

اُردو شاعری کا مزاج

وزیر آغا

وزیر آغا



ایجوکیشنل بک ہاؤس - علی گڑھ

اردو شاعری کا مزاج
وزیر آغا

اُروشاعری کا مترج

وزیر آغا

ایجوکیشنل بک ہاؤس
مسلم یونیورسٹی مارکیٹ - علی گڑھ

۱۹۴۲ء

ادیشن

۳۰/۰۰

قیمت

(کوہ نور پریس دہلی میں چھپی)

ایجوکیشنل بک ہاؤس

مسلم یونیورسٹی مارکیٹ

علی گڑھ ۲۰۲۰۰۱

فہرست مضامین

۷	۱۔ اُردو شاعری کا پس منظر
۱۱	۱۔ ثنویت کے چند روپ
۳۵	ب۔ ین اور یانگ
۶۱	ج۔ دو تہذیبوں کی آویزش
۱۸۳	۲۔ اُردو شاعری کا مزاج
۱۸۵	۱۔ اُردو گویت
۲۳۵	ب۔ اُردو غزل
۳۶۷	ج۔ اُردو نظم
۴۹۷	۳۔ حاصل مطالعہ
۵۱۱	۴۔ اختتامیہ

اُردو شاعری کا پس منظر

آغاز

کسی زبان کی شاعری کا مطالعہ اس بات کا تقاضا ہے۔ کہ پہلے اس تہذیبی اور ثقافتی پس منظر کا جائزہ لیا جائے۔ جس میں اس زبان اور اس کی شاعری نے جنم لیا لیکن یہ پس منظر کسی سادہ ورق کی طرح ایک سموار سطح کو پیش نہیں کرتا بلکہ دو مختلف سطحوں کے امتزاج سے متشکل ہوتا ہے۔ اس کی پہلی سطح دھرتی کی تاریخ کا ایک آئینہ ہے یعنی یہ سطح دھرتی کے اصل باشندوں اور باہر سے آنے والے قبائل کی باہمی آویزش سے اپنے لئے ایک خاص رنگ مستعار لیتی ہے۔ دوسری سطح داخلی اور تہذیبی تضاد کو اجاگر کرتی ہے اور زمین کے اوصاف کے علاوہ آسمان کے اوصاف کو بھی پیش کر دیتی ہے۔ ان دونوں سطحوں کے امتزاج ہی سے کسی ملک کا وہ ثقافتی اور تہذیبی پس منظر مرتب ہوتا ہے جو اس کی زبان اور شاعری پر اپنے گہرے اثرات مرتب کرتا ہے۔

اردو شاعری کے پس منظر میں بھی یہ دونوں سطحیں موجود ہیں۔ پہلی سطح جسمانی تضاد کو پیش کرتی ہے۔ بڑے صغیر ہندوستان کے اولین باشندے لسن کے اعتبار سے ان متحرک اور خانہ بدوش قبائل سے بالکل مختلف تھے جو وقتاً فوقتاً ان پر حملہ آور ہوئے بے شک یہ متحرک قبائل زور یا بدیر اس بڑے صغیر کے معاشرے میں ضم ہوتے رہے تاہم ان کی

آند سے ایک نسلی تصادم ضرور وجود میں آیا۔ ان میں سے ہر قبیلہ اس پتھر کے مانند تھا جو اچانک کسی ٹھہرے ہوئے تالات میں آگرے اور کچھ عرصہ کے لئے تالاب میں لہریں ہی لہریں پیدا کرے۔ — دوسری سطح تہذیبی اور داخلی تصادم کو پیش کرتی ہے۔ اردو شاعری نے جس دھرتی میں جنم لیا، اس کا ایک خاص ذائقہ، باس اور رنگ ہے اور اس کے پیکر کی تشکیل میں تہذیب الارواح، زرعی نظام، موسم اور مٹی کی تاثیر کا ہاتھ بھی ہے۔ بحیثیت مجموعی یہ دھرتی ایک مادری اور ارضی نظام سے منسلک ہے اور یوں اس کا تعلق افریشیا کی ارضی تہذیب سے بھی قائم ہے۔ ایک دائرے میں گھومتے چلے جانا اور جنگلی بیل کی طرح قریب ترین شے سے چھٹنے اور لپٹنے کی کوشش کرنا۔ اس کے بنیادی اوصاف ہیں۔ اس کا منصب ماں کا سا ہے اور اسی لئے تنوع اور رنگارنگی اس کے اصنافی خصائص ہیں یگر اسی دھرتی کو بار بار پدری نظام کے علمبردار قبائل سے تصادم ہونا پڑا ہے۔ یہ قبائل وقت کے امتیازی محاسن یعنی حرکت، جہت اور آگے ہی آگے بڑھنے کے میلان کے تابع تھے اور ان کا منصب اس مرد کا سا تھا جو "زمین" کو بیج عطا کرتا ہے جب زمین اور آسمان کا یہ امتزاج رونما ہوا تو اس دھرتی کے ثقافتی پس منظر کے جملہ نقوش ابھرتے چلے آئے۔

اردو شاعری کے پس منظر کا جائزہ ان دونوں سطحوں کا مطالعہ کئے بغیر ممکن نہیں لیکن یہ سطحیں متوازی نہیں، بلکہ ایک دوسری میں پیوست ہیں تاہم دلچسپ بات یہ ہے کہ اردو شاعری کے اس پس منظر نے اپنی دونوں سطحوں پر ثنویت (دوئی) کا مظاہرہ کیا ہے پہلی سطح پر دراڈر اور آریا کے تصادم میں اور دوسری سطح پر مادری نظام اور پدری نظام کی آویزش میں!

دراصل ثنویت ایک برقی رو کی طرح اس بڑے صغیر کے سارے ثقافتی سرمایے میں رواں ہے اور شعر کی مختلف اصناف نے بھی (کم یا زیادہ) اسی کا مظاہرہ کیا ہے۔ چنانچہ اردو شاعری کا محاکمہ اور اس کے پس منظر کا جائزہ اس بات کا یقیناً متقاضی ہے کہ ثنویت کی مختلف صورتوں کا احاطہ کر کے بات کو آگے بڑھایا جائے۔

ثنویت کے چند روپ

کائنات، اور اس کے ہر جزو میں دو مخالف قوتیں ایک دوسری سے متصادم ہیں مثلاً روشنی اور تاریکی وجود اور عدم، زندگی اور موت، روح اور مادہ، اسپرمنز اور اسپرمن وغیرہ۔ عام طور سے ان قوتوں کی باہمی آویزش کو تمام تر اہمیت تفویض ہوتی ہے۔ حالانکہ حقیقت یہ ہے کہ یہ قوتیں ایک دوسری کو کرکٹ بھی دیتی اور ایک دائرے کو وجود میں لاتی ہیں۔ دراصل کائنات کا طریق کار انسانی دل سے مشابہ ہے اور دل کی ہر دھڑکن عین واضح ادوار میں منقسم ہے۔ ایک وہ جب دل خون کو رگوں اور شریانوں میں دوڑاتا ہے (عمل لَبَط) دوسرا وہ جب یہی دل بچھے ہوئے خون کو اپنے وجود میں سمیٹ لیتا ہے (عمل قَبْض) تیسرا وہ جب یہ دل لحظہ بھر کے لئے بے حس و حرکت ہو جاتا اور وجود کے بجائے عدم کا مظہر بن جاتا ہے۔ لیکن اسی عدم سے وجود ایک بار پھر جنم لیتا ہے اور دل ایک بار پھر دھڑکن کے عمل سے گزرتا ہے دل کی اس دھڑکن کو (جو لَبَط اور قَبْض کی حرکات پر مشتمل ہے) زندگی اور

Dualism ۱

Expansion ۲

Contraction ۳

اس کے رکنے کے عمل کو موت کا نام دینے میں کوئی حرج نہیں لیکن جس طرح حرکت ابدی نہیں ہے بالکل اسی طرح موت بھی دائمی نہیں۔ اسی موت یا عدم سے دوبارہ حرکت جنم لیتی ہے۔ جو پھیلنے اور سمٹنے کے بعد ایک بار پھر عدم میں ضم ہو جاتی ہے۔ یہ سلسلہ ازلی اور ابدی کا ہے۔!

کائنات کے بارے میں سائنس کا جدید ترین نظریہ بھی قریب قریب یہی ہے اس نظریے کے مطابق کائنات کا آغاز ایک ایسے چھوٹے سے بے حد گنجان ذرے سے ہوا جس میں ساری کائنات کا مواد یک جا تھا یہ ذرہ جب پھٹا تو اس کے اجزاء لاکھوں کہکشاؤں کی صورت فضا میں منتشر ہو گئے اور باہر کی طرف تیزی سے اڑنے لگے۔ یہ اجزا آج تک باہر کی طرف رواں ہیں جس کا مطلب یہ ہوا کہ کائنات کی تخلیق کا عمل ابھی جاری ہے لیکن سائنس سیدھی لکیر کو ایک واسطہ قرار دیتی ہے جس سے یہ نتیجہ مرتب ہوتا ہے کہ پھیلاؤ کی یہ کیفیت سدا قائم نہیں رہے گی بلکہ ایک معین عرصے کے بعد جب پہلے دھجکے کا اثر زائل ہو گا تو "ابتدائی ذرے" کے اجزا اپنے اصل کی طرف لوٹنے لگیں گے اور بالآخر سمٹ کر ابتدائی ذرے میں یک جا ہو جائیں گے پھر عدم کا ایک طویل وقفہ آئے گا جس کے بعد تخلیق کا دوسرا دھماکہ ہو گا اور یہ سلسلہ ایک بار پھر شروع ہو جائے گا گویا جس طرح انسانی دل بسط اور قبض اور عدم کے پھیر میں گرفتار ہے بالکل اسی طرح ساری کائنات ایک دائرے کے عمل میں مبتلا ہے۔ سائنس کا دوسرا نظریہ یہ ہے کہ کائنات کسی ایک یا ایک سے زیادہ تخلیقی دھماکوں کا عمل نہیں بلکہ مادہ ہر لحظہ بڑے پراسرار طریق سے تخلیق ہوتا اور اس خلا کو پر کرتا رہتا ہے جو باہر کی طرف اڑتی ہوئی کہکشاؤں سے پیدا ہوتا ہے لیکن کچھ زیادہ عرصہ نہیں گذرا کہ انگلستان کے سائنس دان پروفیسر مارٹن رائٹ نے ریڈیو دور میں سے تجربات کرنے کے بعد اول الذکر نظریے کو زیادہ قرین قیاس قرار دیا اور کہا کہ تجربات کے دوران میں یہ بات ایک بڑی حد تک ثابت ہو چکی ہے کہ جب ہم وقت کے اندر لاکھوں سالہا نور کی مسافت طے کر کے جاتے ہیں تو ہمیں ستاروں کا درمیانی فاصلہ نسبتاً کم نظر آتا ہے جس کا یہ مطلب ہوا کہ کائنات ایک ابتدائی ذرے سے پیدا ہوئی تھی اور اس کے پھیلاؤ کا سلسلہ ابھی جاری ہے۔

ابتدائی ذرے کے پھٹنے اور اس کے اجزاء کا کروڑوں ستاروں کی صورت پھیلنے
 چلے جانے کا عمل وقت کے آغاز اور اس کے پھیلاؤ کا عمل ہے۔ گویا وقت کی نمود دراصل
 کائنات کی نمود ہے۔ تخلیق اس کا امتیازی وصف ہے اور وقت جیسے جیسے آگے بڑھتا
 ہے۔ کائنات، لاکھوں کروڑوں مظاہر کی صورت میں خلق ہوتی چلی جاتی ہے۔ دراصل
 وقت ایک مسلسل تخلیق اور نمود کے علاوہ اور کچھ نہیں اور جب ابتدائی ذرے کے اجزاء
 حرکت اور جہت سے نا آشنا ہو جائیں گے تو وقت مر جائے گا اور کائنات بکھ جائے گی
 تا آنکہ عدم کی راگھ سے دوبارہ تخلیق کا شعلہ بلند ہو گا۔ اور وقت ایک بار پھر وجود میں آجائے گا
 وقت یا زمان کے برعکس "مکان" اس تخلیق کا مظہر ہے جو وقت نے کی ہے اور جس میں حرکت
 اور جہت کا فقدان ہے جب وقت رک جائے گا تو مکان جو گویا انسانی جسم کی طرح ہے
 روح سے نا آشنا ہو کر خود بخود عدم میں تحلیل ہو جائے گا۔ فنا ہو جائے گا یہ عمل وہی ہے
 جو ابتدائی ذرے کا محرک اور جہت سے منقطع ہو کر واپس پلٹنے کا عمل تھا۔

وقت کے آغاز اور پھیلاؤ کی اس داستان نے انسانی سوسائٹی میں بھی نمود کو
 دہرایا ہے — وہ یوں کہ قدیم انسانی سوسائٹی وقت اور تاریخ سے بے نیاز صرف
 "حال" کے دائرے میں مقید ہے۔ اسے ماضی یا مستقبل سے کوئی سروکار نہیں بنیادی
 طور پر قدیم انسانی سوسائٹی فطرت کے اس طریق کار کی علمبردار ہے جو دائرے کے عمل
 سے مشابہ ہے۔ بیج اپنی ہستی کو مٹا کر درخت میں تبدیل ہو جاتا ہے اور درخت خود
 کو دوبارہ بیج میں منتقل کر دیتا ہے۔ اسی طرح سردی، بہار، گرمی اور غزال کا دائرہ
 ازلی وابدی ہے۔ چاند کی تگ و تاز بھی ایک دائرے کے تابع ہے۔ چاند ہولے
 ہولے مکمل ہوتا ہے پھر آہستہ آہستہ گھٹنے لگتا ہے اور ایک رات ایسی بھی آتی ہے کہ
 اس کا وجود تک "باقی" نہیں رہتا۔ اس رات، عدم (یا رحم مادر) سے دوبارہ چاند جنم لیتا
 اور ایک بار پھر دائرے کے عمل سے گزرتا ہے۔ قدیم سوسائٹی کا انسان بھی اس دائرے
 میں اسی ہے۔ اس کے لئے واقعہ کوئی اہمیت نہیں رکھتا۔ جب کوئی واقعہ ظہور پذیر
 ہوتا ہے تو وہ اسے دیوتاؤں کی طرف سے سزا یا جزا کا مترادف قرار دیتے ہوئے
 بعض رسوم سے اس کا سوگت کرتا ہے اور پھر اسے اپنے ذہن سے یوں خارج کر دیتا
 ہے جیسے یہ کبھی ظہور پذیر ہوا ہی نہ تھا۔ دوسرے لفظوں میں قدیم انسان مستقبل اور

ماضی میں رہنے کے بجائے "حال" کے جنگل کا باسی ہے۔ پھر چوں کہ پودے اور جانور کی طرح وہ جنگل سے پوری طرح منسلک ہے اس لئے اس کے ہاں چھوٹے اور سننے کی حیثیات بہت تیز ہیں۔ یوں بھی جنگل اس کی نظروں کے سامنے ایک دیوار سی کھڑی کر دیتا ہے اور وہ فقط قریب کی اشیاء ہی کو اچھی طرح دیکھ سکتا ہے چنانچہ اس کی "بصارت" تیز نہیں اور اسی لئے اسے کشادگی، فاصلے اور آسمانی روشنی سے کچھ زیادہ سروکار نہیں۔ فی الواقعہ قدیم انسان حال کے اس لمحے میں رہتا ہے جس کا طرہ امتیاز قربت سے فاصلہ نہیں۔ جسم ہے، روح نہیں، لذت ہے مسرت نہیں! وقت اس کے لئے بے معنی ہے کہ اس کی اپنی زندگی میں تھرک اور جہت کا فقدان ہے پھر اس ٹھہری اور رُک کی ہوئی دنیا میں ایک واقعہ نمودار ہوتا ہے۔ یکا یک آدم کو بصارت حاصل ہو جاتی ہے وہ علم کے درخت کے پھل کو چکھتا ہے اور اس کی نظروں کے سامنے فاصلے ابھر آتے ہیں۔ تنوعیت معرض و جو میں آجاتی ہے۔ وہ خود کو جنت کا ایک ضروری جز دیکھنے کے بجائے خود کو جنت سے ایک علیحدہ ہستی محسوس کرنے لگتا ہے اور یوں ایک داخلی متوج اور خلفشار کے تحت جنت کو خیر باد کہہ کر ایک لمبے سفر پر روانہ ہو جاتا ہے۔ انسانی سوسائٹی میں جنگل کو الوداع کہہ کر آوارگی اور خانہ بدوشی اختیار کرنے کا یہ عمل وقت کے آغاز اور تھرک کا عمل ہے اور اس سفر کے دوران میں ہر واقعہ ایک ایسا سنگ میل ہے جو انسان کے اس تھرک ہی کی نشاندہی کرتا ہے۔ ان واقعات کے مسلسل اور مربوط عمل کا نام "تاریخ" ہے۔ یہ تاریخ مکان کے مترادف ہے اور جیسے جیسے انسان کے قدم آگے بڑھتے ہیں اس مکان کا جسم بھی بڑا ہوتا جاتا ہے بحیثیت مجموعی یہ کہنا ممکن ہے کہ قدیم سوسائٹی میں وقت ایک دائرے میں مقید تھا اور چوں کہ حرکت اور جہت سے نا آشنا تھا۔ اس کی تگ و تاز بھی صفحہ کے برابر تھی۔ پھر چانک الٹ لیلیٰ کے جن کی طرح یہ وقت طلسمی بوتل سے باہر نکل آیا اور ایک سیدھی لکیر پر آگے ہی آگے بڑھتا چلا گیا۔ لیکن چونکہ سائنس سیدھی لکیر کے وجود کو تسلیم نہیں کرتی اور لکیر میں اگر ذرا سا خم بھی ہو تو یہ زود یا بدیر اپنے نقطہ آفاذ پر ضرور آجاتی ہے۔ اس لئے اگر وقت بھی ایک بہت بڑے دائرے کی صورت اپنے وجود کو دوبارہ "عدم" میں ضم کر دے تو یہ کوئی غیر اغلب بات نہ ہوگی۔

قدیم انسانی سوسائٹی زمان اور مکان کی اس ثنویت کو ہی پیش نہیں کرتی بلکہ ثنویت کے کچھ اور نمونوں کو بھی منظر عام پر لاتی ہے۔ مثلاً آوارگی اور ٹھہراؤ کی ثنویت جو خارج سطح پر ابھرتی ہے اور ٹوٹم اور ٹیبو کی ثنویت جس کی نوعیت ذہنی اور نفسیاتی ہے۔ پہلے آوارگی اور ٹھہراؤ کی ثنویت کو لیجئے! انسان ایک اندرونی تموج کے تحت جنگل کی نسبتاً خاموش تاریک اور لذت آگیں دنیا کو خیر باد کہہ کر ایک لمبے سفر پر روانہ ہو جاتا ہے۔ بظاہر اس کی متعدد وجوہ ہو سکتی ہیں مثلاً موسمی تغیرات آبادی کا دباؤ یا جنگل سے براہ راست خوراک حاصل کرنے کے بجائے ریوڑ پالنے اور یوں خوراک حاصل کرنے کا رجحان وغیرہ۔ تاہم جنگل کو خیر باد کہنے کا عمل انسان کے ایک اندرونی تموج اور خلفشار کا نتیجہ ضرور ہے اور اس واقعہ کو آدم کے جنت سے نکال دیئے جانے کے واقعہ کا مماثل قرار دیا جاسکتا ہے۔ جنگل سے باہر آتے ہی انسان کو روشنی کے وجود کا شدید احساس ہوتا ہے۔ اب دن کی روشنی اس کے لئے ایک بیش بہا نعمت ہے وہ اس روشنی میں نہ صرف خوراک حاصل کرتا ہے بلکہ اپنا تحفظ بھی کر سکتا ہے اس کے ہاں دن کی روشنی میں خود اعتمادی کا جذبہ پیدا ہوتا ہے اور تحصیل مسرت کے امکانات روشن ہو جاتے ہیں چنانچہ وہ آفتاب کو زندگی کی سب سے بڑی حقیقت قرار دیتا ہے کہ آفتاب کی روشنی بغیر کسی امتیاز کے دشت و جبل، بحر و برا اور انسان و حیوان تک پہنچتی ہے آوارہ اور خانہ بدوش انسان کے لئے آفتاب روشنی کا منبع اور نیکی کا مظہر ہے اس کے مقابلے میں رات اپنے ساتھ سرگوشیوں، بد عنوانیوں، صلے اور قتل کی واردات کو لاتی ہے۔ رات، دکھوں، مصیبتوں اور گناہوں کا مسکن ہے اور اسی لئے اسے رات سے نفرت ہے۔ دراصل خانہ بدوش کے ہاں روشنی اور تاریکی کی ثنویت سب سے پہلے ابھرتی ہے اور اس کے ذہن کو بری طرح متاثر کرتی ہے۔ جنگل میں فاصلے موجود نہیں تھے قریبی اشیاء بہت بڑی دکھائی دیتی تھیں۔ جسم کی موجودگی کا احساس شدید تھا اور انسان کا

۱۰ Totem

۱۱ Taboo

ذہنی افق بے حد محدود تھا لیکن جیسے ہی وہ جنگل کی اس "جنت" سے باہر نکلا تو اسے "روشنی" اور روشنی میں فاصلوں کا وجود ابھرتا ہوا نظر آیا۔ اس کی نظر میں قریبی اشیا کے بجائے دور کی اشیا کو ذہن کی گرفت میں لانے کے قابل ہو گئیں اور انسان لذت کے بجائے مسرت۔ جسم کے بجائے روح اور مادے کے بجائے کسی غیر مٹی ہستی کا طالب بن گیا۔ رکا ہوا آدمی ہمیشہ مادہ پرست اور لذت پرست ہوتا ہے۔ لیکن آوارہ منش آدمی کے ہاں پہلی بار "سوتج" کا سورج طلوع ہوتا ہے۔ سورج کی روشنی اشیا کی کہنگی کو عریاں کرتی اور اسے تاریکی کے وجود کا ایک شدید احساس دلاتی ہے۔ پھر روشنی اور تاریکی کے عقب میں نیکی اور بدی کے تصورات درآتے ہیں اور انسان گویا ذہنی طور پر متحرک ہو جاتا ہے۔ مگر اس سفر کا ایک اور پہلو بھی ہے۔ خانہ بدوش انسان روشنی اور تاریکی، نیکی اور بدی کی ثنویت سے آشنا تو ہوتا ہے لیکن اس سے اپنی سوسائٹی کو تہذیب کی دور میں آگے بڑھانے سے قاصر رہتا ہے اور اس کی وجہ محض یہ ہے کہ جس طرح زمان جب تک مکان کی بنیاد پر ایسا وہ نہ ہو باقی نہیں رہ سکتا، اسی طرح کوئی سوسائٹی جب تک زمین کے ساتھ وابستہ نہ ہو، پھل پھول نہیں سکتی۔ آدم کو سزا یہ ملی کہ اسے جنت یعنی زمین سے دست بردار ہونے پر مجبور کر دیا گیا اور وہ ایک لمبے سفر پر روانہ ہو گیا اور اگرچہ اس سفر کے دوران میں پہلی بار اس کی آنکھیں کھلیں اور وہ روشنی اور تاریکی کے وجود سے آشنا ہوا تاہم یہ شعور اس وقت تک بار آور نہ ہو سکتا تھا جب تک وہ خود کو کسی نقطہ زمین کے سپرد نہ کر دیتا۔ چنانچہ انسانی زندگی میں جنت کو واپسی کی صورت وہ تھی جب انسان نے خانہ بدوشی کی زندگی کو ترک کر کے زمین کے ساتھ دوبارہ ایک رشتہ استوار کر لیا۔ لیکن اس بار یہ رشتہ پہلی زمین یعنی جنگل کے ساتھ نہیں تھا بلکہ اب اس نے پھیلی ہوئی زمین سے منسلک ہو کر زراعت کی داغ بیل ڈال دی۔ پس آدم کی جنت کو واپسی تو ہوئی لیکن یہ جنت پہلی جنت سے مختلف ضرور تھی۔ اگرچہ بنیادی طور پر یہ دونوں جنتیں زمین ہی سے وابستہ تھیں۔ یہ نہیں کہ جنت سے نکلنے، آوارہ پھرنے اور دوبارہ جنت کو پالینے کا یہ عمل صرف ایک بار ظہور پذیر ہوا۔ انسانی زندگی میں کھونے اور دوبارہ حاصل کرنے کا یہ عمل ازلی وابدی

ہے اور وہ ہمیشہ آوارگی کے ایک وقفے کے بعد دوبارہ جنت میں داخل ہوتا ہے۔ اس ضمن میں ٹائٹن بی کا خیال یہ ہے کہ خانہ بدوشی کا رجحان زرعی نظام کے بعد معرض وجود میں آیا تھا۔ ٹائٹن بی کا یہ نظریہ اس لئے قرین قیاس نہیں کہ جب ایک بار انسان زراعت سے وابستہ ہو جاتا ہے تو پھر بہت سی ایسی سچیدہ تہذیبی قلدوں کو اپنالیتا ہے جو آسانی سے چھوڑی نہیں جاسکتیں۔ بے شک کئی بار ایسا ضرور ہوتا ہے کہ موسمی تغیرات زمین کو صحرا میں تبدیل کر دیتے ہیں یا آبادی بڑھ جاتی ہے اور انسان کے لئے اس کے سوا اور کوئی چارہ کار نہیں رہ جاتا کہ وہ کسی دوسرے سرسبز خطے کی تلاش میں ایک طویل سفر پر روانہ ہو جائے۔ لیکن یہ سب بعد کی کہانی ہے دیکھنا تو یہ ہے کہ آغاز کار میں انسان نے پہلے زرعی نظام کی واضح بیل ڈالی اور بعد میں خانہ بدوشی اختیار کی یا وہ خانہ بدوشی کے ایک طویل دور کے بعد اچانک ایک روز تھک ہار کر رکا اور زمین کے ساتھ وابستہ ہو گیا، خود ٹائٹن بی نے ایک جگہ لکھا ہے کہ جب افریشیا کے میدان موسمی تغیرات کے باعث ریگستانوں میں تبدیل ہونے لگے تو یہاں کے بسنے والوں نے یا تو خانہ بدوشی اختیار کی اور یا زراعت سے منسلک ہو گئے جس کا صاف مطلب یہ ہے کہ بقول ٹائٹن بی زراعت اور خانہ بدوشی کے رجحانات بیک وقت معرض وجود میں آئے۔ ایسا نہیں ہوا کہ زراعت کے بعد خانہ بدوشی کے رجحان نے جنم لیا ہو۔ ویسے خانہ بدوشی اور زراعت کا بیک وقت آغاز بھی قرین قیاس نہیں کیونکہ خود ٹائٹن بی نے لکھا ہے کہ افریشیا کے میدان ریگستانوں میں تبدیل ہونے سے پہلے گھاس کے میدان تھے جن کو یقیناً ریورٹ پالنے کے سلسلے میں استعمال کیا جاتا ہو گا اور خانہ بدوشی کے رجحان نے تقویت حاصل کر لی ہوگی

Toynbee — Introduction to a Study of History (Abridged by Somervelle p. 168)

Toynbee — Introduction to a Study of History (Abridged by Somervelle p. 75)

در اصل ٹائمن جی کا یہ نظریہ ہابٹیل اور قابیل کے اس واقعہ سے متاثر ہے جس کے مطابق قابیل زراعت پیشہ اور ہابیل گڈریا تھا حالانکہ یہ حقیقت ہے کہ آغاز کار میں دونوں گڈریے تھے بعد ازاں قابیل نے تہذیب کی دوڑ میں ایک اہم قدم اٹھایا اور کھیتی باڑی کرنے لگا جب کہ ہابیل اپنے ابتدائی پیشے سے منسلک رہا۔ اس زاویے سے دیکھیں تو قابیل کا ہابیل کو موت کے گھاٹ اتار دینا اس بات کی علامت ہے کہ زرعی نظام کا کلچر ہمیشہ خانہ بدوش کے کلچر سے تو انا ہوتا ہے اور اُسے زود یا بدیر ختم کر دیتا ہے۔

اس ضمن میں ایک یہ بات بھی قابل غور ہے کہ ٹھہرا ہوا انسان پودے کی طرح زمین سے بڑی طرح وابستہ ہو جاتا ہے اور پودے ہی کی طرح اپنے گرد خاندان قبیلہ قوم اور وطن کا ایک جال سا بن لیتا ہے یہ "جال" اسے خارجی اثرات سے محفوظ رکھتا، سہارا دیتا اور دوسرے اجسام کی کثرت اور قربت کا احساس دلاتا ہے چنانچہ ٹھہرے ہوئے معاشرے میں سماجی قدروں کو بڑی اہمیت حاصل ہوتی ہے۔ دوسری طرف خانہ بدوشی کی حالت میں سماجی نظام ٹوٹ پھوٹ جاتا ہے یا کم سے کم فرد کو یہ احساس دلانے سے قاصر رہتا ہے کہ وہ "محفوظ" ہے۔ خانہ بدوشی کا دور جہد لبقا کا دور ہے اور اس میں ہر فرد اپنی جزوی حیثیت کو ترک کر کے آزاد ہونے اور ایک "کل" میں تبدیل ہونے کی کوشش کرتا ہے گویا اس کے ہاں انفرادیت کا رجحان ابھرتا ہے انفرادیت سے یہ مراد ہے کہ اب فرد کسی "کل" کا حصہ نہیں رہا جیسے بچہ ماں کے جسم کا ایک حصہ ہے، بلکہ خود کھیل ہو کر ایک منفرد "کل" میں تبدیل ہو چکا ہے چنانچہ خانہ بدوشی کے دور میں سماج کے "کل" کے بجائے مقتدر شخصیتیں ابھرتی ہیں اور خانہ بدوشوں کو صراط مستقیم پر چلانے لگتی ہیں۔ خانہ بدوشی کی حالت میں آسمان پر ایک سورج اور زمین پر (ایک وقت میں) ایک رہبر کے وجود کا احساس ابھرتا ہے۔ آگے چل کر اسی احساس سے ایک خدا کے وجود کا احساس جنم لیتا ہے۔ بہر حال یہ بات سننے سے ہے کہ زمین سے وابستہ اُس کے ہوئے معاشرے میں سماج اور سماجی قدریں محیط اور اہم ہیں اور فرد سماج سے اس طور چمپٹا ہوتا ہے۔ جیسے پیڑ جنگل سے یا بچہ اپنی ماں سے دوسری طرف آوارگی اور خانہ بدوشی کی حالت میں

فرد کی انفرادیت ابھر آتی ہے اور وہ گویا ماں کے جسم سے الگ ہو جاتا اور یوں
جزو کے بجائے ایک "کل" میں تبدیل ہو جاتا ہے۔

آوارگی اور ٹھہراؤ کے یہ متضاد رجحانات معاشرے کے اس جزو میں بہت
نمایاں ہیں۔ جسے گھر کا نام دیا گیا ہے۔ ایک اوسط درجے کا گھر وراثتوں سے
مل کر مرتب ہوتا ہے۔ عورت اور مرد! ان میں سے عورت ٹھہرے ہوئے معاشرے
کی علامت ہے بلکہ اگر یہ کہیں کہ عورت قدیم سوسائٹی کی غلبہ دار ہے تو شاید یہ بات
کچھ ایسی غلط نہ ہوگی۔ فی الواقع عورت نہ صرف ایک کٹر مادہ پرست ہے بلکہ رجحان
پسند بھی ہے اور بڑی مشکل سے پرانی قدروں، رہن سہن کے آداب، صنوالبط اور
رسوم کو خیر باد کہتی ہے عورت خود دھرتی ہے وہ نہ صرف دھرتی کی طرح تخلیق کرتی ہے
بلکہ اسے دھرتی کی ہر شے سے بے پناہ انس بھی ہے۔ ملکیت کا تصور بھی سب سے پہلے
عورت کے ذہن میں پیدا ہوا ہوگا۔ کیوں کہ وہ اپنی ہر شے کو سینے سے چٹائے رکھتی
ہے۔ بعد ازاں ان اشیاء میں شہر اور بچے بھی شامل ہو جاتے ہیں اور عورت کی
عزیز ترین خواہش یہ ہوتی ہے کہ وہ اپنی ذات کے دائرے میں ہر خوبصورت
شے کو سمیٹ لے۔ عورت پودے کی طرح زمین سے وابستہ ہے اور اس کی جڑیں
زمین کے اندر بہت دور تک اتر گئی ہوتی ہیں۔ اس لئے وہ نہیں چاہتی کہ اپنے
گھر، جائیداد، اشیاء رسوم اور آداب کو خیر باد کہہ کر نقل مکانی کر جائے عورت
کا طریق فطرت کا طریق ہے اور وہ زندگی اور موت کے ازلی ابدی دائرے میں
پھلتی پھولتی رہتی ہے۔ چنانچہ الفاظ، آداب، رسوم، قدسیں وغیرہ عورت کی ذات
سے وابستہ اور اسی کے دم سے زندہ ہیں۔ دوسری طرف مرد کے مزاج میں
ایک فطری بے قراری ہے۔ وہ نہ صرف بھونزے کی طرح ایک پھول سے دوسرے
پھول تک اڑے چلے جانے کی آرزو میں سرشار ہے بلکہ عورت کے "زندگان" یا
"جنت" سے باہر نکلنے اور ایک طویل سفر پر روانہ ہو جانے کی خواہش بھی کرتا ہے
عورت مجسم جذبہ ہے۔ مرد مجسم تخمیل ہے۔ جذبے میں گراںباری، وزن، لپٹے اور ٹھہرانے
کی صفات موجود ہیں جب کہ تخمیل سبک روی، لطافت، آزادی اور آوارہ خراگی
کی صفات کا مظہر ہے مرد ذہنی طور پر خانہ بدوش ہے جب کہ عورت ذہنی طور

پر دھرتی پوجا کی طرف مائل ہے۔ مرد وہ ابراہیمؑ ہے جو اپنی عزیز ترین شے کو بھی حق کے راستے میں قربان کر دیتا ہے۔ عورت وہ زلیخا ہے جو قدم قدم پر یوسف کے دامن کو چکڑتی ہے۔ بقول سنیگلرؑ مرد اپنی فطری بے قرارگی، خلفشار اور آگے بڑھنے کی خواہش کے زیر اثر "تاریخ" کو جنم دیتا ہے جب کہ عورت خود تاریخ ہے دوسرے لفظوں میں مرد زمان کا علمبردار ہے اور عورت مکان کے لئے ایک علامت، عورت کے ہاں معاشرے کی ساری تاریخ یک جا ہو جاتی ہے۔ وہ نیگ کا اجتماعی لاشعور ہے جس میں معاشرے کے سارے آداب، رسوم اور واقعات جمع ہو جاتے اور پھر نئی پود کو منتقل ہو جاتے ہیں۔

قدیم انسانی سوسائٹی میں ثنویت کا دوسرا پہلو وہ ہے جو ٹوٹم اور ٹیبو کے رجحانات سے متعلق ہے۔ ٹوٹم سے مراد قبیلے کا وہ مشترکہ "جدا مجدا" ہے جو قبیلے کے افراد کا مددگار اور قبیلے کے دشمنوں کا دشمن ہے، بالعموم ٹوٹم کوئی درخت یا جانور ہوتا ہے اور قبیلے کے تمام افراد اس ٹوٹم سے بری طرح وابستہ ہوتے ہیں۔ ٹوٹم کا رشتہ دراصل خون کا رشتہ نہیں بلکہ بیشتر اوقات ایک ہی ٹوٹم سے بہت سے ایسے قبائل یا افسراد وابستہ ہوتے ہیں جن کا آپس میں کوئی خون کا رشتہ نہیں ہوتا۔ تاہم ٹوٹم سے ان کا جذباتی تعلق اس قدر مضبوط ہوتا ہے کہ ان تمام افراد یا قبیلوں کا آپس میں رشتہ خون کا رشتہ قرار پاتا ہے کوئی خاص ٹوٹم کس طرح قبیلے کا جدا مجدا قرار پاتا ہے، اس کے بارے میں تحقیقات ابھی تک تشنہ ہیں تاہم ٹوٹم سے وابستگی خون کے ذریعے آئندہ نسلوں میں منتقل ہو جاتی اور ایک طبعی رجحان کی صورت اختیار کر لیتی ہے۔ دوسری طرف ٹیبو سے مراد "اجتناب" ہے یہ اجتناب کسی مقدس شے سے بھی ہو سکتا ہے اور غلیظ خطرناک چیزوں سے بھی! قدیم سوسائٹی کا مقدس پادری جو پراسرار قوتوں کا مالک ہے۔ سوسائٹی کے افراد کے لئے ٹیبو ہے یا قبیلے کا ٹوٹم جسے مارنا یا نقصان پہنچانا ٹیبو کے زمرے میں آتا ہے۔ اسی طرح مرد کے لئے اپنے ٹوٹم کی کسی عورت کے ساتھ ہنسی رشتہ

استوار کرنا "ٹیبو" ہے۔ جنگ، گھریلو زندگی، موت اور پیدائش کی بعض صورتیں بھی "ٹیبو" کے تحت شمار ہوتی ہیں۔

ٹوٹم کا براہ راست تعلق جسم اور خون کے ساتھ ہے اور اس میں انسانی شعور کو بہت کم دخل حاصل ہے۔ ٹوٹم ذہن کی پیداوار نہیں بلکہ ایک داخلی اور نفسیاتی ضرورت کی پیداوار ہے۔ ٹوٹم فرد یا قبیلہ کو کسی خاص قطعہ زمین سے وابستہ کر دیتا ہے۔ اس طور کہ فرد یا قبیلہ اس ٹوٹم کے وسیلے سے اپنی بڑی اس قطعہ زمین میں اتار دیتا اور ٹوٹم ہی کی طرح اس زمین کا جزو بن جاتا ہے۔ ٹوٹم کے آغاز کے بارے میں کچھ کہنا ممکن نہیں کہ اس کا آغاز خارج حیا زندگی کے بجائے داخلی زندگی سے متعلق ہے البتہ یہ کہنا شاید ممکن ہو کہ ٹوٹم کا آغاز انسانی زندگی کے اس دور کی یادگار ہے جو مزاجاً بناتا تھا اور جس میں انسان پودے کی طرح زمین کے ساتھ چمپٹا ہوا تھا۔ بعد ازاں جب اس کے ہاں بناتاتی عنصر حیات کے بجائے حیوانی عنصر حیات قوی ہوا اور ٹھہراؤ کے بجائے حیات کا وہ برائیختگی نمودار ہوئی جو بعد ازاں تحریک، توجہ اور خلفشار کو وجود میں لانے کا باعث بنی تو گویا اس کے ہاں ٹیبو کے رجحان نے جنم لیا اور اس کے ذہن اور شعور میں اچھی اور بُری، خطرناک اور بے ضرر اشیاء میں تمیز کرنے کی قوت پیدا ہو گئی۔ یہ چیز طویل تجربات کا نتیجہ بھی تھی اور اس لئے اس کا تعلق طبعی رجحان کے بجائے ذہن اور شعور سے زیادہ تھا جس سے فرد کو نقصان پہنچنے کا احتمال تھا یا جس سے کو فرد سے نقصان پہنچ سکتا تھا۔ محض اس لئے ٹیبو قرار دی گئی تاکہ اس سے یا فرد کا تحفظ ہو سکے پھر بعض خطرات ایسے تھے جن کا احساس اسے فطرت کی طرف سے ودیعت ہوا اور انسان نے ان خطرات سے محفوظ رہنے کی پوری کوشش کی مثلاً نسل کی قوت اور پائیداری کے لئے یہ ضروری ہے کہ قریبی رشتہ دار آپس کے جنسی ملاپ سے اجتناب کریں۔ فطرت اس سلسلے میں ہمیشہ نئے روابط پر زور دیتی ہے اور چوں کہ قریبی رشتہ داروں میں جنسی ملاپ کے امکانات بہت زیادہ ہیں۔ اس لئے انسان کے اور اس خطرے کا ایک شدید احساس پیدا کر دیتی ہے۔ یہ احساس اس "ٹیبو" کو جنم دیتا ہے جو قدیم انسانی قبائل میں بہت عام ہے۔ بہر حال یہ بات طے ہے کہ ٹیبو، قوانین اور

اخلاقی منوالط کی ابتدائی صورت ہے جو انسان کو اچھے اور بُرے کے درمیان
 تمیز کرنا سکھاتی ہے۔ ٹوٹم ایک طبعی رجحان ہے جس پر فرد کو کوئی اختیار نہیں
 جو اس کے خون میں رچا بسا ہوا ہے لیکن ٹیبو ایک حد تک شعوری کاوش ہے
 جو اسے بہتر اور خوب تر زندگی بسر کرنے کی ترغیب دیتی ہے۔ چنانچہ وہ تمام
 اشیاء اور اقدامات جو زندگی کی بقا کے لئے ضروری ہیں اور جو طبعی رجحانات سے
 متعلق ہیں۔ زندگی کے ٹوٹم پہلو کی نشان دہی کرتے ہیں جب کہ وہ تمام اشیاء یا
 اقدامات جو زندگی میں رعنائی اور نکھار پیدا کرتے ہیں جیسے مثلاً ظروت کو خوبصورت
 بنانے کی سعی ہتھیاروں کو خوشنما بنانے کی کاوش وغیرہ۔ زندگی کے ٹیبو پہلو
 کے آئینہ وار ہیں۔ ٹوٹم "مکان" کی طرح ہے کہ اس کا تعلق خون اور زمین
 اور پودے کے ساتھ بہت قوی ہے جب کہ ٹیبو "زمان" کی طرح ہے کہ اس کا
 تعلق زمین اور سفر اور حیوان کے ساتھ مضبوطی سے قائم ہے۔

ثنویت کا یہی تصور انسانی جسم کا طرہ امتیاز بھی ہے جس طرح روشنی کے
 مقابلے میں تاریکی اور شبکی کے مقابلے میں برائی کا تصور ابھرتا بالکل اسی طرح
 قدیم انسان نے اپنے جسم کو روح اور اس کی پرچھائیں کا مسکن قرار دیا۔ انسانی
 جسم میں ان دو متضاد اور مختلف عناصر کا وجود ہمیشہ سے تسلیم کیا گیا ہے۔ چنانچہ
 ابن عرب نے ان میں سے ایک عنصر کو روح کا نام دیا ہے جس کے لغوی معنی "ہوا"
 کے ہیں۔ اور دوسرے کو جسم کا۔ ان میں سے جسم زمین سے وابستہ ہے جب کہ "روح"
 انہو عناصر سے مادہ اور روشنی اور حقیقت کا پر تو ہے۔ سنکرت میں روح کے لئے "آتما"
 اور جسم کے لئے "پران" کا لفظ مستعمل ہے، تاہم دراصل انسانی جسم میں ان دو متضاد
 اور مختلف عناصر کے وجود کا احساس قدیم انسانی سوسائٹی ہی میں پہلے پہل ابھرا
 تار فریڈ نے لکھا ہے کہ نسل انسانی نے تاحال تین مکاتیب فکر کو جنم دیا ہے۔ دیوالائی

نے یونانیوں سے پاں Psyche اور Pnaumn کے الفاظ استعمال

ہوتے تھے۔

مذہبی اور سائنسی! ان میں سے دیومالائی طریق ایک طویل مدت تک
 انسانی افکار کی آماجگاہ بنا رہا۔ ٹائٹلر سنسٹر اور فریزر وغیرہ نے پچھلے ایک سو برس
 میں اس طریق فکر کا ایک نہایت خوبصورت تجزیہ پیش کیا ہے۔ یہ دیومالائی مدرسہ
 فکر کسی ایک منظر کی وضاحت تک محدود نہیں بلکہ ساری کائنات کو ایک مربوط اور
 منضبطہ اکائی کے طور پر پیش کرتا ہے اور جاندار چیزوں کے علاوہ بے جان اشیاء کو
 بھی "روح" عطا کر دیتا ہے۔ آج بھی ایک بچہ (جو جیتاتی طور پر قدیم انسان کا ہم عصر
 ہے) پرندوں، پھولوں اور کھلونوں وغیرہ کو اپنا رفیق اور ساتھی سمجھتا اور ان سے
 ہم کلام ہونے کی کوشش کرتا ہے۔ ٹائٹلر کا خیال ہے کہ یہ مدرسہ فکر دو اہم سوالات
 کے پیش نظر وجود میں آیا۔ پہلا سوال یہ تھا کہ زندہ اور مردہ میں کیا فرق ہے؟
 دوسرا سوال یہ تھا کہ خواب میں جو صورتیں نظر آتی ہیں۔ ان کی نوعیت کیا ہے؟
 ظاہر ہے کہ قدیم انسان نے ان سوالات کا جواب تلاش کرتے ہوئے یہ مفروضہ
 قائم کیا ہوگا کہ ہر شخص کو دو چیزیں حاصل ہیں۔ ایک زندگی اور دوسری زندگی
 کی پرچھائیں! ان میں سے جب زندگی رخصت ہو جاتی ہے تو انسان مر جاتا ہے
 اور پرچھائیں وہ ہے جو دوسروں کو فاصلے سے نظر آتی ہے یہیں سے آسیب
 یا "بدروح" کا تصور ابھرا۔ آسیب جو جسم یا شے میں حلول کر جاتا ہے! پھر جادو کا
 تصور معرض وجود میں آیا جو نہ صرف بدروح کو ختم کرنے کی ایک کاوش تھی بلکہ
 جو فرد کو اس کے دشمنوں سے محفوظ رکھنے کا بھی ایک حربہ تھا۔ مثال کے طور پر
 فریزر نے مصریوں کے سورج دیوتا آ کے بارے میں لکھا ہے کہ جب سورج غروب
 ہوتا تھا تو لوگ خیال کرتے تھے کہ اسے ایچی پی یعنی جنات کے سردار نے اپنے
 چیلوں کی مدد سے زیر کر لیا ہے سورج ان جنات سے رات بھر بے سہ پیکار رہتا تھا
 اور صبح کے وقت ان سے نجات حاصل کرتا تھا۔ اس وقت سورج کو تقویت دینے
 کے لئے مندر میں جادو کی ایک رسم ادا کی جاتی تھی یعنی ایچی پی کی پتلی بنا کر جلائی
 جاتی تھی اور یہ خیال کیا جاتا تھا کہ یوں ایچی پی ختم ہو جائے گا۔ بہر حال انسانی ذات

میں روح اور جسم، آتما اور پیران کا بیک وقت وجود قدیم انسانی سوسائٹی کی پیداوار ہے اور غنویت کے ایک اہم روپ کو سامنے لاتا ہے۔

ٹوٹم (جیسا کہ اوپر ذکر ہوا) قدیم انسان کی اس کے ماضی سے شدید وابستگی کا مظہر ہے لیکن جب اس سوسائٹی میں تحریک کا آغاز ہوتا ہے تو اس کے ابتدائی نقوش ٹیسو کی شکل میں ابھرتے ہیں۔ کسی بیل کی طرح درخت سے ہمکنار ہو جانے کی سعی ٹوٹم پرستی کی ایک صورت ہے لیکن جانور کی طرح خطرے سے خوفزدہ ہو کر فرار اختیار کرنے کا عمل ٹیسو کے زمرے میں آتا ہے۔ گویا ٹیسو کا بنیادی وصف "تحریک" ہے اور اسی لئے تہذیب کے ارتقاء میں ٹیسو کو ایک سنگ میل قرار دیا جاسکتا ہے۔ فی الواقع ٹیسو ہی انسان کی آزاد روی کا ابتدائی رجحان ہے اور اسی کے طفیل انسان زمین سے کنارہ کش ہو کر تحریک اور تموج (ذہنی اور جسمانی) کا علمبردار بن جاتا ہے۔ ٹائٹن جی نے انسان کے قدیم اور عالمگیر رجحان نقل کا ذکر کرتے ہوئے لکھا ہے کہ یہ رجحان ایک بڑی حد تک میکانیکی ہوتا ہے اور قدیم انسان نے اسے ماضی پرستی (جس کا مظہر ٹوٹم) ہے کے سلسلے میں آراء کار بنایا ہے لیکن جب سوسائٹی متحرک ہو جاتی ہے تو یہی رجحان نقل ماضی کے بجائے ان خلاق شخصیتوں کی طرف منتقل ہو جاتا ہے جو ایک نئے دور کی علمبردار ہوتی ہیں اور یوں گویا تاریخ کے سفر کا آغاز ہو جاتا ہے۔ قدیم انسانی سوسائٹی میں فرد کی انفرادیت ابھرنے نہیں پاتی جتنی کہ اس سوسائٹی کے سرغننے پر اتنی رسوم مسلط ہوتی ہیں کہ وہ محض ایک کٹھ پتلی میں ڈھل کر رہ جاتا ہے۔ ایسی سوسائٹی میں کردار کے بجائے ٹائپ ابھرتے ہیں جن کی حیثیت سوسائٹی کی مشین میں ایک پرزے سے زیادہ نہیں ہوتی۔ اس سوسائٹی میں ماضی اور مستقبل کا وجود عمقا ہوتا ہے کہ یہ صرف حال کے لمحے میں رہتی ہے چنانچہ یہاں فرد انفرادی طور پر نہیں بلکہ انبوہ کا جزو بن کر لطف اندوز ہوتا ہے۔ مثلاً قبائلی رقص و سرود کی محفلوں میں جہاں ناظر اور منظور، تماشا سنی اور تماشا میں حد فاصل قائم کرنا بہت مشکل ہے۔ عوامی رقص جیسے لڈھی، بھنگڑا، خٹک ناچ وغیرہ سوسائٹی کے دور کی یادگار ہیں۔

فی الواقع قدیم سوسائٹی سماجی یا ذہنی مدو جزر کا نمونہ پیش نہیں کرتی بلکہ شہد کی
 لکھیوں کی سستی تنظیم سے مملو اور فطرت کے ازلی وابدی دائرے میں مقید رہتی ہے پھر
 ایک ایسا وقت آتا ہے کہ دفعتاً اس سوسائٹی میں تحریک سا نمودار ہو جاتا ہے۔ اس
 تحریک کے علم بردار وہ • دیدہ ور • ہوتے ہیں جو اس سوسائٹی میں اچانک نمودار ہوتے
 اور اس کی رنگ آلود اقدار سے متصادم ہو جاتے ہیں فرد اور سوسائٹی کا یہ تقصادم اسی
 ثنویت کی ایک صورت ہے جس کا روشنی اور تاریکی، نیکی اور بدی اور ٹوٹم اور میو
 کے سلسلے میں ذکر ہوا ہے۔

لیکن اس سے قبل کہ اس آویزش کا تجزیہ کیا جائے یہ ضروری ہے کہ سوسائٹی
 کی حدود کو متعین کر لیا جائے! سوسائٹی محض افراد کے اجتماع کا نام نہیں کہ اس کے لئے
 بہترین لفظ "انہوہ" ہے۔ سوسائٹی تو افراد کے ربط باہم کا نام ہے۔ ہر فرد کا ایک دائرہ
 عمل ہے جو دوسرے افراد کے دائرہ ہائے عمل سے مربوط یا متصادم ہے۔ وہ فرضی زمین
 جس میں یہ دائرے مربوط یا متصادم ہوتے ہیں۔ سوسائٹی کہلاتی ہے چنانچہ سوسائٹی کی بیشتر
 اقدار افراد کے ربط باہم یا تقصادم ہی سے متعلق ہیں اور ان کا مقصد انتشار کے بجائے
 مفاہمت کی فضا پیدا کرنا ہے۔ سوسائٹی اس بات کی متمنی ہوتی ہے کہ تمام افراد اس کی
 صدیوں سے روندی ہوئی شاہراہ پر بڑھے چلے جائیں اور اپنے لئے کوئی نیا راستہ
 تراشنے کی کوشش نہ کریں۔ جب کوئی شخص سوسائٹی کی اس شاہراہ کو ترک کرتا
 ہے تو سوسائٹی اس کے عمل کو خندہ استہزار میں اڑا دیتی ہے اور زیادہ سنگین اعمال
 کی صورت میں اسے عارضی طور پر خود سے الگ کر دیتی ہے۔ لیکن ساتھ ہی یہ بھی ایک
 حقیقت ہے کہ سوسائٹی ایک میکانیکی عمل میں مبتلا ہو کر روبرو زوال ہو جائے اگر خلاق
 اذہان اس سے متصادم ہو کر نئی اقدار کی پیدائش کا موجب نہ بنیں۔ چنانچہ ساری
 تاریخ تہذیب فرد اور سوسائٹی کی ازلی وابدی کشمکش ہی کی ایک داستان
 ہے۔

ہر فرد سوسائٹی کا ایک جزو ہے اور اس کی اپنی بقا کا یہ تقاضا ہے کہ وہ سوسائٹی
 کی بقا کے لئے کوشاں رہے لیکن ہر فرد کی ذات کے دو پہلو ہوتے ہیں۔ ایک وہ جو
 سوسائٹی کی اقدار سے ہم آہنگ رہتا ہے۔ اور فرد کو ایک

مثالی نمونے کی صورت سوسائٹی سے وابستہ رکھتا ہے۔ دوسرا وہ جو سوسائٹی کی اقدار سے بغاوت کرتا ہے اور فرد کو ایک کروڑ کے روپ میں پیش کر دیتا ہے۔ سوسائٹی کے بیشتر افراد کا مقدم الذکر پہلو زیادہ تو انا ہوتا ہے اور وہ ہزار ہا برس تک سوسائٹی کی مروجہ اقدار کے زیر سایہ بسر اوقات کرتے چلے جاتے ہیں۔ قدیم انسانی سوسائٹی میں عام طریق کار یہی ہے لیکن متحرک سوسائٹی میں ایسے افراد نمودار ہو جاتے ہیں جو خوب سے خوب تر کی تلاش میں سوسائٹی سے متصادم ہوتے اور سوسائٹی کے رجحان نقل کو بروئے کار لا کر اسے ایک بلند تر سطح پر فائز کر دیتے ہیں۔

سوسائٹی سے فرد کا یہ تصادم بجائے خود ثنویت کا حامل ہے۔ ذہنی طور پر متحرک فرد جب سوسائٹی کی مروجہ اقدار اور ماحول کی میکانکی صورت سے بدظن ہوتا ہے تو اپنی ذات کے دائرے میں سمٹ جاتا اور وہاں سے ایک بلند تر زاویہ نگاہ لے کر برآمد ہوتا ہے۔ یہ بالکل اسی طرح ہے جیسے قدیم زرعی نظام میں گندم کے بیج کو نہ سین کے نیچے دبا دیا جاتا تھا۔ جہاں سے وہ دوبارہ نمودار ہوتا تھا اور قدیم سوسائٹی بیج کے اس ازلی وابدی دائرے میں مقید رہتی تھی۔ مستقل واپسی کا یہ تصور قدیم سوسائٹی میں بہت تو انا تھا۔ چنانچہ قدیم تہذیبوں میں مقدس پہاڑ، مندر یا مقدس شہر ساری کائنات کا مرکز قرار دیا گیا تھا اور یہ عقیدہ بہت عام تھا کہ کائنات کی تخلیق اسی مقدس مقام پر ہوتی ہے فی الواقعہ یہ مقدس مقام رحم مادر کے لئے ایک علامت تھا اور اس مقام کو جانے والی تمام شاہراہیں خطرات اور مصائب سے پر نفس بلکہ جس قدر کوئی شاہراہ زیادہ پرخطر ہوتی تھی، اس سے وابستہ مقدس مقام اتنا ہی زیادہ مقدس قرار پاتا تھا۔ امرنا تھا یا کوہ سینا کی چوٹی تک پہنچنے کا راستہ یا ایک عام مندر تک لے جانے والی طویل سیر وھیاں، یہ تمام چیزیں ان خطرات مصائب اور حوادث کا احساس دلاتی ہیں جو یا ترمی کے راستے میں ابھرتے ہیں۔ بعد ازاں عرفان ذات کے لئے بھگتی کا طریق، یوگ کی ورزشیں یا عبادت

کی جو رسوم رائج ہوئیں وہ بھی دراصل پرخطر مشاہیر ہوں ہی کی مختلف صورتیں تھیں
 فردانکشافِ ذات کے لئے مختلف قسم کے خطرات اور مصائب سے دوچار ہو کر اس
 "مقدس مقام" تک پہنچ جاتا تھا جو دراصل ایک بے پایاں خاموشی کی آماج گاہ
 تھا اور جہاں وہ "تخلیق" کی آتشِ سیال میں نہا کر کندن ہو جاتا تھا فرد کا اپنی ذات
 میں ڈوبنا بالکل اس بیج کی طرح ہے جو "زمین" کے اندر چلا جاتا تھا یا اس چاند کی مانند
 ہے جو امداس کی کالی رات میں غرق ہو جاتا ہے۔ انسانی دل کی وھڑکن میں "عدم"
 کا لہو جو حرکت سے نا آشنا ہوتا ہے اسی "بے پایاں خاموشی" کا مماثل ہے اور جس طرح
 اس عدم سے دوبارہ تخلیق کی ایک لپک اور ہلال کا ایک کنگن نمودار ہوتا ہے بالکل
 اسی طرح فرد ذات کی گھما سے ایک نیا روحانی پر توئے کر رہا آتا ہوتا اور سوسائٹی کو
 ایک بلند تر سنگھاس سے مخاطب کرتا ہے۔

اس سلسلے میں یہ بات قابلِ غور ہے کہ ایک عام فرد تو زندگی کی سطح پر بسر
 اوقات کرتا ہے اور عادات و رسوم کے تابع رہتا ہے لیکن کسی عزیز کی موت، خطرے
 کی موجودگی یا شدید علالت کے دوران میں وہ ایک نحت اس سطح سے نیچے چلا جاتا اور
 ذات کی اس بے پایاں خاموشی سے آشنا ہو جاتا ہے جو کائنات کا منبعِ اعظم ہے۔ پھر
 جب وہ اس "گنگا نشان" سے فارغ ہو کر دوبارہ سطح پر آتا ہے تو اس کے ہاں ایک
 ایسی ذہنی اور روحانی پاکیزگی ابھر آتی ہے جس سے وہ پہلے قطعاً نا آشنا تھا۔ گنگا نشان
 یا سفرِ شب کی یہ علامت بہت قدیم ہے۔ اس کا اولین کپڑا قدیم سوسائٹی کی رسوم میں
 ملتا ہے مثلاً قدیم سوسائٹی میں شادی سے ذرا قبل ہر فرد کو سماںی اذیت کے مراحل
 سے گزارا جاتا تھا۔ آج کی سوسائٹی میں دولہا سے ہلکی ہلکی چھڑ چھاڑ انہی رسوم کی یادگار
 ہے، مذاہب میں "یا ترا" کی یہ علامت مختلف صورتوں میں ملتی ہے۔ مثلاً حضرت
 یوسفؑ کا کنوس میں قید ہونا۔ حضرت نوحؑ کا طوفانِ نوح سے گزرنا۔ حضرت یونسؑ
 کا شکمِ ماہی میں چلے جانا۔ رام کا بن باس۔ مہاتما بدھ کا ایک طویل تپسیا اور اذیت کوٹی
 کا دور، حضرت عیسیٰؑ کی ریگستان کو مراجعت، حضرت موسیٰؑ کا کوہِ سینا اور حضرت
 رسولِ اکرمؐ کا غار حرا میں جانا۔ یہ تمام علامتیں خلاق شخصیتوں کے اس "سفر"
 کی نشان دہی کرتی ہیں جو انہیں ذاتِ واحد میں عارضی طور پر ضم کر دیتا ہے۔ روح

کل سے مس ہوتے ہی یہ افراد روحانی بلند یوں کو چھوتے اور پھر واپس اس دنیا میں آجاتے ہیں جہاں سے انہوں نے اپنے سفر کا آغاز کیا تھا۔ اس مستقل واپسی کے سلسلے میں ابن خلدون نے لکھا ہے۔

« انسانی روح کی یہ ایک فطری خواہش ہوتی ہے کہ وہ ایک ایسے لمحے کے لئے جو بلیک تھبکنے میں گزر جاتا ہے انسانی فطرت سے دست کش ہو کر ملکوتی فطرت کا لباس زیب تن کر لے۔ اس کے بعد انسانی روح دوبارہ انسانی لباس پہن لیتی ہے اور اس پیغام کو تمام انسانوں تک پہنچانے کی سعی کرتی ہے جو اس ملائک کی سر زمین میں عطا ہوا تھا۔»

چنانچہ فرو سوسائٹی کی میکائلی اقدار اور رسوم و آداب کی نہ وال پذیر صورتوں سے منحرف ہو کر اپنی ذات کی عواصی کرتا ہے اور وہاں سے نہ صرف تازہ دم بلکہ روحانی طور پر ایک نئی شخصیت میں ڈھل کر واپس آتا اور اپنی سوسائٹی سے دوبارہ مخاطب ہوتا ہے۔ آغاز کار میں سوسائٹی اس فرد کا مقابلہ کرتی ہے اور اس کے افکار کو ماننے سے انکار کر دیتی ہے لیکن کچھ ہی عرصے کے بعد اسے اس روحانی طور پر بلند انسان کے افکار کو تسلیم کرنا پڑتا ہے اور یوں یہ سوسائٹی خود بھی ایک پست سطح سے ایک بلند تر سطح پر اٹھ آتی ہے گو یا یہ خلاق شخصیت اپنی صورت کے مطابق سوسائٹی کی از سر نو تشکیل کرتی ہے تشکیل کرنے کا یہ عمل بجائے خود «تخلیق» کی ایک صورت ہے۔ بہر حال یہ بات طے ہے کہ مائل بہ ارتقاء سوسائٹی وہ ہے جس میں ذہنی اور روحانی طور پر متحرک افراد موجود ہوتے ہیں۔ افراد جو سوسائٹی کو اٹھا کر بلند سے بلند تر سطحوں پر فائز کرتے رہتے ہیں۔ دوسری طرف مردہ سوسائٹی ایسے افراد پر مشتمل ہوتی ہے جن کی حیثیت ایک مثالی نمونے سے زیادہ نہیں ہوتی۔ ایسی سوسائٹی کا ارتقاء رک جاتا ہے۔ متحرک افراد خود «وقت» ہوتے ہیں۔ ان کے ہاں حرکت۔ جہت اور آگے بڑھے چلے جانے کی خصوصیات موجود ہوتی ہیں اور وہ

اپنے ساتھ سوسائٹی کو بھی بہا لے جاتے ہیں۔

غواصی کا یہ عمل محض انبیاء اولیاء اور صوفیاء تک محدود نہیں بلکہ فن کی دنیا میں بھی بے حد نمایاں ہے کیوں کہ فنکار جب تخلیقی عمل میں مبتلا ہوتا ہے تو فی الواقع اپنی اس ذات میں ڈوب جاتا ہے جو مقدس مندر کی طرح تخلیق کا منبع ہے۔ پھر جب وہ اس یا تراسے واپس آتا ہے تو فن کے موتیوں سے اس کا دامن پر ہوتا ہے اور وہ ان موتیوں کو سوسائٹی کے سامنے الٹ دیتا ہے۔ غواصی کا عمل فن کار کو ایک انوکھی روشنی عطا کرتا ہے اور اس روشنی میں اسے حقیقت ایک ایسے نئے روپ میں نظر آتی ہے کہ وہ حیرت زدہ ہو کر رہ جاتا ہے۔ افلاطون کے غار سے باہر نکل کر حقیقت کا مشاہدہ کرنے والے فرد کا بھی یہی حال ہوتا ہے کہ اس کی آنکھیں جو تاریکی سے مانوس تھیں، اس انوکھی روشنی کے سامنے خیرہ ہو جاتی ہیں۔ کروچے نے انکشاف و عرفان کے اس لمحے کو اظہار کا نام دیا ہے۔ یعنی جب فنکار کے دل کو ایک نئے پرتو کا احساس ہوتا ہے اور وہ حیران سا ہو کر رہ جاتا ہے پھر اس کے دل میں یہ خواہش پیدا ہوتی ہے کہ وہ اپنے اس انوکھے تجربے میں دوسروں کو بھی شریک کرے اور وہ مجبوراً اپنے اس تجربے کے ابلاغ کی سعی کرتا ہے۔ یہ سارا عمل اولیاء اور انبیاء کے طریق کار سے مماثل ہے کہ یہ لوگ بھی انکشاف و عرفان کے لمحے میں حیرت زدہ ہو جاتے اور پھر اپنے اس روحانی تجربے کو دوسروں تک پہنچانے کے لئے واپس اس دنیا میں آ کر سوسائٹی سے مخاطب ہوتے ہیں۔ انبیاء اور اولیاء کی طرح فن کار بھی سوسائٹی کو نئی رفعتیں عطا کرتا ہے۔ وہ لوگ جو سوسائٹی کی سطح پر اتر کر فن کی تخلیق کرتے ہیں درحقیقت فن کار نہیں ہیں۔ ایک سچا فن کار سوسائٹی کی سطح پر نہیں اترتا بلکہ اپنی تخلیقی جست کی مدد سے سوسائٹی کو اوپر اٹھا کر اپنی سطح پر لے آتا ہے۔ عوام اور انبوہ کی مرضی کو ملحوظ رکھ کر عوامی سطح کا فن تخلیق کرنے والوں کے لئے یہ ایک لمحہ فکر یہ ہے۔

Explosion ل

Communication کے

ادب میں فرد اور سوسائٹی کی آویزشیں دو واضح صورتیں اختیار کرتی ہے۔ ایک وہ صورت جو فنکار کے عمل عوامی کی مرہون ہے اور جس کی تشکیل و ترتیب میں فن کار کی طباعتی، فنکارانہ جست اور مروجہ ادبی سانچوں سے آزاد ہونے کی کوشش نمایاں حصہ لیتی ہے۔ دوسری وہ صورت ہے جو مروجہ ادبی قدروں سے ہم آہنگ ہو کر وجود میں آتی ہے۔ پہلی کا طرہ امتیاز فن کار کی بغاوت اور طباعتی ہے جو سوسائٹی میں فرد کی بغاوت سے مماثل ہے۔ دوسری کا طرہ امتیاز ادبی اقدار اور سانچوں کی قبولیت اور عالمگیری ہے اور یہ گویا فرد کے مقابلے میں سوسائٹی کی فتح سے مماثل ہے اور میں پہلی صورت کو رومانی اور دوسری کو کلاسیکی تحریک کا نام دیا گیا ہے اور کسی زبان کے ادب کی کہانی، دراصل ان دونوں تحریکوں کے تضاد اور آویزش ہی کی کہانی ہے بعینہ جیسے تاریخ تہذیب فرد اور سوسائٹی کی کشمکش کی ایک داستان ہے۔

رومانی تحریک کا فنکار انبوہ میں رہتے ہوئے کبھی خود کو تنہا محسوس کرتا ہے۔ گویا اس کی روح (جو ایک آئیڈیل کی تلاش میں ہے) مروجہ قدروں سے مطمئن نہیں ہوتی اور یوں اس کے اور سوسائٹی کے درمیان ایک علیحدگی پیدا کر دیتی ہے۔ ایسا فن کار سوسائٹی کے سامنے ہاتھ نہنیں پھیلاتا بلکہ روح کی تسکین کے لئے اپنی ذات میں غوطہ زن ہو جاتا ہے۔ فنکار جب ذات کی گہرائیوں میں اترتا ہے تو سوسائٹی اور ادب کے مروجہ سانچوں سے کنارہ کش ہو کر اپنے لئے ایک ایسا جہان تازہ تخلیق کر لیتا ہے جس میں ہر شے خواب اور پرچھائیں کی کسی لطافت کی حامل ہوتی ہے۔ بحیثیت مجموعی رومانی نقطہ نظر کا فن کار سماج کے بجائے اپنی شخصیت کا اظہار کرتا ہے۔ دوسری طرف کلاسیکی تحریک کا علمبردار ضبط رکھ رکھاؤ، مروجہ ادبی قدروں کے تحفظ اور سوسائٹی کے اخلاقی اور اخلاقیاتی معیاروں کو سامنے رکھ کر ادب تخلیق کرتا ہے وہ اپنی ذات کے بجائے سوسائٹی کا عکاس ہے۔ اس کے ہاں ایک بڑی حد تک احتساب اور صاف گوئی کا رجحان قومی ہوتا ہے۔ اور اسی لئے اس کے فن میں اس لطافت لچک اور آزادی کا فقدان ہوتا ہے۔

کے فن کار کو حاصل ہوتی ہے ہر سیرٹ ریڈ نے لکھا ہے کہ رومانیت بیج کی طرح ہے جس میں درخت کی ساری قوت مجموع ہے لیکن کلاسیکیت اس پھلے کی طرح ہے جو اس بیج کو اپنے آغوش میں لئے ہوتا ہے۔ یوں بھی کہا جاسکتا ہے کہ رومانی تحریک اس فوج کی طرح ہے جو ایک تند جذبے کے زیر اثر کسی ملک کو روندتی ہوئی اور اپنے اس عمل میں نئے راستے اور نئی شاہراہیں بناتی ہوئی بڑھتی چلی جاتی ہے اور کلاسیکی تحریک منتظمین کے اس گروہ کے مانند ہے جو مفتوحہ علاقے میں امن و امان بحال کرتا ہے۔ تراش خراش اور قطع و برید سے انتشار کو ختم کرتا اور فتح کے ثمر سے اپنی وطن کو بہرہ ور ہونے کے مواقع بہم پہنچاتا ہے۔ گویا رومانی تحریک جذبے کی یورشوں اور فن کار کی تخلیقی قوتوں کا بے حجاب اظہار ہے جب کہ کلاسیکی تحریک حقیقت پسندی، ضبط و امتناع اور رکھ کھاؤ کی ایک کاوش ہے۔ مقدم الذکر کا علمبردار "فن کار" ہے۔ مؤخر الذکر سوسائٹی اور اس کی اقدار کے لئے ایک علامت ہے۔ فنکار اور سوسائٹی کا یہ تصادم ازلی و ابدی ہے۔ فنکار ایک شدید تخلیقی دباؤ کے تحت اپنی ذات کا انکشاف کرتا ہے اور نئی قدروں کو وجود میں لاتا ہے۔ سوسائٹی تھوڑا سا برامان کر کچھ عرصے کے بعد ان قدروں کو تسلیم کر لیتی ہے تا آنکہ تقلید اور تتبع کے تحت یہ اقدار زنگ آلود ہونے لگتی ہیں۔ ایسے میں فنکار ایک تازہ تخلیقی اباں سے ایک بار پھر نئی قدروں کو وجود میں لاتا ہے۔ یوں فرد اور سوسائٹی کی آوینریش جاری رہتی ہے۔

قبض و بسط، مکان و زمان، ٹوٹم اور ٹیبو، سوسائٹی اور فرد۔ کلاسیکیت اور رومانیت یہ سب آوینریش کے مختلف روپ ہیں۔ لیکن انسانی معاشرے میں تہذیب اور کلچر کی آوینریش کو نسبتاً زیادہ اہمیت حاصل ہے۔ کلچر معاشرے کے تخلیقی اباں کی ایک صورت ہے یہ معاشرے کی اس "روح" کا نام ہے جو نیند سے اچانک بیدار ہوتی اور زندہ، متحرک علامتوں میں اپنی ذات کا اظہار کرتی ہے۔ کلچر "شگفتن گل ہائے ناز" کا منظر پیش کرتا ہے یہ "گل ہائے ناز" دراصل معاشرے کے وہ "دیدہ ورہ" ہوتے ہیں جو اپنی تخلیقی قوتوں کو بروئے کار لاکر نئی قدروں کو وجود میں لاتے ہیں۔ جس طرح زمین اپنی مادی قوتوں


کے اظہار کے لئے رنگ روپ اور باس کا سہارا لیتی ہے اور اپنے ارصہ حسی کو ندیوں، غزالوں اور بھولوں سے نمایاں کرتی ہے۔ بعینہ اپنی روحانی قوتوں اور جمالیاتی قدروں کے اظہار کے لئے یہی زمین رقص اور موسیقی، آرٹ اور شاعری اور لباس، رہن سہن اور بول چال کے ایک مخصوص اور منفرد انداز کو پیش کرتی ہے یہی اس سرزمین کا کلچر ہے۔

لیکن کلچر زمین سے وابستہ ہونے کے باوجود ذہن کے متحرک اور شخصیت کے بے محابا اظہار کی ایک صورت ہے۔ اسی لئے کلچر دراصل ایک تخلیقی اباں ہے اور اس کا وجود خلاق شخصیتوں کی مساعی مرہون ہے لیکن جب یہ "تخلیقی اباں" معاشرے کے رگ و پے میں سرایت کر چکنے کے بعد قدرتی طور پر رقیق ہو جاتا ہے تو "تہذیب" کہلاتا ہے۔ دوسرے لفظوں میں کلچر نئی قدروں کے تخلیقی اباں کی ایک صورت ہے جب کہ ان قدروں کو عوام کی سطح پر قبول کرنے کا عمل تہذیب کا عمل ہے۔ کلچر اور تہذیب دراصل انسانی ارتقاء کی دو سطحیں ہیں۔ ایک تخلیقی سطح اور دوسری تقلیدی کلچر کی سطح متوجہ جست اور اباں کی سطح ہے جب کہ تہذیب کی سطح پھیلاؤ، جذب اور تقلید کی۔ اسی بات کو یوں بھی کہا جاسکتا ہے کہ پہاڑی ندی اپنے فطری تموج اور اباں کے تحت اپنے لئے ایک نیارا ستہ تراشتی ہے، وہ چٹانوں کو توڑتی، درختوں کو گراتی، پتھروں سے الجھتی بڑھتی ہی چلی جاتی ہے اور پھر ایسی کئی ایک ندیاں پہاڑی علاقے سے گزر کر میدان میں پہنچتی اور ایک وسیع دریا کی صورت اختیار کر لیتی ہیں۔ پہاڑی ندیوں کا عمل کلچر کا عمل ہے۔ دریا کی کشادگی اور وسعت تہذیب کی صورت ہے۔ ندیوں میں ایک بغاوت، شور، انفرادیت اور گونج ہے۔ جب کہ دریا پرسکون کشادہ اور سُست رہتا ہے۔ کلچر اپنے آغاز میں ندیوں کی سہ شدت اور گونج کا مظاہرہ کرتا ہے لیکن جب دریا کی صورت اختیار کرتا ہے تو وسیع تر زمین پر پھیل کر نائل بہ سکون ہو جاتا اور اس میں جذب ہونے لگتا ہے۔ یہ کلچر کا زوال ہے۔ لیکن فطرت ہمیشہ ندیوں کے تازہ اباں سے دریا کے وجود کو قائم رکھتی بلکہ اسے گہرا بھی کرتی رہتی ہے۔ چنانچہ کلچر کی ہر موج تہذیب کے دریا کو زیادہ گہرا، زیادہ کشادہ کرتی ہے اور یوں

تہذیب کا ارتقار جاری رہتا ہے۔ ایک اور مثال لیجئے! انسانی جسم کو اگر پورے
 سماج کا مسائل قرار دیں تو اس جسم میں اعضاء رقیہ کو وہی حیثیت حاصل ہوگی
 جو کسی معاشرے میں خلاق اذیان کو حاصل ہوتی ہے جب جسم کو خوراک دہیا ہوتی
 ہے تو یہ خوراک اپنی ابتدائی صورت میں جسم کے لئے بے کار ہوتی ہے لیکن اعضاء
 رقیہ کے "تخلیقی عمل" سے گزر کر یہی خوراک خون کی صورت اختیار کر لیتی ہے۔ یہ
 سارا عمل کلچر کا عمل ہے۔ اب اس خون کو انسانی دل ایک دھچکے کے ساتھ رگوں
 اور شریانوں کے ذریعے سارے جسم میں دوڑا دیتا ہے لیکن جیسے ہی یہ خون انسانی
 جسم سے مس کرتا ہے تو جسم کو قوت دے کر خود سیاہی مائل ہو جاتا ہے۔ خون کا
 سیاہی مائل ہو جانے کا عمل تہذیب کا عمل ہے۔ کلچر کا خون اپنی دھڑکن میں جسم
 کو زندگی بخشتا ہے اور اس زندگی تختہ کے دوران میں اپنی قوت کو صرف کر کے
 رو بہ زوال ہو جاتا ہے۔ اس کے بعد کلچر کی ایک تازہ موج جسم کو ایک بار پھر نئے
 خون سے آشنا کرتی ہے اور یہ سلسلہ جاری رہتا ہے۔ اگر نئے خون کی آمد کا
 سلسلہ منقطع ہو جائے تو سارا جسم مر جھا کر ختم ہو جائے اسی لئے کوئی تہذیب کلچر
 کی منت نہی موجوں کے بغیر پھیل پھول نہیں سکتی۔ بس کلچر کی اقدار کو خلاق شخصیتیں
 جنم دیتی ہیں لیکن جب یہی اقدار عوام کی سطح پر اتر آتی ہیں تو تہذیب کہلاتی ہے
 یہ تہذیب بیک وقت کلچر کا عروج بھی ہے اور اس کا زوال بھی۔ عروج اس طرح
 کہ کلچر کا فیض ملک کے وسیع تر طبقے تک پہنچ جاتا ہے۔ اور زوال اس طرح کہ عوامی
 (عوام) کی اپست ذہنی اور احساسی سطح پر اتر آنے کے بعد یہ اقدار بھی رو بہ زوال
 ہو جاتی ہیں۔ فیشن کی مثال لیجئے کہ جب ایک خاص فیشن وجود میں آتا ہے تو اپنی
 تازگی اور ندرت کے باعث دیکھنے والوں کو اپنی طرف مائل کرتا ہے لیکن جب
 یہی فیشن قبول عام کی سند حاصل کر کے عوام کی سطح پر اتر آتا ہے تو نہ صرف
 تقلید سے اس کی تازگی اور ندرت کو صدمہ پہنچتا ہے بلکہ عوام کی اپست سطح اس
 کے معیار کو بھی اپست کر دیتی ہے لیکن اس کا یہ مطلب ہرگز نہیں کہ کلچر اور تہذیب
 محض ایک دائرے کو تشکیل دیتے ہیں۔ دائرہ جس کا نصف قطر تخلیقی اباں تازہ
 اور تجربے کا علمبردار ہے اور نصف قطر تقلید، تہذیب اور روایت کا بلکہ حقیقت

یہ ہے کہ کلچر کا ہر تخلیقی اہل تہذیب کو ایک بلند تر سطح پر فائز کر دیتا ہے۔ یوں زندگی کا ارتقا جاری رہتا ہے۔

کلچر ایک ایسی قوت ہے جو سوسائٹی کے بطن سے پیدا ہو کر باہر کو لپکتی ہے۔
 بعینہ جس طرح بعض اوقات سوسائٹی کا ایک حصہ یک لخت خانہ بدوشی اختیار کر لیتا اور نئی قدروں کو وجود میں لاتا ہے۔ کلچر ایک تجربے کی مانند ہے جو ہمیشہ نئی سر زمین کو اپنی تگ و تاز کے لئے منتخب کرتا اور اس سر زمین کی سوسائٹی کو پہلے سے زیادہ توانا، کشادہ اور گہرا کر دیتا ہے۔ لیکن کچھ عرصے کے بعد یہی تجربہ روایت بن کر سوسائٹی سے چپک بھی جاتا ہے۔ یہ تہذیب کی صورت ہے؛ پس تہذیب، روایات، رسوم، قوانین اور آداب کا وہ جھولانے جس میں سوسائٹی آرام کی نیند سوتی ہے اور کلچر وہ روح بیدار ہے جو اس سوسائٹی کو جھنجھوڑ جھنجھوڑ کر جگاتی رہتی ہے۔ فی الواقع بیداری اور خواب، حرکت اور انجماد، روشنی اور تاریکی کی یہ ثنویت ازلی وابدی ہے اور اسے کائنات کی لامحدود وسعتوں ہی میں نہیں بلکہ دل اور ذرے کی بظاہر محدود دنیا میں بھی دیکھا اور محسوس کیا جاسکتا ہے۔



یین اور یانگ

بیشتر مذاہب اس بات پر متفق ہیں کہ انسانی زندگی کی ابتدا یین کی فضا سے ہوئی۔ پرانے عہد نامے میں نہ صرف یہ درج ہے کہ آغاز کا۔ میں زمین ویران اور سنان تھی اور گہراؤ کے اوپر اندھیرا تھا۔ یعنی ہر طرف یین کا تسلط قائم تھا بلکہ انسانی زندگی کے آغاز کے بارے میں بھی صاف الفاظ میں لکھا ہے کہ "خداوند خدا نے مشرق کی طرف عدن کا باغ لگایا اور انسان کو جسے اس نے بنایا تھا وہاں رکھا۔ گویا جنت ایک ایسی جگہ تھی جو سکون، طمانیت اور ٹھہراؤ کا گہوارہ تھی اور اس کا باسی آدم محرک اور اضطراب سے نا آشنا۔ یین کی کیفیت میں مبتلا تھا اور نہ جانے یین کا یہ عالم کب تک قائم رہتا کہ کائنات نے اپنی ازلی وابدی فطرت یعنی ثنویت کا مظاہرہ کیا اور بہشت میں سانپ کا وجود اس محرک اور اضطراب کا باعث ثابت ہوا جس کے زیر اثر آدم کے دل میں ممنوعہ پھل کو چکھنے کی آرزو پیدا ہوئی اس آرزو کی تکمیل نے دفعۃً آدم کو سکون، طمانیت اور ٹھہراؤ کی فضا سے

۱۔ چینوں کے مطابق یین (۳۱۳) اس کیفیت کا نام ہے جس میں ہر شے جامد اور ساکن ہو جاتی ہے اور یانگ (Yang) وہ کیفیت ہے جس میں ہر شے بے قرار اور مضطرب ہو جاتی ہے۔
تہ۔ پرانا عہد نامہ، باب ۱۔

نکال کر محرک اضطراب اور آوارہ خرامی کی فضا میں لاکھڑا کیا۔ گویا میں کی کیفیت ختم ہوئی اور یانگ کا آغاز ہوا۔ ہندوؤں کی مقدس کتابوں میں بھی لکھا ہے کہ پہلے سناٹا تھا پھر بر جاتی کے دل میں آرزو پیدا ہوئی اور کائنات وجود میں آگئی۔ آرزو، محرک اور اضطراب کی آماجگاہ ہے اور اس لئے آرزو کی نمویانگ کے اس دور کی ابتدا سے مماثل ہے جو ہمیشہ میں کے ساکن دور کے بعد وجود میں آتا ہے۔ میں اور یانگ کے ان ادوار کی کہانی انسانی دیومالا میں بھی ملتی ہے۔ مثلاً پرانے عہد نامے سے کہیں پہلے بابل کی اوآپا دیومالا میں انسان کے جنت سے نکلنے کی کہانی درج ہے اور بابل کی قدیم تختیوں میں قیامت یعنی گہرے پانی کو اسی طرح تخلیق حیات کا منبع قرار دیا گیا ہے جیسے پرانے عہد نامے میں۔ گویا تخلیق حیات کے سلسلے میں اور یانگ کے ادوار کی نشان دہی مذہب سے قبل دیومالا میں بھی ہوتی ہے۔

مذہبی روایات اور دیومالائی کہانیوں میں تخلیق حیات کا جو واقعہ درج ہے علم الانسان کی تحقیقات بھی اس کی توشیح کرتی ہیں۔ علم الانسان کے مطابق انسانی زندگی کا وہ دور جسے مذہبی روایات میں بہشت کا پرسکون دور کہا گیا ہے۔ دراصل جنگ کی زندگی کا وہ طویل دور تھا جس میں انسان کو بغیر کسی تگ و دو کے ہر شے حاصل ہو جاتی تھی۔ جنگ کا یہ "بارش عدن" وسطی ایشیا اور تبت کا وہ میدان تھا جو ابتداً سطح سمندر سے کچھ زیادہ بلند نہیں تھا۔ یہ وہ زمانہ تھا جب ابھی الپس، کوہ قاف، ہمالیہ اور چین کے پہاڑوں کا سلسلہ وجود میں نہیں آیا تھا۔ چنانچہ وسطی ایشیا اور تبت کے اس میدان میں ہر طرف گھنے جنگل تھے۔ خوراک کی فراوانی تھی اور انسان کو درخت سے اتر کر حیوان سے متصادم ہونے کی ضرورت درپیش نہ تھی پھر بیک بیک۔ میں کا یہ دور ختم ہو گیا۔ زمین نے سکڑنا شروع کیا اور اس کے نتیجے میں الپس سے لے کر چین تک پہاڑوں کا ایک ایسا سلسلہ وجود میں آ گیا جو ہلال سے

مشابہ ہے زمین کے اس ابھار کا نتیجہ یہ نکلا کہ مندار سوا ذل کے راستے میں ایک دیوار
 سی کھڑی ہو گئی اور تبت اور وسطی ایشیا کے میدان خشک ہونے لگے۔ پہلے جنگل
 پتھر کے ہوئے اور پھر نابود ہو گئے اور انسان کو بادل نخواستہ درخت سے زمین پر
 اترنا پڑا (ماہرین علم الانسان اسے زوالِ آدم سے موسوم کرتے ہیں) یہ گویا آوارگی
 اضطراب اور حرکت یعنی یانگ کے دور کا آغاز تھا۔ یکا یک انسانی جسم میں انقلابی
 تبدیلیاں رونما ہوئیں۔ سیدھا کھڑے ہونے سے اس کا بھڑا پیچھے کی طرف ہٹ
 گیا اور دماغ آگے کو بڑھ آیا۔ ریڑھ کی ہڈی سیدھی ہو گئی اور انگوٹھے نے کام کرنا
 شروع کر دیا۔ سیدھا کھڑے ہونے سے انسان کی "بصارت" زیادہ توانا ہوئی اور
 اس کی نظریں و دور کی اشیاء کو گرفت میں لینے کے قابل ہو گئیں۔ انگوٹھے کی مدد سے
 ایجادات کا سلسلہ شروع ہوا۔ دماغ کی توانائی نے سوچ کی مشعل روشن کی اور
 انسان خوب اور نانا خوب میں تمیز کرنے کے قابل ہو گیا۔ گویا یہ حرکت جسمانی نہیں
 بلکہ ذہنی بھی تھا اور اس کے نتیجے میں انسان "پن" کی کیفیت سے نکل کر یانگ
 کے عمل میں مبتلا ہو گیا۔

ماہرین علم الانسان میتھیو۔ ٹائمر ہینگلین وغیرہ اس بات پر متفق ہیں کہ وسطی
 ایشیا میں ہمیشہ سے انسان اور حیوان کی نہی نسلیں پیدا ہوئی ہیں اور پھر یہاں سے
 بیرونی دنیا کی طرف روانہ ہوتی رہی ہیں۔ گویا اس کرۂ ارض میں وسطی ایشیا کو وہی
 اہمیت حاصل ہے جو انسانی جسم میں رحم مادر کی ہے۔ رحم مادر ایک طویل عرصے
 تک بین کی حالت میں بتنا رہتا ہے تا آنکہ ایک روز یک بیک اس میں انسانی
 زندگی کا تخم جڑ میں پلڑ لیتا ہے۔ اور زندگی کا حرکت وجود میں آجاتا ہے۔ وسطی ایشیا
 کو جو ف لارض کا نام دینا چاہئے کہ اس میں ایجاد اور سکونت کے طویل وقفے آئے
 جن کے بعد حرکت اور متوجہ کے دور نمودار ہوئے اور بین کی کیفیت یانگ میں
 تبدیل ہوتی رہی۔ پھر جس طرح مادہ تولید کی ایک بوند میں انسانی زندگی کے
 کروڑوں جراثیم متحرک اور مضطرب حالت میں ہوتے ہیں۔ بالکل اسی طرح وسطی

ایشیا میں کریم بادری کا مائنٹ ہے۔ انسانی قبیلوں کی کلبلاہٹ کے یکے بعد دیگرے کئی دور نظر آتے ہیں اور ان میں سے ہر دور میں نسبتاً زیادہ تنومند قبیلے جو ف الارض سے باہر نکل کر بیرونی دنیا میں پھیلتے ہوئے بھی دکھائی دیتے ہیں قبل از تمدن کے زمانے میں تو ایسی سینکڑوں، پھر تین سو ہیں آئیں۔ تاریخ کے ادوار سے ہن مانچو اور منگول کی ہجرتیں مثال کے طور پر پیش کی جاسکتی ہیں۔

یہ پہاڑوں کے "ہمال" کے اس طرف کی کہانی تھی، ہمال کے اس طرف بارش کی فراوانی کے باعث گھنے جنگل اور سرسبز و شاداب میدان نمودار ہوئے اور ان میدانوں میں بڑے بڑے دریا کروٹیں لینے لگے۔ گنگا، جمنا، سندھ، فرات و جلد نیل وغیرہ! آج سے ہزار ہا برس قبل ہندوستان، ایران، عراق، شام، فلسطین، عرب اور افریقہ ایک سرسبز و شاداب قطعہ زمین تھا جس میں ہر شے کی فراوانی تھی۔ وسطی ایشیا اور اس قطعہ زمین کے درمیان عظیم الشان پہاڑوں کی ایک دیوار کھڑی تھی۔ دیوار کے اس طرف صحرا اور ویرانے تھے اور وہاں کے باسی اکثر و بیشتر تخرک اور اضطراب میں مبتلا ہو کر ایک طویل سفر پر روانہ ہوتے اور دیوار کے اس طرف جنوبی ایشیا اور افریقہ کے سرسبز و شاداب میدانوں میں آجاتے تھے۔ قدرت نے اس ہجرت کو آسان بنانے کے لئے کوہ قاف میں ایک کھڑکی کھلی پھوڑ دی تھی۔ چنانچہ اس کھڑکی کی راہ سے وسطی ایشیا کے جانور اور انسان کارواں درکارواں افریشیا کے میدانوں میں اترتے رہے۔

شروع شروع میں افریشیا کے ان سرسبز و شاداب میدانوں میں انسان کی گزراوقات۔ شکار اور ریوڑ پر تھی اور وہ ہزار ہا برس تک اس جنتِ ارضی میں درخت اور جانور کی معیشت میں خوش و خرم زندگی بسر کرتا رہا۔ پھر دیکھتے دیکھتے اس قطعہ زمین کے موسم میں ایک انقلابی تبدیلی رونما ہوئی جو اپنے دور میں اثرات کے لحاظ سے ہمالیہ اور اس کی شاخوں کے معرض وجود میں آنے کے واقعے سے کسی طور کم نہ تھی۔ ہمالیہ کی جو تھی بارہب برف نے قطب شمالی کی طرف مراجعت کی تو یورپ میں ہر طرف گھنے جنگل نمودار ہو گئے اور چونکہ جنگل اور باد و باران کا چولی دامن کا ساتھ ہے اس لئے دیکھتے دیکھتے بارانی طوفانوں کا مرکز افسر ایشیا سے یورپ

کو منتقل ہو گیا اور اس کے نتیجے میں افریشیا کے طول و عرض میں بڑے بڑے صحرا نمودار ہو گئے۔ صحرائے اعظم، صحرائے عرب، دشت لوط، صحرائے راجھوتانہ وغیرہ۔ موسم کی تبدیلی کے باعث اور صحراؤں کے وجود میں آنے کی وجہ سے یہاں کے وسیع و سرسبز میدانوں میں روئیدگی عنقا ہو گئی اور انسان کے لئے جسم و جان کے رشتے کو برقرار رکھنے کے لئے یہ ضروری ہو گیا کہ وہ اپنے رہن سہن کے طریق کو ترک کر کے نئے حالات کے مطابق ایک نیا طرز عمل اختیار کرے۔ ٹائٹن جی نے لکھا ہے کہ اس بحرانی دور میں انسانی رد عمل نے چھ واضح صورتیں اختیار کیں۔ پہلی صورت منفی انداز کی حامل تھی۔ یعنی کچھ لوگ ایسے تھے جو کسی قیمت پر اپنے پرانے رہن سہن کے طریق کو ترک کرنے پر رضامند نہ تھے، یہ لوگ پرانی باتوں سے چمٹے رہے اور فنا ہو گئے۔ رد عمل کی دوسری صورت یہ تھی کہ بعض لوگ افریشیا کے میدانوں میں تو رہے لیکن انہوں نے مستقل خانہ بدوشی کا طریق اختیار کیا اور روئیدگی کی تلاش میں مارے مارے پھرتے رہے۔ رد عمل کی تیسری صورت کے علمبردار وہ لوگ تھے جو اپنا پرانا طریق قائم رکھنے کے لئے ہجرت کو برا نہیں سمجھتے تھے۔ یہ لوگ جنوب کی طرف لے گئے جہاں جغرافیائی اور موسمی حالات ان کے مزاج کے مطابق تھے یہ لوگ ڈینکا اور شلک کہلائے اور آج تک تہذیبی ارتقا کے ایک خاص نقطے پر رُکے کھڑے ہیں۔ رد عمل کی چوتھی صورت یہ تھی کہ بعض قبائل نے شمال کی طرف ہجرت کی اور یورپ کے میدانوں میں جا کر آباد ہو گئے۔ رد عمل کی پانچویں صورت کے علمبردار وہ لوگ تھے جنہوں نے افریشیا کے میدانوں سے ہجرت نہ کی۔ بلکہ دریاؤں کے کنارے آباد ہو کر کھیتی باڑی کرنے لگے۔ ان لوگوں نے نیل، دجلہ، فرات اور سندھ کے کناروں پر بڑی بڑی تہذیبوں کو وجود میں لانے کا کام سرانجام دیا۔ رد عمل

Toynbce - Introduction to a Study of
History (Abridged) p. 76

Dinka
Stilluk

کی آخری صورت یہ تھی کہ بعض نسبتاً زیادہ قوی اور متحرک لوگوں نے سمندر عبور کیا اور کرہٹ اور اس سے ملحقہ جزائر میں جا کر آباد ہو گئے اور جہاز رانی کو اپنا پیشہ بنا لیا۔ ان لوگوں نے مینوائٹ تہذیب کی بنیاد ڈالی۔ بعد ازاں یونان اور روم کی تہذیبیں اسی بنیاد پر استوار ہوئیں۔

جنگل اور شکار کی زندگی سے زراعت کی طرف انسان کی پیش قدمی تہذیبی ارتقار میں ایک سنگِ میل کی حیثیت رکھتی ہے۔ قیاس غالب ہے کہ دس ہزار قبل از مسیح کے لگ بھگ یکا یک انسان پرانے پتھر کے زمانے سے نئے پتھر کے زمانے میں داخل ہوا اور اس نے ایک نیا طرزِ زندگی اپنا لیا۔ پرانے پتھر کے زمانے میں (جو پانچ لاکھ برس قبل از مسیح سے تقریباً دس ہزار برس قبل از مسیح کے عرصے پر محیط ہے) انسان کی حیثیت محض ایک خوشہ چین کی سی تھی۔ اس دور میں اس کا منصب محض چاروں طرف بکھری ہوئی اشیاء کو ہاتھ بڑھا کر حاصل کر لینا تھا۔ چنانچہ اس طویل عرصے میں اس کا تخلیقی عمل بھی زیادہ سے زیادہ غاروں کی دیواروں پر جانوروں وغیرہ کی تصاویر بنانے کی حد تک ہی تھا یہ ایک طرح کی جادو کی رسم تھی جس کا مقصد کھانے پینے کی اشیاء میں اضافے کے سوا اور کچھ نہیں تھا لیکن نئے پتھر کے زمانے میں داخل ہوتے ہی انسان نے خوشہ چین کی عمل کے ساتھ ساتھ تخلیقی عمل کو بھی اپنا لیا اور اپنی ضرورت کی اشیاء خود بھی پیدا کرنے لگا۔ جانوروں کو پالنا اور کھیت سے فصلیں اگانا اس کی نمایاں ترین صورت تھی۔ زرخیزی کے دیوتاؤں، دیویوں اور علامتوں کی پیدائش اسی دور میں ہوئی۔ اس کے بعد جب پانچ ہزار قبل از مسیح کے لگ بھگ دریائے نیل کے کنارے مصری تہذیب، دجلہ اور فرات کے کنارے شام کی تہذیب (پرانے عہد نامے میں سمر کے نئے سنار کا لفظ استعمال ہوا ہے) اور سندھ کے کنارے سندھی تہذیب (جو دراصل دراوڑی تہذیب تھی) نے اپنے قدم پوری طرح جمائے

Minoan

Palaeolithic Age

Neolithic Age

تو گویا انسانی زندگی میں ایک ایسے باب کا آغاز ہو گیا جس میں کاشت کاری کا عمل اور زر خیزی کا تصور بہت اہم تھا۔ اس میں کوئی شک نہیں کہ اب تک آثار قدیمہ کی مدد سے ۳۲۰۰ ق م سے پہلے کی انسانی تاریخ کو دائرہ نور میں نہیں لایا جاسکا۔ تاہم واقعات سے عدم واقفیت کی بنا پر یہ کہنا ہرگز جائز نہیں کہ ۳۲۰۰ ق م سے پہلے ان عظیم تہذیبوں کا نام و نشان بھی نہیں تھا۔ حقیقت یہ ہے کہ اس سنہ سے ایک ہزار برس قبل کا عرصہ تہذیبی اور ذہنی لحاظ سے بڑے محرک اور انقلاب کا دور تھا اور یہ اس لئے کہ اس عرصے میں انسان نے مٹی کے برتن بنانے، پہیہ دریافت کرنے، زبان کو حروف میں لکھنے، کپڑا بنانے اور دھاتوں سے اوزار بنانے کا فن سیکھ لیا تھا۔ اور یہ تمام چیزیں بعد ازاں ایک حقیقت ہے کہ اس ایک ہزار برس کے انقلابی دور سے قبل ہزار ہا برس تک انسان نے کھیتی باڑی کی تھی اور ان تہذیبوں کی بنیادوں کو مضبوط کیا تھا جو آج تاریخ کے اوراق میں چمکتی ہوئی نظر آتی ہیں۔

۳۲۰۰ ق م کا سنہ تاریخی لحاظ سے اس لئے بھی اہم ہے کہ اس کے ساتھ مصر کے بادشاہ منیسز کا نام وابستہ ہے جس نے پہلی بار مصر کے دونوں حصوں کو ایک حکومت کے تحت یکجا کیا۔ لگ بھگ اسی زمانے میں کریت کی تاریخ میں جو بادشاہ ابھر کر نمایاں ہوا اس کا نام مائی ٹوس ہے ان دونوں ناموں کے ذکر سے ذہن یکا یک منو ہتراج کے نام کی طرف منتقل ہو جاتا ہے جو ہندوستان کی تاریخ تہذیب میں ایک اہم نام ہے اور جس کے ساتھ ذات پات کا تصور وابستہ ہے۔ چونکہ مصر میں بھی ذات پات کا تصور موجود تھا اور کریت کی تہذیب کو جنم دینے والے بھی وہ لوگ تھے جو منیسز کے حملے کے بعد نیل کے ڈیلٹا سے ہجرت کر کے کریت میں جا بسے تھے، اس لئے ان تینوں ناموں کی مماثلت افریشیا کی مشترکہ تہذیب پر بھی روشنی ڈالتی ہے۔ اس کے ساتھ جب اس بات کو ملحوظ رکھا جائے کہ بابل اور شہار کی دیومالا میں جس طوفان نوح کا ذکر ہے، ہندوستان کی دیومالا میں اس کی صورت منو کے طوفان سے مماثل ہے (منو اور نوح کی صوتی ہم آہنگی قابل غور ہے کہ ان میں صرف م کی آواز فاصلہ ہے) نیز جب ان مختلف تہذیبوں کی بعض روایتی یا دیومالا کی

کہانیوں میں ایک انوکھی مماثلت نظر آتی ہے جیسے حضرت موسیٰ اور اوتار کرشن کے سلسلے میں کہ دونوں کارنگ سیاہ تھا اور دونوں نے اپنے اپنے دشمن کے گھر میں پرورش پائی تھی تو وہیں میں ایک ایسے مشترکہ تہذیبی نظام کا تصور ابھرتا ہے جو معمولی تبدیلیوں کے ساتھ افریشیا کے مختلف حصوں میں ہزار ہا برس تک قائم رہا۔ اس مشترکہ تہذیبی ورثے کی بنیاد زراعت کے نظام پر استوار تھی کہ زراعت کا پیشہ ان تمام ممالک میں ایک قدر مشترک کی حیثیت رکھتا تھا اس مشترک پیشے کے باعث افریشیا کے باسیوں کے ہاں ایک ایسا زاویہ نگاہ ابھرا یا تھا جو غانہ بدوش یا آوارہ مخلوق سے قطعاً مختلف تھا۔ اس بنیادی تہذیبی اشتراک کے ساتھ ساتھ اس تمام علاقے کی تہذیبوں میں جسمانی میل ملاپ کے شواہد بھی ملتے ہیں۔ جیسے یہ بات کہ بابل میں "مناح" اور یونان میں "من آ" کا لفظ تول کے سلسلے میں رائج تھا اور ہندوستان میں تول کا پیمانہ قدیم زمانے ہی سے "من" رہا ہے۔ چونکہ ان تہذیبوں کے لوگ زراعت پر مشتمل ہونے کے ساتھ ساتھ تجارت پیشہ بھی تھے۔ اس لئے ظاہر ہے کہ تول کے پیمانے بھی یکساں ہوں گے اور ان تہذیبوں میں زندگی کے بارے میں ایک سا نقطہ نظر بھی وجود میں آیا ہو گا۔ بہر حال مصر۔ یونان۔ فلسطین۔ شام۔ ترکی۔ سنار اور ہندوستان کی قدیم تہذیبوں میں زراعت اور تجارت کو سب سے زیادہ اہمیت حاصل تھی اور مجموعی اعتبار سے ان تمام تہذیبوں کا مزاج مادی تھا یعنی ان میں روح کے بجائے جسم، آسمان کے بجائے زمین اور وحدت کے بجائے کثرت کو اہمیت حاصل تھی۔ مگر یہی بات تو تفصیل طلب ہے۔

اوپر اس بات کا ذکر ہوا ہے کہ افریشیا میں زراعت کو بڑی اہمیت حاصل تھی۔ مصر میں بارش نہیں ہوتی لیکن ہر سال دریائے نیل اپنے کناروں سے پھلک جاتا ہے۔ قدیم زمانے میں مصر کے باشندوں نے اس سے فائدہ اٹھایا اور نیل کے پانی کی مدد سے مصنوعی آبپاشی کو رواج دے کر فصلیں پیدا کیں۔ یہی کچھ سنار میں بھی ہوا جہاں وادی اور فرات کے کناروں پر آبپاشی کا طریق رائج ہو گیا اور زرعی نظام کی بنیادیں قائم ہو گئیں۔ اسی طرح سندھ اور اس کے معاونین کے کناروں کے ساتھ ساتھ آب پاشی کی مدد سے فصلیں لگائی گئیں اور زراعت کو ترقی ملی۔ لیکن اس زرعی نظام سے قبل جنگل کی زندگی کا ایک طویل

دور بھی گزر چکا تھا اور اس لئے ان تہذیبوں کی تشکیب میں جنگل اور زراعت کے ملے
 جلے عناصر نے حصہ لیا۔ جنگل کی زندگی میں وابستگی اور گریز کے متضاد رجحانات جنم لیتے
 ہیں۔ چنانچہ جہاں ایک طرف جنگل کا باسی پورے کی طرح ایک خاص قطعہ زمین سے
 پوری طرح وابستہ ہوتا ہے اور جنگلی بیل کی طرح چھٹے اور سہارا لینے کی کوشش
 کرتا ہے وہاں وہ ایک جانور کی طرح خطرے کی موجودگی میں گریز اور فرار بھی اختیار
 کرتا ہے۔ پہلی صورت ٹوٹم اور دوسری شیو کو وجود میں لاتی ہے۔ تاہم یہ دونوں مل جل کر
 اس خاص رد عمل کی پیدائش میں محرک ثابت ہوتی ہیں جو تہذیب الارواح کہلاتا
 ہے۔ جنگل نہ صرف ان جنگلی جانوروں کا مسکن ہے جن سے انسان کو ہر لحظہ ایک خطرہ
 لاحق رہتا ہے بلکہ یہاں بعض ایسے واقعات بھی ظہور پذیر ہوتے ہیں جن کی بظاہر
 کوئی وجہ نظر نہیں آتی مثلاً جنگل کا باسی جنگل سے گزر رہا ہے کہ کسی درخت کی شاخ ٹوٹ
 کر اس پر گر پڑتی ہے یا کوئی خار دار جھاڑی اس کے دامن کو پکڑ لیتی ہے یا اسے کوئی چاب
 سائی دیتی ہے تو وہ یہ نتیجہ اخذ کرتا ہے کہ کسی بدروح نے اس کا پیچھا کیا ہے۔ پھر رات کو
 سوتے سے وہ خواب دیکھتا ہے اور ان کو سمجھ نہیں سکتا۔ بہر حال جنگل کا باسی اپنے ذہن
 میں اچھی اور بری روحوں کو تخلیق کر لیتا ہے اور اس تخلیق کے پس پشت ایک مستقل خوف
 کارفرما ہوتا ہے۔ جنگل "خوف" کا مسکن ہے اور یہ خوف جنگل کے باسی کے ہاں روحوں، دیوتاؤں
 دیویوں، جنوں اور پرلوں کی صورت اختیار کر لیتا ہے۔ چنانچہ اس کی عبادت کے پس پشت
 بھی خوف ہی کارفرما ہے۔ وہ محسوس کرتا ہے کہ کوئی اور ہستی ہے جو اس سے زیادہ طاقتور ہے
 اور اسے فنا کر سکتا ہے۔ خوف زدہ ہو کر وہ اس ہستی کی خوشنودی حاصل کرنے کی کوشش
 کرتا ہے اور اس کی عبادت کرنے لگتا ہے۔ اس عبادت کے تین حصے ہیں۔ مہنت سماجیت
 (جو دعا کی صورت اختیار کر لیتی ہے) تحفہ پیش کرنا (جو قربانی کی ایک صورت ہے) اور خوشامد (جو پرستش
 کے سوا اور کچھ نہیں) اگر یہ تین چیزیں "قوت" ہوں تو جنگل کا باسی محض چند تحفے پیش کر کے اپنی جان
 بچا سکتا ہے لیکن اگر یہ "قوت" مادہ ہو تو اسے عبادت کے تینوں عناصر کو بروئے کار لانے کی ضرورت
 درپیش آتی ہے۔ بیونارڈ کاٹل نے اس نکتے کی توضیح کرتے ہوئے لکھا ہے کہ شروع میں یہ قوت
 یا قوتیں مادہ کے روپ میں ابھرتی تھیں اور اس کی وجہ محض یہ تھی کہ زمین خود مادہ تھی۔

کہانیوں میں ایک انوکھی مماثلت نظر آتی ہے جیسے حضرت موسیٰ اور اوتار کرشن کے سلسلے میں کہ دونوں کا رنگ سیاہ تھا اور دونوں نے اپنے اپنے دشمن کے گھر میں پرورش پائی تھی تو وہیں میں ایک ایسے مشترکہ تہذیبی نظام کا تصور ابھرتا ہے جو معمولی تبدیلیوں کے ساتھ افریشیا کے مختلف حصوں میں ہزار ہا برس تک قائم رہا۔ اس مشترکہ تہذیبی ورثے کی بنیاد زراعت کے نظام پر استوار تھی کہ زراعت کا پیشہ ان تمام ممالک میں ایک قدر مشترک کی حیثیت رکھتا تھا اس مشترک پیشے کے باعث افریشیا کے باسیوں کے ہاں ایک ایسا زاویہ نگاہ ابھرا یا تھا جو غانہ بدوش یا آوارہ مخلوق سے قطعاً مختلف تھا۔ اس بنیادی تہذیبی اشتراک کے ساتھ ساتھ اس تمام علاقے کی تہذیبوں میں جسمانی میل ملاپ کے شواہد بھی ملتے ہیں۔ جیسے یہ بات کہ بابل میں "مناح" اور یونان میں "من آ" کا لفظ تول کے سلسلے میں رائج تھا اور ہندوستان میں تول کا پیمانہ قدیم زمانے ہی سے "من ہ رہا ہے" چونکہ ان تہذیبوں کے لوگ زراعت پیشہ ہونے کے ساتھ ساتھ تجارت پیشہ بھی تھے۔ اس لئے ظاہر ہے کہ تول کے پیمانے بھی یکساں ہوں گے اور ان تہذیبوں میں زندگی کے بارے میں ایک سا نقطہ نظر بھی وجود میں آیا ہو گا۔ بہر حال مصر۔ یونان۔ فلسطین۔ شام۔ ترکی۔ سنار اور ہندوستان کی قدیم تہذیبوں میں زراعت اور تجارت کو سب سے زیادہ اہمیت حاصل تھی اور مجموعی اعتبار سے ان تمام تہذیبوں کا مزاج مادی تھا یعنی ان میں روح کے بجائے جسم، آسمان کے بجائے زمین اور وحدت کے بجائے کثرت کو اہمیت حاصل تھی۔ مگر یہی بات تو تفصیل طلب ہے۔

اوپر اس بات کا ذکر ہوا ہے کہ افریشیا میں زراعت کو بڑی اہمیت حاصل تھی۔ مصر میں بارش نہیں ہوتی لیکن ہر سال دریائے نیل اپنے کناروں سے پھلک جاتا ہے۔ قدیم زمانے میں مصر کے باشندوں نے اس سے فائدہ اٹھایا اور نیل کے پانی کی مدد سے مصنوعی آبپاشی کو رواج دے کر فصلیں پیدا کیں۔ یہی کچھ سنار میں بھی ہوا جہاں وادی اور فرات کے کناروں پر آبپاشی کا طریق رائج ہو گیا اور زرعی نظام کی بنیادیں قائم ہو گئیں۔ اسی طرح سندھ اور اس کے معاونین کے کناروں کے ساتھ ساتھ آب پاشی کی مدد سے فصلیں لگائی گئیں اور زراعت کو ترقی ملی۔ لیکن اس زرعی نظام سے قبل جنگل کی زندگی کا ایک طویل

دور بھی گزر چکا تھا اور اس لئے ان تہذیبوں کی تشکیلیں میں جنگل اور زراعت کے ملے
 جلے عناصر نے حصہ لیا۔ جنگل کی زندگی میں وابستگی اور گریز کے متضاد رجحانات جنم لیتے
 ہیں۔ چنانچہ جہاں ایک طرف جنگل کا باسی پودے کی طرح ایک خاص قطعہ زمین سے
 پوری طرح وابستہ ہوتا ہے اور جنگلی بیل کی طرح چھٹنے اور سہارا لینے کی کوشش
 کرتا ہے وہاں وہ ایک جانور کی طرح خطرے کی موجودگی میں گریز اور فرار بھی اختیار
 کرتا ہے۔ پہلی صورت ٹوٹم اور دوسری شیوہ کو وجود میں لاتی ہے۔ تاہم یہ دونوں مل جل کر
 اس خاص رد عمل کی پیدائش میں محرک ثابت ہوتی ہیں جو تہذیب الارواح کہلاتا
 ہے۔ جنگل نہ صرف ان جنگلی جانوروں کا مسکن ہے جن سے انسان کو ہر لحظہ ایک خطرہ
 لاحق رہتا ہے بلکہ یہاں بعض ایسے واقعات بھی ظہور پذیر ہوتے ہیں جن کی بظاہر
 کوئی وجہ نظر نہیں آتی مثلاً جنگل کا باسی جنگل سے گزر رہا ہے کہ کسی درخت کی شاخ ٹوٹ
 کر اس پر گر پڑتی ہے یا کوئی خاردار جھاڑی اس کے دامن کو پکڑ لیتی ہے یا اسے کوئی چاب
 سائی دیتی ہے تو وہ یہ نتیجہ اخذ کرتا ہے کہ کسی بدروح نے اس کا پیچھا کیا ہے۔ پھر رات کو
 سوتے سے وہ خواب دیکھتا ہے اور ان کو سمجھ نہیں سکتا۔ بہر حال جنگل کا باسی اپنے ذہن
 میں اچھی اور بری روحوں کو تخلیق کر لیتا ہے اور اس تخلیق کے پس پشت ایک "مستقل خوف"
 کارفرما ہوتا ہے۔ جنگل "خوف" کا مسکن ہے اور یہ خوف جنگل کے باسی کے ہاں روحوں، دیوتاؤں
 دیویوں، جنوں اور پریوں کی صورت اختیار کر لیتا ہے۔ چنانچہ اس کی عبادت کے پس پشت
 بھی خوف ہی کارفرما ہے۔ وہ محسوس کرتا ہے کہ کوئی اور ہستی ہے جو اس سے زیادہ طاقتور ہے
 اور اسے فنا کر سکتا ہے۔ خوف زدہ ہو کر وہ اس ہستی کی خوشنودی حاصل کرنے کی کوشش
 کرتا ہے اور اس کی عبادت کرنے لگتا ہے۔ اس عبادت کے تین حصے ہیں۔ مہنت سماجیت
 (جو دعا کی صورت اختیار کر لیتی ہے) تحفہ پیش کرنا جو قربانی کی ایک صورت ہے، اور خوشامد (جو پرستش
 کے سوا اور کچھ نہیں) اگر یہ خارجی "قوت" نہ ہو تو جنگل کا باسی محض چند تحفے پیش کر کے اپنی جان
 بچا سکتا ہے لیکن اگر یہ "قوت" مادہ ہو تو اسے عبادت کے تینوں عناصر کو بروئے کار لانے کی ضرورت
 درپیش آتی ہے۔ لیونارڈ کاٹل نے اس نکتے کی توضیح کرتے ہوئے لکھا ہے کہ شروع میں یہ قوت
 یا قوتیں مادہ کے روپ میں ابھرتی تھیں اور اس کی وجہ محض یہ تھی کہ زمین خود مادہ تھی۔

اور ایک عورت کی طرح تخلیق کرتی تھی۔ چنانچہ من ان تہذیب
 میں دیویوں کو سب سے زیادہ اہمیت حاصل تھی۔ دیوتاؤں اور دیویوں کے
 سلسلے میں جنگل کے اثرات کا ایک ثبوت یہ بھی ہے کہ آغاز کار میں بشر قابل پرستش
 "قوتوں" کو جانوروں کی صورت و دبعیت کر دی گئی تھی۔ مثال کے طور پر مصر میں
 اپت، ہپو دیوی ہے اور اباسٹی بی دیوی ہے اور سکھمت کا سر شیرنی کا سا ہے
 اس کے علاوہ مصر، کنعان، عراق اور ہندوستان میں بس کی پوجا کو بے حد اہمیت
 حاصل یہ ہے۔ جانوروں سے قدیم انسان کی وابستگی بعد کی تہذیبوں پر بھی
 اثر انداز ہوئی۔ مثلاً ہندوستان میں مقدس جانور کو مارنا قابلِ عفو جرم قرار پایا
 ہے۔ یہودیوں کے ہاں بھی صاف الفاظ میں حکم ملا ہے: "تم جانوروں کا خون مت پیو
 کہ اس خون میں جانور کی روح موجود ہے"۔ مصر میں جانور کی پرستش اپنے عروج پر
 نظر آتی ہے۔ چنانچہ قدیم زمانے میں اگر کوئی شخص کسی مقدس جانور کو مار دیتا تھا تو
 اسے اس کی سخت سزا ملتی تھی۔ علاوہ ازیں پادریوں کا لوگ عبادت کے وقت بس کی گیڑ
 یا عقاب کی سورتوں والے نقاب پہن لیتے تھے۔

قدیم تہذیبوں کی تشکیلیں اور زراعت کے نئے نئے اثرات نے جلد
 لیا تھا۔ جنگل نے "خوف کو جنم دے کر دیوتاؤں، دیویوں اور بدروحوں کی پرستش
 کو عام کیا اور جانور اور درخت کے ساتھ انسان کو ایک گہرا رشتہ استوار کرنے
 کی تحریک دی۔ دوسری طرف زراعت نے نہ خیزجی، وصال اور ملاپ کے تصور
 کو جنم دیا۔ زراعت کا دار و مدار ایک بڑی حد تک زمین پر ہے کہ زمین بیج کو ایک
 نئی زندگی عطا کرتی ہے لیکن زمین محض اپنی بہمت سے اس کام کو سرانجام نہیں

Sir Arthur Evans - The Earliest Religion of
 Greece in the light of Certain Discoveries p-37-41

۱۲

Hipopotamus Goddess ۱۳

Goddess Uhasse ۱۴

Sekhmet ۱۵

دے سکتی۔ بیج کی قوتِ منو کو تحریک دینے کے لئے سورج کی روشنی اور آسمان کی
 برکھا بھی ضروری ہے چنانچہ قدیم ذریعہ تہذیبوں میں آسمان اور زمین کے ملاپ
 کو بے حد اہمیت حاصل ہوئی اور زرخیزی کا تصور سب سے زرخیز تصور قرار
 پایا۔ مصر میں اوسیرس نیل اور سمندر کا دیوتا تھا (یہاں بارش کی جگہ نیل نے
 لے لی تھی کیوں کہ مصر میں بارش نہیں ہوتی، اور آئسٹس دھرتی کی دیوی تھی۔ تاہم
 اوسیرس کا حاسد بھائی تھا جس نے اوسیرس کو قتل کر کے ٹکڑے ٹکڑے کر دیا اور ان
 ٹکڑوں کو مصر میں مختلف جگہوں پر دبا دیا۔ آئسٹس نے بعد ازاں ان ٹکڑوں کو
 جمع کیا اور اوسیرس زندہ ہو گیا لیکن اب وہ مردوں کا دیوتا بن گیا اور اپنے پجاریوں
 کو زندگی بخشے لگا۔ بہر حال زمین کے نیچے مردہ بیج کو قوتِ منو عطا کرنا اوسیرس کا کام
 تھا اور اس لئے آئسٹس اور اوسیرس کا ملاپ دراصل زمین اور آسمان کا ملاپ
 تھا۔ زرخیزی اس کا اہم ترین پہلو تھا۔ یونان میں سیلے زمین کی دیوی تھی اور زیوس
 آسمان کا دیوتا تھا اور زمین کی زرخیزی ان دونوں کے ملاپ کا نتیجہ تھی۔ اسی طرح
 شمار کی تہذیب میں ڈوموزی۔ روئیدگی کا فوجوان دیوتا تھا جو اوسیرس کی طرح
 زمین کے نیچے چلا جاتا تھا اور جسے ہر موسم بہار میں عناتا دیوی زندہ کر دیتی تھی۔ اس
 کہانی میں بھی زمین کی زرخیزی اور بیج کی منو کو مرکزی حیثیت تفویض ہوئی تھی کریٹ
 میں "بیل" کو پوجا کے سلسلے میں بڑی اہمیت حاصل تھی۔ اور بیل زراعت کے لئے
 ایک اہم علامت ہے۔ کنعان میں بکچرٹے کی پوجا کا تصور عام تھا اور کریٹ کی
 اتا دیوی کی بانہوں سے سانپ لپٹے ہوئے تھے (جو زمین اور اس کی زرخیزی کے
 لئے ایک علامت ہیں) دراوڑی تہذیب میں شو سانپ اور نیل کنٹھ کا علامتی مظہر ہے
 اور شو لنگ زرخیزی کی علامت، علاوہ انہیں ان تمام ممالک میں یہ خیال بہت عام
 رہا ہے کہ دھرتی بیل کے سینگوں پر کھڑی ہے جس کا مطلب بجز اس کے اور کچھ نہیں

Typhon	۳	Isis	۲	Osiris	۱
Dumozzi	۴	Zeus	۵	Semele	۶
				Inanna	۷

کہ انسانی زندگی کا تمام تر دار و مدار زراعت پر ہے۔ قدیم دیومالا سے اس نکتے کی
توضیح میں بے شمار مثالیں پیش کی جاسکتی ہیں۔ کہنے کا مطلب فقط یہ ہے کہ قدیم
تہذیبوں میں زراعت کو مرکزی حیثیت حاصل تھی اور چونکہ بیج کی منور پر ان
تہذیبوں کی بقا کا تمام تر دار و مدار تھا۔ اس لئے ان کی دیومالا میں بھی "جنسی ملاپ"
کو سب سے زیادہ اہمیت حاصل ہے۔ پھر ایک یہ بات بھی قابل غور ہے کہ زراعت
کا سارا نظام ایک دائرے میں گھومتا ہے۔ بیج زمین کے اندر جا کر ایک پودے کے
روپ میں ابھرتا ہے اور یہ پودا پھر بیج میں منتقل ہو جاتا ہے۔ چنانچہ یہ تہذیبیں بھی
ایک دائرے کے اندر گھومتی ہیں اور وقت کے حرکت اور جہت سے نا آشنا ہو
محض "حال" کے لمحے میں اسیر نظر آتی ہیں۔ مادہ پرستی اسی لئے ان کا طرہ
اقتیاز ہے۔

افریسیا کی ان قدیم تہذیبوں کی جنگل اور زراعت سے شدید وابستگی
دیوتاؤں کی تخلیق اور پوجا کے روپ میں ظاہر ہوئی اور چونکہ جنگل کثرت کی علامت
ہے کہ یہاں درختوں۔ پتوں۔ کیڑوں مکوڑوں اور جانوروں کی فراوانی ہے۔
اور زراعت کا نظام بھی کثرت ہی کو تحریک دیتا ہے کیوں کہ اس کا ایک بیج
سینکڑوں بیجوں میں تقسیم ہو جاتا ہے۔ اس لئے ان تہذیبوں میں دیوتاؤں اور
دیویوں کی تخلیق کے سلسلے میں بھی کثرت کا نظریہ ہی مسلط نظر آتا ہے۔ چنانچہ
ہندوستان، شام، عراق، مصر اور کریمٹ کی قدیم تہذیبوں میں لاکھوں دیوتاؤں
دیویوں اور بدروحوں کی پوجا کا قصور اجمرا اور جب تک یہ تہذیبیں قائم رہیں ان میں
وحدت کی بجائے کثرت کو اہمیت حاصل رہی۔

ان قدیم تہذیبوں نے انسان کے ہاں جسم سے وابستگی اور مادی اشیاء کی
پرستش کے رجحان کو ابھارا مثلاً ان تہذیبوں سے وابستہ افراد آپس میں مل جل
کر رہنے، شہر کی گلیوں کی سب سے تنظیم کو اپنانے اور اشیاء کو حاصل کر کے انہیں اپنے
قبضے میں رکھنے کے بے حد خواہشمند تھے بلکہ یہ کہنا چاہئے کہ ان تہذیبوں میں
تخیل کمزور لیکن خواہش، ایک بھوک کی اندھی خواہش، افراد کے رگ و پے پر پوری
طرح مسلط تھی اور وہ اس خواہش کی تکمیل کے لئے ایک منضبط اور منظم صنایع

حیات کے پابند تھے۔ تجارت ان کے یہاں عام تھی کہ تجارت مادی وسائل میں اضافے کا ذریعہ تھی۔ زیورات، پارچات، خوبصورت اشیاء، کھلونوں اور صاف ستھرے مکانوں سے انہیں بے حد لگاؤ تھا۔ وہ دراصل جسم کی دنیا میں رہتے تھے اور جسم کی بیشتر حیات کی تسکین ان کا مطمح نظر تھا۔ جنسی روابط اکتساب لذت کا وسیلہ تھے۔ اور زر خیزی کا تصور ان پر پوری طرح مسلط تھا۔ یہ لوگ مادہ پرستی میں اس درجہ ابر تھے اور اپنی پر آسائش زندگی سے اس قدر مطمئن کہ اسے کسی قیمت پر پھوڑنے کے لئے تیار نہ تھے۔ موت اسی لئے ان کے لئے بے حد کرب ناک شے تھی کہ یہ ان کی خوبصورت اور آسودہ زندگیوں کو ختم کر دیتی تھی۔ چونکہ وہ موت سے خوفزدہ تھے اس لئے ان کے ہاں "بقا" کا تصور اس صورت میں ابھرا کہ موت کے بعد زندگی بھی موت سے پہلے کی زندگی ہی کا ایک مربوط سلسلہ قرار پائی۔ چنانچہ مصر کے فرعون اور شہنشاہ کے بادشاہ جب مرتے تھے تو ان کے ساتھ زندگی کے لوازم بونڈیاں، برتن، کپڑے، زیورات وغیرہ بھی دفن کر دیئے جاتے تھے تاکہ وہ آئندہ زندگی بھی اسی ڈھب پر گزار سکیں۔ جس کے وہ عادی تھے۔ بہر کیف ان کے ہاں موجودہ زندگی کو طول دینے کی خواہش نے موت کے بعد کی زندگی کا ایک تصور پیدا کیا جو مثلاً

اہرام مصر کی تعمیر کا باعث ثابت ہوا۔

شہد کی مکعبیوں کی سہی تنظیم، جنگل اور زراعت کے وابستگی اور "حالیہ کے لمحے پر رک کر لطف اندوز ہونے کا رجحان، یہ تمام باتیں قدیم تہذیبوں کا طرہ امتیاز تھیں اور ان کے باعث ایک ایسا معاشرہ وجود میں آ گیا تھا جس میں فرد کے بجائے سوسائٹی کو اہمیت حاصل تھی جس طرح جنگل کا ایک درخت اپنی انفرادیت کو جنگل میں ضم کر دیتا ہے اور ایک بیج ہزاروں بیجوں میں مل کر "گلیانہ" کی صورت اختیار کر لیتا ہے۔ بعینہ قدیم تہذیبوں میں فرد محض "کل" کا ایک حصہ تھا اور اس کی انفرادیت معاشرے کی اجتماعی صورت میں یکسر ضم ہو چکی تھی۔ جنگل اور زرعی نظام کی زندگی میں جسم اور جسمانی ردعمل کو بڑی اہمیت حاصل ہے اس کے

برعکس آوارگی کی حالت میں سوچ برانگیختہ اور تخیل متحرک ہو جاتا ہے۔ چنانچہ ان قدیم تہذیبوں میں فرز ایک جسم تھا جسے ابھی سوچ کی روشنی پوری طرح عطا نہیں ہوتی تھی اور اسی لئے وہ شہد کی مکھی کی طرح اپنے معاشرے سے ضلک تھا۔ جنگل کی زندگی میں فرد کی حالت ایک پودے کی سی ہوتی ہے کہ اس کی جڑیں زمین کے اندر اتر گئی ہوتی ہیں۔ تہذیبی لحاظ سے یہ عرصہ فرد کی زندگی سے ماثل ہے جو وہ رحم مادر کے اندر گزارتا ہے۔ اور جہاں اس کا جسم ماں کے جسم سے یوں پیوست ہوتا ہے جیسے پودا زمین کے ساتھ ساتھ بعد ازاں جب وہ ماں کے جسم سے الگ ہوتا ہے تو بھی ایک لمبے عرصے تک ماں کے جسم ہی سے غذا حاصل کرتا ہے۔ قدیم انسانی تہذیبیں پودے کے دور سے تو گزر آئی تھیں۔ یعنی جنگل سے علیحدہ ہو چکی تھیں لیکن ابھی ان کے ہاں زمین کی چھاتی سے چھٹے رہنے کا رجحان بدستور قوی تھا۔ اسی لئے ان قدیم تہذیبوں میں فرد کی حیثیت ایک دودھ پیتے بچے سے مختلف نہیں اور اس کی انفرادیت بھی اسی لئے واضح نہیں۔ یہاں زیادہ اہمیت ماں یا زمین کو حاصل ہے کہ وہی بچے کو دودھ یا خوراک مہیا کرتی ہے۔ چنانچہ قدیم سوسائٹی میں فرد محض سوسائٹی کا ایک پرزہ ہے اور سوسائٹی کی اقدار زندگی کے ہر شعبے پر مسلط ہیں۔

بحیثیت مجموعی یہ کہنا ممکن ہے کہ ہمالیہ اور اس کی شاخوں نے ایک ایسا لفظ قنطاریل دیا جو "ہلال" سے مشابہ تھا۔ اس ہلال کے شمال مشرق کی طرف انسان ایک مستقل آوارگی کی حالت میں زندہ تھا۔ لیکن ہلال کے جنوب مغرب کی طرف اس نے زمین کے ساتھ وابستہ ہو کر سندھ، شام، مصر، کرہیٹ وغیرہ کی تہذیبوں کو جنم دیا اور اگرچہ افریشیا کا علاقہ بے حد وسیع تھا نیز ان تہذیبوں کا زمینی فاصلہ بھی بہت زیادہ تھا۔ تاہم یہ تمام تہذیبیں اپنی مخصوص صفات کے باعث تہذیبی ارتقا کے ایک خاص مقام ہی کی نشان دہی کرتی ہیں۔ اولاً یہ کہ ان تمام تہذیبوں کا رشتہ زمین کے ساتھ بے حد مضبوط تھا اور جنگل اور زراعت نے ان پر گہرے اثرات مرتب کئے تھے۔ ثانیاً یہ تہذیبیں مادہ پرستی کی علم بردار تھیں اور ان میں روس کے بجائے جسم کو اہمیت حاصل تھی۔ ثالثاً ان تہذیبوں میں وحدت کے بجائے کثرت کا نظریہ رائج

تھا اور اس کے زیر اثر ایک خدا کے بجائے لاتعداد دیوتاؤں وغیرہ کی پوجا کا تصور بے حد مقبول تھا۔ راجا ان تہذیبوں میں فرد محض ایک پرزہ تھا جو سماج کی مشین کے ساتھ وابستہ تھا۔ اس کی اپنی انفرادیت صفر کے برابر تھی۔ خامساً یہ تہذیبیں "موت" کے خوف میں مبتلا تھیں اور موت پر فتح حاصل کرنے کے لئے مادی وسائل کو بروئے کار لانا پسند کرتی تھیں۔

ان تمام خصوصیات کے پس پشت مادری نظام کے اثرات بے حد واضح تھے اور یہ تمام تہذیبیں "مادری نظام" کی نمائندہ تھیں۔ بے شک سطح پر پدری نظام کے کچھ کچھ آثار بھی دیکھے جاتے ہیں مثلاً بہن کی مدد سے مرد اب کھیتی باڑی کرنے لگا تھا اور عورت جو کھیت کے ساتھ ہزار ہا برس تک منسلک رہی تھی۔ اب پس منظر میں چلی گئی تھی۔ نیز مرد بادشاہ معاشرے پر حکومت کرنے لگے تھے۔ تاہم چونکہ یہ تہذیبیں مادری نظام کی پیداوار تھیں اس لئے ان کا مزاج بھی عورت کے مزاج ہی سے مشابہ تھا۔ چنانچہ تخلیق مادہ پرستی اور اشیاء کے ساتھ چمٹنے کا جو رجحان عورت کی فطرت میں شامل ہے، ان تہذیبوں میں بھی عام تھا۔ پس اگر یوں سوچا جائے کہ افریشیا کا میدان (جو سندھ عراق، مصر اور کریم کی تہذیبوں کا گہوارہ تھا، ایک ایسی شمع کی طرح تھا جس میں "روشنی" کے علاوہ اور سب کچھ تھا تو شاید یہ تشبیہ بات کی وضاحت کر سکے یا پھر اگر یوں سوچیں کہ افریشیا کی تہذیب ایک ایسی عورت کی طرح تھی جو مرد کے انتظار میں صدیوں سے چشم براہ بیٹھی تھی تو شاید بات مزید واضح ہو سکے۔ اب دیکھنا یہ ہے کہ اس شمع کو "روشنی" کیسے عطا ہوئی یا اس عورت کو کس مرد نے آکر نوید و وصل دی کہ دراصل یہ واقعہ تاریخ تہذیب میں بے پناہ اہمیت کا حامل ہے اور تہذیبی ارتقاء کے راستے میں ایک موڑ کی حیثیت رکھتا ہے۔

دو ہزار قبل از مسیح کے لگ بھگ افریشیا کی یہ مادی تہذیب منقبوظ بنیادوں پر استوار ہو چکی تھی یہ تہذیب زمین کے ساتھ برعکاس طرح وابستہ تھی۔ کھڑک اور آوارگی کار حجان ناپید تھا۔ البتہ جسم اور اس کے تقاضے زندگی پر پوری طرح مسلط تھے۔

اس نیم تاریک فضا میں بھارت کا عمل محدود لیکن سونگھنے، چمکنے، سننے اور چھونے کی حیثیات بہت تیز تھیں اور ان حیثیات کی تسکین ہی زندگی کا مطمع نظر تھا۔ مجموعی اعتبار سے یہ تہذیب پن کی کیفیت میں مبتلا تھی اور اس لئے حرکت، متوجہ اور اور روحانی رفتوں سے نا آشنا تھی۔ اس تہذیب میں ریاضی، فلکیات، فنِ تعمیر، موسیقی اور لین دین کا کاروبار ایک خاص مقام تک پہنچ کر رک گیا تھا اور زندگی بڑے بڑے شہروں کی فصیلوں کے پیچھے سمٹ کر رہ گئی تھی۔

یہ "ہلال" کے اس طرف کی کہانی ہے۔ ہلال کی دوسری طرف انسان یا نگ کے ایک نئے دور میں داخل ہو چکا تھا اور ایک اندرونی متوجہ اور خلفشار کے تحت ایک سیلابی کیفیت میں مبتلا تھا۔ گویا جو ف الارض میں ایک بار پھر حرکت اور سہجان نمودار ہو گیا تھا اور مضطرب زندگی اس سے باہر نکل آنے کے لئے بیتاب ہو رہی تھی اور پھر دو ہزار قبل از مسیح کے لگ بھگ انسانوں کا ایک سیلاب وسطی ایشیا سے نکل کر جنوب مغرب کے میدانوں میں آنا شروع ہوا اور اس "ارضی تہذیب" سے ہم کنار ہو گیا جو صدیوں سے ایک سد ف کی طرح بارش کے پہلے قطرے کی منتظر بیٹھی تھی۔

پہلے یہ خیال عام تھا کہ آنے والے یہ لوگ "آریا" تھے۔ جدید ترین تحقیقات کے مطابق آریاؤں نے علاوہ بہت سے دوسرے قبائل بھی اس طویل ہجرت میں شامل ہوئے۔ موجودہ بحث کے لئے اس قدر کافی ہے کہ یہ لوگ "فانہ بدوش" تھے اور زمین کے ساتھ وابستہ نہیں تھے چنانچہ نو واردوں کے ہاں آوارگی کا رجحان ایک قدر مشترک کی حیثیت رکھتا تھا اور موجودہ بحث کے لئے یہی ایک بات اہمیت کی حامل ہے۔ یہ آوارہ قبائل ارضی تہذیب سے ایک بالکل مختلف طریقہ بود و باش کے تابع تھے۔ صدیوں کی آوارہ خرابی کے نتیجے میں ان کے ہاں چھونے، سننے اور سونگھنے کی حیثیات کے مقابلے میں "بھارت" بہت تیز ہو چکی تھی۔ مسلسل سفر میں اہم فاصلے ابھرتے چلے آتے ہیں اور انہیں گرفت میں لینے کے لئے "بھارت" کو زیادہ تقویت حاصل ہو جاتی ہے۔ گویا جذبے کی گراں بازی کے مقابلے میں تخیل کی سبک بازی زیادہ اہم قرار پاتی ہے۔ پھر جنگل یا شہر کی زندگی میں طلوع و غروب کے لمحات بالعموم

تجربے کی گرفت سے دُور دُور رہتے ہیں۔ لیکن ایک خانہ بدوش کو ان کا شدت سے احساس ہوتا ہے اس کے علاوہ خانہ بدوش کے ہاں خمیے کے اندر جلتا ہوا ایک مرلی سا دیا خمیے کے باہر کی لامحدود تاریکی سے برسرِ پیکار ہوتا ہے اور اس لئے خانہ بدوش کے ہاں تاریکی اور روشنی کا تضاد بڑھی شدت سے نمایاں ہوتا ہے۔ پس زمین کے بجائے آسمان کی طرف دیکھتے، رات اور دن کے تضاد کو محسوس کرنے اور سماعت کے بجائے بصارت کو بروئے کار لانے سے خانہ بدوش کے ہاں تاریکی اور روشنی کا تضاد بڑھی شدت سے نمایاں ہوتا ہے۔ پس زمین کے بجائے آسمان کی طرف دیکھتے، رات اور دن کے تضاد کو محسوس کرنے اور سماعت کے بجائے بصارت کو بروئے کار لانے سے خانہ بدوش کے ہاں روشنی اور تاریکی کی ثنویت ابھر آتی ہے جو بعد ازاں نیکی اور بدی کے تصورات میں بدل جاتی ہے۔ اس کے علاوہ خانہ بدوش کی زندگی میں نہ تو وہ کثرت ہوتی ہے جو جنگل اور زراعت کا امتیاز ہی و صفت ہے اور نہ اسے فسراوانی کا وہ احساس ہی ہوتا ہے جو ایک خوشحال اور کھاتے پیتے معاشرے کا طرہ امتیاز ہے۔ اس لئے ظاہر ہے کہ ایک سادہ مفلس اور بے رنگ و بوزندگی میں کثرت کے بجائے وحدت کو زیادہ اہمیت حاصل ہوتی ہے اور انسان از خود ایکتا کے تصور کی طرف مائل ہونے لگتا ہے ارضی معاشرے میں متحرک ناپید ہوتا ہے اور اس لئے فرد سوسائٹی کے کل میں محض ایک پرزے کی طرح کام کئے جاتا ہے لیکن ایک متحرک خانہ بدوش قبیلے میں فرد کی انفرادیت ابھر آتی ہے اور سماجی تقاضے پس منظر میں چلے جاتے ہیں۔ البتہ یہاں سماج کے بجائے کوئی لیڈر یا رہبر پیدا ہو جاتا ہے جو خانہ بدوشوں کو راستہ دکھانے لگتا ہے۔ چنانچہ ایک لیڈر اور ایک سورج کے وجود کا احساس بالآخر ایک خدا کے تصور کو جنم دیتا ہے۔ پھر ایک یہ بات بھی قابل غور ہے کہ ٹھہرا ہوا معاشرہ زمین اور جنگل سے وابستہ ہونے کے باعث "مادری نظام" کا علمبردار ہے۔ جب کہ آوارہ اور خانہ بدوش قبیلے میں زمین سے رشتہ منقطع ہونے کے باعث "پدری نظام" وجود میں آ جاتا ہے۔ اسی لئے دھرتی دیوی کے مقابلے میں خانہ بدوش کے ہاں آسمانی دیوتاؤں کا وجود ابھرتا ہے اور بادشاہ اور سورج سے بے کر دیوتا یا خدا تک پدری نظام کے نقوش واضح ہوتے چلے آتے ہیں۔

کہنے کا یہ مطلب ہرگز نہیں کہ جب دو ہزار قبل از مسیح کے لگ بھگ آریا اور ان کے بھائی بند جنوب مغربی ایشیا کی طرف آئے تو ان کے ہاں خیر اور شر کا تصور واضح ہو چکا تھا۔ یا ان کے ہاں ایک خدا کی عبادت کا طریقہ رائج تھا۔ ایسی کوئی بات نہ تھی۔ ہاں یہ ضرور ہے کہ مسلسل آوارگی اور خانہ بدوشی کے باعث ان قبائل کے ہاں وہ تمام عناصر ابھر آئے تھے جو ایک خدا کے تصور کی تشکیل میں مدد ثابت ہوتے ہیں۔ ایک بات تو واضح ہے کہ یہ لوگ پدری نظام کے علمبردار تھے۔ پھر زمین کے ساتھ ان کی وابستگی نہ ہونے کے برابر تھی۔ نیز تقسیم اور فراوانی کے تصور سے وہ آشنا نہیں تھے۔ اس لئے ظاہر ہے کہ ان لوگوں کا طریقہ بود و باش ارضی تہذیب سے بالکل مختلف تھا۔ ان کی حیثیت ایک ایسے نئے بیج کی سی تھی جس میں ایک پورے درخت کا پیکر سمٹا ہوا تھا۔ لیکن یہ بیج موزوں "زمین" کی تلاش میں تھا اور اس زمین کی عدم موجودگی میں قطعاً بارود نہ ہو سکتا تھا۔ جب یہ خانہ بدوش قبائل افریشیا کے میدانوں میں اترے اور یہاں کی ارضی تہذیب سے متصادم ہوئے تو گویا بیج کو دھرتی حاصل ہو گئی۔ پدری اور مادری نظام، یانگ اور پین کا یہ ایک انوکھا اتصال تھا اور اس کے نتیجے میں ارضی تہذیب کے جسم میں پہلی بار "روح" داخل ہوئی۔

۱۔ Monotheism

۲۔ بعض لوگوں کا خیال ہے کہ آریا خانہ بدوشی اختیار کرنے سے قبل زراعت پیشہ تھے۔ یہ بات غلط نہیں کیوں کہ آریاؤں کے ہاں آوارہ گردی اختیار کرنے کے بعد بھی بعض ایسی قدر میں باقی رہیں جو ان کے ابتدائی پیشہ کی غماز تھیں لیکن یہاں دیکھنا صرف اس قدر ہے کہ افریشیا کی ارضی تہذیب سے متصادم ہونے کے موقع تک آریا ایک طویل آوارہ خرامی اور خانہ بدوشی کے دور سے گزر چکے تھے اور اس لئے ان کے ہاں پدری نظام کے نقوش پوری طرح اجاگر ہو گئے تھے۔ یوں بھی انسانی تہذیب متحرک اور جمود کے مراحل سے بار بار گزرتی ہے خود افریشیا کی تہذیب کے باشندے کسی زمانے میں آوارہ گرد تھے لیکن پھر سزا ہا سال تک زمین سے وابستہ رہنے کے باعث ان کے ہاں مادری نظام پوری طرح مسلط ہو گیا بالکل اسی طرح تہذیب کے کسی مرحلہ پر آریا بھی ایک حد تک زمین سے وابستہ رہے ہوں گے لیکن جب وہ افریشیا میں وارد ہوئے تو خانہ بدوش اور آوارہ قبائل پر مشتمل تھے۔

اور جذبے کی گرانبار کیفیت تخیل سے ہمکنار ہو کر سبک اور لطیف صورت اختیار کرنے لگی۔

مشعل برداروں کا یہ قافلہ جسے تاریخ میں "ہند یورپی" کا نام ملا ہے۔ وسطی ایشیا سے نکل کر ایران میں پھیل گیا۔ یہاں سے اس کی ایک شاخ افغانستان کے راستے ہندوستان میں داخل ہو گئی۔ اور وادی سندھ کی قدیم وادی وادی ہند میں سے متصادم ہو گئی (اس کا ذکر آگے آئے گا) دوسری شاخ ایران کو بوند نے کے بعد شام اور بابل کی تہذیب سے متصادم ہوئی اور اس کے بعد شام اور مصر تک بڑھتی چلی گئی۔ چونکہ ہند یورپی قبائل کی یہ ہجرت ایک طویل عرصے پر پھیلی ہوئی ہے۔ اس لئے دو ہزار قبل از مسیح کے بہت بعد آرمینیا (ترکی) میں خطیوں نے جو حکومت قائم کی، قیاس غالب ہے کہ اس کا تعلق بھی ہند یورپی قبائل ہی سے تھا اسی طرح کریت کی سلطنت کو بیخوبن سے اکھاڑنے والے بھی یورپی قبائل ہی تھے۔

عراق (شام اور بابل) پر آریاؤں کے حملے کی تاریخ کا تعین نہیں ہو سکا لیکن عام خیال یہی ہے کہ اکھاڑہ سو قبل از مسیح کے لگ بھگ آریاؤں نے عراق پر حملہ کیا تھا۔ عراق کے مختلف حصوں کو ایک سلطنت میں منسلک کرنے کا کام سارگال نے سرانجام دیا تھا جس نے چوبیس سو قبل از مسیح میں متحدہ عراق پر حکومت کی۔ اس کے بہت عرصے بعد بابل کے حکمران حمورابی نے ایک بار پھر عراق کو ایک سلطنت میں منتقل کر دیا۔ لیکن جب آریاؤں نے عراق پر حملہ کیا تو حمورابی کی سلطنت زوال پذیر ہو چکی تھی۔ بہر حال اس حملے کے کچھ عرصے بعد جب آریاؤں نے شام، فلسطین اور مصر کی طرف بڑھنا شروع کیا تو یہی وہ زمانہ تھا جب حضرت ابراہیمؑ نے اپنے وطن اور (جو عراق میں تھا) کو خیر باد کہا اور خانہ بدوشی اختیار کر لی۔ حضرت ابراہیمؑ نے ارگو کیوں پھوڑا اس کا باعث معلوم نہیں ہو سکتا ہم خیال یہی ہے کہ آریاؤں کے حملے کے بعد عراق کے بعض قبائل کو وہ "روشنی" دکھائی دی جو شام کی منجد اور

نیم تاریک فضا میں ممکن نہیں تھی۔ چنانچہ بن قبائل نے آریاؤں کی مصر کی طرف
پیش قدمی کے موقع پر اپنے وطن کو چھوڑا ان میں حضرت ابراہیمؑ کا قبیلہ بھی تھا۔ بعد
ازاں جب آریاؤں نے شام کو روندنے کے بعد مصر پر حملہ کیا تو حضرت ابراہیمؑ کا یہ
قبیلہ ان کے ساتھ تھا۔ مصر کو آریاؤں نے سترہ سو قبل از مسیح کے لگ بھگ فتح
کر لیا اور اس پر ڈیڑھ سو برس تک حکومت کرتے رہے۔ یہ غیر ملکی بادشاہ لکھوز
یا گڈرے بادشاہ کہلائے۔ بعض تاریخ دانوں کا خیال ہے کہ لکھوز ساجی النسل تھے
لیکن ٹائن جی نے واضح الفاظ میں لکھا ہے کہ لکھوز آریا تھے اور عراق سے آئے تھے
پھر یہ بات بھی دلچسپی سے خالی نہیں کہ جب ڈیڑھ سو برس کی حکومت کے بعد
لکھوز کو مصریوں نے ملک سے نکال باہر کیا تو یہ قریب قریب وہی زمانہ تھا۔
جب حضرت موسیٰؑ اور ان کے قبائل نے مصر سے ہجرت کی اور مصریوں نے ان
کا پیچھا کیا۔ مصر سے نکلنے کے بعد حضرت موسیٰؑ اور ان کے قبائل کنعان کے ارد گرد
آباد ہو گئے۔ کئی سو سال کے بعد ان قبائل نے (جو یہودی کہلائے اور مسلسل سفر
اور خانہ بدوشی جن کا مسلک تھا) فلسطین میں اپنی حکومت قائم کی اور حضرت داؤدؑ
اور حضرت سلیمانؑ ایسے پیغمبر بادشاہ پیدا کئے۔ بعد ازاں ۵۸۷ ق.م میں یروشلم پر
بابل کے بادشاہ نے فتح حاصل کی اور یہودیوں کو قید کر کے بابل لے گیا۔ جہاں
وہ ایک طویل عرصے تک قید رہے حتیٰ کہ ۵۳۵ ق.م میں ایران کے بادشاہ
سائرس نے بابل فتح کرنے کے بعد انہیں آزاد کیا اور یروشلم کو واپس جانے کی
اجازت عطا کی۔

یہودیوں کی اس تاریخ کا مطالعہ کریں تو چند باتیں فی الفور آئینہ ہو جاتی
ہیں مثلاً یہ کہ یہودیوں اور آریاؤں کا رابطہ بہت پرانا ہے۔ وہ عراق میں آریاؤں
کے ساتھ منسلک ہوئے اور آریاؤں کی معیت میں مصر پر حملہ آور ہوئے، جہاں
وہ تقریباً ڈیڑھ سو برس تک مقیم رہے اور جب آریاؤں کو وہاں سے نکالا گیا تو

Hyksos ؑ

Toynbee - Introduction to a study of History ؑ
(Abridgement I - III P. 28)

انہوں نے بھی ہجرت کی اور کنعان کے گرد و نواح میں آکر آباد ہو گئے۔ یہاں ان کی حالت اس شخص کی سی تھی جو چکی کے دو پاؤں کے درمیان آگیا ہو۔ ایک طرف حطیوں کی سلطنت تھی اور دوسری طرف مصر کی اور یہ دونوں سلطنتیں ایک دوسری سے برسرِ پیکار تھیں۔ یہودی کبھی ایک اور کبھی دوسری سلطنت کا ساتھ دیتے تھے۔ ظاہر ہے کہ ان حالات میں وہ حطیوں کے بہت قریب آئے ہوں گے اور حطی ہند یورپی قبائل سے متعلق تھے۔ بعد ازاں جب شاہ بابل انہیں قید کر کے بابل لے گیا تو یہ وہ زمانہ تھا جب ایران میں کہ آریاؤں کا سب سے بڑا مرکز تھا۔ زرتشت کا نظریہ جنم لے کر پھیل چکا تھا۔ زرتشت کے ہاں روشنی اور تاریکی، نیکی اور بدی، اہرنا اور اہرمن کی ثنویت بہت واضح تھی۔ ان میں سے اہرمن روشنی یا نیکی کی سلطنت کا حاکم تھا اور اہرمن تاریکی اور برائی کی سلطنت کا لیکن زرتشت کے ہاں اس ثنویت کے پس پشت ایک لامحدود لازوال ہستی بھی موجود ہے جسے اس نے زیرون اکرن کا نام دیا ہے۔ گویا زرتشت کے ہاں ایک خدا کے وجود کا تصور بھی ملتا ہے۔ اس کے علاوہ اس نے روح کی بقا کے تصور کو بھی پیش کیا ہے جب ایران کے بادشاہ سائرس نے یہودیوں کو بابل کی قید سے رہائی دلائی تو ضرور ہے کہ آریا اور یہودی نظریاتی طور پر ایک دوسرے کے قریب آئے ہوں گے اور انہوں نے ایک دوسرے پر اثرات بھی مرتسم کئے ہوں گے۔ پھر چونکہ آریا آوارگی اور خانہ بدوشی کے ایک طویل دور سے گزر کر آئے تھے اس لئے ان کے اثرات کو ان قبائل نے ضرور قبول کیا ہوگا جو کسی نہ کسی وجہ سے خود بھی خانہ بدوشی کے عمل میں مبتلا تھے۔ بعض حالات کے زیر اثر آل ابراہیم نے خانہ بدوشی اور آوارہ خرامی کا طریق اختیار کر لیا تھا۔ اس لئے ظاہر ہے کہ انہوں نے آریاؤں کے اثرات کو بھی دوسروں کی بہ نسبت زیادہ ہی قبول کیا ہوگا اور ان کی اپنی مخصوص طرزِ بودوباشی نے انہیں خود بھی ایک متحرک زاویہ نگاہ کی تخلیق میں مدد دی ویسے یہ عجیب بات ہے کہ اگرچہ ہند یورپی قبائل مشعل بردار تھے، تاہم "روشنی" کا

شہور آریاؤں کے بجائے افریشیا کی ارضی تہذیب کے بعض افراد کو ہوا چنانچہ
 زرتشت خود آریہ نہیں تھا۔ اسی طرح اسرائیلی پیغمبر سامی النسل تھے اور وہاں تا بد
 بھی سماج کے نچلے طبقے سے تعلق رکھتا تھا۔ دوسرے لفظوں میں "شعلہ" باہر سے
 آیا لیکن جن شمعوں نے اس شعلے سے اکتساب نور کیا وہ اسی ارضی تہذیب کی
 پیداوار تھیں۔ یہودیوں کے ہاں روشنی کی منو اور ایک خدا کی عبادت کے تصور
 کو اس لئے بھی تقویت ملی کہ طویل ہجرت کے دوران میں انہیں بے حد مصائب
 کا سامنا کرنا پڑا اور حالات سے عہدہ برآ ہونے کے لئے ان کے ہاں یکے بعد
 دیگرے پیغمبر اور رہبر پیدا ہوتے رہے ایک وقت میں ایک پیغمبر یا ایک رہبر
 کے وجود نے بھی وحدت کے تصور کو یقیناً بہت نکھارا ہوگا۔

لیکن یہودیوں اور آریاؤں میں ایک بنیادی فرق یہ تھا کہ آریاؤں کیوں
 (شاید ہزاروں برس سے آوارگی اور خانہ بدوشی کے چکر میں گرفتار تھے۔ لیکن
 یہودیوں کی ہجرت ہنگامی نوعیت کی تھی اور ان کے جد امجد حضرت ابراہیم اپنے
 وطن (شمار) میں کھیتی باڑی کیا کرتے تھے۔ مثلاً آثارِ قدیمہ کے ماہرین نے بابل سے
 جو تختیاں برآمد کی ہیں ان میں سے ایک پر درج ہے۔

” ابراہیم نے ایک ماہ کے لئے ایک میل ابن سن سے کشتی نابیام کی معرفت

لیا ہے۔“

— اور ماہرین آثارِ قدیمہ کا خیال ہے کہ یہ تختی اور اسی قسم کی کئی اور تختیاں
 حضرت ابراہیم ہی سے متعلق ہیں۔ بہر حال یہ بات طے ہے کہ حضرت ابراہیم کسی
 خانہ بدوش قبیلے سے متعلق نہیں تھے بلکہ اپنے وطن اُرم میں رہتے تھے اور کھیتی باڑی
 کرتے تھے۔ جب آریاؤں نے ان کے ملک کو تسخیر کیا اور یہاں سے مصر کی طرف
 پیش قدمی کی تو حضرت ابراہیم کے قبیلے نے بھی شمار کی زمین کو خیر باد کہہ کر خانہ
 بدوشی اختیار کر لی تاہم وطن سے حضرت ابراہیم کی یہ ہجرت ان کے قبیلے کے لئے
 کوئی مزیدہ جانفزا نہیں تھا بلکہ اس قبیلے کے افراد نے غریب الوطنی کی اس حالت

کو ناپسند کیا تھا اس کا ثبوت یہ ہے کہ وہ آوارگی اور خانہ بدوشی کی حالت کو ترک کر کے بہت جلد زمین سے وابستہ ہو جانا چاہتے تھے کہ ان کے لئے وطن سے ہجرت جنت سے ہجرت کے مترادف تھی۔ مثلاً پرانے عہد نامے میں یہودیوں کا خدا بار بار انہیں موعودہ زمین کے حصول کا یقین دلاتا تھا اور یہودیوں کے ہاں آج تک موعودہ جنت یعنی زمین کو حاصل کرنے کی خواہش بہت تیز رہی ہے (اب اس خواہش کی تکمیل بھی ہو گئی ہے) بہر حال یہودی کا نہ صرف ایک خاص خطہ زمین سے متعلق تھے بلکہ زراعت پیشہ ہونے کے باعث زمین سے ان کی وابستگی بھی نہایت تو اناتھی چنانچہ ہر قدم پر زمین کے لوازم ان کا راستہ روک لیتے تھے۔ اور ان کے پیغمبروں کو اس بات کی ضرورت محسوس ہوتی تھی کہ انہیں ہدایت کریں اور خدا کا قہر یاد دلائیں پھر افریشیا کی ارضی تہذیب میں نہ صرف زر خیزی کے دیوتاؤں کی پرستش عام تھی بلکہ ایک خدا کے بجائے بے شمار خداؤں کے وجود کو تسلیم کرنے کا رجحان بھی تو اتنا تھا اور چونکہ یہودی بنیادی طور پر زراعت پیشہ تھے اور اس کی روایات کی طرف مراجعت کی کوشش کرتے تھے۔ مثلاً جب مصر سے نکلنے کے بعد وہ کنعان میں کچھ عرصے کے لئے آباد ہوئے تو کنعان کے دیوتا بائلم اور بچھڑے کا پوجہ کے تصورات نے ان پر گہرے اثرات مرتب کیے۔ قرآن میں اس واقعے کی طرف ان الفاظ میں اشارہ کیا گیا ہے۔

» اور پھر دیکھو کہ موسیٰ سچائی کی روشن دلیلوں کے ساتھ تمہارے پاس آیا لیکن جب (چالیس دن کے لئے) تم سے انگ ہو گیا تو تم بچھڑے کے پیچھے پڑ گئے اور ایمان سے منحرف ہو گئے اور تمہارے کفر کی وجہ سے تمہارے دلوں میں گوسالہ پرستی رچ گئی۔

فی الواقعہ یہودیوں کے نمون میں کوئی ایسی بات تھی کہ وہ بار بار پیغمبروں کے

دکھائے ہوئے راستے سے ہٹ کر اپنے "اصل" کی طرف مڑ جاتے تھے۔ ان کی حالت
بھیڑوں کے اس گلے کی سی تھی جو صحراؤں کو چھوڑ کر ان زرخیز میدانوں کو لوٹ جانا چاہتا
ہو جہاں سے وہ نکل کر آیا تھا اور یہودیوں کے پیغمبر ان گڈریوں کے مانند تھے جو انہیں
ہانک کر آگے ہی آگے لے جانا چاہتے تھے۔ شاید اسی لئے سپائی نوڑانے حضرت موسیٰ
کے قوانین کو اس عصا کا مترادف قرار دیا ہے جو خدا نے بے راہروں کو سزا دینے
کے لئے نازل کیا تھا۔

یہودیوں کے ہاں ایسی کچھ اور چیزیں بھی تھیں۔ جو اس بات پر دال ہیں کہ
یہودی بنیادی طور پر ارضی تہذیب سے متعلق تھے مثلاً ان کے ہاں اشیاء جاناں اور، سیم
وزر اور دوسرے دنیاوی لوازم کے لئے ایک نہایت شدید خواہش ہمیشہ سے موجود
رہی ہے۔ لاج اور بے رحمی عام طور سے ان کی "صفات" قرار پائی ہیں اور وہ ہمیشہ
سے جنت ارضی کی تلاش میں سرگرداں رہے ہیں۔ مثلاً قرآن میں یہودیوں کے اس
عقیدے کا ذکر آیا ہے کہ سو لینا ممنوع ہے لیکن غیر یہودی سے لیا جائے تو کوئی
مضائقہ نہیں قرآن میں یہودیوں کے اس عقیدے کا ذکر ان الفاظ میں کیا گیا

ہے۔

وَ أَخَذِ هِمُّ الرِّبَا وَقَدْ نُهُوا عَنْهُ وَ أَكْثَرُ حُرِّ امْرِئٍ

النَّاسِ بِالْبَاطِلِ (۵۹، ۲)


اور ان کا سود کھانا حالانکہ وہ اس سے روک دیئے گئے تھے اور ان کی بات

کہ لوگوں کا مال ناجائز طریقے سے کھا لیتے تھے؛

اس کے برعکس آریاؤں میں تیاگ اور بے نیازی کی صفات عام تھیں اور وہ
سورج کی روشنی کی تقلید میں محبت اور مفاہمت کے مبلغ تھے۔ ایران کے بادشاہ سائرس
(جو آریا تھا) کی سلطنت محبت اور برداشت کے زریں اصولوں پر قائم تھی اور،
آریاؤں کی ان صفات کے لئے ایک مثالی حیثیت رکھتی تھی پھر یہودیوں کے ہاں
خدا کے خوف کا تسلط بھی اس بات پر دال ہے کہ وہ ارضی تہذیب کے اس
خوف میں ابھی تک مبتلا تھے جو دراصل جنگل کی پیداوار تھا اور افریشیا کی تہذیبوں
میں جس کے اثرات ابھی تک موجود تھے۔ مزید برآں یہودیوں کے ہاں اگرچہ خدا

بدوشی کے باعث ایک لیڈر، ایک پیغمبر اور ایک خدا کا تصور ابھر آیا تھا۔ تاہم چونکہ ان کے خون میں ابھی تک ارضی تہذیب کے اثرات موجود تھے۔ اس لئے ان کے معاشرے میں بھی فرد کے بجائے سوسائٹی کو اہمیت حاصل تھی۔ اس کا ثبوت یہ ہے کہ ان کا خدا ہمیشہ ان کے قبیلے سے مخاطب ہوتا تھا اور ہمیشہ قبیلے کو اجتماعی طور پر نجات حاصل کرنے کی تلقین کرتا تھا اور نافرمانی کی صورت میں سارے قبیلے پر عذاب نازل کرتا تھا۔ پناچہ ان کے ہاں فرد کی نجات کا تصور ناپید تھا کہ فرد کو اس معاشرے میں کوئی اہمیت حاصل نہ تھی۔ بہر کیف سامی النسل قبائل کی تمام خصوصیات دنیاوی لوازم سے وابستگی، کیمیاگری، جنسی تسکین کے سلسلے میں انتہا پسندی وغیرہ — (جو دراصل ایک ٹھہرے ہوئے معاشرے کی دین تھیں) یہودیوں کے ہاں بھی موجود تھیں۔ تاہم مسلسل آوارگی اور خانہ بدوشی کی حالت میں رہ کر نیز آریاؤں اور دوسرے آوارہ قبائل کے بہت قریب آ کر ان کے ہاں "بدوشی" کی تلاش اور پدری نظام کی تشکیل کا رجحان ابھر آیا اور انہوں نے کثرت کے بجائے وحدت کو اپنا مسلک بنا لیا۔ اس کے باوصف یہودیوں کے ہاں ابتدائی دھرتی پوجا کے اثرات کسی نہ کسی صورت میں ضرور موجود رہے۔ اس کا ثبوت یہ ہے کہ جب حضرت عیسیٰؑ نے (جو زرتشت کے چھ سو برس بعد ایک ایسے زمانے میں پیدا ہوئے جب ہر طرف آریاؤں کے محبت، تیاگ اور انوار پرستی کے رجحانات عام ہو چکے تھے) ایک ایسے مذہب کا پرچار کیا جو یہودیوں کے بنیادی اور نسلی رجحانات کے منافی تھا تو یہودیوں نے اس کی سخت مخالفت کی۔ مثلاً حضرت عیسیٰؑ نے محبت اور برداشت کا سبق پڑھایا۔ جب کہ یہودی اپنے دشمن کی کھال تک ادھیڑ ڈالنے کے حق میں تھے (یہاں یہ بات قابل غور ہے کہ موسوی نظام کا گڈریا جب بھیڑوں کے گلے کو ہانکتا تھا تو اس کا عصا خوف اور سزا کی علامت بن جاتا تھا۔ جب کہ عیسوی نظام میں گڈریے نے عصا کو ترک کر کے پچکارنے کے عمل کو اپنایا تھا) پھر عیسائیت نے جنت ارضی کو بہت کم اہمیت دی بلکہ تیاگ پر زور دیا جبکہ یہودی اس دنیا اور

اس کے لوازم سے بری طرح وابستہ تھے اور تیاگ کے سخت مخالف تھے۔ آخری بات یہ ہے کہ عیسائیت میں فرد کی نجات کا دار و مدار اس کے اپنے اعمال پر تھا جبکہ یہودیوں کے ہاں فرد کے بجائے قبیلے کو اہمیت حاصل تھی اور نجات یا عذاب کا تعلق فرد کے بجائے قبیلے کے ساتھ قائم تھا۔ دوسرے لفظوں میں یہودیوں نے انفرادیت کے اس رجحان کو ناپسند کیا جو عیسائیت کے زیر اثر عام ہو رہا تھا۔ بہر حال عیسائیت زمانے کے ان نئے میلانات سے نسبتاً زیادہ متاثر تھی۔ جو خانہ بدوشی قبائل بالخصوص آریاؤں کے تسلط کے تحت عام ہو رہے تھے جبکہ یہودیوں کے ہاں دھرتی پوجا کے وہ نسلی اور آبائی رجحانات بہت تو انا تھے جو افریشیا کی ارضی تہذیب سے بالواسطہ طور پر منسلک تھے۔ ایسے حالات میں اگر یہودیوں نے حضرت عیسیٰ کو صلیب پر چڑھا دیا تو یہ کوئی انہونی بات نہ تھی۔



دو ہندسیوں کی آویزش

(۱)

آریاؤں کے قافلے وسطی ایشیا سے نکل کر ایران پر قابض ہو گئے تھے یہاں سے ایک طرف تو انہوں نے آرمینا، شام اور شتار (عراق) کی جانب پیش قدمی کی (اس کا تفصیلی ذکر آچکا ہے) اور دوسری طرف افغانستان کے راستے ہندوستان کے برصغیر میں اترتے چلے آئے۔ ہندوستان میں آریاؤں ۱۵۰۰ ق م کے لگ بھگ داخل ہوئے۔ اس وقت ان کی زبان ویدک تھی جو ایران کی قدیم زبان "اوستا" سے مماثلت رکھتی ہے۔ مسلسل آوارگی اور تحریک کے باعث زمین سے ان کے بندھن بے حد کمزور تھے اور وہ کثرت کے مقابلے میں وحدت کے نظریے کی طرف فطری طور پر مائل تھے۔ بے شک آریاؤں کے بھی کئی ایک دیوتا تھے۔ لیکن ایک تو ان کی تو راوی بہت کم تھی، دوسرے یہ دیوتا ارٹھی اور جسمانی صفات سے ایک بڑی حد تک ماوراء تھے اور فطرت کے مظاہر یا مخصوص روشنی، گرج، صبح، آگ، ہوا وغیرہ کے علمبردار تھے۔ دوسری طرف ارٹھی ہندسیوں میں تقسیم اور تنوع کے اصول پر قائم تھیں اور ان میں دیوتاؤں اور دیویوں کی بے پناہ کثرت تھی۔ پھر یہ متعدد دیوتا ہر ہر قدم پر اپنے ارٹھی اور مادی وجود کا احساس بھی دلاتے تھے اور اس "خوت" کو متحرک کرتے تھے جو ان ہندسیوں کے رگ و پے میں جاری و ساری تھا۔ آریاؤں نے جب ہندوستان

میں قدم رکھا تو وہ اس خوف سے یکسر بے نیاز تھے جسم اور زمین کی زنجیریں تھی ان کے لئے بے معنی تھیں۔ اس کے علاوہ وہ مادرِ می نظام کے بجائے پدرِ می نظام سے بھی وابستہ تھے۔ چنانچہ ان کے ہاں چمٹنے اور سہارا لینے کے بجائے آزاد اور متحرک ہونے کی خواہش بہت تو انا تھی۔

لیکن جب آریاؤں نے ہندوستان میں قدم رکھا تو انہیں ہندوستان کی قدیم دراوڑی تہذیب سے متصادم ہونا پڑا۔ یہ محض جسمانی تصادم نہ تھا بلکہ اس میں دو مختلف تہذیبیں۔ دو مختلف نظام ایک دوسرے کے قریب آئے اور اس کے نتیجے میں آریاؤں نے (کہ یانگ کی حالت میں تھے) دراوڑی تہذیب سے (جوین کی علم بردار تھی) اثرات قبول کرنے شروع کر دیئے۔ یوں بھی زمین سے وابستہ معاشرہ ثقافتی لحاظ سے آوارہ گرد اور خانہ بدوش کے معاشرے سے تو انا ہوتا ہے اور زور یا بدیرا سے اپنے اندر صنم کر لیتا ہے۔ چنانچہ ۱۵۰۰ ق.م سے ۹۰۰ ق.م تک آتے آتے آریاؤں نے دراوڑی تہذیب کے بہت سے اثرات قبول کر لئے تھے اور ان پر زمین کا وہ جاو اثر انداز ہونے لگا تھا جس میں دراوڑی تہذیب قدیم زمانے ہی سے گرفتار تھی۔ یہ اثرات کیا تھے؟ اور آریاؤں نے ان اثرات کے جوئے کو اتار پھینکنے کے لئے کیا اقدامات کئے۔ ان کا ذکر آگے آئے گا۔ فی الحال یہ دیکھنا چاہئے کہ دراوڑی تہذیب کن عناصر سے مرتب ہوئی تھی اور اس کے جاوہ کی نوعیت کیا تھی؟

عام طور سے دراوڑی تہذیب سے مراد جنوبی ہند کی تہذیب لی جاتی ہے لیکن جب آریاؤں نے ہندوستان پر حملہ کیا تو اس تہذیب کا سب سے بڑا مرکز وادی سندھ تھا اور یہ تہذیب ہمالہ کے دامن سے نکل کر بلوچستان اور گجرات کا ٹھیاواڑ تک پھیلی ہوئی تھی۔ چونکہ گنگا کا میدان زمین کا وہ ٹکڑا ہے جو سب سے آخر میں سمندر سے ابھرا اس لئے اس خطہ زمین پر تہذیبی تصادم بھی نسبتاً دیر کے بعد نمودار ہوا اور دراوڑی تہذیب اس میدان کے بجائے پنجاب، سندھ، کاٹھیاواڑ اور جنوبی ہند میں پروان چڑھی۔ دراوڑی تہذیب بجائے خود دو انسانی نسلوں کے تصادم اور انضمام کی پیداوار تھی۔ ہندوستان کے قدیم ترین باشندے پروٹو

آسٹرالائڈ نسل کے لوگ تھے۔ ان کی ناک چبھی اور ہونٹ موٹے موٹے تھے۔ آریاؤں کی آمد سے ہزاروں برس قبل بحیرہ روم کے علاقے کی ایک نسل نے ہندوستان کی طرف ہجرت کی۔ یہ تنگ ناک، لمبوترے سر اور اکہرے بدن کے لوگ تھے۔ یہ دونوں نسلیں جب آپس میں ٹکرائیں تو ان کے تصادم سے دراوڑی نسل نے جنم لیا۔ ہٹ پھلچر میں ان دونوں نسلوں کا وجود ثابت ہو چکا ہے بلکہ بعض محققین کا تو یہ خیال ہے کہ ہٹ پھلچر اور مہنجو دارو کی زبان قدیم تامل ہی کی ایک صورت تھی۔

پروٹو آسٹرالائڈ نسل کے لوگ زیادہ تر جنگل کے باسی تھے۔ اور ان پر مذہب الارواح کا بہت گہرا اثر تھا۔ پھر یہ لوگ زمین سے وابستہ تھے اس لئے زمین کی زرخیزی نے بھی ان پر اثرات مرتب کئے تھے۔ دوسری طرف بحیرہ روم کے علاقے کی نسل مسلسل سفر اور ہجرت میں مبتلا ہو کر یا ننگ کی کیفیت میں ڈھل چکی تھی اور اس کے ہاں یقیناً پوری نظام کے کچھ آثار بھی پیدا ہو چکے ہوں گے۔ جب یہ دونوں نسلیں آپس میں ٹکرائیں تو گویا دھرتی کو بیج اور زمین کو آسمان کا قرب حاصل ہو گیا اور اس ملاپ سے دراوڑی تہذیب پیدا ہوئی۔ تاہم آخر آخر میں زمین بیرونی دھچکے کو اپنے اندر جذب کر کے دوبارہ اپنے ابتدائی اوصاف کو منظر عام پر لانے کے عمل میں مبتلا ہو جاتی ہے اس لئے ان دونوں نسلوں کے تصادم سے جو تیسری نسل پیدا ہوئی، وہ ایک ارضی اور مادی تہذیب ہی کی علم بردار تھی اور اس پر مادی نظام کی بھناپ پوری طرح ثبت تھی۔ چونکہ جنگل کا خوف اور زمین کا تنوع اس دراوڑی تہذیب کا طرہ امتیاز تھا اس لئے یہ کہنا ممکن ہے کہ یہ تہذیب افریشیا کی مادی تہذیب ہی کا ایک حصہ تھی۔

وادی سندھ کی اس دراوڑی تہذیب نے ۲۵۰۰ اور ۳۰۰۰ ق۔ م کے درمیانی عرصے میں اپنے قدم پوری طرح جمائے تھے۔ یہ ایک ایسا مدون اور مرتب معاشرہ تھا جسے شہد کی مکھٹیوں کے چھتے سے تشبیہ دی جاسکتی ہے نہ صرف یہ کہ اس دراوڑی تہذیب کے شہر (بالخصوص ہٹ پھلچر اور مہنجو دارو) شہد کے

پھتوں کے مانند تھے۔ بلکہ اس معاشرے میں فرد بھی ایک بے نام جزو کی طرح، کل کے ساتھ چمپا ہوا تھا۔ وادی سندھ کی اس تہذیب کے شہر بڑی بڑی فصیلوں میں گھرے ہوئے تھے۔ بازار اور گلیاں قطار اندر قطار چاروں طرف پھیلی ہوئی تھیں اور مکانات ایک دوسرے کے ساتھ اس طرح جڑے ہوئے تھے۔ گویا سہارا لئے کھڑے ہوں۔ بعینہ جیسے اس معاشرے کے افراد کسی انجانے خوف کے تحت ایک دوسرے کے بہت قریب آگئے تھے اور اپنی انفرادیت کو بچ کر "کل" کے نظم و ضبط میں یکسر کھو چکے تھے۔ ان کے مکانات کھر کیوں سے نا آشنا تھے۔ یہ چیز بجائے خود اس پر وال ہے کہ فرد کو بھی وہ "روزن" نصیب نہیں ہوا تھا جس کی مدد سے وہ اپنی انفرادی حیثیت میں خارج کا جائزہ لے سکتا۔ اس معاشرے میں زندگی اور اس کے لوازم سے فرد کی وابستگی بہت مضبوط تھی۔ زیورات، اشیاء اور کھلونوں کی فراوانی تھی۔ بالخصوص کھلونوں کا وجود اس بات کا بین ثبوت ہے کہ یہ ایک خوشحال، کھانا پیتا مرد و شادمان معاشرہ تھا۔ ایک ایسا معاشرہ جو مادی ترقی کے ایک خاص مقام پر پہنچ کر رک گیا تھا اور جس کی نظروں میں یہ زندگی اور اس کی رعنائیاں اور دلچپیاں ایک بے بہا نعمت سے کسی طور کم نہ تھیں۔ موت کا خوف ان لوگوں پر بھی طرح مسلط تھا کہ موت ان کی حیات عزیز کو آن واحد میں ختم کر سکتی تھی۔ بہر کیف جہاں ایک طرف یہ لوگ اپنی جان اور مال کی حفاظت کے لئے بڑے بڑے شہروں کی فصیلوں کے چھے ریک کر بیٹھ گئے تھے وہاں انہوں نے موت کی نفی کرنے کے لئے اسے محض ٹھہراؤ اور ماندگی کے ایک عارضی وقفے کا مترادف قرار دے لیا تھا۔ اس کا ایک ثبوت تو یہ ہے کہ وہ اپنے مردوں کو دفن کر دیتے تھے اور ان کے پاس آسائش کا ضروری سامان بھی رکھ دیتے تھے تاکہ انہیں آئندہ زندگی میں کسی قسم کی تکلیف کا سامنا نہ ہو۔ دوسرے ان کا عقیدہ تھا کہ انسان مرتا نہیں بلکہ اس کی روح درختوں اور جانوروں میں منتقل ہو کر پھر ایک روز انسان کے جسم کا لبادہ اوڑھ لیتی ہے۔ دائرے کا یہ طریق کار اور روح کا ایک جسم سے دوسرے جسم میں منتقل ہونے کا یہ انداز بیج کے طریق کار سے مماثل تھا اور قیاس غالب ہے کہ بیج کے طریق کار سے انہوں نے زندگی کا

یہ تصور بھی اخذ کیا ہوگا۔ بہر حال دراوڑی تہذیب میں یہ ایک نہایت مضبوط عقیدہ تھا جو بعد ازاں نکھر سنور کر مسئلہ تنازع کی صورت میں نمودار ہوا اور ہندومت کا ایک لازمی جزو قرار پایا۔

وادی سندھ کی اس دراوڑی تہذیب میں جسم کو بڑی اہمیت حاصل تھی لیکن ہے شہری زندگی میں جسمانی طور پر ایک دوسرے کے بہت قریب آنے سے بھی جسم کا تصور ان پر مسلط ہو چکا ہو۔ تاہم اصل بات شاید یہ ہے کہ جو معاشرہ زمین سے وابستہ ہوتا ہے اس پر لازماً جسم اور اس کے تقاضے مسلط ہو جاتے ہیں یوں بھی دراوڑی تہذیب مادری نظام سے وابستہ تھی اور چونکہ عورت جسم اور اس کے تقاضوں کے لئے ایک علامت کی حیثیت رکھتی ہے اس لئے اس معاشرے پر بھی لامحالہ "بصارت" کے بجائے چھونے، سننے، چکھنے اور سونگھنے کی حیات ہی حاوی تھیں۔ مہنجو دارو اور ہڑپہ کی کھدائی میں نہ صرف مانا دیوی کے بے شمار مجسمے برآمد ہوئے ہیں بلکہ رقاصاؤں کے بت بھی ملے ہیں۔ ایسا محسوس ہوتا ہے کہ رقاصائیں مندروں کی دیو داسیاں تھیں اور اسی روایت نے آگے چل کر ہندومت میں دیو داسی کے تصور کو رائج کیا۔ نتیجہ اس معاشرے میں تحصیلِ حظ کا ایک بہت بڑا وسیلہ تھا اور جوئے بازی کا وہ رجحان جس پر ہندوؤں کی بہت سی مقدس کہانیوں کی اساس قائم ہے اس معاشرے میں بہت عام تھا۔ رقاصاؤں کے علاوہ ننگی عورتوں کے بھی ایسے بہت سے بت ملے ہیں جن میں عورت کے حاملہ یا ماں ہونے کا گمان ہوتا ہے۔ یہ بات بجائے خود "زرخیزی" کی اس روایت سے متعلق ہے جو جنگل کے معاشرے کا ایک ضروری عنصر ہے اور جس کے نشانات دراوڑی تہذیب میں عام طور پر ملتے ہیں پھر ننگی کی یہ روایت اس لئے بھی بہت اہم ہے کہ ایک طرف یہ جسم کے تسلط کی نشاندہی کرتی ہے اور دوسری طرف اسے سامنے رکھ کر ہندو آرٹ میں ننگے مجسموں کی نمودار تقار کو بہتر طریق سے سمجھا جا سکتا ہے۔ علاوہ ازیں دراوڑی تہذیب میں، لنگ کے تصور کو بڑی اہمیت حاصل ہے اور ایسے بہت سے لنگرے برآمد ہوئے ہیں جو شو لنگ کی ابتدائی صورت کے مظہر ہیں۔ دراوڑی

تہذیب میں نہ صرف عورت اور مرد کے جسموں کو نمایاں کرنے کا رجحان قوی تھا بلکہ اس کوشش میں زرخیزی کے تصور کو اجاگر کرنے کی سعی بھی شامل تھی۔

ہڑپہ کی اہم ترین قابل پرستش ہستی سینگوں والا دیوتا تھا۔ یہ دیوتا سما دھی کے آسن میں بیٹھا ہوا ملا ہے۔ اس کا جسم بالکل ننگا ہے اس کے چاروں طرف جنگلی جانور ہیں اور اس کے سر پر سینگوں کے علاوہ پودوں ایسی چیزیں آگی ہوئی ہیں۔ قرآن کہتے ہیں کہ یہ زرخیزی کا دیوتا ہے اس کے چہرے پر چھتے ایسی کختگی اور رعونت ہے اور اس کے دائیں اور بائیں جانب ایسے ابھار ہیں جو سر جان مارشل کی رائے میں دراصل دو مزید چہرے ہیں۔ گویا اس دیوتا کے کل تین چہرے ہیں۔ سینگوں والے اس دیوتا کا حلیہ شو سے اس قدر ملتا ہے کہ مارشل نے اسے بڑے وثوق کے ساتھ شو کی ابتدائی صورت قرار دیا ہے۔ سینگوں والا یہ دیوتا شو کی اس صورت کا مظہر ہے جس میں اسے پاسوتی یعنی درندوں کے دیوتا کے روپ میں پیش کیا گیا ہے۔

سینگوں والے اس دیوتا ہی کے گرد جنگلی جانور نہیں دکھائے گئے ہیں بلکہ ہڑپہ کلچر میں تو جنگلی جانوروں مثلاً ہاتھی، شیر، بندر، بہرن، زبیر اور غیرہ کی تصویر کشی ایک عام رجحان کی حیثیت بھی رکھتی ہے۔ بیل کو بطور خاص بڑی اہمیت حاصل ہے اور اس کی تصویر کشی میں بڑی فنی مہارت کا مظاہرہ کیا گیا ہے ان جانوروں کو خوراک ڈالنے کا رجحان اس بات پر دال ہے کہ جانور کے وجود کو در اوڑوں کے مذہب کے سلسلے میں بڑی اہمیت حاصل تھی۔ گویا جہاں ایک طرف بیل کی پوجا کا تصور زرخیزی کے تصورات کا مظہر ہے۔ وہاں جانوروں سے عام وابستگی کا رجحان قدیم جنگلی تہذیب کا اثر بھی ہے۔ جانوروں اور پودوں کو اہمیت دینے کا رجحان قدیم ہندوستانی تہذیب میں اس درجہ سرائیت کر چکا تھا کہ بعد ازاں جب سانچی، امرآدی اور گیتا آرٹ نے فنی

Basham — The wonder that was India. p. 23e

Sir Mortimer Wheeler — The Indus Civilization p. 78

بالیدگی حاصل کی تو اس میں جا لوز اور درخت کی تصویر کشی کو بطور خاص بڑی توجہ ملی۔ ہر پہ کلچر میں "مقدس درخت" کا تصور بھی ملتے ہے۔ آگے چل کر یہی تصور "بڑ" کے مقدس درخت کو عرفان و انکشاف کے سلسلے میں ایک اہم علامت کے روپ میں پیش کرنے کا باعث ثابت ہوا۔ ہر پہ کلچر کی ایک اور اہم خصوصیت جسم کو پاک صاف کرنے کا رجحان تھا چنانچہ ہنہجو دارو کی کھدائی میں ایسے تاللات ملے ہیں جو عوام کے نہانے کے لئے استعمال ہوتے تھے۔ دنیا کی کسی اور قدیم تہذیب میں یہ چیز موجود نہیں۔ گویا جسم کو آلودگیوں سے پاک صاف کرنے کا رجحان دراوڑوں کے ہاں جنم لے چکا تھا اور ان کے مذہب کی پرواز بھی شاید اس سے آگے نہیں تھی۔ لیکن دراوڑی خون میں یہ تصور اس درجہ سرایت کر چکا تھا کہ بعد ازاں یہ ہندومت کا ایک اہم عنصر قرار پایا۔ چنانچہ ہندومت میں نہ صرف گنگا اشنان کی روایت وجود میں آئی بلکہ گنگا کے سلسلے میں یہ تصور بھی رائج ہو گیا کہ دیوتاؤں نے گنگا کو آسمان سے محض اس لئے اتارا تھا کہ زمین کو پوٹر کیا جاسکے۔

بحیثیت مجموعی وادی سندھ کی دراوڑی تہذیب ایک ایسا منضبط اور منظم معاشرہ تھا جو ایک طرف تہذیب الارواح اور دوسری طرف مادہ پرستی کے رجحانات سے متاثر تھا۔ جسم پریشانی پر مسلط تھا۔ زرخیزی کے تصور کو بڑی اہمیت حاصل تھی اور لوگ زندگی اور اس کے لوازم سے لذت حاصل کرنے کی طرف بے حد مائل تھے۔ اس زاویہ نظر کے پس پشت ایک ازلی وابدی "خوف" ان کے رگ و پے پر مسلط تھا اور ان کے بیشتر اعمال بالواسطہ یا بلاواسطہ اس "خوف" ہی سے متاثر تھے چونکہ جسم۔ زمین اور عورت کو اس تہذیب میں مرکزی حیثیت حاصل تھی اس لئے یہ کہا جاسکتا ہے کہ دراوڑی تہذیب دراصل دھرتی پوجا کے تصور کی مظہر تھی۔

(۲)

ایک پودے کی طرح زمین میں جڑیں اتارنے اور زندگی کے ایک خاص
 سانچے میں ڈھل جانے کے باعث دراوڑی تہذیب پر انجامد مسلط ہو چکا تھا
 لیکن اس تہذیب سے آریاؤں کے جو قافلے متصادم ہوئے۔ ان کے ہاں ذہنی
 اور جسمانی محرک بہت نمایاں تھا۔ پھر آریاؤں نے ذات پات کے تصور سے بھی
 نا آشنا تھے۔ جب کہ دراوڑی تہذیب شہروں، گلیوں، مکانوں اور
 ذاتوں میں منقسم تھی۔ تقسیم اور کثرت نیم بارانی خطوں کا طرہ امتیاز بھی ہے
 اور اس چیز نے دراوڑی معاشرے پر اس طور اثرات مرتسم کئے تھے کہ وہ شہد
 کے پختے کی طرح لاتعداد سوراخوں میں منقسم ہو چکا تھا۔

بے شک جب آریا ہندوستان میں وارد ہوئے تو اپنے ساتھ ایک
 سادہ سا طبقاتی تقسیم کا تصور بھی لائے تھے جسے وسطی ایشیا میں ان کے
 قدیم بادشاہ نے قائم کیا تھا اور جس کے اثرات قدیم ایران میں بھی عام
 تھے۔ تاہم یہ حقیقت ہے کہ نسل اور پیدائش کی بنا پر تقسیم در تقسیم کا وہ
 تصور ان کے ہاں ناپید تھا جو قدیم دراوڑی تہذیب میں عام ہو چکا تھا
 بہر حال ذات پات کے سنگلاخ تو انہیں نے دراوڑی تہذیب سے تحریک
 اور توج کی صفات چھین لی تھیں اور یہ معاشرہ ارتقار کے ایک خاص مقام
 پر پہنچنے کے بعد بے حس و حرکت ہو چکا تھا۔ دوسری طرف آریاؤں کے

ہاں مسلسل سفر کے باعث ایک فطری بے قراری رجحان عام تھا یوں بھی ٹھہرا ہوا معاشرہ زمین سے بری طرح وابستہ ہوتا ہے اور اس کے تصورات زمینی مظاہر ہی سے تشکیل پذیر ہوتے ہیں جب کہ متحرک معاشرہ غیر ارضی مظاہر سے قریب تر ہوتا ہے اور اس کے تصورات کی نوعیت بھی عام طور سے غیر ارضی ہوتی ہے۔ آری جب ہندوستان میں وارد ہوئے تو ان کے ہاں غیر ارضی دیوتاؤں مثلاً دائی اوتس، اوتی، ڈرن، مِتر، اگنی، سربا، وایو وغیرہ کو بڑی اہمیت حاصل تھی۔ ان میں سے دائی اوتس (جسے یونان میں زیوس کا نام ملا تھا) کا منصب پتا کا ساتھا اور وہ آسمان کا دیوتا تھا۔ اوتی تمام دیوتاؤں کی ماں تھی۔ لیکن اس کا مزاج بھی ارضی نہیں تھا بلکہ حقیقت یہ ہے کہ اوتی "ذات لا محدود" کا عکس تھی اور اس کے سراپا میں آریاؤں نے کائنات کی وسعتوں کو سیٹھنے کی کوشش کی تھی۔ ڈرن اور اس کا بھائی مِتر آ بھی آسمان کے دیوتا تھے۔ ڈرن صاف آسمان کا علامتی مظہر تھا۔ اور ایک کمبل یا ساتبان کی طرح اس نے ہر شے کو اپنے سائے میں سمیٹ رکھا تھا۔ اسے کائناتی نظم و ضبط کے محافظ کا منصب حاصل تھا۔ سربا سورج دیوتا تھا اور آریاؤں کی انوار پرستی کا سب سے بڑا مظہر! اگنی آگ سے متعلق تھا اور آگ کو خانہ بدوش کی زندگی میں بڑی اہمیت حاصل ہے۔ وایو ہوا کا دیوتا تھا اور ہوا کی آوارہ خرامی آریا کی خانہ بدوشی سے ہم آہنگ تھی۔

بہر حال آریاؤں کے دیوتا آسمان سے متعلق تھے اور ایک پدری نظام کی پیداوار تھے۔ تاہم آریاؤں کے ہاں دیوتاؤں کی تخلیق اور اہمیت کے سلسلے میں آسمان سے زمین پر اترنے کی کہانی واضح طور پر ابھری ہوئی ملتی ہے۔ مثلاً ہندوستان میں داخل ہونے اور دراوڑی تہذیب کی ارضی کیفیات میں اسیر ہونے سے قبل ان کے ہاں صاف اور بے داغ آسمان اور کائنات کی لا محدود وسعت کا وہ تصور زیادہ تو انا تھا جو وسطی ایشیا کے خشاک دہلی حالات کا لازمی نتیجہ تھا۔ لیکن جب آریا ہندوستان میں داخل ہوئے اور

یہاں کے نیم برائی مزاج سے آشنا ہوئے تو ان کے دیوتا بھی آسمانی رفعتوں سے انزکراس، درمیانی فضاء میں آگئے جہاں بادلوں گائیوں کی طرح آواں پھرتے اور ڈکارتے تھے جہاں بجلی چمکتی تھی اور بادلوں پر سورج کی شعاعوں کے پڑنے سے آسمان پر رنگوں کی ایک جوالا پھوٹ بہتی تھی۔ چنانچہ رگ وید کے ان حصوں میں جو پنجاب اور اس کے ملحقہ علاقوں میں تخلیق ہوئے اندر اور رور ابھر کر نمایاں ہو گئے۔ جغرافیائی حالات کی تبدیلی سے قطع نظر پنجاب میں داخل ہوتے ہی آریاؤں کو یہاں کے دراوڑی باشندوں سے متصادم ہونا پڑا اور اس لئے یہ غیر اغلب نہیں کہ انہوں نے تنظیم، پھیلاؤ اور شانتی کے دیوتاؤں کے بجائے جنگجو، تیز اور متحرک دیوتاؤں کی ضرورت محسوس کی تاکہ دشمن کا مقابلہ کیا جاسکے۔

بہر حال اندر اور رور آسمان کی رفعتوں کے نہیں بلکہ زمین پر تھکے ہوئے آسمان کے دیوتا تھے گویا جہاں رورن صاف آسمان کا دیوتا تھا وہاں اندر اور رور ابر آلود آسمان سے متعلق تھے۔ پھر اندر اور رور میں بھی فرق تھا۔ اندر آریاؤں کا محافظ تھا اور انہیں دشمن پر فتح ہی نہیں بلکہ زندگی کی نعمتیں مثلاً دودھ بٹیا اور بارش بھی عطا کرتا تھا۔ دوسری طرف رور سنگ دل اور بے رحم تھا اور زمین کے باسیوں کے ہاں خوف کو متحرک کرتا تھا گویا ابر آلود آسمان کا وہ حصہ جو رنگ اور بے کھا اور گائیوں ایسے بادلوں سے متعلق تھا۔ اندر کا روپ تھا جب کہ اسی آسمان کا وہ حصہ جو بجلی بن کر زمین پر گرتا اور اس کے باسیوں کو فاکٹر کر دیتا تھا۔ رور سے متعلق تھا۔ آریاؤں کے ان دیوتاؤں میں اگر رگ وید کے آخری حصے کے ان دیوتاؤں کو بھی شامل کر لیا جائے جو زمین اور اس کے مظاہر سے متعلق تھے۔ تو صاف محسوس ہو گا کہ آریا ہندوستان میں آنے کے بعد آسمان سے اتر کر زمین پر آگئے تھے اور ان پر زمین کا جادو پوری طرح مسلط ہو گیا تھا۔ بہر حال آریاؤں کے تقریباً تمام پرانے دیوتا غیر ارضی مظاہر سے متعلق تھے۔ رگ وید میں دیو کا جو لفظ بار بار استعمال ہوا ہے لفظ ہر دیو سے

ماخوذ ہے جس کے معنی روشنی کے ہیں۔ گویا آریاؤں کے دیوتا دراصل
 روشنی کی علامت تھے اور زمین کے بجائے آسمان سے ان کا تعلق قائم
 تھا۔ ایران میں انوار پرستی کے اس تصور نے بہت عرصہ بعد زرتشت کے
 اس نظریہ ثنویت کو جنم دیا جس کے مطابق روشنی تمام خوبیوں کا گہوارہ تھی
 جب کہ اندھیرا تمام برائیوں کی آماجگاہ تھا۔ روشنی اور تاریکی کی اسی
 ثنویت نے نیکی اور بدی کے تصورات کو ابھارا۔ ویدک دور کے آریاؤں کے
 ہاں بھی یہ اخلاقی نقطہ نظر خاصا مضبوط نظر آتا ہے۔ مثال کے طور پر رگ وید
 میں دراوڑوں کو بڑھی نفرت سے "داس" کے نام سے پکارا گیا ہے اور اس
 بات کا اظہار ہوا ہے کہ یہ لوگ گندے، مکروہ صورت اور "لنگ" اور شیش
 ناگ کے پجاری ہیں۔ رگ وید میں ہندوستان کے قدیم باشندوں میں سے
 داس کے علاوہ پانٹری کا ذکر بھی ملتا ہے۔ آریاؤں کے ہاں پانٹری کے خلاف
 اس قدر نفرت کا اظہار نہیں ہوا جتنا داس کے خلاف تاہم رگ وید میں لکھا
 ہے کہ پانٹری مولیشیوں کی چوری کرتے اور دریاؤں کے کناروں پر رہتے تھے۔
 عجیب بات ہے کہ آج بھی پنجاب میں دریاؤں کے کناروں پر رہنے والے
 لوگ مولیشیوں کی چوری میں خاصے مشاق ہیں۔

آریاؤں کے ہاں جسم اور زمین سے وابستگی کی کمی اس بات سے بھی
 ظاہر ہے کہ وہ مردوں کو زمین میں دفن نہیں کرتے تھے بلکہ انہیں جلا دیتے تھے
 ان کے نزدیک آگ یا روشنی زندگی کا آغاز بھی تھی اور انجام بھی اور اس لئے
 وہ مردے کو جلا کر گویا آگ میں تحلیل کر دیتے تھے۔ آریاؤں کا یہ رجحان قطعاً
 غیر ارمنی تھا جب کہ دراوڑوں کی مادی تہذیب میں مردے کو زمین میں دفن
 کرنے کا رجحان عام تھا۔ دراصل آریا ایک ایسی پگڈنڈی پر سفر کرنے کے عادی
 تھے جس پر نہ تو کسی سنگِ میل کا کوئی نشان تھا۔ اور جسے نہ کوئی منزل ہی
 منقطع کرتی تھی۔ دوسری طرف دراوڑ زمین کے ساتھ وابستہ ہونے کے

باعث ہر قدم کو منزل اور ہر سنگ میل کو سجدہ گاہ تصور کرتے تھے۔ چنانچہ بت پرستی و راوڑی تہذیب کا طرہ امتیاز تھا۔ جب کہ قدیم آریا بت پرستی کو سخت نفرت کی نظروں سے دیکھتے تھے۔ یوں بھی بت پرستی کا تصور ماوری نظام ہی میں پروان چڑھتا ہے۔ بچوں کے لئے ان کی ماں سب سے بڑا بت ہے۔ جس کی وہ دیوانہ وار پوجا کرتے ہیں دوسری طرف پدری نظام میں پوجا، بندھن اور وابستگی کے تصورات ٹوٹ پھوٹ جاتے ہیں اور انفرادیت آزادی اور تحریک کے میلانات در آتے ہیں۔ ایسی صورت میں اگر آریاؤں کے ہاں بت شکنی کا تصور ابھرا اور ان کے دیوتا اندر نے یکے بعد دیگرے پوروں (دراوڑوں کے شہر پور کہلاتے تھے اور آج بھی ہندوستان اور پاکستان کے بیشتر شہروں کے نام "پور" پر ہی ختم ہوتے ہیں۔ جیسے شاہ پور، گورداسپور وغیرہ) کو تہ تیغ کر ڈالا تو یہ کوئی اچھے کی بات نہیں۔

آریا فاتح تھے اور دراوڑ مفتوح! تاہم زمین سے وابستہ ہونے کے باعث دراوڑوں کا کلچر آریاؤں کے کلچر سے زیادہ رنگارنگ، زیادہ توانا تھا۔ کلچر، پودے کی مانند ہے اور اپنا خون دھرتی سے حاصل کرتا ہے چنانچہ وہ دھرتی کی صفات کو اپنے اندر جذب بھی کر لیتا ہے۔ اگر اس پودے کو ایک خطے سے اکھاڑ کر کسی دوسرے خطے میں لگایا جائے تو قدرتی طور پر نئے خطے کی صفات اس کے رگ و پے میں سرایت کر جائیں گی اور زود یا بدیر اس کے مزاج کو بھی ایک بڑی حد تک بدل ڈالیں گی۔ بالکل یہی کچھ آریاؤں کے ساتھ بھی ہوا۔ وہ خانہ بدوش تھے اور اپنے کلچر کو گویا اٹھائے اٹھائے پھرتے تھے لیکن اس کلچر کو بار بار ہونے کے لئے "دھرتی" کی ضرورت تھی۔ آریا جب ہندوستان میں وارد ہوئے تو سرسبز و شاداب میدانون نے ان کا سواگت کیا اور وہ آہستہ آہستہ زمین کی خوشبو اور جادو میں گرفتار ہوتے چلے گئے چنانچہ ان کے کلچر کے پودے نے ہندوستان کی سرزمین میں اپنی جڑیں اتار کر خون حاصل کرنا شروع کیا اور آریاؤں نے دراوڑی کلچر کے ان تمام مظاہر کو اپنا شروع کر دیا جن سے آغاز کار میں انہوں نے نفرت کا اظہار کیا تھا۔ مثلاً آریا ہندوستان


میں آنے کے کچھ ہی عرصہ بعد ذات پات کے تصور سے ملوث ہو گئے۔ آغاز
 کار میں انہوں نے ایک سادہ سا طبقاتی تقسیم کا تصور قبول کیا تھا لیکن جب
 انہوں نے ہندوستان کے موسم اور آب و ہوا سے خود کو ہم آہنگ کیا تو گرمیوں
 اور ذائقوں میں تقسیم ہوتے چلے گئے (آج یہ تعداد تین ہزار تک پہنچ چکی ہے) تقسیم
 اور تنوع ہندوستانی کلچر کا ایک امتیازی وصف بھی ہے۔ چنانچہ جہاں ابتداء
 میں آریاؤں کے دیوتا غیر ارہنی صفات کے مالک اور تعداد میں محدود تھے
 وہاں ویدوں کے آخری دور تک آتے آتے (جو ۹۰۰ ق۔ م کے لگ بھگ ہے)
 ان کے دیوتاؤں اور ارہنی دیویوں کی تعداد میں خاصا اضافہ ہو چکا تھا۔ بلکہ
 اب ارہنی صفات کے مالک دیوتا ان کے حواس پر نسبتاً زیادہ چھانے لگے
 تھے مثلاً ردر جو اخلاقی صنوابط سے بے نیاز تھا اور وشنو جو بیل کی علامت
 تھا اور یتیم جو مردوں کا بادشاہ تھا اور واتج جو دھن دولت اور تقریر
 کی دیوی تھی اور پرتھوی جو دھرتی کی دیوی تھی اور ارنیانی جو جنگل کی دیوی
 تھی۔ یہ تمام دیویاں اور دیوتا پس منظر سے نکل کر سامنے آچکے تھے۔ آغاز کار
 میں آریا پدری نظام کے زیر اثر زیادہ تر دیوتاؤں ہی کی پرستش کرتے
 تھے لیکن بعد ازاں دیویاں جو مادری نظام کی علم بردار تھیں ابھر کر سامنے
 آتی چلی گئیں۔ نئے دیوتاؤں اور دیویوں کے عقب میں ٹونے، ٹوٹکے، پوجا
 کے طریق اور جادو کی رسمیں بھی ان کے کلچر میں در آنے لگیں۔ مثلاً اتر وید
 جو رگ وید اور یجور وید کے بعد مرتب ہوا۔ تہذیب الارواح سے متاثر تھا
 اور اس میں جادو کی رسمیں اور ٹونے ٹوٹکے کثیر تعداد میں شامل تھے۔ یہ
 بھی ارہنی تہذیب کا ایک واضح اثر تھا (آج بھی بھارت اور پاکستان
 میں ٹونے ٹوٹکے، تعویذ گنڈے، قبر پرستی اور پیر پرستی کا رجحان اسی دراوڑی
 تہذیب کا مظہر ہے) مادہ پرستی اور بے ضابطگی کے ایسے بہت سے مظاہر
 آریاؤں کے کلچر میں شامل ہو گئے تھے۔ ان مظاہر کے غماز ارنہ شاستر اور

کام سوتر ہیں جن میں سے مؤخر الذکر خاص طور پر اہم ہے کہ جنسی روابط سے متعلق ہے اور جسم کی لذت کو تمام تر اہمیت تفویض کرتا ہے۔ اسی طرح رگ وید کے آغاز میں تو یہ تصور ملتا ہے کہ موت کے بعد انسان پتہ کی دنیا میں چلا جاتا ہے لیکن اسی رگ وید کے آخری حصوں میں یہ تصور ابھر آیا کہ موت کے بعد انسان کی روح پودے یا جانور میں منتقل ہو جاتی اور پھر دوبارہ انسان کے روپ میں جنم لیتی ہے۔ اپنشد اور بدھ مت میں مسئلہ تناسخ کی منو اسی ابتدائی تصور سے ماخوذ ہے جو تہذیب الارواح کا ایک ضروری عنصر ہے اور جس کے آثار دراوڑی تہذیب میں عام طور سے ملتے ہیں

رگ وید کے آخری حصے تک آتے آتے آریاؤں کے اخلاقی صنواں بطور خاص کمزور ہو گئے تھے۔ مذہبی عقائد میں بت پرستی کا رجحان اب عام ہونے لگا تھا یہ گویا آریاؤں کے آسمان سے زمین پر گرنے کی ایک واضح صورت تھی عام زندگی میں اخلاقی گراؤ جسم اور اس کے تقاضوں کو قبول کرنے کے رجحان میں مصغر تھی۔ چنانچہ آریاؤں کے ہاں ویدک دور کے خلتے کے لگ بھگ چار واک کا مادی نقطہ نظر ابھر کر سامنے آچکا تھا۔ چار واک روح کی بقا کے تصور سے منکر تھا اور زندگی سے لطف اندوز ہونے کو سب سے زیادہ اہمیت دیتا تھا۔ چار واک کے اس مکتبہ فکر کے ساتھ ساتھ میمانسا مکتبہ فکر کا تذکرہ بھی ضروری ہے کہ یہ وحدت کے بجائے کثرت کا علم بردار تھا اور ویدک دور کے آخری ایام میں خاصا قوت انا ہو چکا تھا۔ چونکہ کثرت کا تصور دراوڑی تہذیب کا ایک وصف تھا اس لئے اس مکتبہ فکر کو بھی دراوڑی اثرات کے تحت ہی شمار کرنا چاہئے ان کے علاوہ گوسالہ اور کیسا کمبلی کے مکاتبہ فکر بھی اخلاقی صنواں بطور کی افادیت سے یکسر منکر تھے

مجموعی اعتبار سے اگرچہ آغاز میں آریاؤں کے ہاں ایک مستقل محرک کے زیر اثر دھرتی اور اس کے لوازم سے بے نیاز رہنے کا رجحان عام تھا

تاہم جیسے ہی زمانہ گزرا اور آریہ ہندوستانی دھرتی کی باس کو قریب سے
 سونگھنے لگے تو دھرتی کا جادو ان کے رگ و پے پر مسلط ہو گیا اور وہ وحدت
 کے بجائے کثرت، روح کے بجائے جسم، اور بت شکنی کے بجائے بت پرستی کی
 طرف مائل ہوتے چلے گئے اور ایک مستقل خوف، ان پر پوری طرح چھا گیا
 یہی نہیں بلکہ رہن سہن، بول چال اور میل ملاپ کے ضمن میں بھی انہوں نے
 دراوڑی تہذیب کے اثرات کو عام طور سے قبول کرنا شروع کر دیا چنانچہ ویدک
 میں بہت سے ایسے الفاظ اور آوازیں در آئیں جو کسی اور ہند یورپائی زبان میں
 موجود نہیں۔ قیاس غالب ہے کہ یہ بھی دراوڑی تہذیب اور زبان ہی کا
 اثر تھا۔



(۳)

دسلی ایشیا سے مغرب اور جنوب مغرب کی طرف آریاؤں کی یلغار تاریخ
تہذیب کا ایک اہم واقعہ ہے۔ اس کی وجہ یہ ہے کہ آریاؤں نے ہندی طور پر دوسرے
خانہ بدوشوں سے کہیں زیادہ متحرک تھے اور اگرچہ ارضی تہذیبوں کے جادو
نے ان پر گہرے اثرات مرتب کیے تھے تاہم اس جادو کی نوعیت نئی نوعیت دہن
کے اس جادو سے مختلف نہیں تھی جس میں مردلمحاتی طور پر گرفتار ہو جاتا
ہے لیکن جس سے بعد ازاں وہ آزاد ہونے کی کوشش بھی کرتا ہے۔ دراصل
اس بات کا تمام تر دار و مدار مرد کے گرد ہے کہ وہ کب تک عورت کے
جادو نگر میں بے حس و حرکت رہتا ہے۔ آریا عام سے خانہ بدوش نہ تھے بلکہ
سوتھ کی برانگیختگی کے باعث ان کے گرد میں انفرادیت پیدا ہو چکی تھی چنانچہ
دراوڑی تہذیب کے جادو میں گرفتار ہونے کے بعد یعنی (ق۔ م) کے لگ بھگ ان کے ہاں عورت کے
زندگیاں اور دھرتی کے بندھن سے آزاد ہونے کا وہ رجحان ابھرا جو سب سے پہلے ایشیائیوں کے فلسفے کو وجود
میں لانے کا باعث ہوا۔ دراصل ویدک دور کے بعد سے آج تک دو برقی لہریں ہندوستان
میں عام طور سے متحرک رہی ہیں۔ ان میں سے ایک لہر تو آریائی مزاج کی لہر
ہے اور اس نے فلسفیانہ افکار، اخلاقی صنوا بط، بت شکنی، مادی زندگی سے
نفرت، آزادی، انفرادیت اور محرک کی صورت اختیار کی ہے اور ہمیشہ
معاشرے کی بلندیوں پر سرگرم عمل رہا ہے۔ دوسری لہر تقسیم تفریق بت پرستی

انجام اور مادی زندگی کی وہ رو ہے جو معاشرے کی پختی سطح پر موجود ہے گویا یہ دو برقی لہریں یا ننگ اور پن، روح اور جسم، فرد اور سوسائٹی، وحدت اور کثرت اور مرد اور عورت کی ثنویت کو منظرِ عام پر لانے کا موجب بنی ہیں اور انہی کے اتصال سے فنونِ لطیفہ، رقص، موسیقی، مصوری، نقاشی، مجسمہ سازی رہن سہن کے آداب اور ادب کے ان مظاہر نے جنم لیا جو ہندوستانی کلچر کے امتیازی نشانات ہیں۔

ان میں سے بلند سطح کی رُونے درازوں کی مادی اور جسمانی تہذیب کے خلاف ایک ردِ عمل کے طور پر اپنے وجود کا احساس دلایا، لیکن اس ردِ عمل کی بھی دو صورتیں تھیں، ایک شعوری، دوسری غیر شعوری! شعوری ردِ عمل کے تحت آریاؤں کے ان اقدامات کا ذکر آنا چاہئے جن کے ذریعے انہوں نے درازوں کی اثرات سے محفوظ رہنے کی کوشش کی۔ مثال کے طور پر ویدک میں بے شمار درازوں کی زبانوں کے الفاظ اور آوازیں در آئی تھیں اور آریائی ذہن نے ان کے خلاف یوں صدائے احتجاج بلند کی کہ اپنی زبان کو درازوں کی اثرات سے شعوری طور پر پاک صاف کرنے کی کوشش کی۔ ان کی یہ سعی سنسکرت کی منو کا باعث بنی۔ سنسکرت کے لغوی معنی ہی پاک صاف منظم اور مرتب کے ہیں گویا یہ درازوں کی زبانوں کے خلاف آریاؤں کا ایک شعوری ردِ عمل تھا۔ لیکن زبان تو اپنے ماحول اور زمین سے تشکیل پذیر ہوتی اور وہیں سے خون بھی حاصل کرتی ہے۔ اگر زمین سے اس کا رشتہ منقطع ہو جائے تو یہ زود یا بدیر بے روح اور مہمہ ہو کر رہ جاتی ہے۔ یہی حال سنسکرت کا ہوا جو مقدس زبان قرار پائی اور زندگی کے تحریک اور تغیر سے نا آشنا ہو کر محض چند براہمنوں کی ملکیت بن کر رہ گئی اور کچھ عرصہ کے بعد مردہ زبان میں تبدیل ہو کر ختم ہو گئی۔

ردِ عمل کی دوسری صورت ایک ایسا غیر شعوری اقدام تھا۔ جس کے تحت

۱۔ ہندوستان سے مراد وہ خطہ زمین ہے جسے ۱۹۴۷ء میں دو حصوں یعنی پاکستان اور بھارت میں تقسیم کر دیا گیا۔

آریائی ذہن نے درازوں کے تہذیبی اثرات سے بچنے کی کوشش کی۔ اور یوں
ایسے مکاتیب فکر کو جنم دیا جو انسانی ذہن کی معراج سمجھے جاتے ہیں۔ اس اقدام
کے پس پشت بہت سے محرکات کار فرما تھے مثلاً جنگل اور زمین کے معاشرے
میں خوف انسان پر پوری طرح مسلط ہو جاتا ہے اور وہ اپنی بقا اور عافیت
کے لئے ٹوٹے، ٹوٹے، جادو کی رسوم، عبادت اور پرستش کی طرف مائل ہو جاتا ہے
چونکہ درازوں کے ہاں زمین سے لگاؤ بہت تو انا تھا۔ اس لئے موت کے خوف
نے ان کو لذت کوشی کے نظریے کی طرف پوری طرح مائل کر دیا دوسری طرف آریا
جب درازوں کی تہذیب کے اثرات کے تحت اس خوف میں مبتلا ہوئے
تو رد عمل کے طور پر انہوں نے لذت کوشی کے بجائے موت کی نفی کرنے کی کوشش
کی نتیجتاً ان کے فلسفے میں روح کی بقا کا تصور ابھرا جو دراصل موت کے تصور
کو ختم کرنے ہی کی ایک کاوش تھی۔ درازوں کے ہاں موت صرف ایک بار
نازل نہیں ہوتی تھی بلکہ انسان کی روح ایک شے سے دوسری شے میں منتقل
ہو کر ایک ایسے دائرے کو وجود میں لاتی تھی جو ایک مرگِ مسلسل کے سوا اور
کچھ نہیں تھا۔ آریاؤں نے موت اور زندگی کے اس دائرے میں کرب اور دکھ
کے وہ تمام عناصر دیکھے جنہیں ان کے حساس دل و دماغ برداشت نہ کر سکتے تھے
اسی لئے انہوں نے ارضی زندگی کے عارضی لمحات کے مقابلے میں روح کی ابدیت
کے تصور کو رائج کر کے شانتی حاصل کرنے کی ایک صورت پیدا کر لی۔ مثلاً کتھ
اپنشد میں زندگی کے بارے میں جو تصور ملتا ہے اس میں یہ آواز صاف سنائی دیتی
ہے۔

سب ہی تو اس پتھ پر جاتے اور اپنے مکھ چھپاتے ہیں۔
اتے ایم، وہ کون سی پرانہ تھا ہے جو آج میرے کام آئے گی
فانی پریش تو گیہواں کے دانے کے مانند ہے۔

وہ جنم لیتا ہے، پھلتا پھولتا ہے، پھر اک دن مر جاتا ہے۔
لیکن مرن سے پھر بیج میں ڈھل کر زندہ ہو جاتا ہے۔

لیکن آگے چل کر آریائی رد عمل کے تحت مرگ و حیات کا یہ سارا چکر تھن

ان لہروں کے مانند قرار پایا جو سمندر کی سطح پر متحرک ہوتی ہیں۔ ان کے نیچے سمندر ایک لازوال حقیقت کی طرح قائم اور دائم ہے۔ وہ ایک ایسی حقیقت عظمیٰ ہے جسے مرگِ مسلسل کے عمل سے قطعاً کوئی خطرہ نہیں!

دراور مرگِ مسلسل کے عمل ہی میں گرفتار نہیں تھے بلکہ جسم اور اس کی لذتوں کے قتل بھی تھے۔ جسم خواہشات کی آماجگاہ تھا اور خواہشیں ہر لحظہ روح پر حملہ آور ہوتی تھیں۔ یہ چیز بھی آریاؤں کے لئے قابلِ قبول نہیں تھی۔ چنانچہ انہوں نے جسم اور خواہش کی نفی کے تصور کو ابھارا اور عرفان کے لمحے کو خواہشات سے نجات حاصل کرنے کے لمحے کا مترادف قرار دے لیا۔ پھر دراوڑی تہذیب تقسیم اور تفریق سے مملو تھی اور اس میں ایکتا اور وحدت کا تصور ناپید تھا لیکن آریا خانہ بدوش تھے اور ایک سادہ، باوقار اور متحد نظام حیات کے خوگر تھے اور اگرچہ ہندوستان میں کچھ عرصہ قیام کے بعد تقسیم در تقسیم کا تصور ان پر اثر انداز ہو گیا تھا تاہم ان کے ضمیر نے اس کو قطعاً قبول نہ کیا اور اس کے نتیجے میں انہوں نے ایک ایسا فلسفہ تشکیل دیا جو اشیا کی بوقلمونی، خواہشات کی فراوانی اور عناصر کی کثرت کے پس پشت ذاتِ واحد کے وجود کا علم بردار تھا۔ آخری بات یہ ہے کہ انکشاف و عرفان کے لئے آریاؤں نے تیاگ، خود اذیتی اور جسمانی اور ذہنی نظم و ضبط کے عمل پر زور دیا۔ یہ بھی گویا جسم اور اس کی بدعنوانیوں اور بے راہرویوں کے خلاف آریاؤں کا ایک ردِ عمل تھا۔

دراوڑوں کی مادی تہذیب کے خلاف روحانی تصورات کی تشکیل کا یہ آریائی ردِ عمل، اپنشدوں سے ذرا پہلے ہی وجود میں آچکا تھا۔ مثلاً ویدک دور اور اپنشد دور کے درمیانی عرصے میں یجنا والکیہ کا نام ملتا ہے یجنا والکیہ جس نے اچھے اور بُرے اعمال میں ایک حد فاصل قائم کی اور کہا کہ ترشنا سے آزادی کے بعد ہی انسان ابدیت سے ہمکنار ہو سکتا ہے اس سلسلے میں یجنا والکیہ کی یہ دُعا خاص طور پر قابلِ ذکر ہے۔

مجھے نقل سے اصل کی اُورے جا۔

اندھیرے سے سویرے کی جانب بے چل۔
 اور موت سے بچا کر سدا بہار جیون تک پہنچا دے۔
 چنانچہ یہ حقیقت ہے کہ اس زمانے میں آریاؤں کے ہاں حقیقت رومی
 اور ابدیت کی خواہش نمودار ہو چکی تھی اور یہ خواہش دراصل مایا-تاریکی اور
 موت کی اس فغا کے خلاف ایک "رد" عمل تھا جو آریاؤں کو اپنے چاروں
 طرف پھیلی ہوئی نظر آرہی تھی۔

لیکن اس رد عمل کی واضح ترین صورت اپنشدوں میں ملتی ہے۔ یوں
 تو اس زمانے میں آریاؤں نے بہت سے مکاتیب فکر کو جنم دیا تاہم موجودہ
 بحث کے لئے ان میں سے تین کا ذکر ناگزیر ہے۔ کپیل کا سانکھ، شاستر پانچتئی
 کا یوگ شاستر اور دیاس کا اتر میمانسایا ویدانت! ان تینوں مکاتیب فکر
 میں جسم سے آتما اور کثرت سے وحدت کی طرف انسان کی روحانی پیش قدمی
 کسی نہ کسی صورت میں ابھر آئی ہے تاہم ان تینوں میں جسم، کثرت اور انتشار
 کی صورت کو قابل مذمت قرار دیا گیا ہے۔ اس لحاظ سے یہ تینوں مکاتیب
 فکر مادی تہذیب کے خلاف آریاؤں کا ایک زبردست رد عمل ہیں۔ ان
 میں سے کپیل کے سانکھ شاستر میں دو ابدی حقیقتوں کا ذکر ہوا ہے۔ پرکرتی (فطرت)
 اور پُرش (روح) جو ایک ابدی لقادم میں مبتلا۔ ستوگن۔ تموگن اور اجوگن کے
 مختلف مدارج سے گذر رہے ہیں پُرش کو اس وقت فتح حاصل ہوتی ہے جب
 وہ مادے سے آزادی حاصل کر لیتا ہے اور بندھنوں (یعنی پرکرتی) سے یکسر آزاد
 ہو کر نروان حاصل کر لیتا ہے۔ اگرچہ کپیل نے خدا کے وجود کو تسلیم نہیں کیا تاہم
 پُرش اپنی آزاد حالت میں ایک ذاتِ لا محدود وہی کا عکس ہے۔ لیکن اصل
 بات یہ ہے کہ اس مکتبہ فکر کی "پرکرتی" اس دراوڑی تہذیب کے علاوہ اور
 کوئی کہیں جس کے بندھنوں سے چھٹکارا پانا آریا کے لئے عرفانِ ذات کے
 مترادف تھا۔ پانچتئی کا یوگ شاستر جسم سے چھٹکارا حاصل کرنے پر زور نہیں

دیتا بلکہ تربیت، تزکیہ نفس، اور خود اذیتی کی مدد سے جسم کو روحانی کیفیات کی تکمیل کے لئے ایک وسیلے کے طور پر استعمال کرتا ہے۔ یوگ ایک لحاظ سے ارتقاء کی ایک نہایت عمدہ مثال ہے کہ یہ دراوڑی تہذیب کی سب سے بڑی علامت یعنی جسم کو تربیت کے ایک خاص دور سے گزار کر روحانی لطافت اور رفعت کے مدارج تک پہنچانے کی کوشش کرتا ہے۔

رد عمل کی یہ صورت اس بات پر دال ہے کہ آریا دراوڑی تہذیب سے دستبردار ہونے کو تیار نہیں تاہم اس بات کے لئے وہ یقیناً تیار ہے کہ جسم کو روح سے فریب تر کر دے۔ لیکن یوگ کا ایک اور پہلو بھی قابل ذکر ہے یعنی جب فرد کسی ایسی حرکت کا مرتکب ہوتا ہے جو اس کے اجتماعی لاشعور کے منافی ہو تو یہی اجتماعی لاشعور ضمیر کی آواز بن کر اس فرد کو کچھ کے لگانے لگتا ہے۔ اور فرد خود اذیتی میں مبتلا ہو جاتا ہے۔ آریاؤں نے دراوڑی تہذیب کے بہت سے پہلوؤں کو قبول کر لیا تھا اور یوں ایک ایسی حرکت کے مرتکب ہوئے تھے جو ان کے اجتماعی لاشعور کے منافی تھی۔ چنانچہ جب آریا کا ضمیر بیدار ہوا تو ایک ایسے ملقبہ فکر نے جنم لیا جو جسم کو اذیت دینے کے حق میں تھا۔ یوں دیکھیں تو یوگ میں وہ سزا صاف نظر آئے گی جو آریاؤں نے دراوڑی تہذیب اختیار کرنے کے جرم میں اپنے لئے تجویز کی۔ ویاس کے اتر میاںسایا ویدانت نے سانحات کی دنیا کو (اس کے دیوتاؤں سمیت) محض ایک خواب قرار دیا ہے کہ اصل حقیقت برہمن ہے جو غیر شخصی کا سناٹی روح ہے اور جو قطعاً لازوال ہے۔ تقسیم اور کثرت کا سارا عمل محض ایک فریب نظر ہے۔ فرد کی روح کا سناٹی روح سے الگ اور جدا نہیں (مت تو ام آسمی۔ وہ تم ہو) لیکن خواب میں مبتلا ہو کر ناظر اور منظور میں بٹ گئی ہے۔ جب اس روح کو عرفان حاصل ہوتا ہے

۱۔ پنڈت جو اہر لعل ہنر و لکھتے ہیں "ویدانت میں سانکھ کے پرش اور پرکرتی کو علیحدہ علیحدہ وجود تفویض نہیں کیا گیا بلکہ انہیں ایک ہی حقیقت عظمیٰ کی دو صورتیں قرار دیا گیا ہے۔"

یعنی جب پریش خواب سے بیدار ہو جاتا ہے تو تقسیم اور کثرت کا سارا عمل از خود ختم ہو جاتا ہے اور پریش خود کو ذات واحد کے روپ میں دیکھنے لگتا ہے اسی حالت کو ویدانت میں آہم برہم (وہ میں ہوں) کے الفاظ سے ظاہر کیا گیا ہے۔ گویا شان جزوی سے شان کلی کی طرف یہ پیش قدمی محض انگشتان و عرفان کی ایک صورت ہے ورنہ حقیقت ازلی وابدی ہے اور اس میں سرمو کوئی فرق پیدا نہیں ہوتا۔ فی الواقعہ ویدانت تقسیم اور کثرت کے مقابلے میں ایکتا کا علم برقرار ہے۔ اور اس لحاظ سے دراوڑی نقطہ نظر کے خلاف ایک آریائی رد عمل کی حیثیت رکھتا ہے۔

آریاؤں کے مکاتیب فکر پر ایک اجمالی نظر ڈالنے سے محسوس ہوتا ہے کہ ان میں سے بیشتر اخلاقی اور روحانی نظم و ضبط کے وسیلے سے حصول آزادی کے خواہاں ہیں چنانچہ کناؤ کاوشیکا شاستر اور گوتم کانیائے شاستر بھی (جن کا میدان عمل بظاہر مختلف ہے) درحقیقت اخلاقی نظم و ضبط کی اساس ہی پر قائم ہیں۔ بات دراصل یہ ہے کہ دراوڑی تہذیب میں موت کے خوف، تناسخ کے دائرے اور جسم کی کشش کا مکمل تسلط قائم تھا۔ اور آریائی ذہن (جس کے علم بروار رشی امنی اور مفکر تھے) اس سے رد عمل کے طور پر نفی تیاگ اور اخلاقی ضوابط کو تمام تر اہمیت تفویض کر رہا تھا تاکہ دراوڑی تہذیب کے جوئے کو اپنے کندھوں سے اتار پھینکے۔ یہی رد عمل آریاؤں کے ہاں مختلف اور متنوع مکاتیب فکر کی نمود کا باعث بنا۔

لیکن اسی زمانے میں اس ضرورت کو عام طور سے محسوس کیا گیا کہ اپنشدوں کے فلسفے کا اطلاق عملی زندگی پر بھی ہوتا کہ عوام بھی ان لطیف اور ارفع روحانی مسائل سے آشنا ہو سکیں۔ چنانچہ مہاتما بدھ کے زمانے سے ذرا قبل مہا بھارت اور رامائن کی کہانیاں وجود میں آگئیں۔ بے شک ان کہانیوں میں بعد ازاں خاصے اضافے ہوئے اور یہ مہاتما بدھ کے کئی سو برس بعد اپنی موجودہ صورت میں ابھریں تاہم درحقیقت یہ بھی آریائی رد عمل ہی کی مختلف صورتیں تھیں اور ان کا زمانہ بھی اپنشدوں کے لگ بھگ ہی متعین ہونا چاہئے ان میں

سے مہا بھارت کی داستان زیادہ پرانی ہے اس میں کورو اور پانڈو کی جنگ کا حال درج ہے اور اوتار کرشن کی زبان سے بھگوت گیتا کا اپدیش دیا گیا ہے بھگوت گیتا گویا اپنشدوں کی روح ہے اور اس میں آریاؤں کے فلسفے کے تمام اہم پہلو یکجا ہو گئے ہیں۔ لیکن یہ بھی حقیقت ہے کہ مہا بھارت کے زمانے میں دراوڑی تہذیب کی گرفت کافی مضبوط تھی اسی لئے مہا بھارت میں جس معاشرے کا حال قلمبند ہوا ہے اس پر دراوڑی تہذیب کا اثر پوری طرح مرتسم ہے مثلاً کرشن خود دراوڑی تہذیب کی ایک علامت ہے اور اگرچہ مہا بھارت میں کرشن کا یہ پہلو زیادہ اجاگر نہیں ہوا اور یہ دراصل کافی بعد کی بات ہے کہ کرشن کو ویشنو تحریک کے زیر اثر اس کے اصل روپ میں پیش کیا گیا تاہم اس سے انکار مشکل ہو گا کہ مہا بھارت کا کرشن بھی بہت سے غیر آریائی تہذیبی اور فکری اقدامات کا مرتکب ہوتا ہے۔ مثلاً کرشن کورو اور پانڈو کی لڑائی سے (جو دراصل آریاؤں کی خانہ جنگی ہے) پورا پورا فائدہ اٹھاتا ہے۔ آریہن جب خانہ جنگی کی اس صورت کو پسند نہیں کرتا تو کرشن اسے اپدیش دیتا ہے کہ نیکی اور بدی کوئی شے نہیں اصل چیز تو عمل ہے اور یہ کہ اسے اپنے عزیزوں اور رشتہ داروں کو تلوار کا نشانہ بنانا چاہئے۔ نیکی اور بدی کے فرق سے یہ بے اعتنائی دراوڑی تہذیب سے ماخوذ ہے۔

دوسری کتاب رامائن ہے۔ جہاں مہا بھارت آریاؤں کے اس زمانے کی کہانی ہے جب وہ ابھی واپسی اور اس کے گرد و نواح تک پہنچے تھے وہاں رامائن اس زمانے کی داستان ہے جب آریا جنوبی ہند کے کناروں تک پہنچ گئے تھے۔ ویسے مہا بھارت کی بہ نسبت رامائن میں آریائی تہذیب کے اخلاقی پہلوؤں کو زیادہ اہمیت ملی ہے۔ یہ رام اور سیتا کی کہانی ہے اور اس کا اہم ترین پہلو سیتا کا اغوا اور اس کی واپسی ہے دراصل اس کہانی میں آریاؤں اور دراوڑوں کے تہذیبی اور جسمانی تصادم کی داستان بیان ہوئی ہے۔ رام اور سیتا کا بن باس بجائے خود اس بات پر دل ہے کہ آریا پر دراوڑی یا جنگل کی تہذیب ہنگامی طور پر غالب آگئی تھی۔ بن باس کا یہ واقعہ

ایک علامت کے طور پر بار بار ان داستانوں میں ابھرا ہے۔ مثلاً مہا بھارت میں پانڈو اور درویدی کا بن باس اور پھر نلی اور و میا نلی کا بن باس اضمناً یہ بات بھی قابل غور ہے کہ بن باس کے زمانے ہی میں پانڈو کی اوتار کرشن سے ملاقات ہوئی تھی۔ جس سے یہ نتیجہ بھی اخذ ہو سکتا ہے کہ دراوڑی تہذیب کے باروں میں اسیر ہونے کی حالت میں کرشن اس تہذیب کی ایک اہم علامت کے طور پر ابھرا تھا لیکن ذکر رام اور سیتا کا تھا جن کے بن باس کا واقعہ دراصل دراوڑی تہذیب کی طرف آریا کی پیش قدمی کے مترادف ہے۔ اس بن باس ہی کے دوران میں سیتا کو راوٹن نے اغوا کر لیا جس کا مطلب سوائے اس کے اور کچھ نہیں کہ آریا مکمل طور پر دراوڑی تہذیب کے زیر اثر آگئے۔ راوٹن دراوڑی تہذیب کی ایک نہایت اہم علامت ہے اور آج بھی جنوبی ہند کے بعض حصوں میں راوٹن کو عزت کی نگاہوں سے دیکھا جاتا ہے۔ بعد ازاں راوٹن کی قید سے سیتا کو آزاد کرانے اور سیتا کو شک و شبہ کی نظروں سے دیکھنے کی کہانی۔ دراصل آریائی رد عمل کی داستان ہے اور اس میں اخلاقی پہلوؤں کو بہت زیادہ اہمیت ملی ہے۔ بحیثیت مجموعی رامائن میں آریاؤں کا وہ رد عمل جس پر اخلاقی نظم و ضبط کے پہلو غالب تھے۔ زیادہ واضح ہوا نتیجہ رام اور سیتا کی کہانی نے ادب اور آرٹ کو اس قدر تخریک مہیا نہیں کی جتنی کہ کرشن اور راوٹھا کے عاشق نے۔

اپشوروں کے بعد دراوڑی تہذیب کے خلاف آریاؤں کا رد عمل بدھ مت کی صورت میں منظر عام پر آیا جو چھٹی صدی قبل از مسیح کا واقعہ ہے۔ بدھ مت مرد کے اس "فرار" سے مماثل ہے جو دراصل عورت کے زندان سے رہائی حاصل کرنے کی ایک کاوش ہے۔ یہاں عورت وہ دراوڑی تہذیب ہے جس نے اپنے طلسم میں آریاؤں کو لمحاتی طور پر جکڑ لیا تھا۔ چونکہ اس کی کشش بے پناہ تھی اس لئے اس سے نجات حاصل کرنے کی سعی میں بھی انتہا پسندی کا پوری طرح مظاہرہ ہوا اور ایک ایسا ضابطہ حیات وجود میں آیا جو دراوڑی تہذیب کے اثرات کو ختم کرنے ہی کا ایک اقدام تھا۔

بدھ مت نے دراوڑی تہذیب کے اثرات کو کئی زاویوں سے زائل کرنے کی کوشش کی سب سے پہلے تو اس نے ویدوں کو ماننے سے انکار کر دیا لہذا اس سے یہ ثابت ہوتا ہے کہ بدھ مت آریائی ضابطہ حیات سے بغاوت کی ایک صورت تھی لیکن بات اس کے بالکل برعکس ہے۔ واضح رہے کہ رگ وید کے ابتدائی حصے تو آریاؤں کے ضابطہ حیات کے عکاس تھے لیکن وقت کی گذران کے ساتھ ساتھ دراوڑی تہذیب کے اثرات رگ وید پر مرتسم ہونے لگے تھے۔ رگ وید کا آخری حصہ اور اہم و وید کا بیشتر حصہ منتروں جاو کی رسموں اور ٹونے ٹونکے کے ان مظاہر پر مشتمل ہے جو دراوڑی تہذیب سے مستعار تھے۔ چنانچہ برہمن کا منصب ان رسوم کی ادائیگی کے سوا اور کچھ نہیں رہ گیا تھا۔ اس صورت حال نے جہاں ایک طرف اپنشدوں کے مکاتیب فکر کو جنم دیا جو گویا منتخب اور ممتاز افراد کے ذہنی "رد عمل" کی ایک صورت تھی وہاں اس نے بدھ مت کو بھی وجود میں آنے کی تحریک دی جو عوام کی سطح پر دراوڑی تہذیب کے خلاف محاذ قائم کرنے کی ایک سعی تھی۔ اگر بدھ مت نے ویدوں کو تسلیم کرنے سے انکار کیا تو اس کے پس پشت غالب تاثر یہ تھا کہ وید دراوڑی تہذیب کے اثرات کے تحت اپنی "پاکیزگی" و رفعت اور انسانی مزاج سے درست کش ہو چکے تھے۔ اس کا ثبوت یہ ہے کہ بدھ مت میں کھلم کھلا برہمنوں کی رسوم، جاو کے مظاہر اور اوہام پرستی کو بدھ مت نے طعنہ بنایا گیا ہے۔

بدھ مت کے ایک مکمل آریائی رد عمل ہونے کا ایک اور ثبوت یہ ہے کہ اس نے اخلاقی نظم و ضبط پر بہت زیادہ توجہ مرکوز کی بلکہ اس میں تو اخلاقی نقطہ نظر سے مطابقت کا جذبہ انتہا پسندی کے مراحل تک جا پہنچا۔ مثلاً بدھ مت نے عدم تشدد کے نظریے کو رواج دیا اور انسان تو انسان، جانور اور پودے تک کو جہانی نقصان پہنچانے کی ممانعت کر دی۔ عام زندگی میں سچائی اور اہنسا کو اس نے بہت زیادہ اہمیت تفویض کی اور عرفان ذات کے لئے نیک اعمال (یعنی کرم) کو بے حد ضروری قرار دیا۔ اخلاقی نقطہ نظر کی ترویج کا دوسرا پہلو یہ تھا کہ بدھ مت میں جسم اور اس کے تقاضوں سے بغاوت کا

رجحان ابھر آیا اور گوشت پوست کی زندگی کو عرفان ذات کے راستے میں ایک سار کاوٹ قرار دینے کا رجحان عام ہو گیا۔ جسم کی نفی (یا خود اذیت) کا یہ رجحان بھی آریائی رد عمل کی انتہا پسندی پر وال ہے۔

دراوڑی تہذیب موت اور زسیت کے ایک دائرے میں گرفتار تھی اور اس لئے اسے قدم قدم پر موت کی سنگین حقیقت سے نبرد آزما ہونا پڑتا تھا خوف اسی لئے اس تہذیب پر پوری طرح مسلط تھا۔ بدھ مت نے روح کے بار بار جنم لینے کے تصور کو تو ایک ازلی وابدی حقیقت سمجھ کر تسلیم کر لیا لیکن ساتھ ہی اس ابدی دائرے سے نجات پانے کی سعی کو مرکزی حیثیت بھی تفویض کر دی۔ دراوڑی تہذیب کے دائرے یا عورت کے زندان سے آزاد ہونے کی یہ سعی جو بدھ مت کا بنیادی پہلو ہے، دراصل آریائی رد عمل ہی کی ایک واضح صورت تھی۔

دراوڑی تہذیب میں تقسیم اور کثرت کا عمل بہت واضح تھا اور اس کے تحت ذات پات کا تصور جنم لے چکا تھا۔ شروع شروع میں آریا ذات پات کے اس تصور سے نا آشنا تھے لیکن بعد ازاں وہ بھی اس رو میں بہہ گئے بدھ مت میں ویدوں سے انکار کی ایک وجہ یہ بھی تھی کہ ویدک دور میں ذات پات کا تصور ابھر آیا تھا جو آریاؤں کے بنیادی نظریہ وحدت کے منافی تھا چنانچہ بدھ مت نے ذات پات کے تصور کی سخت مذمت کی۔ تقسیم اور کثرت ہندوستان کی دھرتی کا ایک امتیازی وصف ہے اور یہ تصور نہ صرف اس کے باسیوں کے مزاج میں پوری طرح سرایت کر چکا ہے بلکہ نو واروں پر بھی زود یا بدیر اثر انداز ہو جاتا ہے۔ پس کوئی ایسا ضابطہ حیات جو ذات پات کے تصور کی نفی کرے یہاں کے عوام میں زیادہ دیر تک مقبول نہیں رہ سکتا۔ بدھ مت کے ہندوستان سے یکسر غائب ہو جانے کی ایک اہم وجہ غالباً یہ بھی تھی کہ اس نے ذات پات کے اس بنیادی تصور کی نفی کی جو ہندوستان کے جغرافیائی حالات کی پیداوار تھا جب کہ دوسری طرف جین مت نے ایک حد تک خود کو ذات پات کے تصور سے ہم آہنگ رکھا اور اسی لئے آج تک ہندوستان

میں زندہ اور قائم ہے۔

بحیثیتِ مجموعی یہ کہا جاسکتا ہے کہ بدھ مت نے فہم اور منطق کا سہارا لیا جب کہ ہندوستانی عوام جذبے اور احساس کی دنیا کے باسی تھے اور اس لئے زیادہ دیر تک اس رُوسے والبتہ نہیں رہ سکتے تھے۔ نتیجہً کچھ ہی عرصہ بعد وہ بدھ مت سے یکسر منحرف ہو گئے۔ یوں بھی زمین سے والبتہ تہذیبِ احساس اور جذبے کی حامل ہوتی ہے اور اس پر حیات کا تسلط قائم رہتا ہے جب کہ خانہ بدوش کے ہاں سوتج برانگیختہ ہوتی ہے اور فاصلے ابھرتے ہیں۔ بدھ مت میں سوتج اور منطق کے عنصر کی منوا اس بات کا ثبوت ہے کہ یہ خانہ بدوش آریاؤں کا ایک رُو عمل تھا۔


دراوڑی تہذیب کے خلاف آریاؤں کا رُو عمل جس کا آغاز اپنشدوں سے ہوا اور جس نے مہا بھارت، رامائن اور بدھ مت کے ذریعے اخلاقی پہلوؤں کی ترویج و اشاعت کے سلسلے میں ایک اہم خدمت سرانجام دی بعد ازاں بھی لمبے لمبے وقفوں کے بعد وجود میں آتا ہی رہا مثلاً پانچویں صدی عیسوی میں واسو بندھو نے ماترا اور اسنگ کے نقش قدم پر چلتے ہوئے گوشت پوست کی زندگی کو غیر حقیقی قرار دیا اور اس کے پس پشت "لازوا حقیقت" کے تصور کو اجاگر کیا اسی نقطہ نظر کو نویں صدی عیسوی میں شنکر نے فلسفہ ویدانت کے نام سے عام کیا اور کہا کہ عام زندگی کے مظاہر محض "مایا" کی ایک صورت ہیں اور حقیقت صرف برہمن ہے جو لازوال اور لامحدود ہے انگریز کی آمد کے بعد سوامی و ویکائنند اور سوامی رام تیرتھ نے ویدانت کے احیاء کی ایک بار پھر کوشش کی۔ لیکن رُو عمل کی یہ صورت ایک ایسی روحانی جو زیادہ تر بلند یوں ہی پر متحرک رہی اور اگرچہ اس رُو نے بعض صورتوں میں عوام کی سطح تک اترنے کی بھی کوشش کی لیکن چونکہ ہندوستانی عوام دھرتی اور اس کے بندھنوں میں بری طرح جکڑے ہوئے تھے اور "مایا" کو انہوں نے ایک نہایت قیمتی شے سمجھ رکھا تھا اس لئے وہ زیادہ دیر تک کسی سماجی تصور سے ہم آہنگ نہ رہ سکتے تھے اسی لئے بدھ مت اس

سرزمین سے مٹ گیا۔ ویدانت کا فلسفہ محض چند افراد کی میراث قرار پایا اور رامائن اور مہابھارت کی داستانیں بھی رسوم پرستش اور بت پرستی میں ڈھل گئیں۔ اور کچھ زیادہ عرصہ گزرنے نہ پایا تھا کہ وشنو تحریک نے نیچے سے ابھر کر سارے سماج کو اپنی لپیٹ میں لے لیا۔ یہ گویا دراوڑی تہذیب کا احیاء تھا۔

بے شک دراوڑی تہذیب کے خلاف آریائی رد عمل اس مرد کارِ رد عمل تھا جو عورت کے زندان میں قید ہو جاتا اور پھر اس زندان سے باہر نکلنے کی کوشش کرتا ہے تاہم دیکھنے کی بات یہ بھی ہے کہ اگر زندان ہی موجود نہ ہو تو اسے توڑنے کی ضرورت بھی پیدا نہ ہوگی۔ فی الواقعہ آریاؤں کا رد عمل جسم اور زمین سے فرار حاصل کرنے کا رجحان تھا اور اس لئے اس کی جڑیں زمین کے اندر نہ اتر سکیں۔ حقیقتاً اس کی حیثیت "ضمیر" کی آواز سے زیادہ نہیں تھی۔ آریا ایک طویل مدت تک وحدت اور روشنی کے ماحول میں رہ چکے تھے اس لئے دراوڑی تہذیب کو اپنانے کے بعد ان کا پرانا طریق فکر "آریائی ضمیر" کی آواز بن کر گاہے گاہے ابھرتا اور انہیں کچھ کے دتیار ہا اور اس کے نتیجے میں ان کے ہاں ایسے مکاتیب فکر جنم لیتے رہے جن کا تعلق جسم اور زمین کے ساتھ اول تو قائم ہی نہیں تھا۔ اور اگر قائم تھا تو اس کی نوعیت "منفی تعلق" سے زیادہ ہرگز نہیں تھی۔

دوسری طرف دراوڑی تہذیب کا ارتقار ایک مثبت عمل تھا عورت کیجئے کہ جب روح جسم سے فرار اختیار کرتی ہے تو مذہب اور فلسفہ وجود میں آتا ہے لیکن جب جسم، روح کا تعاقب کرتا ہے تو فن جنم لیتا ہے۔ آریانے دراوڑی جسم سے فرار اختیار کیا تھا اور گوشت پوست کی زندگی کو تیاگ کر آسمانی رفعتوں میں اڑنے کی کوشش کی تھی۔ اس کے مقابل دراوڑی تہذیب ایک ایسے جسم کے مانند تھی جو زمین کے ساتھ بری طرح چٹا ہوا تھا لیکن جب اسی جسم نے روح کا تعاقب کیا تو اس کے پاؤں تو زمین ہی میں پیوست رہے البتہ اس نے ایک عجیب سی روحانی لطافت بھی حاصل کر لی۔ یہ روحانی

لطافت فنون لطیفہ کے ان مظاہر کی صورت تھی جن کو جسم اور مزاج تو
 دراوڑی تہذیب نے مہیا کیا لیکن جنہیں روح اور تحریک آریاؤں سے
 حاصل ہوا۔ اسی بات کو یوں بھی کہا جاسکتا ہے کہ آریائی رد عمل مرد کے فرار
 اور گریز سے مماثل تھا جب کہ دراوڑی تہذیب کا احوار اور نکھار اس عورت
 کی طرح تھا جو مرد کو دیکھتے ہی اس کے عشق میں مبتلا ہوئی پھر بیتاب سی ہو کر
 اس سے ہم آغوش ہو گئی۔ عورت اور مرد، بین اور یا نگ۔ دراوڑ اور آریا کا
 یہ ملاپ جسم اور روح کے ملاپ سے مماثل تھا اور اگرچہ اس کے بعد روح نے
 اپنی فطرت سے مجبور ہو کر جسم سے فرار حاصل کرنے کی کوشش کی لیکن
 جسم نے روح کے جس "تخم" کو اپنے اندر سمو لیا تھا وہ گویا دراوڑی تہذیب
 کی کوکھ میں ایک "حیات نو" کی نمونہ کا باعث بنا۔ چنانچہ دراوڑی تہذیب نے
 جسم اور زمین کے اوصاف یعنی زرخیزی، تنوع، تقسیم، رنگ اور باس وغیرہ
 کو تو قائم رکھا لیکن ان کی مادی صورت کو روح کے پرکوش سے سبکسار، لطیف
 اور ارفع بھی بنا لیا۔ جسم کو روحانی طور پر اوپر اٹھانے کا یہ عمل دراوڑی تہذیب
 کے احوار کا ایک بنیادی وصف تھا اور یہی وہ چیز تھی جس نے ہندوستان
 کی سنگ تراشی، نقاشی، فن تعمیر، مصوری، رقص، موسیقی اور ادب کو ایک
 نکھری ہوئی کیفیت، توانائی اور رفعت عطا کی اور یوں ہندوستانی کلچر اور تہذیب
 کو وجود میں لانے کا مقدس فریضہ سرانجام دیا۔



(۴۱)

آریا اور دراوڑ کے تضادم اور انضمام سے ہندوستانی تہذیب، ہندومت اور ہندوستان کے فنون لطیفہ کی وہ صورت وجود میں آئی جس کا جائزہ لئے بغیر اردو شاعری کے ثقافتی پس منظر کو گرفت میں لینا مشکل ہے۔

ان میں سے پہلے ہندومت کو لیجئے! ہندومت کا اجماع کرنے کے لئے اس کی دو سطحوں کا ذکر ناگزیر ہے۔ پہلی سطح تو خالص ارضی مظاہر سے متعلق ہے اور دوسری نے اس ارضی سطح پر آریائی روح کو پیش کیا ہے۔ پہلی سطح پر دیویوں، دیوتاؤں، راکھشوں، جنوں، بھوتوں، جانوروں، درختوں، پہاڑوں، دریاؤں، شہروں اور جھیلیوں وغیرہ کو پوجنے کا ایک عام رجحان دکھائی دیتا ہے اور یہ رجحان براہ راست تہذیب الارواح اور دراوڑی تہذیب سے ماخوذ ہے مثلاً اس سطح پر ہندوستانی گاؤں میں ایک علیحدہ دیوتا یا دیوی کی پرستش کا تصور ابھرا ہے۔ ان میں سے بیشتر دیویاں ہیں جو درگا کے اوصاف کی حامل ہیں ان دیویوں میں ماریمائی جو موت کی، اور ماتا جو چھپک کی دیوی ہے بہت زیادہ مقبول ہیں۔ اسی طرح سانپ کی دیوی کا نام منسا ہے اور سانپ کی روح ناگ

سے موسوم ہے۔ گندھاڑوے، اندر کے چاکر ہیں۔ اور آشور دیوتاؤں کے پیری ہیں اور انسانوں کے بدترین دشمن راکھش ہیں۔ پھر بدروہوں کی ایک خاص قسم ہے جو بتیال کہلاتی اور لاشوں میں رہتی ہے اور رات تو بھوتوں پریتوں کی آماجگاہ ہے۔ بھوت جو ہر درخت، پرانے مکان، غار یا قبرستان میں سرگرم عمل ہیں اور جو گویا مرے ہوؤں کی روحیں ہیں کہ اپنے "رشتہ داروں" کو ڈرانے اور ان سے انتقام لینے کے لئے پاتال سے واپس آگئی ہیں اس سطح پر دیویوں بھوتوں، راکھشوں، وغیرہ ہی کا تصور نہیں ملتا بلکہ درختوں، جانوروں، پہاڑوں وغیرہ کو پوجنے کا رجحان بھی عام ہے (یہ گویا ٹوٹ پرستی کی ایک صورت ہے) مثلاً درختوں میں پیپل، بڑ، تلسی اور اشوک قابل پرستش ہیں۔ دریاؤں میں گنگا (جو دلشیزو کے قدموں سے جنم لیتی ہے) سرسوتی اور کرشنا۔ شہروں میں بنارس گیا۔ اُجین۔ متھرا وغیرہ، جانوروں میں گائے، بیل، ناگ۔ بندر وغیرہ اور پہاڑوں میں کیلاش (جو شیو کا پہاڑ ہے) اور ویکھتہ وغیرہ کو مقدس اور تبرک سمجھا جاتا ہے۔ گویا ہندومت کی یہ سطح خالص دراوڑی تہذیب کی مظہر ہے اور اس میں ارضی مظاہر سے وابستگی کا تصور بھرپور اور توانا ہے۔

دوسری سطح پر ترمورتی کا وہ تصور ابھرا ہے جو ہندومت میں بنیادی حیثیت کا حامل ہے۔ ترمورتی۔ تین دیوتاؤں پر مشتمل ہے۔ دلشیزو، برہما اور شیو! ان میں سے برہما خالص آریائی تصور کی پیداوار ہے۔ یہ دیوتا کائنات کا خالق اور اس کی روح ہے اور اکثر و بیشتر اپنی محبوبہ سرسوتی کے ساتھ نظر آتا ہے۔ سرسوتی فصاحت، بلاغت اور موسیقی کی دیوی ہے۔ دوسرے لفظوں میں برہما ایک غیر ارضی دیوتا ہے جو انسان کی پہنچ سے بہت دور کائنات کے نغماتی زیر و بم کے ساتھ تخلیق کے عمل میں مصروف ہے۔ ترمورتی کے اس تصور میں برہما آریا کے لئے ایک علامت ہے اور دراوڑی جسم میں آریائی روح کے وجود پر دال ہے۔ لیکن ترمورتی کے باقی دو رکن یعنی دلشیزو اور شیو براہ راست ارضی

یعنی دراوڑی تہذیب سے متعلق ہیں اس میں کوئی شک نہیں کہ ابتدا میں ویشنو
 آریاؤں کا ایک دیوتا تھا لیکن زیادہ عرصہ گزرنے میں پایا تھا کہ ارضی تہذیب
 کے کئی ایک دیوتا اس کے ساتھ منسلک ہونے لگے مثلاً ایک زمین دیوتا و آسود یو
 کا نام ویشنو کے ساتھ ویدک دور کے خاتمے کے فوراً بعد ہی منسلک ہو گیا تھا
 اسی طرح مشرقی مادہ میں سور کی صورت کے ایک دیوتا کی پرستش ہوتی تھی۔
 گیتا عہد کے لگ بھگ اس دیوتا کو بھی ویشنو کے ساتھ وابستہ کر دیا گیا۔ ویشنو
 کی محبوباؤں میں سے ایک کا نام لکشمی ہے لکشمی دراصل حسن اور دھن کی
 دیوی ہے اور اس کے روپ میں ملکوئی عناصر کی بجائے خالص ارضی پہلو اجاگر
 ہوئے ہیں مثلاً بھگوت پوران میں لکشمی کا سراپا ان الفاظ میں بیان ہوا ہے۔

” اپنے ہاتھوں میں کنول کا ایک ہار تھا جس کے
 گردنہ مکھیاں گھوم رہی تھیں، لکشمی نے اپنا مکھ موڑا بلکہ
 جس کی سندرنا ایک لجاتی ہوئی مسکراہٹ کے کارن تھی اس
 کے گالوں پر کانوں کی سدر بالیاں جگمگ جگمگ کر رہی تھیں اس
 کی دونوں چھاتیاں بالکل ایک جیسی تھیں اور انہیں صندل
 کے برادرے نے ڈھانپ رکھا تھا اس کی کمر اتنی پتلی تھی کہ
 نظر ہی نہیں آتی تھی۔ جب وہ قدم اٹھاتی تھی تو اس کے
 پاؤں سے بندھی ہوئی جھانجھنیں یکا یک بول اٹھتی تھیں اور
 اس کا سارا انگ ایک سنہری بیل کی مانند تھا۔

لکشمی کے اس روپ کو دیکھ کر معاً یہ خیال آتا ہے کہ اردو غزل کی محبوبہ
 شاید لکشمی ہی کا بدلا ہوا روپ ہے بالخصوص مکر کے موصوم ہونے کی روایت لکشمی
 کے تصور ہی سے ماخوذ ہے، ویشنو کی دوسری محبوبہ کا نام بھومی دیوی ہے جو جنم
 بھومی یعنی زمین کی دیوی ہے گویا ویشنو کے ساتھ زمین، ارضی حسن اور دھن و
 دولت کے وہ تمام اوصاف بھی وابستہ ہو گئے جو ارضی تہذیب کا طرز امتیاز
 تھے۔

ہندوؤں کے عقیدے کے مطابق ویشنو ہزار سروں والے سانپ تیس پرواز

سمندر کی سطح پر محو خواب ہے پھر اس خواب کے دوران میں اس کے پیٹ سے ایک کنول نمودار ہوتا ہے اور اس کنول سے برہما جنم لیتا ہے جو اٹھ کر کائنات کو تخلیق کر دیتا ہے۔ روایت کے مطابق دلشینو کئی روپ بدل کر اس دھرتی پر آچکا ہے، مثلاً مچھلی، کچھوے، سور، شیر وغیرہ کے روپ میں دلشینو کی جانوروں سے وابستگی کا تصور قابلِ غور ہے۔ انسانوں میں رام اور کرشن کے روپ میں اس کا ظاہر ہونا خاص طور پر قابلِ ذکر ہے کہ دلشینو کے ان اوتاروں کو ہندومت میں بڑی اہمیت حاصل ہے۔ ان میں سے رام آریائی ذہن سے زیادہ قریب ہے اور اس کے ہاں اخلاقی صنوبر کا احترام بڑی اہمیت رکھتا ہے لیکن کرشن ایک بہت بڑی حد تک اس دراوڑی تہذیب کا علمبردار ہے جسے آریوں کی دسائت سے روح کا تصور حاصل ہو گیا تھا۔

کرشن کے لغوی معنی "کالے" کے ہیں، دلشینو کے اس اوتار کو اسی رنگ میں پیش کیا گیا ہے۔ قدیم تامل ادب میں ایک کالے دیوتا۔ مے اون کا نام ملتا ہے جو ہنسی بجاتا اور گوپیوں کے ساتھ رنگ رلیاں مٹاتا ہے۔ ہاتھم کا خیال ہے کہ وہ نہ صرف کرشن کی ابتدائی صورت تھی بلکہ غالباً وہ دکن کا زر خیزی کا دیوتا بھی تھا اور اس عقیدے کو خانہ بدوش قبیلوں نے جنوب سے شمال میں پہنچا دیا تھا۔ پھر کرشن کی بلرام سے وابستگی بھی ایک اہم روایت ہے اور بلرام جسے "ہل یدھ" کا نام بھی ملا ہے (ہل یدھ کا مطلب ہے وہ جو ہل سے لیس تھا) دراصل زراعت کا دیوتا تھا اور اس لئے زر خیزی کے تصور سے اس کا ایک گہرا تعلق تھا۔ بہر حال کرشن کے تصور کے ساتھ زراعت، زر خیزی اور عیش کی بہت سی صفات وابستہ تھیں اور کرشن اپنے اس روپ میں ہیرو کے روپ سے قطعاً مختلف اور جدا تھا مثلاً روایت کے مطابق دوار کا (گجرات کا ٹھیا دارٹ) میں قلعہ بنانے اور رکنی کو اپنی ملکہ منتخب کرنے کے بعد کرشن اپنے لئے سولہ ہزار بیویاں اکٹھی کر لیتا ہے جن سے اس کے ایک لاکھ اور اسی ہزار بیٹے پیدا ہوتے ہیں اس کے علاوہ کرشن اور

راوتھا کا معاشقہ نیز گوپیوں کے ساتھ کرشن کا والہانہ رقص اور عہسی ارتباط یہ تمام چیزیں اس بات پر دال ہیں کہ کرشن نے ہندومت میں اُبھرنے کے بعد بھی اپنی سب سے بڑی ابتدائی صفت یعنی زرخیزی ہی کا مظاہرہ کیا ہے لیکن یہی کرشن جو زرخیزی، جسم لذت اور رقص سے متعلق ہے، آریائی اثرات کے تحت کھگوت گیتا کے ذریعے بلند اور ارفع خیالات کا اظہار بھی کرتا ہے۔ گویا کرشن کا جسم تو دراوڑی ہے لیکن اس جسم نے آریائی روح کے بیج کو بھی اپنے اندر محفوظ کر لیا ہے۔

تنورتنی کا تیسرا چہرہ شیو کا ہے شیو ابتدا ہی سے ایک دراوڑی دیوتا ہے جس کا وجود اول اول وادی سے ہد کی تہذیب میں ابھرا ہوا ملا ہے اس کے بعد رگ وید کا دیوتا رور ہے جو شیو کی خصوصیات کا حامل ہے۔ ویدوں میں بعض مقامات پر رور کو طنزاً "شیو" کے نام سے پکارا گیا ہے۔ بعد ازاں رور سے زرخیزی کے بہت سے غیر آریائی تصورات وابستہ ہو گئے اور آخر آخر میں شیو اپنے اصل روپ میں ابھر کر سامنے آ گیا۔ شیو کے کردار کے دور روپ قابل ذکر ہیں۔ پہلا یہ کہ وہ موت اور تخریب کا دیوتا ہے۔ جنگ کے میدانوں، مرگھٹوں اور چوراہوں میں رہتا ہے کھوپڑیوں کا ہار پہنتا اور بدردھوں اور بھوتوں وغیرہ کا یار غار ہے۔ دوسرا یہ کہ وہ کیلاش پر بیٹھا ایک یوگی کی طرح گمان دھیان میں مستغرق رہتا ہے چنانچہ شیو کے کردار میں جنگ تہذیب الارواح اور ماورعی نظام کا پرتو بھی ملتا ہے اور ارضی آلائشوں سے اوپر اٹھ کر کیلاش کی بلند یوں کی طرف آنے کا رجحان بھی اتنا ہم اول الذکر رُخ ہی دراصل شیو کا اہم ترین رُخ ہے۔ یہ رُخ تخریب اور موت کا علمبردار ہے اور اس کے تحت شیو اپنے شرابی ملازمین کی معیت میں ایک ایسا بھیانک نائج ناچتا ہے جس سے یہ دنیا تباہ ہو جاتی ہے۔ رقص شیو کا ایک امتیازی وصف ہے اور اپنی اس حیثیت میں وہ "نٹ راج" کے نام سے پکارا جاتا ہے۔ رقص تامل تہذیب کا ایک ضروری جزو بھی ہے۔ شیو کا رقص کے ساتھ اس درجہ وابستہ ہونا اس بات کا غماز ہے کہ شیو کے سراپا میں دراوڑی تصورات بدرجہ اتم موجود ہیں۔


شیو کے کردار کا دوسرا ارضی رخ یہ ہے کہ وہ زرخیزی کا دیوتا ہے اور جنسی جذبات کو نمایاں ترین صورت میں پیش کرتا ہے۔ شوٹنگ کی پوجا اس کا تصور وادی سندھ کے زمانے ہی میں عام تھا اور بعد ازاں بھی یہ تصور آج تک ہندومت کے ساتھ وابستہ رہا ہے۔ شیو کی گردن کے ساتھ سانپ چمٹے ہوئے ہیں جو اس کے کردار کے جنسی پہلو ہی کو اجاگر کرتے ہیں۔ اس کی بیوی کا نام پاوتی ہے۔ پاوتی دراصل شیو کی شگتی ہے۔ پھر اس شگتی کے بھی دو رخ ہیں۔ کبھی تو یہ شمن اور ملائمت کا مجسمہ ہے اور اپنے اس روپ میں پاوتی اوما، مہادیوی، سستی، گوری یا اناپورنا کہلاتی ہے اور کبھی اپنی جنسی شدت اور تخریبی روپ میں نمودار ہوتی اور درگا، کالی، چندی یا تارا کے نام سے موسوم ہے۔ تامل تہذیب کی دیوی کورآروی جو جنگ کی دیوی ہے اور میدان جنگ میں لاشوں پر ناچتی اور ان کے ماس کو کھاتی ہے۔ دراصل درگا ہی کی ابتدائی صورت ہے۔ اس اعتبار سے کالی یا درگا کی الاصل نکلنے والی ماں ہی کا ایک روپ ہے۔ ویسے شیو کی بیوی (شگتی) اس کی جنسی اور روحانی قوتوں کے لئے ایک علامت بھی ہے۔ اور اس کا الگ وجود محض شیو کی قوت کو نمایاں کر کے پیش کرنے کی

۱ Devouring Mother

۲ شگتی کی قوتوں کو مہانروں تنتر میں شیو کی زبان سے یوں بیان کیا گیا ہے۔
 ”تو ہی برہما کی پرپا کرتی ہے، پریم آتما ہے۔ اور تجھ ہی سے ساری کائنات نے جنم لیا ہے۔ اے دیادنت! اس دنیا میں جو کچھ بھی ہے، تحرکیا سکون تجھ ہی سے پیدا اور تیرے ہی سہارے قائم ہے، تو سب ظاہر چیزوں کا منبع ہے تو ہم تینوں (شیو، برہما اور ویشنو) کو پیدا کرنے والی ہے تو سارے جہان سے واقف ہے لیکن کوئی تجھ سے واقف نہیں۔ تو کالی بھی ہے اور زینتی، درگا، شوداسی، بھودیشوری، بیکل، بھیروی، چینامستک، اناپورتا وگ دیوی اور کلا لایا بھی۔ تو سب شگتیوں کے روپ میں ہے اور سب دیویوں کے جسموں میں موجود ہے تو لطیف بھی ہے اور کرفٹ بھی۔ ظاہر بھی ہے اور

ایک صورت ہے۔ واضح رہے کہ شیو کا مردانہ روپ آریائی تصور حیات کی علامت ہے اور اس کا عورت کا روپ (جو اصل روپ ہے) دراوڑی اثرات کا غماز ہے چنانچہ شیو اور پاروتی کا جنسی ملاپ (جس سے ساری کائنات لرزہ بر اندام ہو گئی) دراصل آریا اور دراوڑ کے ربط باہم ہی کی ایک صورت تھی۔

عام زندگی میں تخریب، تعمیر کا پیش خمیہ ہوتی ہے، بلکہ تخریب کا یہ عمل ہی تعمیر کو جنم دینا ہے۔ شیو کا تخریبی اقدام درحقیقت ایک نئی دنیا کی آمد کا اعلان ہے۔ شیو اور پاروتی کے ملاپ میں تخریب کا عنصر نمایاں ہے (یوں بھی جنسی ملاپ اپنی شدید ترین صورت میں ایک بڑی حد تک تخریبی ہوتا ہے اور آج بھی وحشی قبائل میں نرمادہ کو زخمی کر دیتا ہے۔ کرشن سے پیار کے دوران میں گویوں کے بدن بھی زخمی ہو جایا کرتے تھے پس شو کا رقص اور تخریبی عمل جنسی ملاپ اور زرخیزی کے پہلو ہی کو اجاگر کرتا ہے اور اس لحاظ سے شیو ہندوستانی تہذیب کے اس دور کی علامت ہے جب دراوڑی تہذیب آریاؤں کے ہاتھوں جسمانی طور پر زخمی ہو کر ایک نئے "پیکر" کو وجود میں لانے کا مقدس فریضہ سرانجام دے رہی تھی۔



بقیہ ۹۵ کا

غیب بھی تیری صورت بھی ہے اور تیری کوئی صورت بھی نہیں!

کون تجھے جان سکتا ہے؟

شکتی کا یہ روپ ہندوستانی کلچر کی مادری ابتدا کا ایک اہم

ثبوت بھی ہے۔

(۵)

ہندوستان کی تاریخ تہذیب میں آریا اور دراوڑ کے تصادم سے جو نیا پیکرہ وجود میں آیا اس نے خود کو سنگ تراشی، نقاشی، مصوری، فن تعمیر، فنون موسیقی، زبان اور ادب کے مظاہر میں متشکل کیا اور چونکہ اس میں آسمانی اور زمینی عناصر کا امتزاج موجود تھا۔ اس لئے فنون لطیفہ میں بھی اس کا یہ مزاج از خود منتقل ہوتا چلا گیا۔

ہندوستان میں پیکر تراشی باقاعدہ آغاز موریا خاندان کے عہد حکومت میں ہوا۔ موریا خاندان سے ذرا پہلے سکندر اعظم نے ۳۲۶ ق۔ م میں ہندوستان پر حملہ کیا تھا اور اس سے تقریباً دو سو برس قبل مہاتما بدھ نے انسان کو جنم جنم کے چکر سے آزاد ہونے کی راہ دکھائی تھی۔ موریا خاندان کے بادشاہ اشوک نے بدھ مت اختیار کر لیا اور یوں ہندوستانی آرٹ نے سب سے پہلے بدھ مت کی روح کو اپنے اندر سمونے کی کوشش کی۔ بدھ مت ایک خالص آریائی رو عمل تھا۔ اس لئے یہ کہنا ممکن ہے کہ آرٹ میں دراوڑی اور آریائی تہذیبوں کا انضمام سب سے پہلے اسی دور میں رونما ہوا۔ ظہننا ملحوظ رہے کہ موریا عہد حکومت میں یونانیوں کے زیر اثر پہلی بار پتھر کو آرٹ کے سلسلے میں استعمال کیا گیا اور اس سے قبل لکڑی یا مٹی استعمال ہوتی تھی اور اگرچہ پتھر کے استعمال کے سلسلے میں تو یونانیوں کے اثر کو قبول کر لیا گیا تاہم یونانیوں کے "اقلیدسی انداز" اور

انفرادیت کے رجحان کو اس دور میں قبول عام کی سند حاصل نہ ہو سکی اسی لئے موریا آرٹ وراثت جانوروں کو پتھر میں پیش کرنے کا آرٹ تھا اور اس لحاظ سے اس کے ڈانڈے وادی سندھ کی تہذیب سے جاملتے ہیں۔ انسانی جسم کو پیش کرنے کا رجحان اس دور میں نسبتاً کم ہے اور جو انسانی جسم پیش ہوئے ہیں فن کے اعتبار سے جانوروں کے جسموں کے معیار سے کمتر ہیں۔ جانوروں کو پتھر میں پیش کرنے کے اس آرٹ کا طرہ امتیاز یہ ہے کہ اس میں جانوروں کے لئے شفقت محبت اور رحم کے جذبات نمایاں ہیں۔ غالباً اس کی وجہ بدھ مت اور جین مت کے اثرات بھی ہیں۔ دراورٹی جسم میں آریائی روح کے در آنے کا یہ ایک اہم واقعہ ہے۔ اور اس کے نتیجے میں جانوروں کے پیکر حیوانیت اور خوانگوارئی کے مظاہر سے نا آشنا نظر آنے لگے ہیں۔

۱۸۵ ق. م کے بھگ موریا عہد حکومت ختم ہوا اور گدھ میں سنگھا اور دکن میں اندھرا کی حکومت قائم ہو گئی۔ ان میں سے سنگھا کی حکومت ۳ ق. م تک اور اندھرا کی ۲۰ عیسوی تک قائم رہی۔ اس زمانے میں آرٹ کا وہ فروغ جو اشوک کے عہد میں شروع ہوا تھا۔ برابر جاری رہا اور اس کے نتیجے میں بھاج، بھارہٹ، کارلی، ساچی اور امراتی وغیرہ مکاتیب فن وجود میں آتے چلے گئے اس زمانے کے آرٹ میں مذہب بالخصوص بدھ مت کے اثرات دہانے لگے تھے۔ تاہم مزاجاً یہ آرٹ ارضی تہذیب اور اس کے مظاہر ہی کا علمبردار تھا چنانچہ اس میں بدھ کو ایک علیحدہ ہستی کے طور پر پیش کرنے کا رجحان موجود نہیں بلکہ اسے بہت آسان علامتوں جیسے بڑے درخت، نقش پا، خالی تخت وغیرہ کی مدد سے پیش کیا گیا ہے گویا ابھی آوارہ قبائل کا علیحدگی اور انفرادیت کا رجحان ہندوستانی آرٹ میں نمودار نہیں ہو سکا تھا بلکہ پس منظر اور اس کے مظاہر مثلاً درخت اور جانور ہاتر سیل مطالب کا بہترین ذریعہ تھے۔ مثلاً بھارہٹ کے آرٹ میں جانوروں کو بڑے فنی حسن کے ساتھ پیش کیا گیا ہے۔ اسی طرح سانگھا عہد کے بہترین آرٹ میں جو سانچی کے مقام پر سٹوپا میں محفوظ ہے۔ ہندوستانی فن اور دراورٹی تہذیب کی اہم علامتوں اور مظاہر ہی کا عکس

پیش ہوا ہے۔ اس آرٹ میں بھی بدھ کو صورت عطا نہیں ہوئی بلکہ محض علامتوں سے اس کے وجود کا احساس دلایا گیا ہے لیکن سانچی آرٹ کا طرہ امتیاز فطرت اور اس کے مظاہر کے لئے بے پناہ محنت کا رجحان ہے جو گویا پتھر کے مجسموں میں ڈھل کر سامنے آ گیا ہے۔ یہ آرٹ تیاگ اور نفی کے آریائی رجحان کے بجائے زمین اور جنگل سے وابستگی کے در اوڑھی رجحان کا علم بردار ہے یعنی اس میں موصنوع کے اعتبار سے آریاؤں کے تصورات تو موجود ہیں تاہم مزاجاً یہ زمین اور اس کے مظاہر ہی سے متعلق ہے۔

سانچی (بھوپال) کے سٹوپا ۲ میں عورت کے برہمنہ جسم کی پیش کش کا رجحان عام ہے۔ یہ جسم بڑا بھرپور اور لطیف ہے اور امرآوتی آرٹ کا پیش خیمہ ہے تاہم اس سٹوپا کے آرٹ کا امتیازی وصف بھی جنگل زمین اور اس کے مظاہر ہی کو پیش کرتا ہے۔ سانچی کے دروازے گویا جنگل کی کتاب کے اوراق ہیں کہ ان پر درختوں اور جانوروں کے حسین مرقعے ابھرتے چلے آئے ہیں یہاں بھی جانوروں کے لئے محبت اور شفقت کا جذبہ بہت نمایاں ہے یہ جذبہ شامیوں کے آرٹ میں جانوروں کو مجروح کرنے اور یونانیوں کے ہاں ان سے بے نیاز رہنے کے جذبے سے قطعاً مختلف ہے۔

اسی دوران میں شمال مغربی ہندوستان پر یونانیوں کا تسلط قائم ہو گیا تھا اور اس کے نتیجے میں گندھارا آرٹ وجود میں آچکا تھا اور اگرچہ ۵۷۰ یا ۸۵ ق۔م کے لگ بھگ سکائٹھوں نے ہندوستان پر حملہ کر کے یونانیوں کو نکال دیا اور اپنی حکومت قائم کر لی۔ تاہم گندھارا آرٹ کا فروغ ان کے عہد حکومت میں بھی جاری رہا۔ ان کی حکومت کشن کی حکومت کہلائی اور کشن ان کا سب سے بڑا بادشاہ تھا جس کی سلطنت پنجاب اور گندھارا کے علاقوں پر مشتمل تھی۔ کشن بادشاہوں کے گندھارا آرٹ کو فروغ دینے کی وجہ غالباً یہ تھی کہ ان کے ہاں یونانیوں کا ساتھ تک اور انفرادیت کا رجحان ابھر کر نمایاں ہو چکا تھا۔ چنانچہ کشن

حکمرانوں نے نہ صرف گندھارا آرٹ کو اپنے جذبات کی تسکین کے لئے منتخب کر لیا بلکہ ان میں سے بیشتر نے بدھ مت بھی قبول کر لیا۔

گندھارا آرٹ پانچویں صدی عیسوی تک پھلتا پھولتا رہا۔ اس آرٹ کا طرہ امتیاز بدھ کے جسم کو پتھر میں پیش کرنا تھا جب کہ دوسرے مکاتب فن میں علامتوں کا استعمال رائج تھا۔ دوسری بات یہ ہے کہ اس آرٹ میں عورت کے جسم کو اہمیت حاصل نہیں تھی۔ اس کے بجائے بدھ کے مردانہ خدو خال کو واضح کرنے کا رجحان بہت نمایاں تھا چونکہ یونانیوں، آریاؤں اور سکانتھوں کے ہاں پدری اسلوب جیات مسلط تھا اس لئے ظاہر ہے کہ انہوں نے اپنی روح کی پاکیزہ ترین صورت کو مرد ہی کے روپ میں پیش کیا۔ دوسری طرف ہندوستانی آرٹ جس کی اساس مادری نظام پر استوار تھی۔ عورت کے جسم کو پتھر میں پیش کرتا رہا کہ عورت کا جسم ہی باطن کے اظہار کے لئے موزوں تھا۔ عورت کے علاوہ جانوروں کے پیش کرنے کا آرٹ بھی گندھارا اسکول کا بے حد کمزور پہلو ہے اور اس میں خلوص، جذبے اور لگاؤ کا فقدان ہے گندھارا آرٹ کا زمین سے تعلق بہت کمزور تھا۔ نیز یہ آرٹ جذبے کے بجائے محض تخیل اور روحانی رفعت سے مملو تھا اس لئے ظاہر ہے کہ زمین سے تازہ خون نہ ملنے کے باعث یہ آرٹ بھی آہستہ آہستہ ہندوستان سے رخصت ہو گیا بعینہ جیسے خود بدھ مت جو اس آرٹ کا سرچشمہ تھا زیادہ دیر تک یہاں زندہ اور قائم نہ رہ سکا۔

گندھارا آرٹ ایک بڑی حد تک بدیشی تھا۔ لیکن گندھارا آرٹ کے فروغ کے زمانے ہی میں مہتمم اسکول وجود میں آچکا تھا جو گویا گندھارا آرٹ کا ہندوستانی روپ تھا۔ مثال کے طور پر مہتمم اسکول کے مجسموں کا سر منڈا ہوا ہے اور لباس جسم کے ساتھ یوں چپکا ہوا ہے۔ جیسے کوئی گیلا کپڑا ہو۔ جسم کے خطوط اور زاویوں کو بطور خاص پیش کرنے کا یہی رجحان آگے چل کر گتیا آرٹ کے نشے

مجسموں کے روپ میں نمودار ہوا اس لحاظ سے دیکھیں تو متھر اسکول گپتا آرٹ کا پیش خمیر تھا۔ متھر آرٹ کے ہندوستانی ہونے کا ایک اور ثبوت یہ ہے کہ اس میں مرد کے بجائے عورت کے جسم کو زیادہ اہمیت ملی ہے اور ہندوستانی عورت کا وہ نمونہ یہاں بھی پیش ہوا ہے جس کے بارہٹ اور ساچی کے سکول مشہور ہیں یعنی بھرے بھرے کو لے۔ بھر پور چھاتیاں۔ پتلی مکر اور کو لے کا ایک طرف کو واضح جھکاؤ!

متھر اسکول گندھارا آرٹ کا ہندوستانی روپ تھا اسی لئے مجسموں میں گندھارا آرٹ کی میکانکی کیفیت بھی ایک حد تک موجود ہے اور وہ ملامت اور نرمی پوری طرح ابھر نہیں سکی جسے گھلاوٹ اور نرمی کے الفاظ سے بیان کیا گیا ہے اور جو گپتا آرٹ کا امتیازی وصف ہے۔ دوسری طرف امراتی سکول میں ہندوستان کا ارضی مزاج نسبتاً زیادہ نمایاں ہوا۔ اس سکول کو باسانی ساچی بارہٹ آرٹ اور گپتا آرٹ کے درمیان ایک پل کا نام دیا جاسکتا ہے۔ امراتی آرٹ کا طرہ امتیاز عورت کے ننگے تجھے کی پیش کش ہے اور اس مجسمے کی تراش میں ایک انوکھی ملامت اور تازگی درآئی ہے۔ اس میں کوئی شک نہیں کہ امراتی آرٹ کے موضوعات عام طور سے بدھ مت وغیرہ سے مستعار ہیں تاہم یہاں قدم قدم پر زمین میں دلچسپی لینے اور ننگے بدن کی دید سے لطف اندوز ہونے کا رجحان بھی ملتا ہے۔ سوئی ہوئی عورتوں کا مجسمہ ہو یا بدھ کے سامنے سجدہ کرتی ہوئی ناری کا یا چوری والی عورت کا، اس زمانے کی ہندوستانی عورت کے جسمانی خطوط اس خوبصورتی سے ابھر آئے ہیں کہ فنکار کا زندگی اور اس کے ارضی حُسن کے ساتھ ایک بے پناہ تعلق خاطر بالکل عیاں ہو گیا ہے۔ لیکن یہ ارضی حُسن محض گوشت پوست کے جسم تک محدود نہیں امراتی آرٹ کے پیش کردہ جسم میں روح کا ہلکا سا پتو بھی موجود ہے جو بعد ازاں گپتا آرٹ میں زیادہ نمایاں ہو گیا ہے۔

تیسری یا چوتھی صدی عیسوی تک بدیشی حکمرانوں کا تسلط ختم ہو چکا تھا اور گندھ میں گپتا سلطنت وجود میں آگئی تھی یہ سلطنت شمالی اور وسطی ہندوستان کے علاقوں پر مشتمل تھی اور پانچویں صدی کے ربع آخر تک قائم رہی۔ اس کے بعد ساتویں صدی کے وسط میں ایک اور ہندوستانی سلطنت وجود میں آئی جس کا مشہور بادشاہ ہرش تھا۔ اسی طرح وکن میں آندھرا کی حکومت کے بعد پہلوؤں کی حکومت قائم ہوئی جو آٹھویں صدی عیسوی تک قائم رہی۔ ان تمام ہندوستانی حکومتوں کے تحت آرٹ کے خالص ہندوستانی پہلو ابھرتے اور فروغ پاتے رہے۔

گپتا آرٹ کا زمانہ چوتھی اور پانچویں صدی عیسوی ہے۔ امراتنی آرٹ نے جسم کی پیش کش میں مدد کے عنصر کو بھی ایک حد تک سمیٹ لیا تھا۔ تاہم ابھی اس میں جذبے کی گراں باری خاصی نمایاں تھی۔ گپتا آرٹ نے گراں باری اور نا آسودگی کے بجائے ایک انوکھی طمانیت، سکون اور روحانی کیفیت کے عناصر کو ابھارا اور یوں جسم کو روحانی طور پر اوپر اٹھانے کی کوشش کی۔ گندھارا آرٹ میں بھی روح کا عنصر موجود تھا لیکن بدھ مت کی طرح یہ آرٹ بھی ایک غیر ارٹھی کیفیت سے مملو تھا اور اس لئے اس میں جسم کی ملائمت اور جذبے کی حدت نمایاں نہ ہو سکی تھی۔ دوسری طرف ساچی آرٹ میں جسم کا وہ پہلو نمایاں ہوا جو جنگل کی فضا یا جذبے کی بوجھل کیفیت سے متعلق تھا۔ لیکن گپتا آرٹ نے ایک ہی جست میں جذبے اور تختیل، جسم اور روح کو مربوط کر دیا۔ اس طور کہ جسم اپنے ارٹھی اوصاف سمیت روح کے پرتو سے جگمگا اٹھا۔ اس سلسلے میں پہلی بات تو یہ ہے کہ گپتا آرٹ میں جسم لباس سے قطعی طور پر آزاد ہو گیا۔ گویا جسم کے روحانی طور پر اوپر اٹھنے کی یہ ایک صورت تھی۔ دوسرے اس آرٹ کے مجسموں میں ایک انوکھی لطافت اور ملائمت درآئی جو روحانی پروانہ کی طرف ایک اور اہم قدم تھا۔ تیسرے اس آرٹ پر فطرت بالخصوص جنگل کے گہرے اثرات مرتسم ہوئے مثلاً گندھارا آرٹ کے برعکس جس کے مجسموں کی تراش اقلیدس کے اصولوں کے تحت ہوئی تھی۔ گپتا آرٹ نے لکیروں، قوسوں اور دائروں کا تصور براہ راست جنگل اور فطرت کے

نظاہر سے اخذ کیا۔ مثلاً یہ کہا گیا ہے کہ اس آرٹ میں چہرہ بان کے پتے کی طرح
پیشانی کمان کے مانند۔ آنکھیں کنول ایسی اور ٹھوڑھی آہ کی گتھی کی طرح پیش ہوئی
ہے بھر بدن کی ملائمت گائے کے چہرے سے اور مرد کی چھاتی شیر کے جسم سے
ماثل ہے۔ اسی طرح کو لیے کا ایک طرف کو واضح جھکاؤ کسی لچکدار شاخ کی مانند
ہے۔ بہر کیفیت یہ کہنا ممکن ہے کہ جہاں گیتا آرٹ میں جسم کو اس کے فطری انداز میں
پیش کرنے کا رجحان ابھرا وہاں اس میں ایک ایسی انوکھی روح بھی پھونک دی
گئی کہ اس کا انگ انگ لطافت اور ملائمت کا منظر بن گیا۔ جسم میں اس لطافت
اور روحانی ملائمت کا سب سے بڑا منظر "ہات" تھا جسے گیتا آرٹ نے بڑے
فن کارانہ انداز میں پیش کیا۔ جسم میں ہات کو وہی حیثیت حاصل ہے جو پودے
پر پھول کو حاصل ہوتی ہے۔ اور جس طرح پھول میں پودے کی روح خوشبو بن
کر سمٹ آتی ہے اور اس خوشبو سے پودے کی نسل مزاج اور خصوصیات کی
 نشان دہی ممکن ہے، بعینہ گیتا آرٹ کے ان مجسموں نے "ہات" کے ذریعے روح
کی ساری کسک یا طمانیت کو ناظر تک منتقل کر دیا ہے۔ گیتا آرٹ میں "ہات"
کی مدد سے روح کی داستان کو بیان کرنے کا یہ انداز "بدھ مدراہ" کے نام سے موسوم
ہے اور اس نے گویا پتھر کے جسم کو روح سے ہم آہنگ کر دیا ہے۔

گیتا آرٹ کے بہترین نمونے اجنتا کی غاروں میں ملتے ہیں۔ لیکن یہاں آرٹ
زیادہ تر تصویروں میں ڈھل کر نمودار ہوا ہے۔ نقاشی کے یہ نمونے دوسری صدی
عیسوی سے ساتویں صدی عیسوی کے درمیانی عرصے کی پیداوار ہیں اور اس لئے
ان پر سانچی، گندھارا اور امرآوتی مکاتیب فن کے اثرات بھی مرتسم ہوئے ہیں۔
تاہم مزاجاً ان میں سے بیشتر نمونے گیتا آرٹ ہی کے مظہر ہیں۔ غاروں کی تصویریں
امرآوتی آرٹ سے متعلق ہیں جب کہ غاروں کی تصاویر پر گندھارا آرٹ اور گیتا
آرٹ کے واضح اثرات مرتسم ہیں۔ لیکن ان غاروں میں ۱۵ اور ۲۱ تا ۲۶ جن کا
زمانہ ۶۰۰ اور ۶۵۰ عیسوی کے لگ بھگ ہے۔ اجنتا کی بہترین تصویروں کا گہوارہ
ان ہی غاروں میں "خو بصورت بدھ" کی وہ تصویر نظر آتی ہے جس میں نیلا کنول
دکھایا گیا ہے اور وہ دلکش تصویر بھی جس میں دو پریمی محبت کے ابدی کیفیت میں

کھوئے ہوئے بیٹھے ہیں۔ یہ تصویریں گپتا آرٹ کی لطافت اور علامت کی مظہر ہیں اور ان میں اس ہندوستانی فضا کا عکس پیش ہوا ہے جس کا طرہ امتیاز فطرت کی رنگارنگی اور بوقلمونی ہے۔ جنگل کے درختوں اور زندہ و توانا جانوروں کے درمیان حسین انسانی جسم اس طرح دکھائے گئے ہیں۔ جیسے کسی نیم تار یک اور سحر انگیز فضا میں محو خرام ہوں۔ یہ فضا خالص ہندوستانی ہے اور اس لئے آرٹ کے ان نمونوں میں انسان بھی فطرت کے ایک جزو لا ینفک کی حیثیت میں ابھرا ہے تاہم یہ ایک حقیقت ہے کہ ان تصویروں میں ایک انوکھا روحانی پرتو بھی موجود ہے اور ان میں جسم اور جذبے کی بوجھل فضا کسی غیر مرئی نغمے کے ذریعہ اثر سبک، لطیف اور ملائم کیفیات میں ڈھل گئی ہے گویا اس آرٹ میں جسم اور اس کے مظاہر تو اپنی ساری سندر تا اور بوقلمونی کے ساتھ باقی ہیں اور ان کی صورت گری میں فنکار نے اپنے مومے قلم کا سارا زور بھی صرف کر دیا ہے لیکن ساتھ ہی باطن کی ایک تازہ اور انوکھی شعاع نے ان اجسام کو روح بھی عطا کر دی ہے۔ دراوڑی جسم میں آریائی روح کے در آنے کی یہ ایک نہایت حسین مثال ہے ان تصویروں میں سنگی عورتیں پھول ایسے وقار کی حامل ہیں اور ان کے جسم مختلف حسین زاویوں میں اس طور پیش کئے گئے ہیں کہ سفلی جذبات کے بجائے لطافت اور رفعت کے احساسات برانگیختہ ہوتے ہیں۔ فن کا مزاج بھی یہاں ہے کہ وہ جسم سے اپنا گہرا تعلق تو قائم رکھے لیکن ساتھ ہی جسم کے ذریعے روح کی لطیف ترین لرزش کو بھی خود میں سمو لے۔ اجنتا کی تصاویر میں فن کی یہ صورت اُبھری ہے۔ تاہم یہ انداز اسی زمانے میں اجنتا کے علاوہ آنا (گو الیاد) اور سنگیرا (لنکا) کی تصاویر میں بھی موجود ہے۔

موضوع کے اعتبار سے گپتا حکومت کے زمانے تک ہندوستانی آرٹ پر بدھ مت کے گہرے اثرات کی نشان دہی ممکن ہے۔ اس آرٹ پر بدھ مت کی علامت، رحم دلی اور تیاگ کی خصوصیات اس طور اثر انداز ہوئی ہیں کہ جذبے کا بوجھل پن ایک انوکھی روشنی میں بھیگا ہوا نظر آتا ہے لیکن بدھ مت ایک آریائی رد عمل ہونے کے باعث ہندوستانی مزاج سے زیادہ دیر تک ہم آہنگ نہ

رہ سکتا تھا۔ اس لئے گپتا عہد کے زمانے ہی میں شد اور دیشینو کی پوجا کا رجحان نہ صرف عوام پر مسلط ہونے لگا، بلکہ آرٹ پر بھی اس کی شعاعیں پڑنے لگیں۔ چنانچہ گپتا آرٹ کے بعد جس ہندو آرٹ کو فروغ نصیب ہوا اس میں نہ صرف مومنوں کے اعتبار سے ایک اہم تبدیلی رونما ہوئی یعنی بدھ کے بجائے ہندوؤں کے اوتاروں اور دیوتاؤں کی تصویر کشی کا رجحان ابھر آیا بلکہ بدھ مت کی رسم دلی اور تیاگ کے بجائے جسم کو ایک انوکھی قوت، پاکیزگی اور رفعت تفویض کرنے کا میلان بھی عام ہو گیا۔

ہندو آرٹ کا یہ فروغ تین مکاتیب فن کامریوں ہے۔ مرہٹہ آرٹ، اڑیہ آرٹ اور کرناٹک آرٹ، ان میں سے مرہٹہ سکول (۵۵ تا ۱۹۷۹ء) کے نمونے ایلورہ کے غاروں، ایلنغینا اور مہابالی پورم، موالی پورم، ساچی، آئی ہول اور بادامی کے مندروں میں ملتے ہیں۔ اڑیہ سکول (۸۰۰ تا ۱۲۰۰ء) کے نمونے بھواینشور، پوری، لنگراجا، کھاجورا، راج راتی اور جگن ناتھ پوری وغیرہ کے مندروں سے متعلق ہیں اور کرناٹک سکول (۱۰۰۰ تا ۱۷۰۰ء) کے نمونے کرناٹک کے وراوڑی مندروں، تچوہ مدورا، سری رنگم وغیرہ میں نظر آتے ہیں۔ ان میں سے اڑیہ سکول میں جسم کی پیشکش کے سلسلے میں ایک گہرے جذباتی ہیجان کے شواہد ملتے ہیں نیز اس آرٹ میں جانوروں کے محوسات سے ہم آہنگی کا جذبہ بھی بہت تو انا ہے مثلاً کونارک کے "سورج کے مندر" میں تنومند گھوڑوں اور قوتی الجتہ ہاتھی کی پیشکش میں حیوانی جذبے کو بڑی خوبی سے ابھارا گیا ہے۔ لیکن ہندو آرٹ کا بہترین مظہر مرہٹہ سکول ہے جس میں جسم اور اس کے ارضی پہلو بڑے مثبت انداز میں رفعت اور غیر ارضی قوت کے مظہر بن کر نمودار ہوئے ہیں اور وراوڑی تہذیب میں آریائی روح کی آمیزش کے غماز ہیں۔

مرہٹہ سکول کے دو حصے ہیں۔ پہلا حصہ ماوالی پورم وغیرہ سے متعلق ہے اور دوسرا ایلورہ، الفنا اور بادامی وغیرہ سے ماوالی پورم کا، ارجن رتھ، جو ایک بڑی سی چٹان کے پورے رخ پر گنگا کے آسمان سے نزول کی کہانی کو پیش کرتا ہے۔ اس آرٹ کا ایک نہایت اہم نمونہ ہے، مزا جیا یہ نمونہ امراتی آرٹ کے گہرے اثرات

کا مظہر ہے اور اس میں جانوروں، جنوں، دیوتاؤں، ناگ اور ناگنوں وغیرہ کو پیش کیا گیا ہے۔ جانوروں کی پیشکش کا وہ انداز جس کا آغاز سارناکتھ اور ساپچی میں ہوا تھا۔ یہاں اپنے پورے عروج پر نظر آتا ہے۔ نیز یہاں عورت کے جسم میں بڑی نزاکت، رنگینی اور تنوع کا اظہار ہوا ہے۔ پس اگرچہ اس کا موضوع پرانوں سے مستعار ہے تاہم دراصل یہ زندگی کی بوقلمونی، رنگارنگی اور جسم کے ارضی پہلوؤں کو پیش کرنے کی ایک خوبصورت کاوش ہے اور بنیادی طور پر اس کا تعلق زمین اور اس کے مظاہر سے قائم ہے۔

ماؤالی پورم وغیرہ کے آرٹ اور ایور انفنٹا۔ بادامی وغیرہ کے آرٹ میں اس بنا پر ایک حد فاصل قائم کی جاسکتی ہے کہ جہاں اول الذکر مزاجاً اراؤتی آرٹ سے متعلق ہے۔ اور اس میں نزاکت، ملائمت بلکہ ایک حد تک نسوانیت نمایاں ہے وہاں مؤخر الذکر آرٹ میں نہ صرف ہندومت یا مخصوص دتشیو اور شو کے تصور کو پیش کرنے کا رجحان ابھرا ہے بلکہ یہاں جسم ایک بے پناہ قوت اور رفعت کا مظہر بھی بن گیا ہے۔ اس میں کوئی شک نہیں کہ اس آرٹ میں شو کو سنٹ راج کے روپ میں پیش کیا گیا ہے اور شو کا تخریبی پہلو بھی نمایاں ہوا ہے تاہم شو کا گیان دھینا کا پہلو جب وہ پاروٹی کی معیت میں کیلاش کی بلند یوں پر بیٹھا ہے اور پاروٹی کے ساتھ اس کے جسمانی ملاپ کا پہلو جس میں محبت اور لطافت ابھرائی ہے یہ تمام رُخ جسم کے ایک ایسے انوکھے تدریجی ارتقا کی نشان دہی کرتے ہیں جس میں جسم کی مسرت اور رفعت کے خصائص ابھرتے چلے آئے ہیں۔ آرٹ کے ان نمونوں میں ایک ایسی اجتماعی مسرت کا اظہار ہوا ہے جو احساس برتری گوشت پوست میں مضمرا ایک انوکھے رُو حافی پر تو اور نظم و ضبط کی غائز ہے دوسرے لفظوں میں جسم کا ایک انوکھا روحانی ارتقا آرٹ کے ان نمونوں کا طرہ امتیاز ہے اور یہ عمل مثبت انداز نظر کا حامل ہے۔

ایور وغیرہ کی طرح کرناٹک آرٹ میں کبھی شو کی پیش کش کا تصور ہی نمایاں

ہے، شو کا وہ بہت جس میں اسے "عقل کل" کی صورت میں پیش کیا گیا ہے اور جسے عام طور سے دکھنا مورتی یعنی عقل کی تمثیل قرار دیا گیا ہے اس آرٹ کا ایک نہایت عمدہ نمونہ ہے۔ دوسری کئی مورتیوں میں شو کو نڈل راج کی حیثیت میں پیش کیا گیا ہے اور شو کی اس بے پناہ مسرت کو اجاگر کیا گیا ہے جو اسے تخریب اور تعمیر کے دوران میں حاصل ہوتی ہے۔ یہاں بھی جسم بدھ کی سی ملائمت اور رحم دلی کے جذبے کا عکاس نہیں بلکہ ایک ایسی کیفیت کا علمبردار ہے کہ محسوس ہوتا ہے جیسے اسے اپنی لازوال قوتوں کا عرفان حاصل ہو گیا ہے۔ شو کے ان مجسموں میں رقص کے بہت سے اشارے روح کی رفعت اور جسم کی تمنا کو بڑے فنکارانہ انداز میں پیش کرتے ہیں مثلاً "بُدھ بدرا" یعنی ہات کے اشارے کا انداز یہاں بڑے بھرپور انداز میں ظاہر ہوا ہے، کرناٹک آرٹ میں گوپیوں کے محبوب کرشن کو بھی بڑے فنکارانہ انداز میں پیش کیا گیا ہے۔ یوں کہ جسم روح سے پوری طرح ہم آہنگ ہو گیا ہے۔ یہاں بھی کرشن کا رقص ہی زیادہ تر فنکار کے پیش نظر ہے تاہم اس رقص میں زمین کے اوصاف اور گوشت پوست کے انسان کے جذبات زیادہ نمایاں ہوئے ہیں۔ گویا یہ دراوڑی تہذیب کا اثر ہے۔

لیکن دراوڑی یا ارضی تہذیب کے واضح اثرات تو ان بتوں پر مرسم ہیں جو متھن یعنی جنسی وصال کو پیش کرتے ہیں۔ متھن کا آغاز بارہٹ اور ساچی کے زمانے ہی میں ہو گیا تھا۔ جب "ساکشی اور درخت" کے ملاپ کو پیش کیا گیا علامتوں کی زبان میں یہ ملاپ عورت اور مرد کے ملاپ کی ایک صورت تھی۔ پھر ساچی آرٹ میں متھن کی وہ واضح صورت بھی ابھری تھی جس میں ایک عورت بڑے پیار سے مرد کے بازو کو گھما رہی ہے لیکن اس کے بعد بدھ مت اور آریوں کے اخلاقی اصولوں کے تحت متھن کا پہلو تقریباً ایک ہزار برس تک دبا رہا۔ آٹھویں نویں صدی کے بعد جب بدھ مت کو زوال ہوا اور ترمورتی کا تصور ابھر آیا تو ہندوؤں کے مندروں میں مرد عورت کی محبت

بالخصوص اس محبت کے جنسی پہلو کو بڑی اہمیت تفویض ہوئی۔ ہندو آرٹ کے تینوں مکاتیب میں متھن کے نمونوں کی فراوانی ہے۔

مندومندروں میں متھن یا جنسی روابط کی اس صورت کو بعض حلقوں نے سخت نفرت کی نظروں سے دیکھا ہے اور اسے جنسی بے راہ روی، غلاطت اور گناہ کی آماجگاہ قرار دیا ہے اس کے جواب میں جو دلائل پیش ہوئے ہیں ان میں سے مقبول ترین دلیل کمار سوامی کی ہے۔ کمار سوامی نے مرد اور عورت (لنگ اور یونی) کے اس ملاپ کو بندے اور خدا کے وصال کی ایک صورت قرار دیا ہے۔ دوسری طرف پنڈت جو اتر لعل نہرو کا یہ موقف ہے کہ ہندوستان میں ہر تہذیبی اہل کے دور میں زندگی اور اس کے مظاہر سے پوری طرح لطف اندوز ہونے کا رجحان ابھرا ہے۔ چنانچہ متھن کی یہ صورت بھی اسی زمرے میں شامل ہے۔ جس میں موسیقی، رقص، مصوری، تھیٹر اور ادب شامل ہیں۔ پنڈت نہرو کے اس نظریے میں بڑی توانائی ہے اور یہ اکتساب لذت کے خالص ارٹھی رجحان اور اس کے ارتقاع کو سامنے لاتا ہے۔ اسی طرح ایک نظریہ یہ ہے کہ مرد اور عورت کا یہ وصال مسرت کی پاکیزہ ترین صورت کو ظاہر کرتا ہے اور ایک یہ بھی کہ متھن کے مظاہر عام لوگوں کو مندر اور عبادت کی طرف متوجہ کرنے کا ایک وسیلہ ہیں لیکن متھن کے جواز میں سب سے قرین قیاس نظریہ الین ڈینلیو کا ہے یعنی یہ کہ متھن کے مظاہر دراصل پجاری کی قلبی واردات کا امتحان لینے کی ایک صورت تھی۔ اس نظریے کی صداقت کا اندازہ اس وقت ہوتا ہے جب ہم فوشے کا یہ بیان پڑھتے ہیں کہ تبت میں لاما کو بعض "تقاویر" دکھائی جاتی ہیں۔ اور اگر ان تقاویر کو دیکھنے سے اس کے اندر سچان پیدا نہ ہو تو یہ خیال کیا جاتا ہے کہ

AK. Comar Swami Art & Archetcture of India ۱
P. 162

J.L. Nehru — Discovery of India P. 71 ۲

Alam Daniclou ۳

Pohchet — The Erotic Sculpture of India ۴
P.P. 77-78

وہ واقعی لاتا بننے کے قابل ہے اس کے ساتھ اگر یہ بات بھی ملحوظ رہے کہ قدیم قبائل میں لڑائی پر روانہ ہونے سے قبل تمام مرد ایک بالکل برہنہ دوشیرہ کے گرد ناچتے تھے اور ان میں سے جو جنسی جذبات سے مفلوج ہو جاتا تھا، اسے لڑائی کے ناقابل قرار دے دیا جاتا تھا۔ پھر اگر یہ بھی خیال رہے کہ نامترک مت میں پنچ تکتو یعنی جتا (شراب)، مانس (گوشت)، بتیا (مچھلی)، مدر اور متھن کے مدارج سے گزرنا اس لئے ضروری ہے کہ خواہش سے نجات خواہش کی تکمیل میں مضمر ہے تو ہندو مندروں میں متھن کے مظاہر کے پس پشت وہ جذبہ برہنہ نظر آئے گا جس کی جڑیں جنگل کے معاشرے اور در اوڑھی تہذیب میں اتری ہوئی ہیں۔ فی الواقعہ متھن کے مظاہر ایک بڑی حد تک جادو کی رسوم سے مشابہ ہیں اور ان کا مقصد اس خوف کا استیصال ہے جو "نجات" کے راستے میں سب سے بڑی رکاوٹ ہے۔


نگ تراشی اور نقاشی کا یہ آرٹ فن تعمیر سے بھی وابستہ ہے اس لئے اس سارے دور کے فن تعمیر پر ایک اجمالی نظر ڈالنا ضروری ہے۔ وادی سندھ کے شہروں میں فن تعمیر کا کوئی قابل ذکر نمونہ محفوظ نہیں اس کے بعد ایک طویل عرصہ تک لکڑی اور مٹی کو تعمیر کے سلسلے میں استعمال کیا گیا۔ چنانچہ اس دور کے فن تعمیر کے نمونے بھی اب ناپید ہیں۔ البتہ موریا عہد کے ستون اور سانچی امر اوتی دور کے ستوپے ہندوستان کے فن تعمیر کے اولین نمونے ضرور ہیں۔ پھر گپتا عہد سے قبل ہی غاروں کی تعمیر کا ایک سلسلہ شروع ہو گیا تھا۔ مثلاً باربر اور نگر جوئی کے پہاڑی غار اس سلسلے میں قابل ذکر ہیں۔ بعد ازاں غاروں میں مندر تعمیر کرنے کا رجحان بھی نمودار ہوا۔ اس کے نتیجے میں ممیس بھا جا۔ کالی۔ ایورا اور انفا وغیرہ میں کئی ایک مندر وجود میں آئے۔ چھٹی سے آٹھویں صدی عیسوی کے ہندوستان میں چانکیہ اور پلو بادشاہوں کے عہد حکومت میں مندروں کی تعمیر کا ایک نہایت اہم رجحان ملتا ہے جو آج تک جاری ہے۔ مالا پورم، کیلاش ناتھ، تنجور۔ راجاراج۔ سری رنجم، نگ راج، جگن ناتھ پوری۔ سریامندر اور بیشمار دوسرے مندروں کی تعمیر کا سلسلہ ہی رجحان کے مختلف مظاہر ہیں۔

ہندو فن تعمیر کا جائزہ لیں تو اس کے بہت سے دلچسپ پہلو نظر کے سامنے آتے ہیں۔ مثلاً یہ محسوس ہوتا ہے کہ ہندوؤں کے مندر بڑی مضبوطی سے زمین پر اُتارے ہیں۔ یوں جیسے دیوہیکل درختوں کی طرح ان کی جڑیں زمین کے اندر اتر گئی ہوں۔ یورپ کے گاتھک فن تعمیر میں عمارات پتلی اور لمبی ہیں اور کلاس اور مینار تندر تھج باریک اور لمبے ہوتے اور اُوپر کو اٹھتے چلے گئے ہیں اسی لئے ان عمارت کا مجموعی تاثر سنجیدہ اور غیر ارصنی ہے جب کہ ہندوستان کے مندروں میں تو انائی اور زمین سے وابستگی بہت نمایاں ہے۔ ان مندروں کے مینار کبھی بوجھل، مضبوط اور ٹولنگ سے مشابہ ہیں اور بہت زیادہ بلند نہیں۔ در اور ڈھی مندروں کے مینار تو اہرام مہر کی مانند ہیں انہیں دیکھنے سے حیات ارصنی کی رنگینی اور بوجھل مونی کا احساس ہوتا ہے نہ کہ زندگی بعد از موت کی غیر ارصنی کیفیات کا گویا ہندوؤں کے فن تعمیر میں زمین اور اس سے وابستگی کا وہ رجحان بہت تو انا ہے جو دراوڑی تہذیب کا طرہ امتیاز تھا۔

ہندو مندروں کا دوسرا قابل ذکر پہلو یہ ہے کہ ان کی دیواروں اور میناروں اور کلسوں پر مینا کاری اور تصویر کشی کی فراوانی ہے۔ یہ مینا کاری نثار کے ہات کی سی نفاست اور صفائی کی آئینہ دار ہے اور یوں محسوس ہوتا ہے جیسے جنگل کے لاتعداد پتوں اور پیروں کے مجموعی تاثر ہی کو پیش کرتی ہے۔ دوسرے لفظوں میں ہندو مندر ایک جنگل سے مشابہ ہے اور اس میں جنگل کا سارا تنوع اور رنگارنگی سمٹ آئی ہے یہ گویا اس ارصنی تہذیب کا عکس ہے جس پر جنگل سے گہری وابستگی کا رجحان مسلط تھا۔ پھر مندر کی تعمیر بھی یوں ہوئی ہے کہ یا تری کو محسوس ہوتا ہے جیسے وہ دالانوں اور کمروں سے گزرتا ہوا جنگل کی اس کو کھ میں اتر رہا ہے۔ جہاں تاریکی کا راج ہے اور جہاں وہ بت پڑا ہے جس کی تلاش میں وہ سرگرداں تھا۔

مندر ایک گھنے گہرے جنگل کی مانند ہے اور مندر کا کلس یا مینار اس جنگل سے یوں ابھرا ہوا ہے جیسے دم رکنے کی صورت میں سر کو بلند کر کے لمبے لمبے مائس لے رہا ہو۔ لیکن جنگل کی بیلین اس مینار یا کلس کے ساتھ یوں چمٹی ہوئی ہیں جیسے

اسے کھینچ کر دوبارہ دھرتی کی آغوش میں لے آنے کی کوشش میں ہوں۔ اس لحاظ سے دیکھیں تو مندر ہندوستانی کلچر کا صحیح معنوں میں علمبردار ہے کہ یہ دراور کی جسم کی زمین کے ساتھ وابستگی کو ہی ظاہر نہیں کرتا بلکہ جسم کے سر بلند ہونے کے عزم کو بھی واضح کرتا ہے۔ سنگ تراشی میں اس کی بہترین مثال جنین مذہب کے اوتار گویشور کا مجسمہ ہے (دسویں صدی عیسوی میسور) جس میں بلند و بالا جسم کے ساتھ جنگلی بلیوں لپٹی ہوئی ہیں۔ گو یا جسم کو زمین کی جانب کھینچ رہی ہیں جب کہ جسم ان بلیوں سمیت روحانی بلند یوں کی طرف اٹھتا ہوا نظر آتا ہے۔



(۶)

آریا متحرک اور آوارہ خرامی کے علمبردار تھے اور اس لئے زمین کے ساتھ
 ان کا رشتہ زیادہ مضبوط نہیں تھا۔ وہ گویا یانگ کے دور سے گزر رہے تھے۔
 پھر وہ ہندوستان کی اس دراوڑی تہذیب سے متصادم ہوئے جو زمین سے
 چھٹے رہنے کے باعث پن کے دور میں مقید تھی۔ یانگ اور پن، متحرک اور انجان
 روح اور جسم کے اس تضادم میں آریائی روح، دراوڑی جسم کو تو ختم نہ کر سکی اور
 یہ ممکن بھی نہیں تھا کیوں کہ جسم ایک تازہ پیر کی طرح زمین سے وابستہ تھا البتہ
 یہ "روح" جسم کے ساتھ اس طرح چھٹ گئی جیسے شاخ پر پیوند لگ جاتا ہے اور
 یوں دفعتاً رک جانے سے یانگ کی فنا سے ایک حد تک باہر آگئی دوسری
 طرف دراوڑی جسم، روح سے ہمکنار ہونے کے باعث پن کی کیفیت سے بیدار ہوا
 اور اس نے اپنے اندر متحرک کی ایک نئی لہر محسوس کیا۔ اور اپنی اس "حیات نو" کا
 اظہار فنون لطیفہ کے ابال کی صورت میں کیا۔ لیکن کوئی بھی تہذیب کچھ کی منت
 نئی موجوں کے بغیر نائل بہ ارتقاء نہیں رہ سکتی۔ دراوڑی تہذیب کو آریائی متحرک
 سے فروغ تو حاصل ہوا لیکن اس حقیقت سے چشم پوشی ناممکن ہے کہ گیارھویں
 بارھویں صدی کے ہندوستان میں یہ متحرک قریب قریب ختم ہو چکا تھا ان حالات
 میں ایک ایسا واقعہ رونما ہوا جس نے ہندوستان کی تاریخ میں ایک نئے باب
 کا اضافہ کر دیا اور جس کے باعث ہندوستانی تہذیب کے مظاہر۔ نقاشی

مصور ہی، فن تعمیر، ادب، موسیقی وغیرہ ایک بار پھر ایک تخلیقی اہال کی صورت
 منظر عام پر آگئے، یہ واقعہ تھا۔ ہندوستان میں مسلمانوں کی سلطنت کا آغاز!
 ہندوستان میں مسلمانوں کی آمد ۱۲۰۶ء میں ہوئی جب محمد بن قاسم نے
 سندھ کو فتح کر لیا لیکن اس سلطنت کی بنیادیں کچھ مضبوط نہیں تھیں اور یہ جلد ہی
 ختم ہو گئی اس کے بعد محمود غزنوی نے کئی بار ہندوستان پر یلغار کی۔ لیکن
 ہندوستان میں مسلمانوں کی سلطنت کا آغاز دراصل محمد غوری کی آمد سے ہوا
 جس نے ۱۱۹۳ء میں اپنے جرنیلوں قطب الدین ایبک اور بختیار کی مدد سے
 ہندوستان کو فتح کر کے دہلی کو اپنا پایہ تخت بنا لیا۔ مسلمانوں کی یہ سلطنت جسے
 تاریخ میں "پٹھان فرمانرواؤں" کی حکومت کا نام دیا گیا ہے ۱۵۱۹ء تک قائم رہا
 جب بابر نے پانی پت کے میدان میں دہلی کے سلطان کو شکست دی اور مغل سلطنت
 کی بنیادیں استوار کر دیں۔ مغلوں کی یہ سلطنت انیسویں صدی تک قائم رہی تاہم
 دراصل ۱۸۵۷ء میں اورنگ زیب کی وفات پر اس کا زور ٹوٹ گیا اور اس کے
 بعد ہندوستان بتدریج جنگل کے ابدی اصولوں تقسیم اور ٹھہراؤ کے زیر اثر اپنی
 ابتدائی صورت کی طرف مراجعت کرتا چلا گیا تا آنکہ انگریزوں کی حکومت نے اسے
 ایک بار پھر اس تحرک سے آشنا کیا جو آریاؤں اور مسلمانوں کے طفیل اسے حاصل
 ہوا تھا۔ ویسے یہ ایک قابل غور نکتہ ہے کہ ہندوستان کی قدیم دراوڑی تہذیب کو
 جن تین متحرک اور اجنبی تہذیبوں کی یلغار سے نبرد آزما ہونا پڑا۔ وہ بنیادی طور
 پر آریائی یلغار ہی کی مختلف کروٹیں تھیں۔ آریا تو خیر آریا تھے ہی۔ مسلمان جو
 ہندوستان پر حملہ آور ہوئے ایک بڑی حد تک آریائی خون ہی سے متعلق تھے
 اسی طرح انگریز بھی ایک بڑی حد تک آریائی یلغار ہی کے علمبردار تھے۔ فرق صرف
 اس قدر ہے کہ ہندوستان پر ان کا حملہ سمندر کے راستے ہوا جب کہ اولین
 آریاؤں اور بعد کے مسلمانوں نے خشکی کے ایک ہی راستے کو اپنے لئے منتخب
 کیا تھا۔

اپنے پیش رو آریاؤں کی طرح مسلمان بھی بت پرستی کے سخت محالفت
 تھے۔ چنانچہ ہندوستان میں ان کی آمد سے بت تراشی کے فن کو ایک سخت

دھچکا لگا۔ البتہ فن تعمیر اور مصوٰرہ کی پرانہوں نے گہرے اثرات مرتسم کئے تا آنکہ مغلوں کے عہد میں یہ فنون ایک نئے مکتبہ فن کی حیثیت میں ابھر آئے۔ جہاں تک فن تعمیر کا تعلق ہے آریاؤں کی طرح مسلمان بھی آغاز کار میں ہندوستان کی فننا امتزاج اور خوشبو سے بری طرح متاثر ہوئے اور ہندو فن تعمیر کی مشاطگی پر نگینی اور تنوع نے ان کی آنکھوں کو چندھیادیا۔ لیکن اس مرد کی طرح جو عورت کے سحر انگیز حسن میں گرفتار ہونے کے کچھ عرصہ بعد عارضی طور پر عورت کے زندان سے فرار حاصل کرنے کی کوشش کرتا ہے۔ مسلمانوں نے بھی چودھویں صدی میں ہندو فن تعمیر کے سحر سے چھٹکارا پانے کی کوشش کی چنانچہ دہلی میں علاؤ الدین کا دروازہ ہندوستانی اثرات کے بجائے ایرانی اثرات کا غماز ہے اسی طرح تغلقوں کے زمانے میں ہندو فن تعمیر کی بوجھل مینا کاری میں ایک بڑی حد تک نظم و ضبط اور صفائی اور کھلی کھلی کیفیت پیدا ہو گئی۔ پٹھانوں کی حکومت کے آغاز میں ایسی بات نہ تھی۔ مثال کے طور پر اجمیر کی بڑی مسجد (۱۲۰۲ء) قوت الاسلام مسجد دہلی اور قطب مینار کی تعمیر میں ہندو فن تعمیر کے گہرے اثرات کی نشان دہی کی جاسکتی ہے۔ مسجد قوت الاسلام تو جہین مندر کو گرا کر اسی کے بلبے سے تیار کی گئی تھی۔ اجمیر کی بڑی مسجد بقول فرگوسن ماؤنٹ آج کے جین مندر سے مشابہ ہے اور قطب مینار کی تعمیر اور انداز میں بھی ہندو فن تعمیر کی روایات ملتی ہیں۔ اسی طرح دہلی سے باہر بالخصوص احمد آباد (گجرات) کاٹھیاواڑ کی مسجدوں پر ہندو فن تعمیر کے گہرے اثرات مرتسم ہوئے تھے لیکن بعد ازاں چودھویں صدی کے لگ بھگ، تحفظ ذات کے جذبے کے تحت مسلمانوں نے شعوری طور پر ایرانی فن تعمیر کو زیادہ اہمیت بخشی۔ یہ ہندوستانی فننا سے فسرار کی ایک سعی تھی۔

فسرار کا یہ رجحان اکبر کے زمانے تک قائم رہا۔ اکبر نے جب بہالیوں کا مقبرہ تعمیر کرایا تو ایرانی اسٹائل کو خاص طور پر پیش نظر رکھا لیکن کچھ زیادہ عرصہ گزرنے نہ پایا تھا کہ مغل آرٹ میں ہندوستانی اور ایرانی اثرات کا ایک خوبصورت امتزاج رونما ہو گیا۔ یہ بالکل ایسے ہی تھا جیسے آریاؤں نے عارضی

فرار کے بعد دوبارہ ہندوستانی فضا سے ایک گہرا شتہ استوار کر لیا تھا۔ اور ہندوستانی تہذیب میں روح کا اضافہ کر کے اس میں ضم ہو گئے تھے۔ اکبر کے ہاں "جنگل" کے نمودار ہونے اور شاہراہوں کو اپنی لپیٹ میں لینے کی کہانی ایک بار پھر دہرائی جاتی ہے۔ مثلاً اکبر نے مذہبی عقائد کے سلسلے میں ہندومت، ہندو فلسفہ، بالخصوص ولشٹنومت اور جین مت سے گہرے اثرات قبول کئے اور فن تعمیر میں ہندو اور جین اثرات کو در آنے دیا۔ چنانچہ فتح پور سیکری کی عمارت میں ہندوستانی اور ایرانی فن تعمیر کا امتزاج رونما ہوا۔ بالخصوص بلند دروازہ کی شان کی نشان دہی اور دیوان خاص میں ہندو اور جین آرٹ کی نشان دہی کی جاسکتی ہے۔

جہانگیر نے عقائد کے ضمن میں تو اکبر کا تتبع نہ کیا تاہم جہانی سطح پر وہ خالص ہندوستانی فضا سے زیادہ متاثر ہوا۔ ہرگزرتے لمحے سے مسرت اخذ کرنے کی خواہش جو در اوڈی تہذیب کا طرہ امتیاز تھی اور طبیعت کی خوشنوازی جو جنگل کی زندگی کا امتیازی نشان ہے۔ جہانگیر کے ہاں ابھری ہوئی نظر آتی ہے فن تعمیر میں بھی جہانگیر کے زمانے کی عمارت نے ہندوستانی اثرات کو فراخ دل سے قبول کیا۔ خاص طور پر اکبر اور اعتماد الدولہ کے مقبروں میں ہندوستانی اثرات واضح طور پر نظر آتے ہیں لیکن ایرانی اور سندو آرٹ کا بہترین امتزاج شاہجہان کے دور میں نمودار ہوا۔ اور نہایت خوبصورت عمارت مثلاً موتی مسجد، دیوان خاص اور تاج محل عالم وجود میں آگئیں ان عمارت میں ایرانی اثرات کی فراوانی ہے تاہم مجموعی تاثر یہ مرتب ہوتا ہے کہ ان عمارت بالخصوص موتی مسجد اور تاج محل میں مردانہ وقار کے بجائے ایک عجیب سا نسوانی حسن ابھر آیا ہے۔ نسوانی حسن کا یہ ابھار خالص ہندوستانی مزاج کا پر تو ہے اور اس زاویے سے بھی اس کا مطالعہ ضروری ہے۔ مسلمانوں نے ہندوستانی فن تعمیر کے علاوہ ہندوستانی معنوں کو بھی متاثر کیا۔ بے شک پٹھان فرمانرواؤں کے عہد حکومت میں مصوری کو فروغ نہ مل سکا تھا اور اس کی بڑھی و بڑی تھی کہ اسلامی عقائد تصویر کشی کے فن کے متحمل نہ ہو سکتے تھے اور

پٹھان فرماں روا اسلامی عقائد پر سختی سے کار بند تھے۔ لیکن مغلوں کے ہاں
مصوڑھی کو بڑا فروغ ملا۔ بابر جس نے مغل سلطنت کی بنیادیں استوار کیں جنگیزخان
اور تیمور کی نسل کا ایک فرد ہونے کے باوجود فنون لطیفہ کا علمبردار تھا۔ غالباً
فرغانہ میں ایک طویل عرصہ تک رہنے کے باعث اس نے ایرانی کلچر سے گہرے
اثرات قبول کئے تھے اور اس کے ہاں شعر، تصویر اور دوسری حسین اشیاء اور
تصویرات سے لطف اندوز ہونے کا رجحان ابھر آیا تھا۔

بہر حال جب بابر ہندوستان میں آیا تو اپنے ساتھ مصوڑھی کا ایک
نقش اور شستہ ذوق بھی لایا اور اسی ذوق نے آگے چل کر مغل بادشاہوں
کے ہاں مصوڑھی کے فن کو فروغ دیا۔ ہمایوں، اکبر، جہانگیر اور شاہجہان۔ ان سب
کے ہاں تصویر اور نقش سے ایک والہانہ انس نظر آتا ہے مثلاً ہمایوں کے عہد
حکومت میں شہیم مذہب اور عبدالصمد ایسے مصوڑوں کے نام ملتے ہیں۔ اکبر
کے زمانے میں تبریز کے میر سید علی، عبدالصمد، فرخ بے، وسونت، مادھو، مسکین
کنڈ، بھگوتی اور رام داس کے نام بہت مشہور ہوئے۔ جہانگیر کے زمانے میں ابوالحسن
استاد منصور نقاش (جو جانوروں کی تصویر کشی میں اپنا ثانی نہیں رکھتا تھا) محمد آد
شفیع عباسی اور منوہر وغیرہ نے بڑا نام پایا اور شاہجہان کے عہد حکومت میں
محمد نادر سمرقندی، میر محمد ہاشم اور راج انوپ مقبول و معروف ہوئے۔

مغل عہد حکومت کے آغاز میں مصوڑھی کے ایرانی سکول کو فروغ ملا تھا
کہ مغل بادشاہ اسی مکتبہ فن سے آشنا تھے جس کا سب سے بڑا علمبردار بہزاد تھا
لیکن کچھ زیادہ عرصہ گزرنے نہیں پایا تھا کہ جس طرح خود مغل بادشاہوں نے
ہندو راجاؤں کے ساتھ رشتہ ناطے استوار کر لئے، عقائد کے سلسلے میں بہت
کچھ ان سے مستعار لیا۔ فن تعمیر میں ہندوستانی اثرات کو خوش آمدید کہا جانے لگا
اسی طرح مصوڑھی کے سلسلے میں بھی انہوں نے ہندوستانی اثرات کو عام طور
سے قبول کر لیا۔ بہزاد کا سکول کوتاہ قد نقش کا علمبردار تھا اور اس زمانے کے

ہندوستان میں تصویر کشی کی عظیم روایت کا علمبردار اب مصوری کا راجپوت سکول تھا اور یہ ایک عجیب بات ہے کہ راجپوت سکول بھی کوتاہ قد نقش ہی کا علمبردار بن چکا تھا۔ جس طرح پورے کی دو اقسام کی آپس میں پیوند کر اسیں تو جسمانی طور پر ایک بڑی اور تو مند قسم جنم لیتی ہے۔ بعینہ جب دو کلچر اور ان کے مظاہر ایک دوسرے سے ملتے ہیں تو ایک تیسرا نتیجہ تو انا اور صحت مند کلچر جنم لیتا ہے۔ مصوری کے سلسلے میں یہی کچھ مغلوں کے دور میں بھی ہوا جب بہار کا فن راجپوت سکول کے فن سے ہم آہنگ ہونے کے بعد ایک کشادہ، توانا اور زیادہ نفیس صورت میں ابھر آیا۔ چنانچہ مغلوں کے ہاں مصوری کے کو تاقہ نمونوں کے بجائے بڑے کینوس کو استعمال کرنے کا رجحان عام طور سے ملتا ہے۔

مغلوں کی لیفار ایک متحرک تہذیب کی لیفار تھی۔ چنانچہ جب یہ ہندوستانی تہذیب سے ہم آہنگ ہوئی تو قدرتی طور پر اس کے اوصاف ہندوستانی تہذیب میں سرایت کر گئے۔ متحرک معاشرے میں "انفرادیت" نمایاں ہوتی ہے۔ جب کہ ٹھہرے ہوئے معاشرے میں فرد کے بجائے سماج کو اہمیت حاصل ہوتی ہے۔ ہندوستانی مصوری یا نقاشی کی روایات کا مطالعہ کریں تو ایک انبوہ کے وجود کا احساس ہوتا ہے۔ جس کے ساتھ فرد ایک ضروری پرزے کی حیثیت میں چمٹا ہوا نظر آتا ہے۔ اس انبوہ میں صرف انسان ہی موجود نہیں بلکہ پرندے، جانور پودے، راکھشس، الپسراں وغیرہ بھی نظر آتی ہیں۔ گویا یہ تصویر ساری زندگی کی بوقلمونی، تنوع اور فراوانی کی تفسیر پیش کرتی ہے اس کے برعکس مغل نثر نگار کے تحت مصوری کے ایرانی سکول میں فرد کی شبیہ اتارنے کا رجحان زیادہ توانا تھا کہ یہ رجحان انفرادیت کا ایک قدرتی نتیجہ تھا۔ نتیجہ مغل آرٹ میں شبیہ نگاری کو بڑی اہمیت ملی۔ بے شک ان تصاویر میں درخت، پہاڑ اور دوسری اشیاء بھی ابھری ہیں تاہم مرکزی حیثیت کسی خاص فرد کے چہرے ہی کو حاصل ہے

اس چہرے کی تصویر کشی میں مغل فن کاروں نے اپنا سارا زور صرف کیا ہے اور فرد کی شخصیت کو اس کے تمام اوصاف یا عیوب کے ساتھ منظر عام پر لانے کی کوشش کی ہے۔

مغل جس خطہ زمین سے آئے تھے، وہاں گھنے جنگل کی وہ دیواریں موجود نہیں تھیں جو نظر کے پھیلاؤ کو روک دیتی ہیں اس لئے ان کے ہاں امٹ فاصلوں کا ایک شدید احساس جنم لے چکا تھا۔ تصویر کشی میں یہ احساس اس طور بدلا کہ تصویر کا پس منظر ایک کشادہ اور وسیع صورت میں ڈھل گیا اور اس میں فاصلے ابھر آئے۔ ہندو تصویروں میں ہر شے گڈ بڑھو کر ایک ڈھیر کی صورت اختیار کر گئی تھی لیکن مغل آرٹ کی تصاویر میں پس منظر کی گہرائی ابھر آئی اور اشیاء کا درمیانی فاصلہ کشادہ ہو گیا۔ کشادہ اور صاف کینوس پر ایک معمولی نقطہ بھی مرکزی حیثیت کا حامل قرار پاتا ہے۔ بعینہ جیسے صحرا میں سفر کرتا ہوا ایک فرد بھی کائنات کا مرکز ہے۔ چنانچہ فاصلے کی نمود نے مغل آرٹ میں فرد کی انفرادیت کو کچھ اور بھی واضح کیا اور یوں اس کا ایک الگ مزاج متعین کر دیا۔


مغل آرٹ میں انفرادیت کا رجحان اور فاصلے کا عنصر تو باہر سے آیا (یہ گویا آریائی روح کی ایک صورت تھی) لیکن اس آرٹ کو جسم اور جذبہ ہندوستانی فضا ہی نے مہیا کیا۔ مثلاً اجنتا، باغ اور سانچے کے آرٹ میں درختوں، جانوروں اور انسانی جسموں کو پیش کرنے کا جو قومی رجحان موجود تھا مغل آرٹ میں بھی پوری شدت سے نمودار ہوا خاص طور پر جانوروں کی پیشکش کے سلسلے میں مغل آرٹ نے بڑے تنوع اور رنگارنگی کا مظاہرہ کیا۔ بے شک موصوع کے اعتبار سے یہ ایک تبدیلی ضرور آئی کہ مغل آرٹ میں شکار کے مناظر عام طور سے پیش کئے گئے۔ جب کہ ہندو آرٹ میں جانوروں سے محبت اور شفقت کا جذبہ سطح پر ابھرا ہوا تھا۔ تاہم یہ بات مغل آرٹ کے حق میں ضرور کہی جاسکتی ہے کہ شکار کے سلسلے میں شامیوں کی سخی خونخواری اور وحشت کے مناظر یہاں دکھائی نہیں دیتے بلکہ جانوروں کی تصویر کشی میں مصوّر کے ملائم

اور کول جذبات بھی اُبھر آئے ہیں۔ بحیثیت مجموعی جنگل اور اس کے مظاہر کی عکاسی کا جو رجحان مغل آرٹ میں نمودار ہوا براہ راست ہندو آرٹ کی عظیم روایات سے منسلک تھا۔

ہندوستانی فن کا مغل آرٹ پر ایک یہ اثر بھی ثابت ہوا کہ اس میں عورت کا جسم ایک بار پھر اُبھر کر سامنے آ گیا۔ بے شک مغل سکول کے فنکار نے دربار کی عکاسی کے سلسلے میں مردانہ وقار اور وجاہت کو عام طور سے ملحوظ رکھا لیکن جیسے ہی وہ موضوعات کی تلاش میں دربار سے نکل کر حرم سرا میں پہنچا تو عورت (ایک ہندوستانی عورت) کا وہ جسم جسکی بہترین عکاسی اجتتا ایلورا، ساپچی وغیرہ کے آرٹ میں ہوئی تھی۔ ایک بار پھر نگاہوں کا مرکز بن گیا اس جسم کی نیم برہنگی براہ راست ہندوستانی فن سے مستعار تھی۔ پھر اس جسم کے انگ انگ میں وہ لوتج، تھر تھراہٹ اور ننگی اُبھر آئی جو ہندو آرٹ میں عورت کے مجسمے کی پیش کش کے سلسلے میں ہمیشہ سے موجود رہی ہے۔ فی الواقعہ مغل آرٹ میں جسم کے ساتھ گہری وابستگی کا رجحان ہندوستانی آرٹ بلکہ ہندوستانی تہذیب کا ایک نمایاں اثر تھا اور اسے نظر انداز کرنا مشکل ہے۔

موضوعات کے اعتبار سے بھی مغل دور میں ہندو آرٹ کے احیاء کے اقدامات عام طور سے نظر آتے ہیں مثلاً جہاں دربار سے منسلک بیشتر فنکاروں نے مغل بادشاہوں اور درباریوں کی زندگی سے موضوعات اخذ کئے وہاں دربار سے باہر راجپوت آرٹ کا وہ فروغ جاری رہا جس کے ڈانڈے قدیم ہندوستانی آرٹ سے ملے ہوئے تھے۔ راجپوت آرٹ میں نہ صرف کرشن، شو اور وشنو سے متعلق موضوعات کی عکاسی کی گئی بلکہ اس آرٹ میں جو فننا قائم ہوئی وہ بھی مجموعی طور پر ایک ایسے جادو نگر کی سی فننائی جس میں "تمام مرد جانbaz تھے۔ تمام عورتیں خوبصورت۔ شرمیلی اور محبت کرنے والی تھیں۔ جہاں جانور انسان کے رفیق تھے اور درخت اور پھول دولہا کی چاپ کے انتظار میں گویا دم بخود کھڑے تھے" یہ فننا مغلوں

کے طمطراق، وجاہت، تندی اور شکوہ سے بالکل مختلف تھی کہ اس پر
محبت کا عالم گیر جذبہ پوری طرح مسلط تھا۔



(۷)

دراوڑی تہذیب میں روح کی آمیزش کا تیسرا روپ رقص اور موسیقی کے وہ مظاہر تھے جن میں دراوڑی جسم اور آریائی روح کا امتزاج ایک بنیادی عنصر کے طور پر ابھرا ہوا ملتا ہے۔ ان میں سے پہلے رقص کو لیجئے، رقص کا آغاز جنگل کے معاشرے میں ہوتا ہے جہاں جسم، جذبے کے عریاں اور والہانہ اظہار کی صورت اختیار کر لیتا ہے۔ آج بھی قدیم انسانی قبائل میں رقص، جنسی جذبے کے جسمانی اظہار ہی کی ایک واضح صورت ہے۔ لوک ناچ میں رقص کا یہ ابتدائی روپ آج تک محفوظ ہے۔ یہاں اظہار ایک بڑی حد تک ننگا اور بلا واسطہ ہے اور اس لئے اس میں روح کا عنصر ناپید ہے۔ ابتدائی رقص کا ایک اور امتیازی پہلو یہ ہے کہ اس میں ناظر اور منظور، تماشائی اور رقص، ایک دوسرے سے جدا نہیں۔ گویا جب قدیم سوسائٹی میں رقص کے لمحے وارد ہوتے ہیں تو سارا قبیلہ ڈھول کی ایک ہی تال پر ناچتا چلا جاتا ہے۔ اس طور کہ ڈھول کی آواز سارے قبیلے کے دل کی دھڑکن بن جاتی ہے اور قبیلے کے ہر فرد کے دل کی دھڑکن اس بڑھی دھڑکن میں یوں ضم ہو جاتی ہے جیسے خود فرد اس قبیلے میں مدغم ہو چکا ہے۔ بعد ازاں جب رقص اپنی ابتدائی دھماچو کڑی سے ترقی پا کر اور روح کے عنصر سے آشنا ہو کر فن کے مدارج تک پہنچتا ہے تو قدرتی طور پر ناظر اور منظور، تماشائی اور تماشہ کار میں بٹ جاتا ہے۔ ویسے یہ تقسیم محض سطح کی تبدیلی

ہی کو ظاہر کرتی ہے ورنہ تماشہ بین یا ناظر بھی اسی طرح تماشہ میں شریک ہوتا ہے جیسے قدیم قبائلی رقص میں قبیلے کا ہر فرد شامل ہوتا تھا ہاں یہ ضرور ہے کہ اب اس کی شرکت عملی اور جسمانی نہیں بلکہ ذہنی اور احساسی ہے اسی چیز کو ناظر کی سعی تخلیق مکرر کا نام بھی دیا جاسکتا ہے جس کا مطلب یہ ہے کہ فن کار اپنے فن میں اشاراتی عنصر، مدد یا تشبیہ استعارے کی مدد سے جو خلا پیدا کرتا ہے، ناظر اپنے ذہن اور احساس کی مدد سے اُسے پُر کرنے کی کوشش کرتا۔ اور یوں بالواسطہ طریق سے خود فن یا رقص کی تخلیق میں شریک ہو جاتا ہے تاہم چونکہ اب اس کی حرکت جسمانی نہیں بلکہ ذہنی اور احساسی ہے اس لئے اس کے حظ کی نوعیت بھی ایک بڑی حد تک احساسی اور روحانی ہوتی ہے۔ اسی چیز کو جمالیاتی حظ کا نام بھی دیا گیا ہے۔ چنانچہ یہ کہنا ممکن ہے کہ ابتدائی رقص، جذبے کے عریاں اور بلا واسطہ اظہار کی ایک صورت ہے لیکن فن کی صورت میں وہ ایمانی اور رمزیہ انداز اختیار کر لیتا ہے۔ برہنگی اور نیم برہنگی کا یہی فرق فن اور غیر فن کا ماہہ الاتیاز بھی ہے۔

رقص، قدیم دراوڑی تہذیب کا ایک ضروری عنصر تھا۔ مہنجو دارو کی کھدائی میں رقصاؤں کے بہت سے بہتے ملے ہیں اور ایسا محسوس ہوتا ہے جیسے دراوڑی تہذیب کے آغاز ہی میں رقص اور مذہب میں ربط باہم قائم ہو چکا تھا۔ مندر کے ساتھ دیوداسی کی وابستگی کا یہ تصور افریشیا کی مشترکہ تہذیب کی بھی نشان دہی کرتا ہے کیونکہ قدیم مصر، اور بابل کی عبادت گاہوں میں بھی دیوداسیوں (رقصاؤں) کا وجود ثابت ہو چکا ہے۔ تاہم دراوڑی تہذیب میں رقص، بنیادی عنصر ہونے کے باوجود غالباً جنگلی قبائل کے رقص کی اس ابتدائی صورت سے منسلک تھا۔ جس میں جذبے کے جسمانی اظہار ہی کو سب سے زیادہ اہمیت حاصل تھی اس کا منتہا فاضل قوت کے اخراج کے علاوہ اور کچھ نہیں تھا۔ اور اس لئے اس میں فن کی وہ لطافت اور رفعت موجود نہیں تھی جو بعد ازاں آریائی روح کی آمیزش سے اس میں پیدا ہوئی۔

ہندو تہذیب الاصل نام میں شو سب سے بڑا اور سب سے پہلا رقص

ہے۔ یوں تو شو کے ساتھ چار اہم اوصاف وابستہ ہیں جیسے سمہارا مورتی (تخریبی پہلو) اور گرہا مورتی (بخشش کا پہلو) اور اُثر تا مورتی (رقص کا پہلو) تاہم یہ حقیقت ہے کہ شو کے کردار کے یہ تمام پہلو اس کے رقص کی مختلف حرکات ہی سے متعلق ہیں۔ مثلاً یہ کہا گیا ہے کہ شو جب رقص کرتا ہے تو اس کے پاؤں کی پہلی ہی جھنکار سے یہ کائنات پیدا ہو جاتی ہے۔ دوسری جھنکار سے یہ قائم ہو جاتی ہے۔ تیسری سے تباہ ہو جاتی ہے۔ چوتھی جھنکار سے وہ ہر شے کو اپنے اندر سمیٹ لیتی ہے اور پانچویں سے ہر شے کو نروان عطا کر دیتی ہے۔ شو کو اس کی اس حیثیت میں نٹ راج کا نام ملا ہے جس کے لغوی معنی اداکاروں اور رقاصوں کے بادشاہ کے ہیں۔ ویسے یہ بات دلچسپ اور خیال انگیز ہے کہ یوپی اور بعض دوسرے شمالی علاقوں میں آریائی تسلط کے تحت شو کو زیادہ تر ایک یوگی کے لباس میں پیش کیا گیا ہے۔ لیکن دوسرے علاقوں مثلاً بنگال یا جنوبی ہند میں شو کا تخریب یا رقص کا پہلو زیادہ اہم اور نمایاں ہے مثلاً بنگال اور اس کے ملحقہ علاقوں میں شو کا تخریبی پہلو جس کی سب سے بڑی علامت کالتی ہے زیادہ مقبول ہے اور جنوب میں جہاں جنگل کے رقص کی روایت زیادہ تو انا تھی۔ شو کو زیادہ تر ایک رقاص کے لباس میں پیش کیا گیا ہے ویسے یہ حقیقت ہے کہ شو کے تخریب اور رقص کے یہ دونوں پہلو اس قدیم دراوڑی تہذیب سے ماخوذ ہیں جس نے تہذیب الارواح کے گہرے اثرات قبول کئے تھے مثلاً۔ ان علاقوں میں شو کا جو تصور ابھرا اس میں نارماریوپ زیادہ اہم اور نمایاں تھا اور یہاں شو کی شکتی کو کالتی یا اورگا کے روپ میں پیش کر کے اس کی پوجا کی گئی۔ بعض حالتوں میں تو شو کے مردانہ پہلو پر اس کا نسوانی پہلو پوری طرح مسلط دکھائی دیتا ہے اور علامتوں کی زبان میں یہ اس بات پر دال ہے کہ دراوڑی تہذیب نے (جو مادری نظام کی پیداوار تھی) آریائی تہذیب پر (جو پدری نظام کی علمبردار تھی) ایک بڑی حد تک اپنا تسلط قائم کر لیا تھا۔ چنانچہ روایت ہے کہ کالتی نہ صرف شو سے بہتر رقص کرتی ہے بلکہ شو کی سفید لاش پر ناچتی ہے۔ اس روایت میں نہ صرف یہ بات قابل غور ہے کہ

کائی کے مقابلے میں شو کو سفید رنگ تفویض کیا گیا ہے جو در اور ڈوں کے کالے
 رنگ کے مقابلے میں آریاؤں کے سفید رنگ کی طرف ذہن کو متوجہ کرتا ہے
 بلکہ یہ بھی کہ جنسی اتصال کی صورت میں فطرت کے صنوا بط کے مطابق نر تو ختم
 ہو جاتا ہے لیکن مادہ تخلیق کے عمل کو پورا کرنے کے لئے کچھ عرصہ اور زندہ رہتی
 ہے جس کا صاف مطلب یہ ہے کہ در اور ڈی اور آریائی تہذیب کے اس اتصال
 میں آریائی تہذیب، در اور ڈی تہذیب کو روح عطا کر کے خود تو ختم ہو گئی لیکن
 در اور ڈی تہذیب روح کے اس "تخم" کو اپنے پہلو میں دبائے زندہ رہی قدیم
 زمانے سے عورت کے ساتھ رقص کی وابستگی اس بات سے بھی ظاہر ہے کہ جب
 برہمنوں کو محسوس ہوا کہ رقص کے بعض مشکل پہلو مرد کی گرفت سے باہر تھے تو اس
 نے اسپرٹس پیدا کیں جنہوں نے رقص کو مکمل کیا۔ اس کے ساتھ ساتھ اگر یہ
 بات بھی ملحوظ رہے کہ ہاتھ باندھ کی روایت میں مارا کی رقص بیٹیوں ہی نے
 باندھ کو "سیدھے راستے" سے ہٹانے کی کوشش کی تھی اور یہ بات بھی کہ ہندوستان
 کا خالص و سبھی رقص یعنی بھرت نیتیم بنیادی طور پر نارہی کا رقص ہے تو یہ امر
 واضح ہو جائے گا کہ ہندوستانی نارج اس تہذیب کی پیداوار ہے جس کے
 پس منظر میں مادری نظام کا تصور بہت تو انا اور عورت کی حیثیت بہت اہم
 تھی۔ آج بھی عورت کا بناؤ سنگھار، مہیو ب نگاہی اور نیم برہمنگی اس زمانے
 ہی کی یادگار ہے جب عورت معاشرے کا مرکز تھی اور بہتر اور خوب ترنس کی
 تخلیق کے لئے بہترین مرد کا انتخاب اس کا منتہائے نظر تھا اس انتخاب کو جو
 بعد ازاں سوئمبر کی رسم بن کر بہت عرصہ زندہ رہا، زیادہ سے زیادہ کامیاب
 بنانے کے لئے مقابلے کی فضا کو جنم دینا ضروری تھا اور اس لئے عورت نے
 خود کو دلکش اور قیامت خیز بنانے کی کوشش کی تاکہ "بھونروں" کو اپنی طرف
 متوجہ کر سکے۔ رقص اس کوشش کی سب سے واضح اور دلکش صورت تھی
 مثلاً روایت ہے کہ رادھا کرشن کے سامنے رقص کرتی تھی۔ اسی طرح کچی پوری
 رقص کے باواسدھاپا کے بارے میں مشہور ہے کہ رقص کے دوران میں
 اسے محسوس ہوتا تھا گو یا وہ ایک گوی کی طرح کرشن سے وصل کا خواہاں ہے

دراوڑی تہذیب اور آریائی تہذیب کے جسمانی اتصال کے بعد جب آریائی روح، دراوڑی جسم میں روشنی کی رُمق چھوڑ کر خود سنیا س طرف مائل ہو گئی تو دراوڑی جسم نے محبوب کو پانے کے لئے جو اقدامات کئے ان میں رقص کو بڑی اہمیت حاصل ہوئی اور رادھا کا کرشن کے سامنے رقص کرنا فلسفے کی زبان میں اس رقص کا ماثلی قرار پایا جو پُرکرتی پُرش کے سامنے سرانجام دیتی ہے شاید اسی لئے سدھاپا کو محسوس ہوا تھا کہ پُرش صرف ایک ہے وہ خود اور اس دنیا کے دوسرے انسان محض گوپیاں ہیں جو اس پُرش (کرشن) کے گرد رقص کر رہی ہیں۔

ہندوستانی رقص میں تنوع، حرکات کی فراوانی اور تقسیم بجائے خود اس بات پر وال ہے کہ ابتداءً یہ رقص اس دراوڑی تہذیب سے متعلق تھا جو ماورعی نظام کے تابع ہونے کے باعث تقسیم اور فراوانی کے اوصاف کی حامل تھی۔ ہندوستان میں زمین کی زرخیزی نے جہاں درختوں، جھاڑیوں اور فصلوں کو بے تحاشا اُگنے کی تحریک دی وہاں اس کے باسیوں کے ہاں بھی متعدد دیویوں، دیوتاؤں، اپسراؤں، راکشسوں اور ریشیوں منیوں کے تصور کو ابھارا۔ فی الواقعہ اس معاشرے کا ہر حصہ خانوں میں بٹ چکا تھا تاہم ان میں سے کسی بھی خانے کی الگ حیثیت نہیں تھی بلکہ ہر خانہ ایک جزو کی طرح کل سے پیوست تھا۔ چنانچہ ہندوؤں کی بیشتر مقدس کتابوں کی تخلیق اس طور ہوئی ہے کہ ہر زمانے میں افراد نے اپنے نام ظاہر کئے لیکن ان میں اپنی تخلیقات شامل کر دی ہیں اور یوں یہ کتابیں حجم میں برابر بڑھتی چلی گئی ہیں۔ فرد کی ذات سے (بحیثیت کل) بے اعتنائی کی یہ روش اس معاشرے کی پیداوار تھی جس میں اصل چیز سماج یا قبیلے کا "کل" تھا

اور جس میں فرد کی کل سے ہٹ کر کوئی حیثیت نہیں تھی۔ ہندوستانی
 رقص میں بھی تنوع، تقسیم اور فراوانی کے یہ عناصر عام طور سے ملتے ہیں مثلاً
 بھارت نیتا ستر میں رقص کی مختلف حرکات کے سلسلے میں سر کی تیرہ آنکھوں
 کی چوبیس گروں کی نو۔ ہاتھوں کی سینتیس اور جسم کی چار حرکات کی نشان دہی
 کی گئی ہے۔ جسم کی ان چار حرکات یعنی کرن رچک، انگ رہار اور پنڈھی
 بندھ، کو آگے اس طور تقسیم کیا گیا ہے کہ کرن تعداد میں ایک سو اور آگے ہیں۔
 رچک چار ہیں۔ انگ اہار تعداد میں بتیس ہیں اور پنڈھی بندھ رقص کے
 مختلف شکروں کی مجموعی صورت کا نام ہے۔ لیکن بات یہیں ختم نہیں ہو جاتی
 بھارت نیتا ستر کے بعد بھی ان حرکات میں اضافے ہوئے ہیں فی الواقعہ
 ہندوستانی رقص ایک درخت سے مشابہ ہے اور تنوں، ٹہنیوں، شاخوں
 پتوں، کلیوں، پھولوں اور پھلوں میں تقسیم ہوتا چلا گیا ہے۔ پھر یہ رقص محض جسم
 کی حرکات تک محدود نہیں۔ اس میں سنگیت کے چاروں عناصر یعنی انگ، واچک
 سا توک اور اہار یہ بھی شامل ہیں۔ ان میں سے انگ۔ انگ یا جسم کے کسی حصے
 کی مدد سے جذبے کے اظہار کی ایک صورت ہے۔ واچک، آواز کی مدد سے۔
 سا توک مسکراہٹ، آنسو وغیرہ کی مدد سے۔ اور اہار یہ زیور اور لباس کی مدد
 سے۔ جذبے اور خیال کے اظہار کی مختلف صورتیں ہیں۔ ان تمام باتوں سے
 ہندوستانی رقص کی بوقلمونی، رنگارنگی، تنوع اور زرخیزی کا کچھ اندازہ
 ہو سکتا ہے۔

اور تھے شکر سکول اور ٹیگور سکول سے قطع نظر ہندوستانی رقص کے چار
 بنیادی کتبوں کا تذکرہ ناگزیر ہے کہ ان کے مطالعہ ہی سے ہندوستانی رقص کے
 مددگی ارتقار کی نشان دہی ممکن ہے ان میں سے کھنک ناتج جسے لکھنؤ کے
 کالکا اور بندہ اور ان کے بعد چھین مہاراج اور شمشو مہاراج نے فروغ بخشا
 رقص کی وہ صورت ہے جس میں تال اور کھاپ ہی کو تمام تراہمیت حاصل ہے

اس رقص کی حرکات کسی خاص جذبے یا خیال کی عکاس نہیں بلکہ جسم کے جذباتی
 متوجج کا ایک واضح نمونہ ہیں۔ بنیادی طور پر یہ رقص اس ابتدائی رقص سے متعلق
 ہے جو قدیم سوسائٹی کے جسمانی اظہار کی ایک واضح صورت تھی اور جو گویا تورا کی
 تکرار کے تحت ایک ہی دائرے میں گھومتا چلا جاتا تھا۔ چونکہ مادری نظام خود
 ایک بیج کی طرح دائرے میں گھومتا ہے اور اس میں جہت اور سمت کا فقدان
 ہے اس لئے بھگی کے رقص میں بھی خیال کا عنصر ناپید ہے۔ بے شک کھٹک ناتج
 ابتدائی رقص سے کہیں زیادہ ترقی یافتہ ہے اور اسے فن کا درجہ بھی یقیناً حاصل
 ہے تاہم ابتدائی رقص کے جذباتی متوجج سے والبتہ ہونے کے باعث اور محض
 پاؤں کی مخصوص حرکات کا مظہر ہونے کی وجہ سے اس میں روحانی کیف بہم
 پہنچانے کی سکت اس قدر نہیں جتنی رقص کے دوسرے مکاتیب
 میں —

منی پور رقص اس سے اگلا قدم ہے اس رقص کا مرکزی خیال کرشن اور
 رادھا کے عاشقے سے مستعار ہے اور اس رقص کی ہر پیشکش میں کرشن رادھا
 کے عشق کی داستان کا کوئی نہ کوئی واقعہ پیش ہوتا ہے۔ تاہم بنیادی طور پر اس
 رقص میں مسرت اور بہجت کے والہانہ اظہار ہی کو سب سے زیادہ اہمیت ملی
 ہے۔ مثلاً اس رقص کی ایک اہم پیش کش لائی پاروبا کے لغوی معنی ہیں اولویتاؤں
 کے ساتھ سنہی کھیل کے ہیں اور اس میں اجتناب اور ضبط و امتناع کو عارضی طور
 پر بالائے طاق رکھ کر محبت کے جذبے کے کھلم کھلا اظہار کو تحریک دی گئی ہے
 ویسے یہ ایک عجیب بات ہے کہ آریاؤں کے اخلاقی صفو ابط ہمیشہ عوام کے
 اذہان پر مستطرب ہے لیکن ان کے دلوں نے انہیں کبھی تسلیم نہ کیا۔ چنانچہ جب
 کبھی، عارضی طور پر سہی، اس بوجھ میں کمی واقع ہوئی تو دل بے اختیار ناتج
 اٹھا۔ ہولی اس کی بہترین مثال ہے کہ اس روز آریائی صنا بط اخلاق کے دبیر
 پردوں کے نیچے سے خالص ہندوستانی جذبہ اپنی برہمنہ حالت میں باہر آتا اور
 سب بھاری لبادوں کو رنگین پانی سے بھگو دیتا ہے۔
 کھٹا کلی ناتج آریائی اور رادھا کی تہذیبوں کے انضمام کا نتیجہ ہے۔ اس

طور کہ اس میں جسم روح کے پرتو سے جگمگا اٹھا ہے اور اب روحانی بلندیوں کا طالب ہے۔ یہ رقص دراصل ڈرامے اور رقص کے امتزاج کو پیش کرتا ہے اور اس میں جسم اپنی مختلف حرکات کی مدد سے ہندوؤں کی مقدس کتابوں کی کوئی کہانی ناظرین تک پہنچاتا ہے لیکن مزاجاً یہ رقص آریائی نظریات کا مبلغ ہے اور اس میں عام طور سے "ناپاک" پرپاک کی فتح کو پیش کیا گیا ہے۔

لیکن فالص ہندوستانی مزاج کا علم بردار بھرت یتیم رقص ہے۔ نہ صرف یہ کہ بھرت یتیم اپنے ابتدائی روپ میں محض عورت کے رقص کی ایک صورت تھی بلکہ اس میں "بھگتی رس" کے اس عنصر کی بھی فراوانی ہے جو بنیادی طور پر مرد کے لئے عورت کے پریم کی نشان دہی کرتا ہے۔ اس رقص میں عورت (اور اب مرد بھی) کرشن کی آرزو میں رقص کناں ہے۔ وہی چیز جس نے مذہب میں بھگتی کا روپ دھارا۔ رقص میں بھرت یتیم کے ابادے میں ظاہر ہوئی۔ روایت کے مطابق بھرت یتیم کا موجد بھرت منی ہے، نیز یہ کہ برہمانے چاروں ویدوں سے مختلف عناصر کر "نتیاوید" تخلیق کیا اور بھرت منی کو اس کا ایدیش دیا۔ بھرت منی نے بعد ازاں شو کے سامنے رقص کیا اور شو نے سٹو کو بلا کر بھرت منی کو اس سلسلے میں مزید ہدایات دیں۔ بعض لوگ بھرت یتیم کے آغاز کی اس کہانی کو نہیں مانتے ان کا خیال ہے کہ "بھرت" کا لفظ تین حروف پر مشتمل ہے۔ بھ، ر، ت۔ ان میں سے بھ بھاؤ یا رس ہے۔ ر سے مراد راگ یا راگنی ہے اور ت تال کا مخفف ہے۔ ضمناً ملحوظ رہے کہ بھاؤ سے مراد وہ خیال یا واقعہ ہے جو رقص کا بنیادی عنصر ہے اور جس کا اظہار مدرایا اتا بھاؤ (جو جسم کی مختلف حرکات کا دوسرا نام ہے) سے ہوتا ہے۔ رس سے مراد وہ جمالیاتی حظ ہے جو ناظر اس بھاؤ سے حاصل کرتا ہے ہندوستانی رقص بلکہ ڈراما اور ادب بھی بھاؤ اور رس کے اس نظریے کے تحت ہی تخلیق ہوئے ہیں۔

مجموعی اعتبار سے یہ کہنا چاہئے کہ ابتدائی دراوڑی رقص لوک ناتج سے مختلف نہیں تھا۔ اس کا مقصد محض فاضل قوت کا اظہار تھا اور بس! لیکن جب دراوڑی اور آریائی تہذیبیں ایک دوسری سے متصادم ہوئیں تو دراوڑی رقص میں روح کا عنصر شامل ہو گیا اور اس نے محبت اور بھگتی کے جذبے کے اظہار کے لئے خود کو وقف کر لیا۔ تاہم رقص کی وہ صورتیں جن پر اخلاقی صواب مسلط تھے۔ فنی طور پر رقص کی ان صورتوں سے کم تر ثابت ہوئیں جن میں جسم نے محبت کے جذبے سے مملو ہو کر روح کے مدارج تک پہنچنے کی کوشش کی تھی۔ بھرت نیتیم (جس کے علم برداروں میں رگنئی بالا۔ سر سوتی۔ رام گوپال۔ سوانندن وغیرہ مشہور ہیں) رقص کی اسی فنی رفعت کی ایک صورت ہے۔!



(۸)

ہندوستانی رقص کی طرح ہندوستانی سنگیت بھی جسم اور روح
 دراوڑ اور آریا کے ملاپ کی پیداوار ہے روایت کے مطابق سنگیت کو برہما
 نے تخلیق کیا لیکن شونے سے عام کیا۔ بھرت رشی نے یہ علم اپسر اوں
 تک پہنچایا اور ناز و رشی نے آسمان کی اس ودیا سے خاک کے باسیوں
 کو روشناس کیا۔ بعض لوگ مہادلو کو اس کا خالق سمجھتے ہیں اور ایک روایت
 یہ بھی ہے کہ موسیقی کو موسیقار نامی پرندے سے اخذ کیا گیا ہے۔

ہندوستانی موسیقی کے سلسلے میں پرندے کی روایت زیادہ قرین
 قیاس ہے۔ کہنے کا یہ مطلب ہرگز نہیں کہ واقعاً ایسا کوئی پرندہ بھی تھا جس کی
 چوٹی میں پانچ سوراخ تھے اور ان سوراخوں سے جو سُر نکلتے تھے ان سے مختلف
 راگ اور راگنیاں مرتب ہو گئی تھیں بلکہ صرف اس قدر کہ ہندوستانی
 موسیقی کا آغاز جنگل کی فضا سے گہرا تعلق رکھتا ہے اور جنگل کے سنگیت میں
 پرندوں کے چہچہانے کو سب سے زیادہ اہمیت حاصل ہے قدیم زمانے سے
 ہندوستان اس کلچر کا علمبردار رہا ہے۔ جس نے بنیادی عناصر جنگل، بارش
 اور اس کے نتیجے میں پیدائش اور فراوانی میں جنگل اور زمین سے ہندوستانی

کلچر نے جو اثرات قبول کئے۔ ہندو مذہب، بت تراشی، مصوری اور رقص وغیرہ کے سلسلے میں ان کا ذکر کیا جا چکا ہے۔ ہندوستانی سنگیت کے سلسلے میں بھی دیکھئے کہ جنگل کی آوازوں ہی نے اس کی بنیادوں کو ترتیب دیا ہے۔ مثلاً یہ کہا گیا ہے کہ ہندوستانی سنگیت کے سات سُر۔ ساہ۔ رے، گا۔ ما۔ پا۔ دھا۔ نی (جنہیں سٹیک کا نام ملا ہے) سات مختلف جانوروں کی آوازوں سے ماخوذ ہیں جیسے کھرج (سا) مور کی آواز سے، رکھب (رے) پیپے کی آواز سے، گندھار (گا) بکری کی آواز سے، مدھم (ما) کلنگ کی آواز سے۔ پنچم (پا) کونسل کی آواز سے، دھیوت (دھا) گھوڑے کی آواز سے اور نکھاو (نی) ہاتھی کی آواز سے جس کا صاف مطلب یہ ہے کہ ہندوستانی سنگیت کی ساتوں بنیادی آوازیں جنگل کی آوازوں ہی سے متعلق ہیں۔

جنگل نے ہندوستانی سنگیت کو سات بنیادی سُر ہی عطا نہیں کئے بلکہ اسے آوازوں کی وہ رنگارنگی، بوقلمونی، تنوع اور تعداد بھی بخشی جو جنگل کا امتیازی وصف ہے۔ جنگل درختوں، پتوں، جانوروں اور کیرڑوں، مکوڑوں ہی کی آواز جگاہ نہیں بلکہ لاتعداد اور متنوع آوازوں کا مسکن بھی ہے۔ ان آوازوں میں سے ہر آواز اپنی انفرادیت کے باوصف جنگل کے نغمے کا ایک جزو ہے۔ جیسے جنگل کا ہر درخت اپنی الگ حیثیت کو برقرار رکھتے ہوئے بھی جنگل کے "گل" کا ایک حصہ ہے تاہم جنگل کی ان آوازوں کی تعداد اور تنوع خاص طور پر اہم ہے کہ اس چیز نے ہندوستانی سنگیت میں راگوں اور راگنیوں کی تقسیم اور تعداد کو متاثر کیا ہے۔ مثلاً ہندوستانی موسیقی میں بہتر ٹھاٹھوں کا ذکر ملتا ہے جن سے ۸ ۴ ۸ ۳ راگ حاصل ہوئے ہیں۔ ہندوستانی موسیقی میں سروں کے علاوہ بانسیس^{۲۲} سرتیاں بھی مقرر ہیں اور جب ان سرتیوں کی تعداد کو مختلف سروں کے درمیانی عرصہ میں بڑھایا یا کم کیا جائے تو راگوں کی تعداد میں بے پناہ اضافہ ممکن ہے۔ یہی حال تال کا ہے سنگیت رتنا کر میں تال کی ایک سو اور بیس اقسام کا ذکر ملتا ہے۔

اسی طرح موسیقی کے آلات کے سلسلے میں بھی ہندوستانی موسیقی بہت زر خیز ہے کہ یہاں ازمنہ قدیم ہی سے ڈھول، تار اور ہول کے نغماتی آلات کی لاتعداد اقسام رائج رہی ہیں۔

زر خیزی کے اس پہلو سے جنسی جذبے کا ایک گہرا تعلق ہے۔ ہندوستان کی قدیم تہذیب نہ صرف جنگل کی زر خیزی سے متاثر تھی بلکہ اس پر جسم کے تقاضے بھی مسلط تھے۔ گویا یہ تہذیب روح کے بجائے جسم کی گرویدہ تھی جنگل سے قریب ہونے کے باعث اس میں بصارت بائیں محدود رہ سکتی تھی۔ لامرہ اشارہ اور سامعہ زیادہ براہِ نگینہ تھیں۔ بالخصوص جنگل میں سامعہ کا زیادہ متحرک ہونا گویا انسان کی بقا کے لئے بھی بے حد ضروری تھا تاکہ وہ جنگلی جانور کی چاپ سے بروقت آگاہ ہو سکتا۔ بہر حال یہ جسم کا معاشرہ تھا اور جسم کا اہم ترین مقصد نسل کی بقا کے علاوہ اور کچھ نہیں! اور یہی وہ مقام تھا۔ جہاں جنسی جذبے کو فطرت نے ایک خاص اہمیت بخش دی تھی۔ جنسی جذبے کے عمل میں آواز کا کیا منصب ہے، اسے زیر بحث لانے کی ضرورت نہیں تاہم یہ بات طے ہے کہ ہندوستانی موسیقی کو جسم کے اس بہت بڑے تقاضے (یعنی جنسی تسکین) نے یقیناً متاثر کیا اور اسے ایک خاص مزاج اور ایک خاص جہت عطا کی۔ مثلاً یہی دیکھئے کہ ہندوستانی موسیقی میں ہر راگ کے بتوں سے کئی ایک راگنیاں بندھی ہوئی ہیں جیسے بھروں کے ساتھ بھروں، گوری ٹوڈھی۔ رام کلی اور برائی۔ اور مالکولنس کے ساتھ باگشیری، کوکب، پرتج، سوہنی اور کھبائی۔ اس کے بعد ان راگ راگنیوں کے پتر یا بیٹے بھی ہیں اور یوں ہر راگ نے اس خاندان یا درختوں کے ذخیرے کی صورت اختیار کر لی ہے جو قدیم ہندوستانی تہذیب میں بہت تو انا تھا۔ موسیقی میں نر اور مادہ کی یہ تخصیص یعنی نغماتی آلات میں بھی موجود ہے۔ مثلاً طبلے کے دو ٹکڑے ہیں ایک مادہ جو تنگ ہے اور "پڑھی" کہلاتا ہے اور دوسرا نر جو چوڑا ہے اور "دھاما" کہلاتا ہے۔ مزاجاً بھی ان میں وہی فرق ہے جو نر اور مادہ میں ہونا چاہئے، پڑھی میں کھڑا ہے اور ایک خاص ڈگر پر ایک مخصوص انداز

میں رواں دواں رہنے کا انداز بہت نمایاں ہے جب کہ "دھاما" بہت کرارا ہے، تموجات کو پیش کرتا اور مرد کی فطری بے قراری اور تحریک کا آغاز ہے لیکن بات یہیں ختم نہیں ہو جاتی اگر کسی راگ کا غائر نظر سے مطالعہ کیا جائے تو اس کے دو واضح حصے نظر آئیں گے۔ پہلا الاپ۔ استھائی اور انتہہ کا حصہ جو بلہیت یعنی دھیمی نے میں گایا جاتا ہے اور دوسرا دُرت۔ جو تیز نے میں ادا ہوتا ہے۔ راگ میں الاپ کا حصہ جنسی فعل کے اس حصے سے مماثل ہے جس میں پیار اور پھیر چھاڑ کو اہمیت ملتی ہے۔ دُرت خالص جنسی فعل کا مماثل ہے اور ایک انتہائی نقطے پر پہنچ کر دوبارہ اس مقام پر آجاتا ہے جہاں سے اس نے سفر کا آغاز کیا تھا۔ اور یوں جنسی فعل کے آغاز، عروج اور زوال کی ساری داستان کو پیش کر دیتا ہے۔

ہندوستانی موسیقی کا ایک بنیادی وصف جو غالباً تہذیب الارواح سے ماخوذ ہے۔ اس میں جاو کا وہ عنصر ہے جس کا مختلف راگوں کے اثرات کی صورت میں عام طور سے ذکر ہوا ہے۔ مثلاً ویک راگ کے بارے میں یہ خیال کہ اس کے گانے سے واقعتاً شعلے نمودار ہو جاتے ہیں اور میگھ ملہار کے بارے میں یہ نظریہ کہ اس سے برکھا ہونے لگتی ہے، صاف طور پر اس امر کی غماز ہی کرتا ہے کہ ہندوستانی موسیقی ارتقار کی کسی نہ کسی منزل پر تہذیب الارواح سے ضرور متعلق تھی اور موسیقی کو جاو کی رسوم کے سلسلے میں یقیناً بڑی اہمیت حاصل تھی۔ مندروں میں منتر پڑھنے کی رسم کو اسی عمل کی ایک بگڑی ہوئی صورت قرار دیا جاسکتا ہے اس کے ساتھ ساتھ ایک یہ بات بھی قابل غور ہے کہ ہر ہندوستانی راگ ایک تصویر سی پیش کرتا ہے جو اس راگ کے مزاج کو واضح کرتی ہے۔ مثلاً راہہ الیس۔ ایم ٹیگور نے سری راگ کو ایک ایسے غیر فانی شخص کے روپ میں دیکھا ہے جو اپنی محبوبہ کی معیت میں ایک نہایت خوبصورت چمن میں سے گزرتا ہے اور گزرنے کے دوران میں خوشبو میں بسے ہوئے پھولوں کو اکٹھا کرتا جاتا ہے اسی طرح اس نے میگھ کو یوں دیکھا ہے کہ چاروں اور گھٹا چھائی ہوئی ہے اور بجلی کے کوندے لپک رہے ہیں اور شاہی ہاتھی پر

اپنی دلہن کو ساتھ لئے وہ نوجوان شہزادہ بیٹھا ہے جو اس راگ کا مظہر ہے۔
راگوں کی ان مختلف تصاویر کے پس منظر میں ہندوستان کی دھرتی کی تصویر
بھی ابھری ہوئی نظر آتی ہے۔

تجموعی اعتبار سے ہندوستانی موسیقی کے بارے میں یہ کہنا ممکن ہے کہ
اس میں جزو اور "گل" کا ایک دلکش امتزاج موجود ہے۔ ایک ایسا امتزاج
جس میں جزو لمحاتی طور پر ایک بجے کی طرح "گل" سے اپنا ہاتھ پھڑا کر ایک
زقند سی بھرتا ہے اور پھر جیسے بھٹک جانے کے خیال سے خوفزدہ ہو گیا ہو،
دور کر دو بارہ گل (ماں) کا ہاتھ تھام لیتا ہے مثلاً غور کیجئے کہ ہندوستانی سنگیت
میں کھرج ہی سب سے اہم اور اچل شرے (اچل سے مراد قائم یا جامد سر کے ہیں) باقی
شروں کا بذات خود کوئی مقام نہیں بلکہ کھرج کے سہارے اور اس کے تناسب
سے مقرر ہوتے ہیں۔ یہی نہیں بلکہ سنگیت میں کھرج (سا) کو قائم کرنے کے بعد
جب آپ آگے بڑھتے ہیں تو ہر بار ایک جگہ سا لگا کر واپس آتے اور کھرج
کا ہاتھ تھام لیتے ہیں۔ اس سے دو باتیں آئینہ ہو جاتی ہیں۔ ایک تو یہ کہ کھرج
کی حیثیت ماں کی سی ہے جس کی انگلی سے چمٹا ہوا بچہ ہر بار آزاد ہو کر واپس اس
کی انگلی سے آچمٹتا ہے۔ دوسری یہ کہ آزادی کے اس وقفے میں یہ بچہ ایک سیدھا
لکیر کو اختیار نہیں کرتا بلکہ ایک قوس سی بنا کر واپس "گل" سے آملتا ہے
یہ قوس جو ہندوستانی موسیقی کی اصطلاح میں مینڈھ یا مین گھیٹ کے نام سے
موسوم ہے، بڑی اہمیت کی حامل ہے اور ہندوستانی سنگیت کے مزاج کی نشان
دہی کرتی ہے یہی قوس ہندوستانی کلچر کے دوسرے منظر میں بھی بہت نمایاں
ہے (جیسے بت تراشی اور مصوڑی وغیرہ میں) اور اس کا نہایت گہرا تعلق اس
لچکدار شاخ سے ہے جو جنگل کے لئے ایک علامت کا درجہ رکھتی ہے۔ ہندوستانی

Popley — The Music of India p. 68

وضوح رہے کہ اس کتاب میں ہندوستان سے مراد وہ برصغیر ہے جو ۱۹۴۷ء میں

بھارت اور پاکستان میں تقسیم ہو گیا تھا۔

سنگیت کے اس مزاج کو ایک تشبیہ سے بھی واضح کیا جاسکتا ہے فرض کیجئے کہ اس سنگیت کا بنیادی سُر ایک شاہراہ کی طرح ہے۔ اب اگر ہر قدم پر اس شاہراہ سے ایک پگڈنڈی نکلے جو ایک خوبصورت سی قوس بنا کر دوبارہ اس شاہراہ میں ضم ہو جائے تو ہندوستانی سنگیت کی ایک واضح صورت نظروں کے سامنے ابھر آئے گی۔ "میلوڈی" اسی لئے ہندوستانی سنگیت کا امتیازی وصف ہے کہ اس سنگیت میں جزو ایک علیحدہ کل میں تبدیل نہیں ہوتا۔ بلکہ صرف اپنی ہستی اپنے وجود کا اعلان کر کے دوبارہ کل کا دامن پکڑ لیتا ہے۔ اس کے برعکس مغربی موسیقی میں تمام سربیک وقت اپنی اپنی افراودیت سے دست کش ہونے بغیر آگے کو بڑھتے ہیں چنانچہ مغربی موسیقی چند ایسی شاہراہوں کے مجموعے کا نام ہے جو ایک دوسری کے متوازی اور ایک دوسری میں ضم ہونے بغیر کسی خاص سمت میں رواں دواں ہوں۔ اور ان کی آوازوں سے "ہارمنی" پیدا ہو رہی ہو دوسرے لفظوں میں مغربی موسیقی کا امتیازی وصف سُر کی افراودیت ہے یہاں سُر کل کا جزو نہیں بلکہ خود ایک کل ہے اور جب بہت سے کل مل کر ایک نغمے کو تخلیق کرتے ہیں تو اس میں جزو کے لوج کے بجائے بڑھتے ہوئے قدموں کی مخصوص تال کا احساس ہوتا ہے۔

ہندوستانی موسیقی اس لحاظ سے بھی مغربی موسیقی سے مختلف ہے کہ یہ ایک ایسے معاشرے کی پیداوار ہے جس میں سماجی اقدار کو انفرادی اقدار پر فوقیت حاصل رہی ہے اور فرد سماج کے مقابلے میں بہت کم حیثیت کا حامل رہا ہے۔ تاہم چونکہ جنگل اور وھرتی کے اثرات کے تحت اس معاشرے میں نئے روابط کی تشکیلیں کا اصول پوری طرح کار فرما ہے اس لئے موسیقی پر اس کا اثر یوں مرتسم ہوا ہے کہ سُر کے نئے نئے "لاپ" ابھرتے چلے آئے ہیں اور فرد کی افراودیت کے منظر عام پر نہ آنے کے باعث اس میں "خالص تخلیق" کا وہ انداز ابھر نہیں سکا جو مغربی موسیقی سے خاص ہے۔ ہندوستانی اور یورپی موسیقی کے فرق کے بارے میں رابندر ناتھ ٹیگور کا خیال کہ یہ دن اور رات کے فرق کی ایک صورت ہے، بہت وزنی اور خیال افروز ہے۔ دن کی دنیا میں اجزا

مفاہمت اور تضاد کے عمل میں مبتلا ہونے کے باوجود ایک وسیع تر مفاہمت کو وجود میں لاتے ہیں جب کہ رات کی دنیا پر اسرار اور گہری ہے۔ ہندوستانی سنگیت اسی رات سے مشابہ ہے۔ دن۔ اتحاد۔ اتفاق اور مفاہمت کو تحریک دیتا ہے جب کہ رات جزو کے بھٹکنے اور پھر خوف زدہ ہو کر کل کا سہارا لینے کے منظر کو پیش کرتی ہے۔ اسی لئے مغربی موسیقی کی اساس مفاہمت پر استوار ہے جب کہ ہندوستانی سنگیت مزاجاً میلوڈی کی ایک صورت ہے۔

تاریخ تہذیب کا مطالعہ کریں تو محسوس ہو گا کہ جب زمین کے ساتھ چمٹی ہوئی وراوڑی تہذیب آریا کی متحرک تہذیب سے ہمکنار ہوئی تو اس نے قرب محبوب کی لذت کو برقرار رکھنے کے لئے خود کو اوپر اٹھانے کی کوشش کی خود کو ایک بلند تر سطح پر لانے کی یہ کوشش جسم کی لہنی کے روپ میں نہیں تھی (جیسا کہ آریا کے سلسلے میں ہوا) بلکہ اس کا مقصد جسم کو روح کے مدارج تک اوپر اٹھالینا تھا۔ چنانچہ آریاؤں کی آمد کے بعد ہندوستانی موسیقی کی اس صنف کو بڑا فروغ حاصل ہوا جسے "دھرپد" کا نام ملا ہے۔ اور جو پاکیزگی اور رفعت کے حصول کے لئے کوشاں ہے۔ دھرپد میں نہ صرف دیویوں اور دیوتاؤں کی حمد و ثنا اور ان کی شجاعت، قوت اور بہادری کے کارناموں کا ذکر ملتا ہے بلکہ اس میں بامعنی الفاظ کو بھی خاصی اہمیت حاصل ہے بنیادی طور پر ہندوستانی موسیقی لفظ اور معنی میں ایک باہمی ربط پیدا کرنے کے حق میں نہیں بلکہ لفظ۔ ایک بے معنی لفظ کو سر کی ترسیل کے لئے استعمال کرتی ہے لیکن دھرپد میں یہ بات نہیں۔ دھرپد تو گویا وراوڑی جسم میں آریائی روح کے داخل ہونے کی ایک صورت ہے۔

مذہبی پہلو کے تسلط اور روایت کے ساتھ بہت زیادہ وابستگی کے

باعث دُھرید میں ٹھہراؤ سا پیدا ہو چکا تھا۔ مسلمانوں کی آمد سے ٹھہراؤ کا یہ ظلم ٹوٹ گیا۔ مسلمان نہ صرف عقائد کی دنیا میں ایک متحرک اور کشادہ نقطہ نظر کے داعی تھے۔ بلکہ جسمانی طور پر بھی متحرک اور بے قرار قبائل پر مشتمل تھے ان کے ہاں بہت شکنجے کی روایت نہ صرف مذہبی طور پر زمین کی نفی کرنے کی ایک کاوش تھی بلکہ یہ اس بات پر وال بھی تھی کہ یہ لوگ آوارہ خرائی میں مبتلا ہونے کے باعث زمین کے جادو سے بہت دور تھے۔

بہر حال ہندوستان میں مسلمانوں کی آمد سے ایک متحرک، ایک ایسا ذہنی اور جذباتی اُبال پیدا ہوا کہ ہندوستانی معاشرے کا صدیوں پرانا نظام ٹوٹ کر ایک نئی سطح پر استوار ہو گیا۔ مذہب میں اس کی صورت نائک، کبیر اکبر اور دوسرے مفکرین کی وہ کوششیں تھیں جن کا مقصد ہندومت اور اسلام میں مفاہمت کی ایک فضا قائم کرنا تھا۔ مصوری اور فنِ تعمیر میں اس نئی مفاہمت کا ذکر کیا جا چکا ہے۔ موسیقی میں مسلمانوں کے قطری متحرک نے سنگیت کو ٹھہراؤ اور روایت کی فضا سے باہر نکل کر ایک نئی سطح تلاش کرنے پر اکسایا۔ یہ نئی سطح ہندوستانی سنگیت میں "خیال" کا آغاز اور اس کا ارتقاء تھا۔

"خیال" کے بارے میں عام خیال یہ ہے کہ اسے تیرھویں صدی عیسوی میں امیر خسرو نے ایجاد کیا تاہم اس ترقی اور ترویج کے سلسلے میں سلطان حسین شرقی کا نام عام طور سے لیا جاتا ہے (سلطان حسین شرقی جو نپور کے پندرہویں صدی کے شاہانِ شرقیہ میں سے تھے) خیال کا ایک بنیادی وصف اس کا متحرک ہے دُھرید میں صرف ایک تان ہوتی ہے جسے لنگ کا نام دیا گیا ہے لیکن خیال میں لا تعداد تانیں اُبھری ہوئی ملتی ہیں اور اگرچہ دُھرید میں "مین گھسیٹ" اور قوس نیز کوئل اور تیورسوں کے مد و جزر موجود ہیں تاہم اس میں زمرہ اولہ مَر کی موجود نہیں جو خیال کا طرہ امتیاز ہے۔ زمرہ مَر کی اور تان کی فراوانی نے خیال کو وہ متحرک عطا کیا ہے جو واضح طور پر مسلمانوں کے ذہنی اور جسمانی متحرک سے متعلق ہے۔ خیال کے ساتھ کچھ اور ج کے بجائے طبلے کا وجود بھی اس متحرک ہی کی نشان دہی کرتا ہے۔ کچھ اور ج میں ٹھہراؤ ہے لیکن طبلے کے دو حصے ہیں

جن میں سے ایک تو اس ٹھہراؤ کا علم بردار ہے اور دوسرا متحرک اور بے قرار ہے۔ یوں طبلے کے یہ دونوں حصے مل کر منجمد اور متحرک معاشروں کے بلاپ ہی کو پیش کرتے ہیں۔

دھرد اور خیال کا اہم ترین فرق اس بات میں ہے کہ دھردہ ایک کہانی پیش کرتا ہے جب کہ خیال اس کہانی کی مختلف کڑیوں کو بعینہ پیش کرنے کے بجائے انہیں لطیف علامتوں میں ڈھال دیتا ہے۔ دھردہ میں بامعنی الفاظ کو بڑی اہمیت حاصل ہے۔ دوسری طرف خیال میں لفظ کو جذبے کی ترسیل کے لئے استعمال نہیں کیا جاتا۔ یہاں سُر ہی جذبے کی ترسیل کا واحد ذریعہ ہے۔ چنانچہ خیال ایک علامتی رنگ اختیار کر کے سامعین کی سعی تخلیق کر کے متحرک کرتا ہے اور یہ بات ہندوستانی موسیقی کے ابتدائی مزاج سے ہم آہنگ ہے۔ غور کریں تو ہندوستانی موسیقی کی تاریخ میں تین اہم مدارج دکھائی دیں گے۔ الاب جو بقول شاہد احمد دہلوی ایک ایسا گونگا گانا ہے جسے فنی شکل دے دی گئی ہے۔ دھردہ جس میں بامعنی لفظ کا اضافہ ہوا۔ اور جو مذہبی جذبات کے اظہار کا موجب بنا اور "خیال" جس میں تحریک اور متوجہ کا اضافہ ہوا لیکن جس نے الاب کی گونگی کیفیت کو علامتوں کے روپ میں خود سے ہم آہنگ کر لیا۔ بنیادی طور پر ہندوستانی موسیقی لفظوں کے ذریعے جذبے کی ترسیل کے بجائے سُر کے ذریعے جذبے کے اظہار کا گرویدہ تھی لیکن آریا کے رد عمل کے تحت اس نے ایک نمایاں مقصد کو اپنا لیا۔ بعد ازاں جب مسلمانوں کی آمد سے انجناد کی کیفیت ٹوٹی تو ہندوستانی موسیقی نے ایک بار پھر اپنے اصل مزاج کو دریافت کر لیا اور بے معنی لفظ کے ذریعے اظہار کی طرف بائیں ہو گئی اس کے علاوہ خیال کی ادائیگی کے سلسلے میں عورت کا منصب بھی زیادہ نمایاں ہوا۔ جس طرح ہندوستانی گیت عورت کے اظہار

لے ہندوستانی موسیقی اور مسلمان

از شاہد احمد دہلوی ص۔ ۱۴۱

محبت کی ایک صورت تھی۔ بعینہ خیال سُر کے ذریعہ اس محبت کے اظہار کا وسیلہ
 قرار پایا۔ ثقافتی اعتبار سے دیکھیں تو یہ ہندو تہذیب (جس کی علامتیں جنگل
 جسم اور عورت تھیں) کے روحانی طور پر اوپر اٹھنے اور ایک متحرک تہذیب
 (جو مسلمانوں کی تہذیب تھی) سے خود کو ہمکنار کرنے کی کوشش پر وال ہے۔
 چنانچہ اگر اسے آواز کے روحانی ارتقار کا نام دیں تو بات شاید آئینہ
 ہو جائے۔



(۹)

در اوڑھی تہذیب میں روح کی آمیزش کا آخری روپ ہندوستانی زبان اور اس کا ادب تھا۔ لیکن دلچسپ بات یہ ہے کہ یہاں بھی پن اور یا نگ، مادری نظام اور پدری نظام، در اوڑ اور آریا کے تضادم اور تضام کی صورت ہی ابھر کر سامنے آئی۔ مثلاً ہندوستان کی قدیم بولیوں نے "زمین" کا منصب سنبھالا اور آریاؤں کی زبان "ویدک" اور مسلمانوں کی زبان فارسی نے آسمان کا فرض ادا کیا۔ اس اتصال میں زمین نے باہر سے بیج تو یقیناً قبول کیا لیکن اس کے بنیادی اوصاف ختم نہ ہوئے۔ چنانچہ اس ملاپ سے جو تیسری "ہستی" وجود میں آئی اس کا جسمانی ڈھانچہ تو زمین نے مہیا کیا تھا۔ البتہ اب اس میں آسمان (باپ) کی کچھ خصوصیات بھی شامل ہو گئیں۔

اس ضمن میں سب سے پہلے زبان کے مسئلے کو لیجئے۔ لسانیات کے ماہرین نے مقرفہ زبانوں کو دو بڑے گروہوں میں تقسیم کیا ہے۔ سامی اور ہند یورپی سامی گروہ میں آرامی، عبرانی، اور عربی شامل ہیں اور ہند یورپی میں ٹیوٹانی، لاطینی، کیلتک، یونانی، سلاوی، البانوی، ہند ایرانی اور آرمینی کو شمار کیا گیا ہے مگر میکس موٹر اور جان ہیمز وغیرہ نے زبانوں کے ایک تیسرے گروہ کا ذکر کرتے

ہوئے لکھا ہے کہ اس میں منگولی، ترکی، فنی، کنٹری، تلیگو، تامل اور ملیانم وغیرہ شامل ہیں۔ گویا ان علماء کے خیال میں جنوبی ہند کی زبانیں سامی اور ہند یورپی زبانوں سے مختلف اور توراتی گروہ سے متعلق ہیں۔

قدیم زمانے میں ہندوستان کے طول و عرض میں پروٹو آسٹرالائیڈ نسل کی ایک قوم آباد تھی جو زبانوں کے اسی تیسرے گروہ سے منسلک تھی۔ اس زمانے کے ہندوستان میں توراتی گروہ کی زبانیں راج تھیں اور چونکہ اس پروٹو آسٹرالائیڈ نسل کا تہذیبی ورثہ جنگل اور تہذیب الارواح سے متعلق تھا۔ اس لئے ظاہر ہے کہ ان زبانوں پر اس تہذیب کی چھاپ بھی مثبت ہوگی پھر آریاؤں کی آمد سے کئی ہزار برس قبل بحر روم کے علاقے کی ایک قوم نے ہندوستان پر بیغار کیا اور پروٹو آسٹرالائیڈ قوم سے دست و گریباں ہو گئی۔ اس قوم کی زبان اس علاقے کی نسبت سے جہاں سے اس نے ہجرت کی، یقیناً سامی گروہ سے کسی نہ کسی حد تک ضرور متعلق ہوگی۔ اس بات کے بارے میں وثوق کے ساتھ کچھ کہنا اس لئے ممکن نہیں کہ ان دونوں قوموں کے ربط باہم سے وادی سندھ کی جس تہذیب نے جنم لیا، اس کی زبان کا رسم الخط تا حال پڑھا نہیں جا سکا۔ لیکن وادی سندھ اور شہار کی تہذیبوں میں جو مماثلت دریافت ہوئی ہے اس سے ظاہر ہوتا ہے کہ آنے والی قوم شہار کی تہذیب سے یقیناً متاثر تھی۔ ضرور ہے کہ اس کی زبان بھی شہار سے متعلق ہوگی۔ بہر حال اتنی بات بالکل واضح ہے کہ اس تصادم میں دیسی زبانوں نے عورت کا فریضہ سرانجام دیا اور آنے والی زبان نے مرد کا۔ ان دو قوموں کے ربط باہم سے ایک طرف تو وادی سندھ کی دراوڑی تہذیب وجود میں آئی اور دوسری طرف وہ زبانیں پیدا ہوئیں جن کو جسم تو قدیم ہندوستانی قوم نے مہیا کیا تھا۔ لیکن جنہیں روح آنے والی خانہ بدوش قوم نے عطا کی۔

ایک ہزار پانچ سو قبل از مسیح کے لگ بھگ آریاؤں نے پہلی بار ہندوستان پر بیغار کیا اور وادی سندھ کی دراوڑی تہذیب سے تصادم ہو گئے۔ ظاہر ہے کہ آریاؤں کی زبان بھی دراوڑی زبانوں سے تصادم ہوئی ہوگی اس سلسلے میں

ہو رنے کا خیال ہے کہ آریائی قبائل کی زبان تو صرف ایک تھی لیکن چونکہ وہ دو واضح لہروں میں یہاں وارد ہوئے اس لئے لہجے کے فرق کی بناء پر اس زبان کے دو مختلف روپ منظر عام پر آئے۔ ان میں سے ایک ماگدھی اور دوسرا شورسینی تھا۔ گویا آریاؤں کی زبان صرف ایک تھی جسے ہند آریائی زبان کا نام دینا چاہئے؛ لسانیات کے بہت سے ماہرین کا خیال ہے کہ یہی ہند آریائی زبان ترقی کرنے کے بعد سنسکرت کہلائی بعد ازاں صوتی تغیرات کے تحت اس زبان نے پراکرت یعنی پالی کا روپ دھارا اور پالی سے چار پراکرتیں۔ شورسینی، ماگدھی، جہار ایشری اور اردھ ماگدھی نکلیں۔ یہ پراکرتیں روپ بدل کر اپ بھرنشیں بن گئیں اور ان سے بھارت اور پاکستان کی وہ تمام بول چال کی زبانیں پیدا ہوئیں جن میں اردو بھی شامل تھی۔

ماہرین لسانیات کا یہ خیال غالباً اس مفروضہ کی پیداوار ہے کہ یہ آریائی زبان ہی تھی جو سارے ہندوستان پر مسلط ہو گئی اور اس نے بعد ازاں روپ بدل کر پراکرتوں اور بول چال کی دوسری زبانوں کی صورت اختیار کی۔ حالانکہ حقیقت یہ ہے کہ جب آریا ہندوستان میں آئے تو انہیں ایک اپنے سے بہتر اور ترقی یافتہ تہذیب کا سامنا کرنا پڑا تھا۔ ایک ایسی تہذیب جس کے پاس نہ صرف اپنی زبانیں موجود تھیں بلکہ جس نے اپنی زبانوں کے لئے رسم الخط بھی ایجاد کر لیا تھا۔ دوسری طرف آریاؤں کے ہاں زبان کو لکھنے کا تصور تک موجود نہیں تھا۔ دراصل زبان کی تاریخ میں ایک وقت ایسا بھی آتا ہے جب وہ ایک ٹھہرے ہوئے تالاب کا منظر پیش کرتی ہے، پھر اچانک باہر سے کئی نئی زبان کا کنکر اس تالاب میں آگرتا ہے۔ یہ تالاب زمین سے وابستہ ہونے کے باعث ماوری نظام کی ایک صورت تھا۔ باہر سے آنے والا کنکر تحریک کا علم بردار ہونے کی حیثیت سے پدری نظام کی علامت ہے جب ٹھہرے ہوئے تالاب میں یہ کنکر گرتا ہے تو ایک لہر سی پیدا ہوتی ہے جو دائرے کے روپ میں پھیلتی اور بڑھتی تالاب کے کناروں تک چلی جاتی ہے بلکہ اکثر و بیشتر ایک ہی کنکر سے یکے بعد دیگرے کئی لہریں پیدا ہو کر کناروں کی طرف بڑھتی ہیں۔ مزید برآں باہر سے

آنے والی زبان، ٹھہری ہوئی زبان سے متصادم ہو کر اپنی ہستی کو تو فنا کر دیتی ہے
 لیکن ٹھہری ہوئی زبان کو روح کا محرک ضرور عطا کر دیتی ہے یہ کہنا کہ نو وار زبان
 ویسا بھاشا کو ختم کر کے خود ایک مرکزی حیثیت اختیار کر لیتی ہے حقائق کے
 بالکل برعکس بات ہے خود تاریخ تہذیب اس بات کی گواہ ہے جب کبھی کوئی
 خانہ بدوش تہذیب کسی ایسے ملک میں وارد ہوئی جہاں پہلے سے ایک ترقی یافتہ
 تہذیب موجود تھی تو نو وار تہذیب ایک نہایت قلیل عرصہ میں اپنے چند
 سطحی اوصاف اس ارضی تہذیب کو عطا کرنے کے بعد خود ختم ہو گئی۔ دوسرے
 لفظوں میں نو وار قبیلے کے افراد تو ٹھہرے ہوئے معاشرے میں جگہ جگہ جم گئے
 لیکن معاشرے کا جسم اسی طرح برقرار رہا۔ بالکل بھی حال باہر سے آنے والی زبان
 کا ہے کہ یہ اپنے الفاظ ویسا بھاشاؤں کو عطا کرنے کے بعد خود ختم ہو جاتی ہے
 اور یہ بھاشا میں پھلتی پھولتی چلی جاتی ہیں۔ ہندوستان میں ازمنہ قدیم سے
 یہی کچھ ہوتا رہا ہے۔ بحیرہ روم کے علاقے کی قوم جس زبان کو اپنے ساتھ لائی وہ
 ہندوستانی زبانوں میں ختم ہو گئی۔ اس کے بعد آریا جس زبان کو اپنے ساتھ لائے
 اس نے بہت جلد دیشی بھاشاؤں سے ایک گہرا رابطہ استوار کر لیا بلکہ حقیقت
 شاید یہ ہے کہ آریاؤں نے کچھ عرصہ کے بعد ہندوستانی بھاشاؤں کو اس حد تک
 قبول کر لیا کہ خود ان کی باہر سے لائی ہوئی زبان ان بھاشاؤں میں ختم ہو گئی۔ یہ
 سلسلہ کئی سو برس تک جاری رہا ہو گا۔ تا آنکہ آریائی ذہن نے دراوڑی زبان اور
 تہذیب کے اس تسلط کے خلاف ایک شدید احتجاج کیا اور شعوری طور پر اپنی
 زبان کو بھاشاؤں کے جنگل سے آزاد کرنے اور اسے از سر نو ایک منضبط
 صورت عطا کرنے کی کوشش کی۔ اس کوشش کا نتیجہ سنسکرت کے روپ میں
 ظاہر ہوا۔ سنسکرت کا وجود ایک بڑی حد تک گرامر نویسوں کا مہون تھا
 چنانچہ پانینی سے قبل بہت سے گرامر نویس اس سلسلے میں زمین ہموار کر چکے
 تھے۔ پانینی نے سنسکرت کو خارج جہا اثرات سے محفوظ رکھنے کے لئے اس کے
 گرد بڑی بڑی دیواریں کھڑی کر دیں جن سے یہ کبھی باہر نہ آسکی یعنی سنسکرت
 کا رشتہ زمین سے منقطع ہو گیا اور یہ عام بول چال کی زبان سے دور رہت گئی

اور نیا خون نہ ملنے کے باعث آہستہ آہستہ ایک مردہ زبان میں تبدیلی ہو گئی لیکن در اوڑھی زبانوں کے تالاب میں جو کنکر آگرا تھا اس سے نہ صرف وہ زبان پیدا ہوئی جس میں سے سنسکرت کو کشید کیا گیا بلکہ وہ پراکرتیں بھی پیدا ہوئیں جو ادبی زبانوں میں ڈھل کر بتدریج اپنے مرکز سے دور پھٹی اور مردہ زبانوں میں تبدیل ہوتی چلی گئیں یہ گویا مختلف لہریں تھیں جو آریائی زبان کے تصادم سے پیدا ہوئیں لیکن وہ مقام جہاں سے یہ لہریں پیدا ہوئیں زبان کی اپ بھرنش (یعنی بگڑھی ہوئی) صورت تھی۔ بولی جانے والی زبان ہمیشہ کھٹالی میں ہوتی ہے اور ہر نیا قدم یا تجربہ اس کے سرمائے میں اضافہ کرتا اور اسے اوپر کو اٹھاتا ہے جب آریائی تحریک ختم ہو گیا تو مقامی بولیاں دوبارہ ایک ٹھہرے ہوئے تالاب میں تبدیل ہو گئیں پھر مسلمان آئے اور اپنے ساتھ فارسی زبان بھی لائے جس کے تصادم سے دیسی بولیوں کے تالاب میں ایک بار پھر ایک کنکر آگرا اور وہ لہریں پیدا ہوئیں جو مختلف ہند آریائی زبانوں مثلاً اردو، پنجابی، برہم بھاشا، بنگالی اور مرہٹی وغیرہ کی صورت میں ادبی طور پر پھلتی پھولتی چلی گئیں یہ زبانیں آج بھی ارتقار کے مختلف مدارج سے گزر رہی ہیں۔

ہندوستان کی پراکرتوں اور دیسی بھاشاؤں میں سنسکرت کے الفاظ کی موجودگی سے یہ خیال عام طور سے پیدا ہوا کہ سنسکرت نے اپنی بلینا میں تمام دیسی بھاشاؤں کو صفحہ خاک سے مٹا دیا اور خود ان کے گھروں میں براہمان ہو گئی یہ بات صرف اسی صورت میں سچ ہو سکتی ہے اگر یہ بھی فرض کر لیا جائے کہ آریاؤں نے ہندوستان کو در اوڑھی نسل کے باشندوں سے بالکل صاف کر دیا اور خود ہندوستان کے طول و عرض میں بس گئے۔ یہ بات حقیقت کے خلاف ہے بلکہ اصل بات تو یہ ہے کہ آریا اور آریا سے قبل جو لوگ آئے اور پھر آریا کے بعد جو لوگ آئے، ہندوستان کے ارضی معاشرے میں ضم ہوتے چلے گئے اور ان کا وجود ارضی تہذیب کو ایک ہنگامی تحریک عطا کر کے ختم ہو گیا بالکل اسی طرح جب آریا ہندوستان کے ایک کونے سے دوسرے کونے تک پھیلے اور پھرتے چلے گئے تو ان کی زبان بھی دیسی بھاشاؤں کو الفاظ عطا کر کے ختم ہو گئی ہوگی۔ ہندوستان

ایک وسیع قطعہ زمین ہے اور نیم بارانی خطے میں ہونے کے باعث یہاں افزائش فراوانی اور تقسیم در تقسیم کا عمل بہت تو انارہا ہے جس طرح اس کے باشندے قدیم ایام سے ذاتوں۔ قبیلوں اور ٹولٹیوں میں منقسم ہیں۔ بعینہ یہاں کی بولیاں بھی تعداد میں انگنت اور متنوع ہیں۔ فی الواقعہ اس برصغیر میں قدرتی حد بندوں کی عدم موجودگی کے باعث ہر سنگ میں ایک ایسا مقام ہے جس پر چاروں اطراف کے اثرات مرتسم ہوئے ہیں۔ یہاں ہر سنگ میں پھیلے سفر کی منزل اور اگلے سفر کا مقام آغاز ہے زبانوں کے ضمن میں اس کا یہ نتیجہ برآمد ہوا ہے کہ یہاں ہر بولی اپنے چاروں اطراف کی بولیوں سے متاثر ہے۔ اسی تاثیر و تاثر کے باعث زبانوں کی بولیمونی اور تنوع وجود میں آیا ہے۔ آریا خانہ بدوش تھے اور ایک ایسی زبان بولتے تھے جو ایک بڑی حد تک یکساں اور غیر مخلوط تھی لیکن جیسے جیسے وہ ہندوستان میں پھیلتے اور زمین پر آباد ہوتے چلے گئے۔ ان کی زبان ہر دیسی بولی سے ٹکرائی اور اسے اپنے الفاظ عطا کرتی چلی گئی۔ دور دراز مقامات محض اس لئے سنسکرت کے الفاظ سے بڑی دیر تک محفوظ رہے کہ خود آریا بہت دیر کے بعد ان علاقوں میں وارد ہوئے۔ بہر حال یہ طے ہے کہ ہندوستان میں بولی جانے والی دیسی بھاشائیں سنسکرت کی بگڑھی ہوئی صورتیں نہیں تھیں بلکہ یہ وہ زبانیں تھیں جو آریاؤں کی آمد سے پہلے ہی یہاں بولی جاتی تھیں۔ ان بولیوں سے جب آریاؤں کی زبان متصادم ہوئی تو وہ اپ بھرنش میں تبدیل ہوتی چلی گئیں یعنی کٹھالی میں آگئیں اور ان کے اندر وہ محرک اور متوج پیدا ہوا جو بعد ازاں ادبی زبانوں کو وجود میں لانے کا باعث ثابت ہوا۔

دیسی بھاشاؤں کے مقابلے میں آریاؤں کی زبان کی کم مانگی اس بات سے بھی ظاہر ہے کہ یہ زبان ایک طویل عرصہ تک محض بولی جاتی رہی۔ حروف میں نہ ڈھل سکی۔ چنانچہ رگ وید میں " لکھنے کے عمل " کے بارے میں کوئی واضح اشارہ نہیں ملتا۔ اور ماہرین لسانیات کا خیال ہے کہ ویدوں کو نو سو یا ایک ہزار قبل از مسیح کے لگ بھگ لپی کے سپرد کیا گیا ہو گا۔ تاریخی لحاظ سے ہمیں ہندوستانی لپی کا پہلا نمونہ اشوک کے کتبوں میں ملتا ہے۔ یہ لپی دو طرح کی ہے برہمی اور کھرشی!

لسانیات کے ماہرین کا خیال ہے کہ بعد کی تمام ہندوستانی لپیاں برہمی لپی ہی سے ماخوذ ہیں لیکن دیکھنے کی بات یہ بھی ہے کہ وادی سندھ کی تہذیب میں بھی ایک لپی موجود تھی اور قیاس غالب ہے کہ یہ لپی لفظوں اور آوازوں کو محفوظ کرنے کے لئے ہندوستان کے طول و عرض میں عام طور سے رائج ہو گی۔ بعض علماء کا خیال ہے کہ برہمی لپی دراصل وادی سندھ کی لپی سے ماخوذ ہے (ممکن ہے کہ ہندوستان کی منڈیوں میں جو "لنڈا" لپی رائج ہے وہ بھی وادی سندھ کی اسی لپی سے متعلق ہو۔ یوں بھی لنڈا اور "ہندا" میں بڑی صوتی مناسبت ہے اور ہندا نہ صرف وادی سندھ کی ایک بولی کا نام ہے بلکہ اس کا لغوی مفہوم بھی "مغرب" ہے جو اس برہمی کے مغربی علاقے یعنی وادی سندھ کی طرف ذہن کو منتقل کرتا ہے جس طرح جسم، روح کو اپنے ہرٹن مو میں جکڑ کر رکھتا ہے۔ یعنی لپی زبان کی ہر کروٹ اور آواز کو محفوظ کرتی ہے۔ خود آری یا متحرک اور خانہ بدوش تھے اور اس لئے ان کی زبان بھی جسم کے جا دو سے نا آشنا تھی۔ دوسری طرف ہندوستان جس پر وہ حملہ آور ہوئے ارضی تہذیب کا گہوارہ ہونے کے باعث ایک جسم کی طرح بوجھل اور کھٹرا ہوا تھا اور یہاں لپی یعنی زبان کا جسم پہلے ہی سے ترقی یافتہ اور مضبوط تھا۔ آری آؤں کی زبان جب اس لپی میں منتقل ہوئی تو اسے ایک ایسا جسم مل گیا جس میں اس کی بیقراری اور متوجہ کو آسودگی حاصل ہو گئی (یہ عورت اور مرد کے جنسی اتصال کی ایک صورت تھی۔ یوں دیکھیں تو وہ مفروضہ باطل ہو جائے گا جو سنسکرت کو تمام ویسی بھاشاؤں کی ماں قرار دیتا ہے۔

یہاں شاید یہ اعتراض کیا جائے کہ برہمی لپی کی جہت تو بائیں سے دائیں جانب کو ہے۔ جب کہ وادی سندھ کی تہذیب کی لپی دائیں سے بائیں جانب کو لکھی گئی ہے اس لئے برہمی لپی کو خالص ہندوستانی تخلیق قرار دینا کہاں تک جائز ہے؟ اس سلسلے میں باشم کا خیال ہے کہ برہمی لپی بھی اپنی اولین صورت میں دائیں سے بائیں طرف کو ہی لکھی جاتی تھی اور اس کے ثبوت میں اس نے اشوک کے بعض کتبوں اور مادھیا پردیش سے نکالے گئے بعض سکوں کا حوالہ دے کر

ایک نہایت اہم ثبوت ہتیا کر دیا ہے۔ برہمی لپی کی بعض دوسری خصوصیات بھی ہندوستانی مزاج کی عکاس ہیں۔ مثلاً یہ کہ وقت کی گزران کے ساتھ ساتھ اس لپی میں مینا کاری کا عمل تقویت حاصل کرتا رہا اور مینا کاری کا عمل براہ راست جنگل اور مندر سے متعلق ہے۔ مینا کاری کا یہ عمل اس قدر بڑھ گیا کہ لفظوں کی پوری سطر کے اوپر نشانات کو ملا کر ایک لمبی لکیر سی کھینچ دی گئی۔ دیوناگری لپی جو برہمی لپی سے ماخوذ ہے اس لمبی لکیر سے چمٹنے کی صورت ہی کو پیش کرتی ہے۔ یہاں یہ بات شاید دلچسپی سے خالی نہ ہو کہ دیوناگری لپی کو ایک نظر دیکھنے سے یوں محسوس ہوتا ہے۔ جیسے کسی لمبی شاخ سے درجنوں بندر لٹکے ہوئے ہیں چونکہ لپی اور لپی کے علاوہ آواز میں اور دوسرے تہذیبی عناصر براہ راست ماحول سے اثرات قبول کرتے ہیں اس لئے دیوناگری لپی کی یہ صورت بھی ہندوستانی جنگل کی ایک تصویر ہی معلوم ہوتی ہے۔ ایک ایسی تصویر جس میں حرکت کے بجائے چمٹنے اور لٹنے کا عمل واضح ہے۔ دوسری طرف بعض بدیسی لپیوں میں لکیر سے اوپر اور نیچے جانے کا عمل نمایاں ہے جو ایک اندرونی تموج اور تحریک کی نشان دہی کرتا ہے۔

اشوک کے کتبوں کا دوسرا رسم الخط کھروشی ہے یہ آرامی رسم الخط سے ماخوذ ہے اور آرامی رسم الخط نہ صرف افریشیا کی قدیم ارضی تہذیب کی پیداوار ہے بلکہ اس کی جہت بھی دائیں سے بائیں جانب کو ہے۔ دراصل آریاؤں کی آمد سے قبل سارا افریشیا ارضی تہذیبوں کا گہوارہ تھا بلکہ بعض مہاشلتوں کے باعث اسے ایک ہی عظیم الشان تہذیب کا نام دینے میں بھی قطعاً کوئی حرج نہیں اس ارضی تہذیب میں جہاں فروزین سے وابستہ تھا وہاں زبان بھی رسم الخط سے منسلک ہو چکی تھی۔ گویا اسے جسم حاصل ہو گیا تھا۔ کھروشی یا برہمی یا مہینو دارو کی لپی اسی ارضی تہذیب کی پیداوار ہیں اور چونکہ ایک کھڑے ہوئے معاشرے سے متعلق ہیں اس لئے ان کا مزاج اور جہت بھی زمین ہی سے متعلق ہے۔ ان تمام

لپیوں کی یہ مشترکہ بات کہ یہ دائیں سے بائیں طرف کو لکھی جاتی تھیں۔ اس
 ارٹھی تہذیب کے مزاج ہی کو ظاہر کرتی ہے۔ آریاؤں کے آنے کے بعد
 بائیں سے دائیں طرف کی حرکت نمودار ہوئی جس نے ان میں سے بعض لپیوں کی
 جہت کو بھی بدلا (واضح رہے کہ مارچ کرتی ہوئی فوج لفٹ رائٹ کے عمل میں
 مبتلا ہوتی ہے۔ نہ کہ رائٹ لفٹ کے عمل میں۔ یقیناً حرکت کا بائیں پاؤں سے
 کوئی گہرا تعلق ہے جس پر ماہرین کو مزید روشنی ڈالنی چاہئے، تاہم دائیں سے بائیں
 جانب کی حرکت ہی اس دھرتی کی اولین جہت ہے۔ یوں دیکھیں تو اردو رسم الخط
 ہندوستان بلکہ افریشیا کی قدیم تہذیب کے مزاج سے نسبتاً زیادہ ہم آہنگ
 ہے۔

ہر چند رگ وید کی زبان اور ایران کی قدیم زبان اوستا میں مماثلت
 موجود ہے تاہم اس بات سے انکار مشکل ہے کہ مقدم الذکر کے مزاج میں ایسی
 تبدیلیاں یقیناً پیدا ہو چکی تھیں جو اسے مؤخر الذکر کے مزاج سے متمیز کرتی ہیں۔
 سوال پیدا ہوتا ہے کہ اگر اوستا اور ویدک قدیم آریاؤں کی ایک مشترکہ زبان
 بھلے کے دور و پتھے تو پھر ویدک میں بعض بنیادی تبدیلیاں کس طرح نمودار
 ہوئیں؟ اس کا آسان جواب یہ ہے کہ اوستا ایران تک محدود رہا اور اگر اس نے
 کچھ بیرونی اثرات قبول کئے تو وہ ایران کی دھرتی سے کئے ہوں گے لیکن ویدک
 دنیسی بھاشاؤں سے آکر ٹکرائی اور اس لئے اس پر بہت سی ایسی آوازیں اور عناصر
 مسلط ہو گئے جو ہندوستان سے باہر آریاؤں کی زبان میں موجود ہی نہیں تھے
 تمام ہندوستانی بولیوں (جن میں اردو کو ایک امتیازی مقام حاصل ہے) کے لئے
 اگر بھاشاؤں کا لفظ قابل قبول ہو تو پھر بھاشا کی یہ چند خصوصیات قابل ذکر ہیں جو
 ویدک میں درآئیں لیکن جو اوستا اور اوستا کے بعد پہلو کی اور پھر فارسی
 میں ناپید ہیں۔

اس سلسلے میں پہلی بات تو یہ ہے کہ ویدک میں تشدید موجود ہے جبکہ
 ایران کی زبانیں اس سے نا آشنا ہیں۔ زبان اپنی آوازیں ماحول سے اخذ کرتی ہے
 اور اس پر زمین کے اثرات پوری طرح مرتسم ہوتے ہیں۔ مثال کے طور پر پشتو میں

جو گڑ گڑاہٹ ہے اس کا تعلق واضح طور پر پہاڑ پر سے پتھروں کے رولھکنے کی آواز سے قائم ہے اسی طرح بھاشا میں جو تشدید ہے اس کا بوجھل پن نرم زمین پر بھاری قدموں سے چلنے اور اس میں نصب ہو جانے کی آرزو پر وال ہے ہندوستان کی ارضی اور نیم بارانی تہذیب کا بھاشا پر یہ اثر ایک بالکل قدرتی بات ہے چنانچہ بھاشا میں ٹھ، ڈھ، ٹھہ، گھ اور ایسی آوازیں اور حروف موجود ہیں جو اوستا اور فارسی میں موجود نہیں اور جو زبان کے زمین میں نصب ہونے کے عمل ہی کو ظاہر کرتے ہیں۔ فی الواقعہ فارسی یا اوستا میں مخفی حروف ٹ، ڈ، ٹھ، ڈھ موجود ہی نہیں جب کہ بھاشا کا یہ امتیازی نشان ہیں اور بھاشا ہی کے ذریعے ویدک پر بھی اثر انداز ہوئے ہیں۔ اسی طرح بھاشا میں محی فون (نٹراں) موجود ہے جب کہ اوستا اور فارسی میں اس کا نام و نشان تک نظر نہیں آتا۔

ہندوستان کی ارضی تہذیب میں زرخیزی کا تصور بہت نمایاں تھا اور یہ نیم بارانی خطے اور زراعت سے معاشرے کی وابستگی کا ایک نتیجہ تھا نہ صرف یہ کہ وادی سندھ کی تہذیب میں لنگ، یونی اور ماتا دیوی کی پرستش کا چلن عام تھا بلکہ بعد ازاں کبھی ہندوستانی آرٹ، فلسفے اور مذہب میں زرخیزی اور مادہ کو ساتھ ساتھ پیش کرنے کا رجحان ابھر آیا۔ یہی وجہ ہے کہ قدیم ہندوستان کے ہر شعبہ علم میں جوڑے، نظر آتے ہیں اور جمع، کا وہ تصور بھی نمایاں ہے۔ جو ہندوستان میں اشیاء کی فراوانی پر وال ہے۔ دیوتاؤں اور دیویوں کے سلسلے ہی میں نہیں بلکہ موسیقی، ایسے فن میں بھی زرخیزی اور فراوانی کا یہ تصور موجود ہے۔ زبان پر اس کے اثرات یوں مرتسم ہوئے ہیں کہ بھاشا میں جمع کے صیغے کو بطور خاص اہمیت ملی ہے۔ جیسے۔

اب دیکھنے کو جن کے آنکھیں ترستیاں ہیں

یہ بات اوستا یا فارسی وغیرہ میں موجود نہیں پھر بھاشا میں جنس کی مختصص بہت واضح ہے اور مذکر اور مؤنث کی نشان دہی کا رجحان جاندار چیزوں کے علاوہ بے جان چیزوں کے سلسلے میں بھی دکھائی دیتا ہے۔ مثلاً گھوڑا اور مرد کے علاوہ مکان اور پتھر بھی مذکر ہیں اور عورت اور کوئی بچہ کے علاوہ کرسی اور بیٹھک بھی

مؤنث کے زمرے میں شامل ہیں پھر عام گنتگو میں بھی ہیں اور تو کی جنسی لحاظ سے
 تخصیص عام ہے جیسے "میں جاتا ہوں۔ میں جاتی ہوں۔ وہ آتا ہے۔ وہ آتی ہے؛
 یہ بات اوستا وغیرہ میں موجود نہیں۔ جوڑے بنانے یا دوسرے لفظوں میں نرا اور مادہ
 کے وجود کو بطور خاص نمایاں کرنے کا رجحان بھاشا کی گرامر کا بھی ایک امتیازی
 نشان ہے۔ چنانچہ بھاشا میں حروف علت مختصر اور طویل ہیں اور ان میں کوئی
 بغیر جوڑے کے نہیں ہے حروف صحیح کے سلسلے میں مہا پران (کھا، گھا، اور
 الپران (کا، بھا) یہ سب بھی جوڑے ہیں۔ بہر حال زر خیزی۔ فرادانی اور جنس
 کی تخصیص کے رجحان نے ہندوستانی بھاشا کو بھی متاثر کیا اور اسے ایک ایسا
 مزاج ودیعت کیا جو ہندوستان سے باہر بولی جانے والی زبانوں میں موجود نہیں
 تھا۔ اگر یہ رجحان ہندوستان کی نام نہاد آریائی زبان ویدک میں موجود
 ہے تو یہ یقیناً بھاشا ہی کے طفیل ہے اور اس زاویے سے اس سارے مسئلہ
 پر از سر نو تحقیقات کرنے کی ضرورت محسوس ہوتی ہے۔

بھاشا کی چند اور خصوصیات بھی ہیں جو اوستا وغیرہ میں موجود نہیں مثلاً
 اوستا اور پھر فارسی میں پری پوزیشن رائج ہے جیسے (درخانہ) جب کہ بھاشا اور اس
 کے طفیل اردو اور ہندی وغیرہ میں حرف جار جیسے (گھر میں) رائج ہے اور یہ ایک
 نہایت اہم فرق ہے۔ اس کے علاوہ بھاشا میں علامت فاعلی (نے) کا چلن عام
 ہے اور اگرچہ ویدک میں اس کی ایک ابتدائی صورت ملتی ہے تاہم ہندوستان سے
 باہر علامت فاعلی کا تصور ناپید ہے دوسری طرف فارسی وغیرہ میں و۔ ی۔ ہ کی
 آواہیں عام ہیں جب کہ بھاشا ان آوازوں سے نا آشنا ہے اور اگر آج بھاشا
 میں یہ آواہیں موجود ہیں تو اس کا سبب محض یہ ہے کہ ویدک اور بھاشا کے

۱ Pre-Position

۲ Post-Position

۳ ڈاکٹر سہیل بخاری نے اس سلسلے میں نہایت قابل قدر تحقیقی کام کیا ہے۔ ملاحظہ ہو ان

کا مضمون "اردو زبان" نقوش سالانہ ۱۹۴۲ء

تصادف میں جہاں ویدک نے اپنی بہت سی خصوصیات ترک کر کے بھاشا کے
 اوصاف کو اپنا لیا وہاں بھاشا پر ایک آدھ اپنا بنیادی اثر بھی مرسم کیا۔ و
 ہ۔ ی کی آوازوں کی آمیزش اس اثر ہی کی ایک صورت تھی۔ لیکن بحیثیت مجموعی
 ویدک نے بھاشا کو زیادہ تر الفاظ ہی عطا کئے۔ اس کے بنیادی مزاج اور
 ڈھانچے کو بہت کم چھڑا۔ آج بھی ہندوستان اور پاکستان کی سب سے
 اہم بھاشا یعنی اردو میں فارسی الفاظ کی فراوانی ہے تاہم اس کا ڈھانچہ غالباً
 ویسی ہے۔ زبان جب تک اپنی زمین سے وابستہ رہتی ہے اس کی حالت
 ایک عورت کی سی ہوتی ہے اور اس لئے مرد سے وصال کے بعد بھی یہ اپنی ہستی کو
 برقرار رکھتی ہے بلکہ فطرت کے اصول کے مطابق تو نر جنسی اتصال کے فوراً بعد مرجاتا
 ہے اور مادہ تخلیق کے عمل کو مکمل کرنے کے لئے زندہ رہتا ہے۔ زبان کے اس
 فطری مزاج کو ملحوظ رکھ کر سوچیں تو ویدک اور بھاشا کا رشتہ واضح اور عیاں
 نظر آئے گا اور وہ بہت سی غلط فہمیاں دور ہو جائیں گی جو ایک غلط مفروضے
 کی پیداوار ہیں۔



لے ایف۔ ڈبلیو تھامس نے دراوڑی زبانوں پر سنسکرت کے اثرات کے
 سلسلے میں لکھا ہے کہ دراوڑی زبانوں کا بنیادی ڈھانچہ سنسکرت کے اثرات
 سے بالکل محفوظ رہا۔

(۱۰)

زبان کے ساتھ ساتھ ادب میں بھی تاثیر و تاثر کا وہ میلان بہت قوی
 ہے جو آریائی اور دروڑی تہذیبوں کی آویزش کی پیداوار تھا اور جس میں زمین
 اور آسمان کا ربط و وجود میں آیا تھا۔ بہتر پرکھ کے لئے ادب کے ناقدین نے
 قدیم سنسکرت ادب کو دو ادوار میں تقسیم کیا ہے۔ آریائی دور اور سنسکرت دور!
 آریائی دور میں رگ وید، اہور اور یج وید، اپنشد، برہمن۔ سوتر اور ایک (رامائن
 اور مہا بھارت) شامل ہیں۔ اور سنسکرت دور میں اماروسے لے کر کالیداس اور
 بھرتھی ہرما تک وہ سب فنکار جنہوں نے کلاسیکی سنسکرت میں اپنی تخلیقات
 پیش کیں۔ پھر مزید آسانی کے لئے آریائی دور کو بھی دو حصوں میں تقسیم کیا گیا
 ہے۔ پہلا وہ دور جس میں وید تصنیف ہوئے اور دوسرا جس میں اپنشد وغیرہ میں
 آئے۔ آریائی دور کی یہ تقسیم محض زمانی بعد کے تابع نہیں بلکہ ایک مزاجی اور
 لسانی تبدیلی کی بھی نشان دہی کرتی ہے۔ لسانی تبدیلی کے سلسلے میں اس بات
 کا اعادہ ضروری ہے کہ ویدک دور میں ویسی بھاشاؤں نے آریاؤں کی زبان
 پر اپنے گہرے اثرات مرتب کئے تھے کہ رد عمل کے طور پر آریاؤں نے اپنی زبان
 کو پوتر اور منظم کرنے کی ضرورت محسوس کی اور یوں سنسکرت وجود میں آگئی
 بعد ازاں سنسکرت ادبی زبان کا چلن اختیار کر گئی اور ویدک اس حد تک متروک
 ہو گئی کہ آج ویدک اور سنسکرت کے درمیان ایک بہت بڑی خلیج نظر آتی

ہے اور رگ وید کے بہت سے حصے ناقابل فہم نظر آنے لگے ہیں۔ مزاج کے اعتبار سے بھی ویدک دور اور اپنشد دور میں ایک ایسا نمایاں فرق نمودار ہوا جس کا تجزیہ قدیم ادب کی پرکھ کے سلسلے میں مفید ثابت ہو سکتا ہے۔

ویدوں اور اپنشدوں کی تخلیق کے ضمن میں اگر خارجی اثرات کو ملحوظ رکھا جائے تو تصویر کے نقوش بڑی حد تک واضح ہو جائیں گے۔ ویدوں کی تخلیق کا زمانہ وہ ہے جب آریا پنجاب اور سندھ میں دراوڑی باشندوں سے متصادم ہوئے تھے۔ چنانچہ ویدوں پر دراوڑی تہذیب کے اثرات دو طرح سے مرتسم ہوئے۔ اول یوں کہ موسمی مذہب جزرہ بارانی طوفانوں اور ایک قدرتی توانائی کے باعث پنجاب کے باشندوں میں ہمیشہ سے جذباتی خروش نسبتاً زیادہ ہے اور یہ جذباتی خروش جب ادب میں منعکس ہوتا ہے تو شعری کیفیات نسبتاً زیادہ اجاگر ہوتی ہیں۔ دوم یوں کہ پنجاب اور سندھ کا میدان ایک ترقی یافتہ تہذیب کا گہوارہ تھا۔ اور جب آریاؤں نے اس پر حملہ کیا تو ابتدائی فتوحات کے بعد وہ آہستہ آہستہ اس تہذیب کے ہاتھوں مات کھاتے چلے گئے اور ان پر تہذیب کا وہ جادو چل گیا جو یہاں کی ارضی تہذیب کا طرہ امتیاز تھا اسی لئے ویدوں بالخصوص رگ وید میں جہاں ایک طرف مظاہر فطرت کے بیان میں تشبیہات و استعارات کی مدد اور عورت کی تصویر کشی میں خلوص اور جذباتی برانگیختگی نمایاں ہے وہاں دوسری طرف زمین کے مظاہر بالخصوص جسم، جادو، جنگل وغیرہ سے آریاؤں کی وابستگی بھی عیاں ہے۔ بے شک جہاں تک دیوتاؤں کی حمد و ثنا کا تعلق ہے ویدوں میں قدیم آریائی دیوتاؤں کا ذکر عام طور سے ملتا ہے۔ لیکن دیکھنے کی بات یہ ہے کہ نہ صرف وقت کی گزران کے ساتھ ساتھ بہت سے ایسی دیوتاؤں نے قدیم آریائی دیوتاؤں کو پس منظر میں سمٹنے پر مجبور کیا ہے بلکہ قدیم دیوتاؤں کی حمد و ثنا کے ضمن میں بھی مادی وسائل کی آرزو کو نسبتاً زیادہ اہمیت ملی ہے۔ مثلاً بیشتر اشلوک دیوتاؤں سے صحت مند بیٹوں، برکھا، اچھی فصل، گائےوں اور دشمن پر فتح کے طالب ہیں اور ان میں ان غیر ارضی عناصر کا فقدان ہے جو بعد ازاں اپنشدوں کے زمانے میں منظر عام پر آئے۔ فی الحقیقت ویدوں کے

ادبی سرمائے میں انسان اور دیوتا کے درمیان کچھ زیادہ فاصلہ حاصل نہیں۔ یہ دیوتا رہنے والے تو آسمان کے ہیں لیکن اکثر و بیشتر آسمان سے اتر کر زمین کے باسیوں کے معاملات میں دلچسپی لیتے اور ان کی فتح و شکست میں برابر کے شریک ہوتے ہیں۔ اپنشدوں تک آتے آتے دیوتاؤں کی یہ کثرت ختم ہوتی اور ایک ذات لا محدود کے تصور کے لئے جگہ خالی کر دیتی ہے بلکہ اب دیوتاؤں کے انسانی اوصاف بھی ختم ہو جاتے ہیں اور وہ ایک غیر ارضی قوت میں ڈھلنے لگتے ہیں۔ لیکن یہ بعد کی بات ہے۔ ویدوں میں انسانی رشتہ زیادہ تو انا ہے اور ادبی وسائل کے حصول کی تمنا زیادہ اہم اور دلکش ہے۔ اس کے ساتھ ساتھ ایک انوکھا خوف بھی بدرجہ ویدک ادب میں سرایت کرتا چلا گیا ہے آغاز کار میں ایسی کوئی بات نہ تھی۔ آریا بہادر۔ بے خوف اور جان پر کھیل جانے والے لوگ تھے۔ زمین سے ان کی وابستگی بھی محض رسمی تھی ان کے دیوتا بھی روشنی، کائناتی نظم و ضبط اور ہوا سے متعلق تھے لیکن جیسے جیسے وقت گزرا جنگلی کا خوف ان پر مسلط ہوتا چلا گیا اور وہ ٹوٹنے ٹوٹنے کے منتر اور جادو کی رسوم کو اپناتے چلے گئے۔ چنانچہ ویدوں میں بیک وقت زمین سے وابستگی اور خوف کے رجحانات ابھرے ہوئے ملتے ہیں اور یہ سب واضح طور پر ارضی تہذیب کا اثر ہے۔ ویدک ادب میں جذبے کی فراوانی خوف کی منو اور زندگی سے شدید وابستگی کا رجحان ان چند نمونوں سے عیاں ہے :-

دایو، یا واٹا، (ہوا سے خطاب)

” میں واٹا کے بڑے رتھ کو پر نام کرتا ہوں
یہ گرنہ کی مدد سے ہوا کو تار تار کرتے ہوئے گزرتا ہے
گزرتے ہوئے یہ آکاش کو چھو کر لال بھجھو کا بنا دیتا ہے۔
زمین پر سے گرد کو بگولوں میں اڑا دیتا ہے۔

بھونکے اس کایوں تعاقب کرتے ہیں جیسے کنواریاں میلے کو جاتی ہیں

پر جینا، بارش دیوتا کے بارے میں!

” اس کو چوان کی طرح جو چابک سے اپنے گھوڑے کو آگے بڑھائے۔
وہ برکھا کا سندلیہ لانے والوں کو سامنے لے آتا ہے
جب پر جینا بادل میں مہینہ بھرتا ہے تو دور سے شیر کے دھاڑنے
کی آواز آتی ہے۔

ہوا بگڑ کر چنگھاڑتی ہے، بجلیاں چمکتی ہیں
دھرتی سے بوٹیاں باہر نکل آتی ہیں۔ آکاش جھلک جاتا ہے
تازہ غذا سب کو ملتی ہے جب پر جینا دھرتی کو برکھا کا دان دیتا ہے!

رگ وید ۱۸۲، ۷

اوشا کے بارے میں!

” اس سند اور جوان عورت کی طرح جس کا اس کی ماں نے بناؤ سنگھار
کیا ہو ایک سنی سفور ہی ہوئی رقا صدا، ایک بھڑکیلے شوخ لباس والی
پتلی کی طرح جو اپنے پتی کے سامنے آ رہی ہو۔
اس نارمی کے مانند جو اشان کے بعد دکتے ہوئے بدن کے ساتھ باہر
آئے۔

سکراتی ہوئی، اپنی دل موہ لینے والی شکتی پر پورا دوشو اس کئے
وہ ہر دیکھنے والے کی نظروں کے سامنے اپنی چھاتیوں کو ننگا کر دیتی ہے!

رگ وید ۱۹۴، ۷

رگ وید میں اوشا نے بعض نہایت خوبصورت تشبیہوں کو تحریک دی
ہے۔ مثلاً ایک جگہ رات کو، کالا اصبیل، کہا گیا ہے جس میں چمکیلی گائیں بند ہیں
اوشا ایک گڈرین کے روپ میں ظاہر ہوتی ہے، اصبیل کا دروازہ کھول دیتی
ہے اور گائیں خوشی سے ناچتی ہوئی بھر جاتی ہیں (یہ گائیں گویا شاعری ہیں) پھر ایک
جگہ اوشا کو گائیوں کی ماں کہا گیا ہے۔ ایک اور جگہ اسے چمکیلی گائے کا نام ملا ہے اور
سورج کو اس کا بچہ قرار دیا گیا ہے۔ بعض جگہوں پر سورج اوشا کا عاشق زار ہے
اور سدا اس کا سچا کرتا ہے لیکن کبھی اوشا کے دامن کو چھو نہیں پاتا۔

ارنیانی (جنگل کی دیوی) سے خطاب!

ارنیانی! ارنیانی! تو کہ دور یوں میں نظروں سے گم ہو جاتی ہے۔
تو کبھی گاؤں میں کیوں نہیں آتی، تو کہیں انسان سے ڈرتی تو نہیں؟
کبھی کبھی تمہیں اس کی ایک جھلک دکھائی دیتی ہے اور تم سمجھتے ہو کہ
شاید کوئی ڈھورہ چر رہا ہے۔

یا دور کہیں کوئی گھر ہے اور شام سے تم جنگل کی اس دیوی کی آواز
سننے ہو۔ جیسے دور کہیں چھکڑے جا رہے ہوں

اس کی آواز ایسے ہے جیسے کوئی اپنے ڈھورہ کو صدادے رہا ہو یا جیسے
کوئی پیراجانک ایک دھماکے کے ساتھ نیچے آگرے۔

اگر تم شام سے جنگل میں چھین بھر کے لئے رکو تو وہ تمہیں دور سے بین
کرتی ہوئی آواز کی طرح سنائی دے گی۔

لیکن جنگل کی یہ رانی کسی کو مارتی نہیں جب تک دشمن اس کے قریب
نہ چلا آئے۔

وہ جیسے جنگلی بھیل کھاتی ہے اور مرضی ہو تو آرام کر لیتی ہے۔
لو میں نے جنگل کی رانی کی تعریف کر دی۔ رانی جو خوشبوؤں میں نہانی ہوئی
ہے۔ تازہ اور صحت مند ہے اور جو اگر چہ دھرتی میں ہی نہیں چلاتی لیکن
جو ہر جنگلی شے کی ماں ہے!

(رگ وید)

راتری (رات) سے خطاب!

ہمیں بھیرٹئے اور بھیرٹئے کی مادہ سے بچا۔ اور اے رات! تو ہمیں
چوروں سے محفوظ رکھ!

رات، ہر شے کو دھندلاتی، ہر شے کو مٹاتی ہوئی آگئی۔ آہ وہ کس قدر
کالی ہے۔

اے اوشا! تو اسے میرے قرض کی طرح دور کر دے!

(رگ وید)

اندرا اور اژدھا کی جنگ!

نہ گرج اس کے کام آئی اور نہ چمک! نہ دھند جو اس نے

بچھائی نہ ڈالہ باری!

جب اندر اژدھا کے ساتھ لڑا تو اندر نے اسے زیر کر لیا!

اور لے اندر! یہ تجھے کیا ہوا کہ جب تو نے اسے مار دیا تو

ایک انوکھا ڈرتیرے ہر دے میں داخل ہو گیا اور تو خوفزدہ

ہو کر تانوں سے ندیوں کو یوں پھلانگ گیا جیسے ڈرا ہوا

باز آگاش کو پار کر جاتا ہے۔

(رگ وید)

ان چند ٹکڑوں کے مطالعہ سے محسوس ہوتا ہے کہ رگ وید میں شری کیفیات

کی فراوانی ہے اور تشبیہات و استعارات کی تازگی اور ندرت تو خاص طور پر

جاذب نظر ہے۔ مثلاً اوشا کو خوبصورت عورت سے تشبیہ دینے پر چھینا

کو جو ان کے روپ میں دیکھنے اور اندر کو ڈرے ہوئے باز کی صورت میں

پیش کرنے میں رگ وید کے شاعروں نے تخیل کی پرواز اور حقیقت کی زندگی سے

اپنی وابستگی کو بڑی خوبی سے نمایاں کیا ہے۔ پھر قطعاً غیر شعوری طور پر ان شعرا نے

خوف کے وجود کو تسلیم کر لیا ہے۔ اور نیائی کے بارے میں جو ٹکڑا ہے۔ اس کی

صدائے بازگشت آج کی دیہاتی زندگی میں بھی سنائی دیتی ہے۔ اور نیائی بیک وقت

پراسرار اور ڈرانے والی بھی ہے اور خوشبوؤں میں نہائی ہوئی۔ دل موہ لینے

والی ہستی بھی! اور دراصل اور نیائی کا یہ جادو ہی در اور ڈھا تہذیب کا وہ طلسم

تھا جس میں آریا گرفتار ہو گئے تھے لیکن جس سے وہ خوفزدہ بھی تھے۔ مثلاً آخری

ٹکڑے میں اژدھا (اژدھا جنس کے لئے ایک علامت ہے) کو زیر کرنے کے بعد خود اندر بھی خوفزدہ ہو کر فرار اختیار

کرانظر آئے۔ گویا آریائی تہذیب۔ در اور ڈھی تہذیب پر مسلط ہونے کے بعد خوفزدہ ہو کر اپنشدوں کے فلسفے میں

فرار حاصل کرنے کی طرف مائل ہوئی تھی۔ یہ فرار دراصل عصمت کے زمانوں سے آزاد ہونے کی ایک کاوش تھی۔

آریائی دور کا دوسرا حصہ اپنشدوں کی تخلیق سے متعلق ہے۔ جہاں وید،

تقسیم اور موت کے تصورات سے متاثر تھے اور ان میں ٹونے ٹونے۔ جادو کی

رسوم، تناسخ کا عقیدہ اور عورت کے جسم سے لطف اندوز ہونے کا میلان قوی تھا وہاں اپنشد آریائی رد عمل کی ایک واضح صورت کو پیش کرتے ہیں سب سے اہم فرق تو یہی ہے کہ وید کثرت کے نظریے کے داعی ہیں اور اپنشد وحدت الوجود کے۔ چنانچہ جہاں ویدوں میں دیوتا انسانی اوصاف کے حامل ہوتے ہوئے دل سے قریب محسوس ہوتے ہیں وہاں اپنشدوں تک آتے آتے فاصلے کا وہ تصور ابھر آتا ہے جو آریاؤں کو بہت عزیز تھا بحیثیت مجموعی ویدوں میں رسوم، قربانی اور ٹوٹنے ٹوٹنے کے رجحان نے ایک ارضی عقیدے کی صورت اختیار کر لی تھی۔ لیکن اپنشدوں میں علم کے ذریعے روشنی پانے اور "آرزو" کے جنگل سے نجات حاصل کرنے کا رجحان عام طور سے ابھرا۔ گویا رد عمل کے طور پر اپنشدوں نے جسم کی نفی کر دی۔ چونکہ ادب اور آرٹ کا بہت گہرا تعلق جسم سے ہے۔ اس لئے جسم، زمین اور اس کے لوازم سے منقطع ہونے کے باعث اپنشدوں میں ادبی عناصر پوری طرح ابھر نہیں سکے۔ چنانچہ جہاں وید ادبی لحاظ سے بڑے دلکش ہیں اور ان کے بعض حصے تو ارفع شاعری کے زمرے میں آتے ہیں۔ وہاں اپنشد۔ زیادہ تر نثر ہیں اور ان میں شعری عناصر نسبتاً بہت کم ابھرے ہیں۔

وید اور اپنشد ایک ہی دریا کے دو کنارے ہیں۔ ایک کنارے پر فراوانی تقسیم، جذبہ اور جسم نمایاں ہیں۔ دوسرے کنارے پر تخیل، وسعت، ایکتا اور جسم کی نفی کا رجحان مسلط ہے۔ درمیان میں وہ دریا ہے جو مہا بھارت اور رامان کی عظیم الشان کہانیوں کے روپ میں بہ رہا ہے۔ چنانچہ ان کہانیوں میں دونوں

ک پنڈت جواہر لعل نہرو نے ڈسکور می آف انڈیا (ص ۶۸) میں اپنشدوں کا ذکر کرتے ہوئے لکھا ہے کہ اپنشدوں میں زیادہ زور "آزادی حاصل کرنے" پر ہے اور اعتراف کیا ہے کہ وہ اس "آزادی" کے مفہوم کو سمجھ نہیں سکے اگر پنڈت جی غور فرماتے کہ آزادی کی یہ خواہش دراصل ہی جسم اور اس کے لوازم سے آزاد ہونے کی خواہش تھی تو شاید یہ الجھن دور ہو سکتی۔

کناروں کے اثرات سرایت کر گئے ہیں۔ مثلاً یہ کہانیاں انسان اور اس کی زندگی، اس کی مسرتوں، غموں، معرکوں، محبت، انتقام، فریب، فرض اور دوسرے لاتعداد عناصر کی آماجگاہ ہی نہیں ان میں ایکتا، تیاگ، نفی اور تخیل کی بلند پروازی کو بھی تحریک ملی ہے۔ ان کہانیوں (مہا بھارت اور رامائن) میں بھی ایک نمایاں فرق موجود ہے۔ مہا بھارت، جذباتی وارفتگی اور تصادم سے عبارت ہے جب کہ رامائن پر اخلاقی صنوا بط نسبتاً زیادہ مسلط ہیں دوسرے لفظوں میں مہا بھارت کا زمانہ درادڑی تہذیب کے خلاف آریائی رد عمل کے آغاز کا زمانہ ہے اور اس لئے ابھی اس میں دھڑکتی ہوئی زندگی سے آریائی وابستگی نمایاں ہے۔ دوسری طرف رامائن کے زمانے تک آتے آتے آریائی رد عمل میں خاصی شدت پیدا ہو چکی تھی چنانچہ رامائن پر اخلاقی قدروں کا تسلط قائم ہے اور کیا ہے؟ کے بجائے کیا ہونا چاہئے، پر زیادہ زور ہے۔ یہی وجہ ہے کہ ادبی لحاظ سے مہا بھارت کو رامائن پر فوقیت حاصل ہے۔ بے شک رامائن میں اسلوب زیادہ نکھر ا ہوا ہے اور صرف ایک شخص و آملیکی کی تصنیف ہونے کے باعث اس میں لہجے کا توازن بھی موجود ہے تاہم مہا بھارت میں تخلیقی قوت زیادہ ہے اس کا میدان بھی نسبتاً کشادہ ہے اور واقعات اور کرداروں کے بیان میں بھی اس نے بہتر فن کا مظاہرہ کیا ہے۔

سنسکرت ادب کا یہ سارا آریائی دور ایک طویل و عریض خود رو و جنگلی کے مانند تھا لیکن اس کے بعد جو سنسکرت دور آیا اس کا طرہ امتیاز ہی تراش خراش، نظم و ضبط اور جاہلیاتی حظ (یارس) کے زاویے سے ادب کی تخلیق تھا۔ اس کلاسیکی دور میں ایک طرف تو زبان و بیان پر توجہ صرف ہوئی اور اس سلسلے میں بات تصنع اور مینا کاری کے انتہائی رجحان تک جا پہنچی اور دوسری طرف فنی مقصدیات کو ملحوظ رکھنے کے باعث ایسا مواد پیدا ہوا جسے وثوق کے ساتھ ادب کے زمرے میں شامل کیا جاسکتا ہے۔ اس کلاسیکی سنسکرت ادب کا باوا آدم آوا گھوش (پہلی صدی عیسوی) تھا۔ آوا گھوش کو عام طور سے واملیکی اور کاتی داس کی درمیانی کڑھی قرار دیا گیا ہے۔ ویسے ناقدین کا خیال

ہے کہ آواگھوش نے زبان اور شعر کے میدان میں وائلیکی کی بہ نسبت کہیں زیادہ فنی بالیدگی کا مظاہرہ کیا۔ اس کی کتاب 'بدھ چرت' اس ضمن میں خاص طور پر قابل ذکر ہے۔ علاوہ ازیں آواگھوش سنکرت ڈراما کا باوا آدم بھی ہے تاہم اس کے کلام پر اخلاقی قدروں کا تسلط قائم ہے جو بدھ مت سے اس کی وابستگی کا ایک قلعہ کی عتجہ ہے۔

سنکرت کے خالص کلاسیکی دور میں امارو۔ کالی داس۔ بھو بھوتی۔ بان۔ میگلہ۔ بھرتری ہیری اور بعض دوسرے فنکاروں کے نام شامل ہیں۔ ان میں سے کالی داس نے ڈراما اور شاعری میں بڑا نام پیدا کیا۔ بیشک کالی داس کے ہاں اخلاقی قدروں کی طرف ایک واضح جھکاؤ موجود ہے اور اس کے ہاں لفظی صنعت گری کا ایک نیاں رجحان بھی ملتا ہے (اور یہ دونوں باتیں سنکرت ادب کی روایت کا حصہ ہیں) تاہم کالی داس کے ہاں شعر میں ایک انوکھی لطافت۔ تازگی اور جذبات کے اظہار میں انسان دوستی اور توازن کے قیمتی عناصر موجود ہیں اور یوں اس کے ہاں وہ انفرادیت بہت نمایاں ہے جس کا اس دور کے عام ادب میں فقدان ہے۔ امارو اور بھرتری ہیری نے محبت اور جذباتی وابستگی کو اہمیت دی ہے۔ ایک ایسے دور میں جب نفی اور تیاگ کے آریائی رجحان کے تحت سنکرت ادب پر اخلاقی قدروں کا تسلط عام طور سے قائم تھا۔ امارو اور بھرتری ہیری کے اشعار تازہ بھونکوں کی طرح محسوس ہوتے ہیں۔ سنکرت ادب کے ناقدین نے کالی داس کی تشبیہ بھارتیہ کی معنی خیزی۔ اور نائی سدھ کی لفظی عنایت کی بہت تعریف کی ہے۔ لیکن ساتھ ہی یہ بھی کہا ہے کہ میگلہ میں یہ تمام اوصاف یکجا ہو گئے تھے اس دور کی سنکرت شاعری سے یہ چند ٹکڑے قابلِ غور ہیں :-

وہ ایک ایسے پھول کی طرح ہے جسے سونگھا نہیں گیا

ایک ایسی پتی کے مانند ہے جسے ہاتھ نے توڑا ہی نہیں

وہ ایک موتی ہے جو کسی ہار میں پرویا نہیں گیا۔

وہ شہد ہے جسے ابھی کسی نے چکھا ہی نہیں

کالیداس (شکنتلا کے بارے میں)

اس بادل سے خطاب جو محبوبہ کے دل میں کو جا رہا ہے۔
 وہاں۔ کھلی کھڑکیوں سے نکل کر، بال سنوارتی ہوئی ناریوں
 کی باس، تیرے جسم کو بوجھل بنا دے گی۔
 محل کے مور ناتج تاج کر تیرا سواگت کریں گے۔
 اگر تو تھک چکا ہو تو رات پھولوں کی خوشبو میں بسے ہوئے
 مکانوں کے اوپر ہی گزار لینا۔ مکان جن کے آنگن سندرنا ریل
 کے پاؤں کی مہندی سے لال ہو چکے ہیں۔

کالیداس (میگھ دت)

تیرے بال سنورے ہوئے
 تیری آنکھیں اتنی تر تھی کہ کانوں کی لوہوں کو چھو رہی ہیں۔
 تیرے منہ میں دو دھیادانت قطاروں میں جڑے ہوئے
 تیری چھاتیاں موتیوں کے سندرہ ہار سے سجی ہوئی۔
 پتلی لڑکی! تیرا سبیل بدن یوں تو بالکل ساکت ہے
 لیکن اس نے میرے ہر دے میں ایک طوفانی ہیل پیدا کر دی ہے۔
 (بھرتی ہری)

چھوڑ ان پھیکے باسی اڈیشوں کو
 مرد کو تو صرف دو چیزوں کی لگن ہونی چاہئے۔
 بھرپور چھاتیوں والی اس ناری کی جو کام برس کو ابھارے
 اور (دل موہ لینے والے) بن کی

(بھرتی ہری)

جس طرح پنچھی کے بوجھ تلے ٹہنی جھک جاتی ہے۔
 میں بھی تیرے پیار تلے لچک کھا گئی ہوں
 پنچھی اڑ جاتا ہے تو ٹہنی پھریدھی ہو جاتی ہے۔
 لیکن تیرے چلے جانے کے بعد میں پھر ویسی نہیں بن سکتی

(امارد)

”تیرے پاؤں اتنے کم زور کیوں ہیں؟
اور تو یہ کانپ کیوں رہی ہے؟“
اور پیاری لڑکی ”اس نے پوچھا، تیرے گال اتنے پیلے
کیوں ہیں؟“

پتلی لڑکی بولی، کچھ نہیں! میں تو سدا سے ایسی ہوں۔
پھر وہ مڑھی۔ اس نے ایک ٹھنڈی سانس لی اور اس کی آنکھوں
سے ایک بوجھل آنسو ٹپ سے خاک پر آن گرا!

(امارد)

سنکرت شاعری کے مطالعہ سے ایک واضح تہذیب مرتب ہوتا ہے کہ اس
میں مرد عام طور سے عاشق ہے اور عورت محبوبہ! جہت کا یہ روپ آریائی تحرک
اور پلہ کا نظام کی ایک جھلک پیش کرتا ہے۔ اس شاعری کا ایک اور امتیازی
وصف یہ ہے کہ اس پر عام طور سے اخلاقی صنوا بطل کا تسلط قائم ہے۔ یہ چیز بھی
آریائی مزاج ہی کا ایک نتیجہ ہے۔ پھر سنکرت کو پوتر روپ میں قائم رکھنے اور
دوسری زبانوں کی بیچارہ سے اسے بچانے کے لئے جو کاوش کی گئی اس کے باعث
سنکرت زبان میں ایک سنگلانی کیفیت پیدا ہوئی اور اس کا ادب درباری
زندگی کے تنگ اور مصنوعی ماحول سے منسلک ہو کر رہ گیا۔ آریا فاتح تھے اور
دراوڑی مفتوح! سنکرت بنیادی طور پر آریاؤں کے ”دربار“ سے منسلک تھی
یا کم از کم اس دربار سے متعلق تھی جس نے فاتح کی تمام روایات کو اپنایا ہوا
تھا۔ چنانچہ سنکرت زبان اور اس کے ادب کو ایک خاص جہت عطا کرنے
میں درباروں کا بہت بڑا حصہ ہے۔ تقریباً سات یا آٹھ سو برس بعد یہی صورت
حال فارسی زبان کو بھی پیش آئی جب اسے درباری زبان کا منصب دے دیا
گیا اور جس طرح سنکرت عوام سے منقطع ہو کر بالآخر ایک مردہ زبان میں تبدیل
ہو گئی تھی بعینہ فارسی بھی دربار سے منسلک ہو جانے کے باعث ہندوستان
میں زندہ نہ رہ سکی۔ پھر اسی عمل نے اردو کے بارے میں خود کو دہرایا اور ۱۸۵۷ء کے

واقعہ تک اردو ادب درباری ماحول ہمارے ہم آہنگ رہا اور اس میں ایک سنگٹاخی کیفیت اور گھسی پٹی لفظی ترکیبوں کو بار بار استعمال کرنے کا ایک اہم رجحان پیدا ہو گیا لیکن یہ اردو زبان کی خوش قسمتی ہے کہ ۱۸۵۷ء کے بعد اسے درباروں اور درباری اثرات سے گویا "بجات" مل گئی اور اس میں ایک ایسی قوت اور نکھار پیدا ہوا کہ آج اسے دنیا کی ترقی یافتہ زبانوں کا ہم پلہ قرار دیا جاسکتا ہے۔

لیکن اس کا یہ مطلب ہرگز نہیں کہ کلاسیکی سنسکرت ادب ٹھنسی آریائی رد عمل کی ایک صورت تھا بلکہ حقیقت یہ ہے کہ اس کا "ادب" کے معیار پر پورا اترنا ہی اس بات کی ضمانت ہے کہ اس نے زمینی اثرات کو عام طور سے قبول کر لیا تھا۔ ادب بنیادی طور پر زمین سے متعلق ہوتا ہے اور اگر وہ اس کا طرہ امتیاز اس زمین کو اوپر کی طرف اٹھانا اور جذبے کو سبکداری کے تخیل کے مدارج تک پہنچانا ہے تاہم زمین اور جذبے کے ساتھ اس کا گہرا ربط بہر حال قائم رہتا ہے جب زمین یا جسم سے اس کا رشتہ ٹوٹ جاتا ہے تو یہ ہزار دوسری چیزوں میں ڈھل جائے۔ ادب کے زمرے میں شامل نہیں رہ سکتا کلاسیکی سنسکرت ادب پر آریائی رد عمل کے اثرات یقیناً مثبت ہوئے لیکن جب اس پر سے اخلاق (فلسفہ) مذہب اور دوسری اقدار کے پردے اتار دیئے جائیں تو نیچے سے اس کا اصل روپ اپنی ایک جھلک ضرور دکھاتا ہے جس طرح اس دور کی سنگتراشی اور نقاشی کے نمونوں میں عورت اور جنگل کی بھرپور عکاسی موجود ہے بالکل اسی طرح اس دور کے سنسکرت ادب میں بھی عورت کے جسم اور جنگل کی فضا کو پیش کرنے کا رجحان بہت قوی ہے۔ مثلاً جب کالیڈاس بادل کو ایک قاصد بنا کر روانہ کرتا ہے یا شکنتلا کو جنگل کے پس منظر میں پیش کرتا ہے جب امارو عورت کے جذبات کی عکاسی کرتا ہے اور بھرتھی ہر کا زندگی میں عورت اور یون کو مرکزی حیثیت عطا کرتا ہے تو سنسکرت ادب کے دبیز پردوں کے نیچے ویسی اثرات ابھرتے ہوئے نظر آنے لگتے ہیں۔ چنانچہ صاف محسوس ہوتا ہے کہ سنسکرت ادب میں محبت کسی افلاطونی نظریے کے تابع نہیں بلکہ سیدھی سادھی گوشت پوست کی محبت ہے اور اس

میں ذہن سے کہیں زیادہ حیات کی تسکین کا سامان موجود ہے۔

سنسکرت ادب پر ویسی فضا کا اثر اس صورت میں بھی عیاں ہے کہ جس طرح دراوڑی تہذیب میں فرد محض "کل" کا حصہ ہے اور اس کے ہاں انفرادیت کا عمل نمایاں نہیں بالکل اس طرح سنسکرت ادب میں روایت کے کل سے مطابقت کا جذبہ عام طور سے ابھرا ہوا ملتا ہے۔ اس کا ایک اہم ثبوت یہ ہے کہ سنسکرت ادب میں المیہ کا تصور موجود نہیں۔ المیہ فرد کی انفرادیت یعنی کل سے مقصود ہونے کے عمل کی پیداوار ہے۔ عام طور سے ایک مضبوط اور منظم سوسائٹی ماں کی طرح بچوں کو خود سے چمٹائے رکھتی ہے اور جب بچہ بگڑتا یا چلتا ہے تو اسے پچکار کر پھر سے سلا دیتی ہے۔ یہی عمل سنسکرت ڈراما کا بھی امتیازی وصف ہے اس میں فرد ہنگامی طور پر ماحول سے مقصود ہوتا ہے اور یوں محسوس ہوتا ہے جیسے المیہ ضرور وجود میں آئے گا لیکن اختتام تک پہنچتے پہنچتے "کل" کا تھپک کر سلا دینے والا ہاتھ بڑے التزام کے ساتھ حرکت میں آتا اور المیہ کو فرحیہ میں تبدیل کر دیتا ہے۔ تمام الجھنیں اور غلط فہمیاں دور ہو جاتی ہیں۔ تمام معاملات سلجھ جاتے ہیں اور تمام کردار پھر سے سماج کی مشین میں پرزوں کی طرح کام کرنے لگتے ہیں۔ المیہ کا عدم وجود اس بات کا نتیجہ بھی ہے کہ ہندوستانی سوسائٹی میں یہ زندگی نہیں ختم نہیں ہو جاتی بلکہ موت کے بعد بھی جاری رہتی ہے (تناسخ کا یہ عقیدہ خالص دراوڑی فضا کی پیداوار ہے) چنانچہ جہاں موت محض ماندگی کا ایک وقفہ ہو رہا المیہ کا پورے طور سے وجود میں آنا کس قدر مشکل ہے! آریائی تحرک کا رجحان اگر سنسکرت ادب پر پورے طور سے مسلط ہو جاتا تو یقیناً اس ادب میں المیہ (جو فرد کے سماج سے مقصود ہونے کا نتیجہ ہے) پیدا ہو جاتا اور اگر ایسا نہیں ہوا تو ماننا پڑے گا کہ آریا اور اس کا ادب جنگل کے ازلی وابدی دائرے کے تابع آچکا تھا۔

جزو کے کل میں صنم ہو جانے کے اس عمل کا دوسرا ثبوت یہ ہے کہ سنسکرت ادب میں عام طور سے "مجموعے" مرتب ہوئے ہیں۔ مثلاً رگ وید اور اتھرو وید بجائے خود "مجموعے" ہیں جن میں افراد نے بغیر کسی نام کا سہارا لئے اپنی طرف سے اضافے کر دیئے ہیں۔ اسی طرح مہا بھارت ایک سمندر ہے جو یقیناً کسی ایک

دریا کا منت کش نہیں۔ اس زمانے کی پراکرت میں بھی یہ رجحان موجود ہے مثلاً
 تیسری صدی عیسوی کا مجموعہ: حال کے سات سوہ اور اس سے قبل پالی زبان کے
 "دھم پدہ" اور "ست پنت" دراصل اشعار کے مجموعے ہیں۔ یہی حال پنج تتر اور
 دوسرے مجموعوں کا ہے۔ پھر ایک ہی موضوع پر نظمیں لکھنے کا رواج بھی اس
 دور میں عام ہے اور یہ نظمیں بھی "مجموعوں" کی صورت میں ڈھل گئی ہیں سنسکرت
 اور پالی زبان کی یہ خاص جہت اس سوسائٹی ہی میں نمودار ہو سکتی تھی جس نے
 فرد اور اس کی انفرادیت کو بہت کم اہمیت دی ہو۔ اور ہمیشہ سماج کے
 گل کو پیش نظر رکھا ہو۔ نام اور واقعے سے بے اعتنائی کی یہی وہ روش تھی
 جس کے پیش نظر سینگل نے کہا ہے کہ "مصر کے باشندے نے تو ہر چیز کو یاد رکھا
 اور ہندوستان کے باشندے نے ہر شے کو بھلا دیا!"

آٹھویں صدی عیسوی کے لگ بھگ سنسکرت کا تخلیقی اُبال تقریباً ختم
 ہو چکا تھا۔ مزید برآں دربار سے وابستگی کے رجحان نے نہ صرف زبان کو مصنوعی
 بنا دیا تھا بلکہ اسے عوام سے تازہ خون حاصل کرنے سے بھی روک دیا تھا۔ چنانچہ
 یہ بہت جلد ایک مردہ زبان میں تبدیل ہو گئی۔ یہ وہ زمانہ تھا جب ہرش کی سلطنت
 ختم ہو چکی تھی اور ہندوستان چھوٹے چھوٹے لاتعداد ٹکڑوں میں تقسیم ہو گیا تھا
 سیاسی طور پر یہی نہیں بلکہ مذہب اور فلسفے کے میدان میں بھی آریاؤں کے
 صدیوں پرانے اہلیت کے نظریے میں بڑی بڑی وراثتیں پڑ گئی تھیں اور بدھ مت
 بھی لاتعداد ارضی رسوم میں ڈھل گیا تھا۔ ان آریائی تصورات کے کم زور ہوتے
 ہی زمین کی سطح کے نیچے سے دیشنوا اور شوشکتی کی پوجا کا وہ تصور ابھرا جو ہندوستان
 کی دھرتی کی پیداوار تھا۔ یہی حال زبان کا بھی ہوا۔ سنسکرت کی مرکزیت کے ختم
 ہوتے ہی ایک ایسا خلا پیدا ہو گیا جسے ملک کی دیسی بھاشاؤں نے پُر کرنے کی
 کوشش کی اور یوں ایک زبان کے بجائے ملک کی متعدد بولیوں کے فروغ
 کا ایک سلسلہ شروع ہو گیا۔ بارھویں صدی عیسوی کے بعد یہ سلسلہ اردو۔ ہندی۔
 بنگالی۔ گجراتی اور دوسری زبانوں کی صورت میں واضح طور پر ابھرا ہوا نظر
 آتا ہے۔

انتشار اور شکست کی فضا کو سامنے پا کر آریائی ذہن نے اپنی مدافعت کے لئے ایک بھر پور کروٹ لی۔ یہ کروٹ فلسفہ ویدانت کے احیاء کی وہ کوشش تھی جس کے ساتھ شکر اچاریہ کا نام وابستہ ہے۔ شکر اچاریہ نے تقسیم اور انتشار کی دنیا کو مایا قرار دیا اور اس ذات و اعدا کا تصور پیش کیا جو انتشار اور تقسیم کے پس پشت زندہ اور قائم تھی۔ لیکن شاید آریائی ذہن کے تحریک اور تسلط کا زمانہ اب ختم ہو چکا تھا کیوں کہ شکر اچاریہ کے نظریے کو فی الفور ویشنو اور شو کے پیاروں کی طرف سے ایک شدید رد عمل کا سامنا کرنا پڑا بلکہ دلچسپ بات یہ ہے کہ اس "مشرک دشمن" کی موجودگی میں ویشنو اور شو کے پیاروں نے گٹھ جوڑ کر لیا۔ بعد ازاں اسی "رد عمل" سے ویشنو بھگتی تحریک نے جنم لیا جس کے نام سے اوہنا کے افکار بارہویں سے سترھویں صدی تک عوام کے اذہان پر پوری طرح چھائے

رہے۔

ویشنومت کا آغاز تو دوسری صدی قبل از مسیح میں ہو گیا تھا جب رامائن اور مہا بھارت کی اولین صورت میں بعض تبدیلیاں در آئیں اور ویشنو کے پیاروں نے انہیں ایک خاص رنگ و روایت کرنا شروع کر دیا۔ پھر بھگوت گیتا اور بعد ازاں بھگوت پران کے ذریعے ویشنومت کو بڑی تحریک ملی اور بھگتی تحریک کے تحت تو یہ قریب قریب سارے ہندوستان میں پھیل گیا۔ ویشنومت کے فروغ کی بڑی وجہ یہ تھی کہ ہندوستانی معاشرہ بنیادی طور پر مادری نظام کی پیداوار تھا جس میں ارٹھی محبت بت پرستی اور زمین سے وابستگی کے رجحانات بہت قوی تھے۔ اور ویشنومت نے ان رجحانات کی تسکین کا سامان بہم پہنچایا تھا۔ ویدانت میں خدا کی شخصی حیثیت کی نفی کر کے اسے ایک ایسی تجریدی صورت دے دی گئی تھی جس کا اوراک نہ صرف خالص ہندوستانی ذہن کے لئے بے حد مشکل تھا بلکہ جو اس ذہن کے مادی مزاج کی تسکین کے لئے بھی نا کافی تھی۔ ہندوستانی مزاج دراصل عورت کا مزاج تھا اور اسے

آسمان پر رہنے والی کسی غیر مرئی اور شکل و صورت سے بیگانہ ہستی کے بجائے
ایک ایسے شخصی خدا کی ضرورت تھی جس کے قرب کا اسے احساس ہو اور جس
کی وہ دیوانہ وار پرستش کر سکے۔ ہندوستان میں بت پرستی کے فروغ کی وجہ بھی
غالباً یہی ہے کہ ہندوستانی ذہن خدا کو ایک ارضی لباس میں منتقل کر کے اس
کی پوجا کرنا چاہتا تھا۔ چنانچہ جب ولینڈیمت بھگتی تحریک میں ڈھل کر نمودار
ہوا تو پوجا، بھگتی اور محبت کا عنصر ہی اس کا جزو لاینفک تھا۔

ولینڈیمت بھگتی تحریک جنوبی ہندوستان سے شروع ہوئی اور اس کا سب سے
بڑا علم بردار رامانج تھا۔ واضح رہے کہ اس سے قبل آریاؤں کی ثقافتی مذہب اور
سیاسی یلیغار شمال کی جانب سے ہوئی تھی اور یہ عمل کئی سو برس تک جاری رہا تھا
لیکن جب آٹھویں صدی کے لگ بھگ آریائی تسلط کا زور ٹوٹا اور گیارھویں
بارھویں صدی میں مسلمانوں کی یلیغار نے اسے ایک بڑی حد تک ختم کر دیا تو ثقافتی
ابال کا مرکز شمال کے بجائے جنوب قرار پایا اور یہیں سے بھگتی تحریک نے ابھر کر
سارے شمال کو اپنی لپیٹ میں لے لیا۔ آریا۔ پدیری نظام کا علم بردار تھا اور ثقافتی
اعتبار سے اس کی حالت دور دیس کے مسافر کی سی تھی۔ یہ مسافر ہندوستان
کے مادری نظام سے قریب تر آتا چلا گیا اور یوں اس نے وراوڑی تہذیب کو
(جو عورت سے مشابہ تھی) نوید وصلی وی۔ لیکن ایک فطری رد عمل کے تحت وہ
"وصل" کے فوراً بعد فرار کی طرف مائل ہو گیا اور اس نے فلسفے اور مذہب میں
پناہ ڈھونڈ لی۔ پراکرت ادب میں ایک مختصر سا گیت اس صورت حال کو بڑی
خوبصورتی سے پیش کرتا ہے۔

رات وہ مسافر کے لئے گھاس بچھاتے ہوئے (بڑی بیڑی

سے) بڑ بڑا رہی تھی۔ بھور سے اسی گھاس کو مسیٹے ہوئے وہ

رورہا ہے!

آریاؤں کی یلیغار کے بعد وراوڑی تہذیب محبت کی اسی کیفیت میں
بتلا ہوئی اور اس نے جسم کو روحانی طور پر اوپر اٹھا کر "پتیم پتیا" کے آستانے تک
پہنچانے کی کوشش کی۔ اس "کوشش" کو بھگتی تحریک کا نام ملا۔ چنانچہ بھگتی تحریک

میں سب سے اہم چیز محبت یا پوجا ہے اور یہ محبت کسی خیال یا نظریے کے لئے
 نہیں بلکہ ایک خاص پیکر کے لئے ہے۔ تاہم بنیادی طور پر یہ محبت عورت کی مرد کے
 لئے محبت ہے اور اسی لئے جب اس نے گیت کو جذبات کی ترسیل کے لئے
 استعمال کیا تو اس میں محبوب یا محنا طلب مرد کے روپ ہی میں نمودار ہوا مگر بھگتی
 تحریک کے کچھ اور پہلو بھی تھے جو اس بات پر دال ہیں کہ مزاجاً یہ ایک در اوڑھی
 رد عمل تھا۔ مثلاً بھگتی تحریک نے سنکرت کے بجائے دسیی بھاشاؤں کو استعمال کیا
 نیز اس میں تیاگ کا رجحان مکمل۔ نفی کے روپ میں نہ ابھرا بلکہ اس نے ایک شخصی
 خدا کو فرو کی تمام تر آرزوؤں اور خواہشوں کی آماجگاہ قرار دے لیا۔ فی الواقع
 بھگتی تحریک تو مجنونانہ خواہش، جسمانی وصال کی آرزو اور احساس ملکیت کے ارتقاء
 کی ایک صورت تھی اس میں محبوب (جو بظاہر خدا ہے) کو پانے کا اقدام ارٹھی محبت
 میں حصول محبوب کے اقدام ہی سے مشابہ تھا۔ بھگتی تحریک میں، لمحاتی تیاگ، کا پہلو
 عورت کے اس اقدام سے بھی مماثل ہے جس کے تحت وہ "پتا" کے گھر اور اس کے
 بندھنوں کو تیاگ کر "پتی" کے دیس کی طرف جانے کے لئے تیار ہوتی ہے گویا صرف
 بندھن کی نوعیت تبدیل ہوتی ہے۔ اسی لئے بھگتی کا عمل ثقافتی اعتبار سے ایک
 مثبت عمل ہے جب کہ خالص تیاگ کی صورت ایک منفی عمل کے سوا اور کچھ نہیں۔
 بھگتی تحریک کے ایک مخصوص مزاج کی تشکیں میں اسلامی تصورات
 کی آمیزش کا بھی ذکر کیا گیا ہے۔ مثلاً تارا چند نے لکھا ہے کہ بھگتی تحریک کے آغاز
 سے قبل ہی مسلمان اہل عرب جنوبی ہند میں پھیل چکے تھے اور بھگتی تحریک نے
 شخصی خدا کا تصور، ذات پات کی نفی کا نظریہ اور خدا تک رسائی پانے کے
 لئے اساتذ کی ذات کو وسیلہ بنانے کا رجحان اسلام ہی سے اخذ کیا تھا۔ بے شک
 اس نظریے میں سچائی کے عناصر موجود ہیں اور اس کے تحت بھگتی تحریک پر اسلام
 کے اثرات کی نشان دہی کی جاسکتی ہے تاہم دیکھنے کی بات یہ ہے کہ یہ تمام باتیں

ہندوستانی مزاج میں پہلے سے بھی موجود تھیں مثلاً شخصی خدا کا تصور براہ راست ہندوستانی ذہن کی ماحول اور جسم سے گہری وابستگی کا نتیجہ تھا اور ذاتیات کی نفی کا تصور بدھ مت نے بہت عرصہ پہلے رائج کیا تھا اسی طرح گرو بنانے کی روایت بھی ہندوستانی معاشرے میں پہلے سے موجود تھی اور شاید اس کا تعلق تہذیب الارواح سے بھی قائم کیا جاسکتا ہے۔ پھر غور طلب بات یہ بھی ہے کہ عرب کے وہ باشندے جو شمال کی طرف سے مسلمانوں کی یلغار سے پہلے جنوبی ہند میں آئے اور جنہوں نے یہاں کے کلچر پر اپنے اثرات مرتسم کئے۔ خود بنیادی طور پر ایشیا کی ارضی تہذیب کی پیداوار تھے۔ فی الاصل عربوں اور جنوبی ہند کے باشندوں کی ثقافتی بنیادوں میں کوئی ایسی بڑی فلیچ موجود نہیں تھی۔ ظاہر ہے کہ انہیں ایک دوسرے سے قریب آنے میں کوئی خاص وقت محسوس نہ ہوا ہوگا۔

ویسے اس بات سے انکار مشکل ہے کہ جب کسی ٹھہرے ہوئے معاشرے پر باہر سے کسی قوم کی یلغار ہوتی ہے تو اس کے نتیجے میں ثقافتی لین دین کی ایک فضا ضرور قائم ہو جاتی ہے۔ چنانچہ ثقافتی اعتبار سے شمال کی طرف سے مسلمانوں کی یلغار بھی کچھ کم اہم نہیں تھی بلکہ حقیقت یہ ہے کہ بارہویں صدی کے بعد ہندوستان کے فن تعمیر، مصوری، موسیقی اور ویسی بھاشاؤں کے ادب میں جو انقلاب آیا اس کی وجہ مسلمانوں کا وہ متحرک خون تھا جو ہندوستانی معاشرے کی رگوں میں دوڑتا چلا گیا اور جس نے یہاں کے خون کو بھی متحرک کر دیا نتیجہ ایک ثقافتی ابال کی صورت میں سامنے آیا۔ اس ابال کی اہم ترین صورت بھگتی تحریک کا بے پناہ فروغ تھا لیکن بھگتی تحریک کے بھی دو پہلو تھے اور ان میں سے پہلے دو ویسی بھاشاؤں کے ادب پر مختلف اثرات مرتسم کئے۔ بھگتی تحریک کا ایک پہلو وہ تھا جس نے مسلمانوں کے کلچر سے واضح اثرات قبول کئے اور مسلمانوں اور ہندوؤں کو، مذہبی اکائی کے روپ میں پیش کرنے کی کوشش کی۔ مزاجاً اس پر آرمیائی نقطہ نظر اور اس کے نتیجے میں اخلاقی قدروں کا پورا تسلط قائم ہوا اور راتم کی پوجا کے رجحان کو بڑی مقبولیت حاصل ہوئی۔

رام آریاؤں کے اخلاقی نظم و ضبط کی ایک علامت تھی اور اس لئے رام کی پوجا کے تصور میں نظم و ضبط ایک اور اصلاح کے جذبے کو زیادہ اہمیت ملی۔ بھگتی تحریک میں رام مانند کبیر، تلسی داس، نانک اور دوسرے اسی پہلو کے علم بردار تھے اور یہ ایک دلچسپ بات ہے کہ اس تحریک کو شمالی ہندوستان میں نسبتاً زیادہ فروغ حاصل ہوا اور شمالی ہندوستان قدیم زمانے ہی سے آریاؤں کا گڑھ رہا ہے (تلسی داس کی رامائن، آریائی نقطہ نظر کی تبلیغ کا ایک خوبصورت نمونہ تھی۔ اسی طرح کبیر اور نانک نے بھی زیادہ تر اخلاقی نظم و ضبط ہی پر زور دیا۔ یہ چند نمونے اس نقطے کی توضیح کیلئے ضروری ہیں:

تلسی، اسمئے کے سکھا، وہیرج، دھرم، بی دیک
ساہس، شین، اوارتا۔ رام بھروسو ایک
(اے تلسی جب تجھ پر مصیبت پڑے تو تلاشِ حق، ایمان کی
سجیدگی، خود اعتمادی۔ رحم دلی اور ہمدردی سے کام لے اور
سب سے زیادہ خدا پر بھروسہ رکھ؟

(تلسی داس)

تلسی یہ سنارس، رہتے سمجھی ملائے
میں سینگھ مارے نہیں، انل مارے گائے
(اے تلسی! سب سے میں ملاپ رکھ کیوں کہ اتفاق کی صورت
میں شیر بھی حملہ نہیں کرتا۔ مگر بھوٹ کی صورت میں گائے
بھی حملہ کر بیٹھتی ہے)

(تلسی داس)

تلسی سانچے سجن کو، کار کے کنگ
لیا بش لاگے نہیں، پٹے رہٹ بھو جنگ
(اے تلسی! ایک سچے شریف کو بد خو کی صحبت کیوں کر بگاڑ
سکتی ہے۔ مندل کے درخت سے ہوا پا پٹا رہتا ہے لیکن
پھر بھی اس کا زہر مندل میں سرایت نہیں کرتا)

(تلسی داس)

کھتنی میٹھی کھانڈھی، کرنی بس کی لوئے
 کھتنی تیج کر بس کرے تو۔ بس سے امرت ہوئے
 (باتیں بنانا مثل کھانڈھی کے میٹھا ہے۔ کام کرنا زہر کے مطابق
 ہے۔ باتیں بنانا پھوڑ کر کام شروع کر دو تو زہر سے آبجیات
 پیدا ہوتی ہیں)

(کبیر)

اپنی تلوار ہاتھ میں لے اور جنگ میں شامل ہو جا۔ اس تن کے
 میدان میں کام، کرودھ، لوبھ اور موہ کے خلاف ایک
 بڑی جنگ جاری ہے۔

(کبیر)

نانک ننھے ہو رہے جیسی ننھی دُوب
 بے گھاس چر جائیں گے دُوب خوب کی خوب
 (نانکت)

ان چند نمونوں کے مطالعہ سے اہم ترین تاثر یہ مرتب ہوتا ہے کہ کبیر نانکت
 اور تلسی داس وراصل اس آریائی ردعمل کے مؤید ہیں جس کا سب سے بڑا
 علمبردار مہاتما بدھ تھا۔ بدھ کی تقلید میں ان لوگوں نے بھی برے اعمال کے
 مقابلے میں اچھے اعمال کو سراہا اور اخلاقی نظم و ضبط پر خاصا زور دیا۔ مزید
 برآں بدھ ہی کی طرح انہوں نے بھی ذات پات کے تصور کی نفی کی بلکہ ان میں سے
 بعض نے مذاہب کے فرق کو بھی ختم کرنے کی کوشش کی۔ کبیر اس سلسلے کی اہم
 ترین ہستی ہے۔ لیکن بدھ مت اور بھگتی تحریک کی مماثلت غالباً یہاں ختم ہو جاتی
 ہے کیوں کہ بھگتی تحریک نے "خدا" کے تصور کو رائج کیا جو بدھ مت کے لئے قابل

لے مندرجہ بالا اشعار اور ان کا ترجمہ ڈاکٹر جعفر حسن کی کتاب "منتخبات ہند کا کام"
 سے لیا گیا ہے۔

قبول نہیں تھا۔ بلکہ اس تحریک نے تو شخصی خدا سے محبت کا سبق پڑھایا۔ جو بدھ مت کے نظریہ کے بالکل منافی تھا۔ مثلاً بھگتی تحریک میں خدا اور انسان کا باہمی تعلق شخصی سطح پر ابھر آیا۔ اور اس نے کبھی تو مالک اور خادم اور کبھی عاشق اور معشوق کے تعلق کی صورت اختیار کر لی۔ کبیر۔ نانک اور ٹلسی داس کے ہاں یہ تعلق زیادہ تر مالک اور خادم کا تعلق تھا لیکن بھگتی تحریک کے بعض دوسرے نام لیواؤں نے عاشق اور معشوق کے تعلق کو اُبھارا۔ پہلی صورت میں جو ادب پیدا ہوا۔ ایک شعوری مقصد کے تابع ہو کر اس لطافت اور سندریتا سے محروم ہو گیا جو دوسری صورت کے ادب میں عام طور سے پیدا ہوئی۔

ادب کی یہ دوسری صورت بھگتی تحریک کے اصل مزاج سے قریب تر تھی ہے۔ یہ کرشن اور رادھا کے عاشق سے متعلق ہے اور اس کے تحت جو ادب تخلیق ہوا ہے نسبتاً زیادہ لطیف، شیریں اور جذبات انگیز ہے اس تحریک کے علمبردار شعرا میں میرا بانی، دوپاپتی، سور داس، چندھی داس، تکارام، نام دیو، پریم سنگھ، نل در، ترومنگل اور اندل وغیرہ کے نام خاصے مشہور ہیں۔

بھگتی تحریک کے تحت ادب کی یہ صورت کرشن اور رادھا کے عاشق کو متعدد زاویوں سے پیش کرنے کی ایک کاوش تھی؛ کرشن ایک پردا تھا اور رادھا ایک بیامتا شہزادی تھی اور ان کی محبت، ملن اور سمنوگ سے کہیں زیادہ فراق، دوری اور مفارقت کی محبت تھی۔ پھر جہاں ملن کے سہے آتے تھے۔ وہاں کہانی کا وہ پہلو زیادہ نمایاں ہوتا تھا جسے مدھر کا نام ملا ہے اور جو دراصل مرد اور عورت کی جنسی محبت کے والہانہ پن اور شدت کو اجاگر کرتا ہے۔ مدھر میں جنسی ملاپ کی ساری عکاسی موجود ہے، دوسرا پہلو کالی اور شر سے متعلق ہے اور اس کی جنسی علامتوں کے بارے میں کچھ زیادہ کہنے سننے کی گنجائش نہیں۔ کالی اور شوکنگ کی پوجا کارجمان اس کی اچھی طرح عکاسی کرتا ہے دراصل ولینو بھگتی تحریک میں جنسی پہلو کو نمایاں کرنے کی اس روش کی ایک بڑی وجہ یہ تھی کہ ہندوئیت ایک زر خیر۔ خط تھا اور یہاں وہی علامتیں رائج ہو سکتی تھیں۔ جو زر خیزی اور پیدائش سے متعلق تھیں۔ خود کرشن کارنگ نیلا ہے اور نیلا رنگ آکاش کا ہے

دوسری طرف رادھا میں مور کا رقص۔ کوئیل کی لچک اور آہو کی لچک ہے اور یہ ساری باتیں زمین سے متعلق ہیں پھر خود رادھا کا رنگ بھی تو زمین کا رنگ ہے فی الواقعہ کرشن اور رادھا کا بلاپ آسمان اور زمین کا ملاپ ہے۔ آسمان سے سورج کی روشنی بھی آتی ہے اور برکھا کی رحمت بھی اور انہی دو چیزوں پر ہندوستان کی زراعت کا ہمیشہ سے انحصار رہا ہے۔ چنانچہ کرشن اور رادھا۔ آسمان اور زمین کے اس ملاپ میں زرہ خیزی کا پہلو ہی سب سے نمایاں پہلو ہے۔

دراصل کرشن اور رادھا کی کہانی نیز شتو اور شکتی کی پوجا کا تصور براہ راست ہندوستان کی قدیم ارضی تہذیب کی پیداوار تھا اور اس لئے اس میں جسم، جنگل اور خوف کے عناصر کی فسر اوانی تھی لیکن بھگتی تحریک کے تحت جو ادب پیدا ہوا، محض ارضی تہذیب کا عکاس نہیں تھا۔ ارضی تہذیب تو زمین سے اس درجہ وابستہ ہوتی ہے کہ جب تک باہر سے کوئی "قوت" آکر اسے متحرک نہ کرے اس میں لطافت اور رفعت پیدا ہو ہی نہیں سکتی۔ ہندوستان کی ارضی تہذیب کے لئے یہ فعال قوت آریاؤں اور ان کے بعد مسلمانوں کی یلغار نے چھپا کی اور یوں بھگتی تحریک کے ذریعے ہندوستانی جسم نے خود کو اوپر اٹھالیا کرشن اور رادھا کی روایت کے تحت لکھی گئی۔ شاعری کا طرہ امتیاز یہ تھا۔

بھگتی تحریک کے تحت ہندوستان کی ویسی بھاشاؤں کو بڑا فروغ حاصل ہوا۔ اس تحریک کے نام لیوا عوام ہی کی زبان میں ان کو مخاطب کرنا چاہتے تھے نتیجہً انہوں نے سخرت کے بجائے ہندی۔ بنگالی۔ گجراتی۔ مرہٹی اور تامل وغیرہ میں ایسے گیت لکھے جو عوام کے دھڑکتے ہوئے دلوں سے ہم آہنگ تھے۔ ان میں سے سور داس اور میرا بائی نے ہندی میں، نام دیو اور تکارام نے مرہٹی میں، ناگر اور پریم چند نے گجراتی میں، دیپتی گو بند داس اور چندھی داس نے بنگالی میں اور اندل اور منل در نے تامل میں گیت لکھے۔ یہ گیت ہندوستانی مزاج کے پوری طرح عکاس تھے؛

اے ماتا! راتم نے اپنے سارے گن میری آتما کو دان کر دیئے
ہیں اور میں نے ان گنوں کو گاگا کر عام کیا ہے۔

اس کے پریم کے بان نے میرے تن کو پھید دیا ہے ماتا!
جب یہ تیر مجھے آکر لگا تو مجھے خبر بھی نہ ہوئی۔ پر اب مجھ سے
یہ سہارا بھی نہیں جاتا اے ماتا!

میں نے جاوڑ۔ لوٹنے۔ دوادارو۔ سب کچھ کیا۔ پر یہ درد تو جاتا ہی
نہیں۔

کوئی ہے جو میرا علاج کرے؟ ماتا میرا دکھ بڑا گہرا ہے۔
اے راتم! تو مجھ سے اتنا قریب ہے تو جلدی سے آ کیوں نہیں
جاتا؟

میرا کہتی ہے کہ راتم نے جو کیلاش کو فتح کرنے والا ہے، میرے
تن کی ساری آگ کو ٹھنڈا کر دیا ہے ماتا!
کنول ایسے نینوں والے نے میری آتما کو اپنے گنوں میں جکڑھی
تو لیا ہے!

میرا بائی

جنم سے سے لے کر اب تک میں نے اس کی سندر تا کا نظارہ
کیا ہے۔

پر میری آنکھیں ابھی تک بھوکھی ہیں
لاکھوں برس سے میرا دل اس سے چٹا ہوا ہے۔
پر یہ مورکھ اسی طرح پیاسا ہے!

دو یا پتی

اب تک آئی نہیں ہے رادھ، سوچ کی ہے یہ بات
اودھو

بیت چلی ہے رات،

شرمیلی، نرمل کسی ناری وہ آئی وہ آئی
 اچھا کہہ دے رستے میں تو ڈر سے نہیں گھبرائی
 تیرے من میں کونسی شکتی تجھ کو یہاں تک لائی
 دویا پتی یہ بات سمجھائیں۔ پریم کی شکتی بھائی
 پریم کی شکتی لائی یہاں تک پریم کی ہے کیا بات
 اُدھو

پریم کی ہے کیا بات !

دویا پتی درجہ میراجی،

تنہا سب سے دُور اکیلی
 دکھیا دل لے کر ہے بیٹھی

را دھا

بات نہیں وہ سنتی کسی کی
 اپنی ہی سوچوں میں ڈوبی

لا دھا

لو وہ اُس نے جوڑا کھولا

جب کانے بالوں کو دیکھا

اب دیکھا آکاش کو را دھا

کالی گھٹا سے کچھ نہ بولی

کس نے سنی ہے بات ادھوری

مور کی گردن نیلی کالی

کاندھوں پر گیسو لٹکائے

دل میں دھیان کسی کا لائے

اور اس نے بازو پھیلانے

لیکن کس کی سمجھ میں آئے

ایک پہیلی کون بھجائے؟

ویر تلک وہ دکھیتی جلے

اُو اس کا بھید بتائیں

اُو پہیلی ہم ہی بھجائیں

ہم نے ان باتوں سے جانا

دھیان لئے ہے شام سُندر کا

را دھا

چند ہی داس (ترجمہ میراجی)

متفرق اشعار!

پر ویسی کی پریت کو سب کا من لہجائے
اوگن وا میں ایک ہے رہے نہ سنگ لیجائے

آجا پیارے نین میں پلک ڈھانپ توئے لوں
نا میں دیکھیوں اور کو، نہ تو کوں دیکھیں دوں

پتیم پتیاں تب لکھوں جے تم بسو بدیش
تن میں مہن میں، جان میں وا کو کیا ندیس

کاگا سب تن کھا یو چن چن کھا یو ماس
دونینا مت کھا یو کہ پیا ملن کی آس

آج چندر ما دوج ہے جگ چتوت پھوں اور
بہرے اور وا متر کے نین بہئے اک ٹھور

پر پتیم تم جن جانو، تم بچھسریں موی چین
آئے بن کی لا کر ڈی سلگت ہوں دن دین

کاگا نین نکاس دوں جو پیا پاس لے جائے
پہنے درشن دکھائے کے، پاتھے لیجیو کھائے

بھگتی تحریک کی شاعری پر ایک اجمالی نظر ڈالیں تو اس کے چند ایک بنیادی
اوصاف ابھرے ہوئے دکھائی دیں گے۔ مثلاً ایک یہ کہ اس میں جنگل سی گہرائی

ہے اور اسی لئے اس کی فضا نیم تاریک، نیم شعوری اور والہانہ ہے۔ دوسرا یہ کہ جنگل کے اثرات کے تحت اس شاعری نے بالعموم عورت کی طرف سے اظہارِ جذبات کی صورت اختیار کی ہے۔ ہندوستانی معاشرہ مزاجاً مادری ہے اس لئے یہ قطعاً غیر اغلب نہیں کہ جب اس نے اپنے اصل مزاج کو شعر کے سانچے میں ڈھالا تو اس میں ایک حد تک نسوانیت سرانہیت کر گئی۔ چنانچہ بھگتی تحریک کی شاعری بحیثیت مجموعی عورت کی آواز ہے اور اس میں جہاں کہیں مرد کی آواز ابھری ہے۔ اس پر بھی نسوانیت اچھے کی عنایت اور جذبے سے سم آہنگ رہنے کا رجحان غالب ہے۔ پھر اس شاعری میں جسم اور اس کے تقاضوں کو بھی بڑی اہمیت ملی ہے اور اگرچہ محبت اور بھگتی کے جذبے نے برہمنہ جسم کو ایک نقاب سا اور ڈھادیا ہے تاہم انتہائی جذب کی حالت میں جسم اور اس کے تقاضے برہمنہ ہو کر سامنے آگئے ہیں مثلاً مندرجہ بالا میرا بانی کے گیت میں پریم کے بان کا میرا بانی کے بدن کو چھید دینا علم النفس کے ماہرین کے لئے ایک لمحہ قدریہ مہیا کرتا ہے۔ بھگتی تحریک کی اس شاعری میں سوتج کا عنصر کم زور ہے اور جہاں کہیں ابھرا ہے اس نے فوراً ضرب الامثال کی صورت اختیار کر لی ہے گویا یہاں سوتج کے انفرادی عمل کے بجائے سوسائٹی کی سوتج کے اجتماعی عمل کو اہمیت ملی ہے۔ ضرب المثل سوسائٹی کے اس تجربے کی محقر ترین صورت ہے جو اس نے متعدد تجربات کے بعد حاصل کیا ہے۔ سوسائٹی اپنے اس تجربے کو ایک خاص سانچے میں ڈھال کر افراد کے حوالے کر دیتی ہے۔ اور افراد اسے ایک مقدس اثاثہ قرار دے کر آئندہ نسلوں کو منتقل کر دیتے ہیں۔

بھگتی تحریک کی شاعری اس سماج کی پیداوار ہے جو بیرونی اثرات کے کم زور ہونے ہی اپنے "سماجی کل" کے روپ میں ابھرا تھا اس لئے لامحالہ اس میں سوسائٹی کی آواز نمایاں اور فرد کی آواز مدہم ہے۔ جنگل کا معاشرہ ایک "مشینی کل"

"The Forest Like a Tree has Maternal
Significance" - Jung (Symbol of Transformation
p. 274)

سے مشابہ ہے اور اس میں افراد پرزوں کی طرح مشین میں فٹ ہوتے ہیں اور مشین کے گھمبیر سڑہ میں اپنی ننھی مٹی آوازوں کو صم کر دیتے ہیں۔ ہندوستانی معاشرہ مزاجاً جنگل کا معاشرہ ہے اس لئے جب بھگتی تحریک کے زیر اثر اس معاشرے کو اظہار کا موقع ملا تو اس میں "گل" کی آواز نسبتاً ابھری ہوئی سنائی دی۔ یہ آواز ان ضرب الامثال کی صورت میں ابھری جن کی بھگتی تحریک کی شاعری میں فراوانی ہے اور جو آج بھی ہندوستانی معاشرے پر مسلط ہیں۔

بھگتی تحریک کے زیر اثر دیسی بھاشاؤں کے ادب کا فروغ بارہویں صدی سے سترہویں صدی تک جاری رہا لیکن جب ۱۸۵۷ء میں اورنگ زیب نے وفات پائی تو مرکزی حکومت کے کمزور پڑتے ہی ہندوستان میں، جنگل کا قانون، ایک بار پھر سطح پر آگیا۔ چنانچہ مرکز میں ایک برائے نام سی مغل حکومت تو قائم رہی لیکن ملک میں چھوٹی چھوٹی متعدد حکومتیں قائم ہو گئیں۔ انتشار اور انجناد کی اس فضا نے نہ صرف دیسی بھاشاؤں کے ادب کو بلکہ دوسرے ثقافتی مظاہر کو بھی نقصان پہنچایا ہندوستان میں اٹھارویں صدی بے حس، خانہ جنگی، بد نظمی اور ثقافتی انجناد کا دور تھا۔ فضا پر گہری افسردگی کی چھاپ ثبت تھی۔ نادر شاہ اور احمد شاہ ابدالی کے حملوں نے مغل سلطنت کی بنیادوں کو متزلزل کر دیا تھا اور روسیہ سردار نے شاہ عالم ثانی کو اندھا کر کے مغل سلطنت کا رہا سہا وقار بھی خاک میں ملا دیا تھا ان حالات میں ہندوستانی معاشرے نے اپنی تہذیب کے ماضی کی طرف مراجعت کی یوں جسمانی لذت کے حصول کا خالص درواڑی جذبہ سطح پر آگیا۔ چنانچہ قمار بازی، شراب نوشی اور نفس پرستی کو بڑی تحریک ملی۔ (لکھنؤ کی تہذیب نے تو بالخصوص اس کا بھرپور مظاہرہ کیا) اخلاقی قدریں گویا حرف غلط کی طرح بٹ گئیں اور "آسمان" نگاہوں سے اوجھل ہو گیا۔ اس صورت حال کا اثر دیسی بھاشاؤں کے اس دور کے ادب میں عام طور سے ملتا ہے۔ مثلاً تلگیو اور گجراتی تو ادبی لحاظ سے بالکل ہو کر رہ گئیں بنگالی اور ہندی میں تصنع نے ادبی تخلیق کے سوتے خشک کر دیئے۔ دربار سے منسلک ہونے کے باعث اردو شاعری پر بھی تصنع کی چھاپ ثبت ہوئی اور امر پرستی، طوائف پرستی، گھسی پٹی لفظی تراکیب کو استعمال کرنے رنجی کو فروغ دینے اور گھسے پٹے خیالات

کو دہراتے چلے جانے کا رواج ام ہو گیا تاہم چونکہ فارسی کے اثرات کے تحت اردو میں تحریک نسبتاً زیادہ تھا اس لئے اردو نے تو اس دور میں غزل ایسی صنف کے چند بہت اچھے شاعر پیدا کر لئے لیکن اسی دور کی دوسری ہندوستانی زبانوں پر انجاد کی کیفیت بدستور مسلط رہی۔

ثقافتی لحاظ سے اٹھارویں صدی کا ہندوستان "ہین" کی فننا کا علم بردار تھا لیکن دراصل بے حسی اور سکوت کی یہ فننا ایک نئے طوفان کی آمد کا پتہ دے رہی تھی۔ ہندوستانی تہذیب کے تالاب میں وقتاً فوقتاً باہر سے جو کنکر آ کر گرے ان سے ثقافت کی متعدد لہریں پیدا ہوئی تھیں لیکن اب اس تالاب کی سطح ایک بار پھر لہروں سے نا آشنا ہو گئی تھی اور ایک نئے کنکر کی آمد کی منتظر تھی۔ انیسویں صدی کے آغاز ہی میں یہ کنکر انگریزی تہذیب کی صورت میں آ کر گرا اور اس سے وہ لہریں پیدا ہوئیں جن کی گونج ساری انیسویں صدی میں سنائی دیتی رہی یہ گونج آج بھی اس برصغیر پر مسلط ہے۔

ثقافتی لحاظ سے انیسویں صدی کا ہندوستان "یانگ" کی فننا کا علم بردار تھا اور اس میں ثقافتی - مذہبی اور سیاسی ابال کے شواہد عام طور سے ملتے ہیں لیکن حقیقت یہ ہے کہ یہ سارا ابال مغربی تہذیب سے بالواسطہ یا بلاواسطہ منسلک ضرور تھا۔ بحیثیت مجموعی انیسویں صدی کا ہندوستان ایک متحرک ذہن کی آماجگاہ تھا یہ تحریک ۱۸۰۰ء کے لگ بھگ شروع ہو جب لارڈ ولزلی نے فورٹ ولیم کالج کی بنیاد رکھی۔ پھر ۱۸۱۷ء میں ہندو کالج وجود میں آیا اور یوں ہندوستانیوں کے لئے انگریزی زبان کی تحصیل ممکن ہو گئی۔ ۱۸۲۸ء میں راجہ رام موہن رائے نے برہمنوں کی بنیاد رکھی۔ یہ تحریک ایک خالص آریائی رد عمل تھا اور اس "تحریک" کی فننا سے پوری طرح ہم آہنگ تھا جو انگریزی زبان اور تہذیب کی آمد سے پیدا ہو گئی تھی۔

مسلمانوں کو سیاسی اور مذہبی طور پر متحرک کرنے والے سید احمد بریلوی، ان کے بھائی مولانا عبدالقادر دہلوی، مولانا اسماعیل شہید دہلوی، مولوی کرامت علی جوہر پوری اور مومن خان مومن تھے۔ پھر انیسویں صدی کے نصف آخر میں سید احمد خاں

کی تحریک شروع ہوئی جس نے مسلمانوں کی بے حسی کو توڑنے کا ایک اہم فریضہ سرانجام دیا۔

۱۸۷۵ء کی بنیاد ۱۸۷۵ء میں رکھی گئی۔ اس کے بانی سوامی دیانند سروتی تھے۔ احمدیہ تحریک بھی اٹھوسویں صدی ہی کی پیداوار ہے اور سوامی ودیکا نند نے بھی اسی صدی کے ربع آخر میں فلسفہ ویدانت کو ایک نئے رنگ میں پیش کیا۔ ۱۸۸۵ء میں انڈین نیشنل کانگریس وجود میں آئی اور یوں سیاسی بیداری کا پوری طرح آغاز ہو گیا۔ اس سب کے پس پشت انگریزی تہذیب اور سیاسی غلبے کے خلاف ہندوستانیوں کا وہ رد عمل بھی تھا جو سیاسی سطح پر ۱۸۵۷ء کی جنگ آزادی کی صورت میں اور ثقافتی سطح پر اور ۱۸۵۷ء کے تلخ اور تڑپنا لہجے کی شکل میں منظر عام پر آیا۔ اس کے ساتھ ساتھ اگر یہ بھی ملحوظ رہے کہ چھاپہ خانہ کاروانج، تعلیم کی فراوانی، فاصلوں کو کم کرنے کے اقدامات، مثلاً تار برقی، ریل وغیرہ اور دیہات سے شہر کی طرف آبادی کے انتقال نے فنا میں بے پناہ تھک کو جنم دیا تھا تو انیسویں صدی کی بے قرار اور متحرک فنا کا اندازہ کرنا کچھ ایسا مشکل نہیں ہو گا۔


• یانگ و کی اس فنا نے ادب پر بھی گہرے اثرات مرتسم کئے۔ انگریزی تہذیب سے قریب تر ہونے کے باعث بنگالیوں نے بنگالی ادب کو انگریزی ادب کے مزاج سے ہم آہنگ کرنے کے سلسلے میں پہلا قدم اٹھالیا اور یوں بنگالی ادب کو وہ فروغ حاصل ہوا جو ہندوستان کی دوسری بھاشاؤں کو کافی مدت کے بعد نصیب ہوا۔ انیسویں صدی کے بنگالی ادب نے مائیکل مدھو سوڈن دت، گریش چندر گھوش، بنکم چندر چیرجی اور ریش چندر دت ایسے لکھنے والے پیدا کئے جنہوں نے بنگالی زبان کو ہندوستانی بھاشاؤں میں ایک ممتاز مقام پر فائز کر دیا۔ لیکن یہ خیال کہ انیسویں صدی میں صرف بنگالی زبان نے ترقی کی اور دوسری ہندوستانی زبانوں پر عبور مسلط رہا بالکل غلط ہے۔

فی الواقع مغربی تہذیب اور ادب کی بلیغ نے ساری ہندوستانی زبانوں کے ادب کو متحرک کر دیا تھا ان میں سے اردو نے کہ بنگالی کے مقابلے میں اس

کا دائرہ عمل بھی زیادہ وسیع تھا۔ بہت ترقی کی۔ انیسویں صدی کے اردو ادب میں آتش۔ شیفتہ۔ موئن۔ غالب۔ ذوق۔ محمد حسین آزاد۔ داغ۔ جانی۔ شرر۔ اکبر شبلی۔ سرشار اور درجنوں دوسرے شعرا محقق اور نثار ابھرے۔ اس میں کوئی شک نہیں کہ اردو ادب پر بنگالی کے مقابلہ میں انگریزی اثرات کافی ویر بعد مرتسم ہوئے۔ مگر اس کے باوجود اردو ادب نے جو ترقی کی۔ حیرت انگیز اور قابلِ فخر ہے۔

اٹھارویں صدی میں اردو شاعری نے زیادہ تر غزل کو اظہارِ ذات کا وسیلہ بنایا تھا لیکن اسے زیادہ فروع انیسویں صدی ہی میں ملا۔ غزل، بنیادی طور پر ایک ایسی صنف ہے جو زمین سے وابستگی کے باوجود "نئی روشنی" کے پیکر کو اپنی انگلی سے لگائے پھرتی ہے۔ چنانچہ انیسویں صدی کی وہ فضا جس میں ملکی کلچر کی محبت میں "نئی روشنی" کا ایک پیکر بھی نظر آنے لگا تھا۔ غزل کے فروع و ارتقا کے لئے نہایت موزوں تھی۔ اور اردو غزل نے اس سے پورا پورا فائدہ اٹھایا لیکن انیسویں صدی کے ربعِ آخر تک آتے آتے فضا کا محرک اس قدر شدت اختیار کر گیا اور اس کے نتیجے میں اذہان اس قدر برانگیختہ ہو گئے کہ وہ غزل کو اظہارِ ذات کے لئے ناکافی سمجھنے لگے۔ غالب نے اس بات کو سب سے پہلے محسوس کیا اور غالب کے بعد نظم کا وہ فروع شروع ہوا جو آج تک جاری ہے۔ دراصل نظم زمانے کی اس نئی متحرک فضا سے پوری طرح ہم آہنگ تھی اور ذہنی اضطراب، ہلچل اور انفرادیت کے رجحان کو نسبتاً آسانی سے خود میں جذب کر سکتی تھی۔ اردو شاعری میں بیسویں صدی کے آغاز سے جو دور شروع ہوا۔ نظم کے فروع کے لئے بہت سازگار تھا۔ اس زمانے کے ہندوستان کو دو عظیم جنگوں اور ایک اقتصادی بحران کے علاوہ حصولِ آزادی کی ایک طویل کشمکش سے بھی گزرنا پڑا اور ان تمام باتوں نے فضا میں وہ محرک اور کردار میں وہ انفرادیت پیدا کی جس کی بہترین عکاسی نظم ہی میں ممکن ہے۔ بحیثیتِ مجموعی اردو شاعری نے اپنے آغاز سے لے کر اب تک ہندوستانی مزاج کے تین اہم پہلوؤں کو پیش کیا ہے۔ اس کا ایک پہلو تو وہ تھا جو گیت کی

فنا سے ہم آہنگ تھا اور جس نے بھگتی تخریک کے نسوانی لہجے کو اپنایا۔
 دوسرا پہلو وہ تھا جس کے تحت اس نے نسوانی لہجے کے پس منظر میں ایک نئی
 شیریں آواز کو پیش کیا۔ مزاجاً یہ غزل کے لہجے سے مماثل تھا۔ آخری پہلو وہ ہے جس میں اگرچہ پس منظر
 قائم ہے۔ تاہم جس نے ذہن اور شعور کی بیداری اور تخریک کے باعث خود
 کو ایک گھمبیر اور منفرد آواز کی صورت میں پیش کر دیا ہے۔ مزاجاً یہ نظم کے
 منفرد اور متحرک لہجے سے ہم آہنگ ہے۔ اردو شاعری کی کہانی لہجے کے انہی
 تین مدارج کی کہانی ہے۔




اردو شاعری کا مزاج

آغاز

اردو شاعری کے مزاج سے آشنا ہونے کے لئے اس بڑے صغیر کے سارے ثقافتی اور تہذیبی پس منظر کو (جو پچھلے باب میں پیش کیا جا چکا ہے) ملحوظ رکھنے کی ضرورت ہے۔ یہ اس لئے کہ شعر کا مزاج دراصل دھرتی کے مزاج سے تشکیلی پذیر ہوتا ہے۔ پھر دھرتی کے مزاج کے بھی دو رخ ہیں ایک وہ جو اس کے بنیادی اوصاف سے عبارت ہے اور جس میں اس کی باس ذائقہ خشکی یا گرمی از خود منتقل ہوتی اور ہمیشہ قائم رہتی ہے، دوسرا وہ رخ جو بیرونی اثرات کے تحت الجھرتا ہے اور دھرتی کے مزاج میں ایک نئی سطح کا اضافہ کر دیتا ہے کسی ملک کی شاعری نہ صرف دھرتی کے بنیادی اوصاف کی عکاس ہوتی ہے بلکہ باہر سے آئی ہوئی کروٹوں کو بھی خود میں سمولیتی ہے۔ اردو شاعری کو جب اس بڑے صغیر کے تہذیبی اور ثقافتی پس منظر میں رکھ کر دیکھیں تو اس میں زمین اور جنگل کے گہرے اثرات ہی نظر نہیں آتے بلکہ وہ تمام عناصر بھی دکھائی دیتے ہیں جو باہر سے آئے اور جن کے باعث اس دھرتی کے کلچر میں گہرائی اور رفعت پیدا ہوئی۔ بنیادی طور پر ہندوستانی معاشرہ مادری نظام کا علم بردار تھا لیکن جیسے جیسے پدری اسلوب حیات کے علم بردار قبائل اس میں ضم ہوتے گئے خود اس کے اندر بھی متموج کی لہریں پیدا ہوتی چلی گئیں۔ یہ متموج نہیں واضح کروٹوں میں منظر عام پر آیا۔ اور اس نے اپنے اظہار کے لئے نین مختلف اصناف شعر کا سہارا لیا۔ مثلاً متموج

کی پہلی صورت بت پرستی کا عمل تھا اس عمل نے خود کو گیت اور گیت منا
شاعری میں ظاہر کیا۔ بت پرستی کی دوسری صورت انفرادیت کی ممنوعیت کا عمل تھا۔
اور اس نے خود کو غزل ایسی صنف میں ظاہر کیا جو جزو اور کُل کے عارضی
فراق کے موقع پر جنم لیتی ہے۔ بت پرستی کی تیسری صورت تحرک اور انفرادیت
کے پوری طرح وجود میں آنے پر نمودار ہوئی اور اس نے اپنے اظہار کے
لئے نظم کے حربے کو استعمال کیا۔ گویا یہ تینوں اصناف شعر یعنی گیت، غزل اور
نظم نہ صرف اردو شاعری کے تدریجی ارتقاء کو پیش کرتی ہیں بلکہ اس برصغیر
کے ثقافتی اور تہذیبی ارتقاء کی بھی عکاس ہیں۔

پہلے اردو شاعری میں گیت، غزل اور نظم کے علاوہ بھی بے شمار اصناف
شعر رائج ہیں۔ تاہم بنیادی حیثیت مندرجہ بالا تین اصناف ہی کو حاصل ہے۔ یہ
بالکل ایسے ہی ہے جیسے یہ کہا جائے کہ بنیادی رنگ صرف چند ایک ہیں اور
یہ جو رنگوں کی کثرت اور تنوع نظر آتا ہے۔ محض بنیادی رنگوں کی آمیزش کی
پیداوار ہے۔ یا ہندوستانی معاشرے کے پیش نظر یہ کہا جائے کہ اس میں بنیادی
ذاتیں چار ہیں۔ باقی ذاتیں محض ان چار ذاتوں کے میل جول سے وجود میں آئی
ہیں۔ اردو شاعری بھی بنیادی طور پر گیت، غزل اور نظم ہی پر مشتمل ہے کہ یہ تینوں
اصناف نہ صرف انسانی سائیکس کے تدریجی ارتقاء کو پیش کرتی ہیں۔ بلکہ ہندوستان
کی ثقافتی اور تہذیبی زندگی کے تدریجی ارتقاء کی بھی عکاس ہیں۔ باقی اصناف
انہی بنیادی اصناف کے امتزاج سے وجود میں آئی ہیں۔ چنانچہ اردو شاعری کے مزاج
سے آشنا ہونے کے لئے ان تین بنیادی اصناف کا تجزیہ اور جائزہ ہی کافی ہے۔



اردو گیت

گیت مزاجاً نسوانیت کے غنائی اظہار کی ایک صورت ہے۔ ثقافتی لحاظ سے اس کا نہایت گہرا تعلق زمین سے ہے اور زمین عورت سے مشابہ ہے۔ وہ عورت ہی کی طرح "روح" کو ایک ارضی جسم عطا کرتی ہے اور زندگی کی بقا اس کا عظیم ترین مقصد ہے مگر اس مقصد کی تکمیل کے لئے خود "زمین" کو "آسمان" کی ضرورت ہے۔ آسمان سے نہ صرف وہ برکھا نازل ہوتی ہے جس پر زمین کی روئیدگی کا دار و مدار ہے بلکہ وہ روشنی بھی جسے اپنے اندر جذب کر کے وہ گویا تخلیق کے عمل میں مبتلا ہو جاتی ہے۔ مزاجاً زمین متلون اور تغیر پذیر ہے اور ہر نئے موسم سے ایک نیا لباس مستعار لیتی ہے۔ دوسری طرف آسمان خود کو روشنی کے خزانک سے ظاہر کرتا ہے۔ جب آسمان اور زمین ملتے ہیں اور روشنی کا تحریک خود کو زمین میں جذب کر دیتا ہے تو اس کے نتیجے میں زمین زرخیز ہو جاتی ہے۔ بیوں دیکھیں تو رات، زمین کے ایک حصے کے لئے فراق اور مفارقت کا وقفہ ہے جب کہ دن وصال اور ملن کی ایک صورت ہے۔ زمین کی متلون مزاجی کی سب سے بڑی علامت رگ وید کی دیوی ارتنیاتی ہے جو سدا ایک سی حالت میں نظر نہیں آتی۔ خود عورت نے تنوع، رنگینی اور تلون کی صفات براہ راست زمین سے حاصل کی ہیں۔ پھر جس طرح زمین، آسمان کو اپنی طرف متوجہ کرتی ہے

اور اس کا مظہر کھپول اپنے رنگ اور باس کی مدد سے تتلیوں اور بھونروں کو اپنی طرف کھینچتا ہے۔ بعینہ عورت بھی بناؤ سنگھار سے مرد (آسمان) کو سدا اپنی طرف مائل کرتی رہتی ہے۔

عورت نے مرد کو اپنی طرف ملتفت کرنے کے لئے جو طریق اختیار کیا ہے اسے عورت کے "جادو" کا نام دیا ہے۔ جادو سے مراد یہ ہے کہ کوئی ایسی کیفیت وجود میں آگئی ہے جس نے فریق ثانی کی تمام مدافعتی قوتوں کو سلب کر لیا ہے۔ اس جادو کو زیادہ فعال بنانے کے لئے عورت نے مرد کی تمام حسیات کو متاثر کیا ہے مثلاً بھر پور کیے رنگوں اور تیز خوشبوؤں کے استعمال سے اس نے مرد کی باصرہ اور شامہ کو تسکین بہم پہنچائی ہے اور اپنی آواز کے لوتج سے اس کی سماعت کو۔ گیت میں عورت کے اسی جادو کا پرتو ملتا ہے گویا گیت میں عورت کی ساری لغوانیت سمٹ کر یکجا ہو گئی ہے۔ اس کا حسن، آواز، جسم کا لوتج، یہ تمام پہلو گیت میں مجتمع ہو گئے ہیں۔ تاہم یہ بات قابل غور ہے کہ گیت میں سامو کا پہلو نسبتاً زیادہ اجاگر ہوا ہے۔ اور یہ اس لئے کہ گیت میں نئے، تھاپ اور جھنکار کا براہ راست تعلق سماعت سے ہے۔ نمود حیات کے بارے میں بھی یہ قیاس کہ پہلے روشنی نمودار ہوئی جس کے لئے بصارت کو متحرک کیا گیا۔ اس قدر قرین قیاس نہیں جتنا یہ خیال کہ پہلے موسیقی وجود میں آئی جسے گرفت میں لینے کے لئے سب سے پہلے "سامو" کو متحرک کیا گیا۔ چنانچہ ہندو علم الاہنام میں برہما کی محبوبہ برہوتی لغاتی زیر و بم کی مدد سے کائنات کی تخلیق کرتی ہے اس خیال کی سچائی کا ثبوت انسانی زندگی میں بھی ملتا ہے۔ بچہ جب پیدا ہوتا ہے تو اس کے ہاں سب سے پہلے "سامو" متحرک ہوتی ہے اور وہ دیکھنے اور پہچاننے سے بہت پہلے "سننے" کی کوشش کرتا ہے۔ نمود جنگل آوازوں کا مسکن ہے اور جنگل یا زمین سے وابستہ تہذیب "سامو" کے مدارج سے گزر رہی ہوتی ہے۔ جب یہ تہذیب جنگل سے نکل کر کھلی فضا میں آتی ہے تو اس کی بصارت برانگیختہ ہو جاتی ہے۔ گیت زمین اور جنگل کی پیداوار ہے اس لئے یہ سب سے پہلے اور سب سے زیادہ سامو کو متحرک کرتا ہے۔ اسی لئے گیت مزاجاً موسیقی سے ہم آہنگ ہے۔ دقت اس کا

ایک اصنافی پہلو ہے اور یہ عورت کی مرد کے لئے والہانہ محبت کا اظہار ہے
 بنیادی طور پر گیت میں مرد مخاطب اور معشوق ہے اور عورت ایک عاشق زار!
 پھر چونکہ گیت عورت کی طرف سے اظہار محبت کی ایک صورت ہے اس لئے
 اس میں سوتج اور تخیل کا تحرک نسبتاً بہت کم ہے اس کی جگہ ایک والہانہ جذبے
 نے لے لی ہے۔ فی الواقعہ گیت عورت کے جسم کی پکار ہے اور اسی لئے اس میں
 نہ صرف جذبات کی فراوانی ہے بلکہ یہ کسی مثالی یا تخیلی محبوب کے بجائے ایک
 گوشت پوست کے بت کو اپنی نگاہ کا مرکز بناتا ہے۔

مبادا کوئی غلط فہمی پیدا ہو جائے یہاں اس بات کی وضاحت ضروری
 ہے کہ گیت عورت کے جسم کا اظہار نہیں بلکہ اس کی "پکار" ہے اور پکار اس وقت
 وجود میں آتی ہے جب باہر سے جسم کو کوئی چرکا لگتا ہے ایک ایسے ٹھہرے ہوئے
 معاشرے میں جس پر جنگل کی فضا پوری طرح مسلط ہو، فنون لطیفہ کی نمو ممکن ہی
 نہیں۔ فنون لطیفہ صرف اس وقت وجود میں آتے ہیں جب باہر سے کوئی عنصر
 اس معاشرے میں داخل ہوتا اور اسے "روح" عطا کر دیتا ہے۔ بالکل ایسے ہی عورت
 جنگل کے ایک خود رو پودے کی طرح اس "پکار" سے نا آشنا ہوتی ہے جو گیت کی
 جان ہے پھر یکا یک دور دیں سے کوئی مسافر آتا ہے۔ کورا برتن بج اٹھتا ہے پودے
 کو ایک زخم سا لگتا ہے اور دل میں جذبہ متحرک ہو جاتا ہے۔ بنیادی طور پر گیت اس
 محبت کا اظہار ہے جو مسافر کو دیکھتے ہی عورت کے دل میں پیدا ہوتی اور جو مسافر
 کے چلے جانے کے بعد ایک "آتش پنہاں" کی صورت اختیار کر گئی۔ گیت کا اصل
 مزاج فراق اور مفارقت کی اسی آگ سے مرتب ہوتا ہے۔ کالیڈاس کی شکنتلا میں
 جب راجہ شکنتلا کو جنگل میں ملتا ہے۔ اس سے بیاہر چاتا ہے اس کے دل میں محبت
 اور رحم میں اپنا نطفہ چھوڑنے کے بعد واپس چلا جاتا اور شکنتلا کو بھول جاتا ہے
 تو شکنتلا کے دل میں جو کسک اور بے قراری جنم لیتی ہے، وہی گیت کا اصل
 موضوع ہے اور اسی ایک کیفیت کو ہر اس گیت میں محسوس کیا سکتا ہے جو اس کے

اصل مزاج سے ہم آہنگ ہے۔

گیت، عورت کے جذبہ آزادی کی پیداوار ہے یہ اس وقت جنم لیتا ہے جب زمین سے چھٹی ہوئی عورت شعور ذات کی پہلی کروٹ سے آشنا ہوتی ہے اور تمام بندھنوں کو توڑ کر اپنے پیغمبتی تک پہنچنے کے لئے تیار ہو جاتی ہے لیکن تیاگ کا یہ عمل منفی انداز کا حامل نہیں۔ اس کا مقصد یہ ہرگز نہیں کہ جسم اور اس کے مقتضیات سے "نجات" حاصل کی جائے جیسا کہ لوگ "ویدانت اور بدھ مت وغیرہ میں عام ہے۔ یہ تیاگ تو ایک ایسا عمل ہے جس میں مبتلا ہو کر عورت اپنے دل کی دھرتی کو چھوڑنے اور اپنے پیغم کے دل سے ایک نیا رشتہ استوار کرنے کی خواہش کرتی ہے۔ گویا عورت کی بنیادی فطرت میں کوئی تبدیلی رونما نہیں ہوتی۔ اگر ایسا ہوتا تو وہ اپنے منصب سے دست کش ہو کر تخلیق کے عمل سے نا آشنا ہو جاتی وہ تو صرف اس محبت کے تحت جو اسے اپنے محبوب سے ملی ہے۔ اپنے میکے کو چھوڑنے کی خواہش کرتی ہے۔ گیت، تیاگ کے اسی مثبت عمل کا ایک والہانہ اظہار ہے اور اسی لئے اس میں عورت کا ایک لمحاتی جذبہ آزادی اُجاگر ہوا ہے۔ چنانچہ محبت سے نا آشنا ایک دوشیزہ اور گرہت میں حکمرانی ہوئی وہ عورت جو اپنے بچے کے دل سے ایک ٹکڑا ہے۔ ان دونوں میں بنیادی طور پر کوئی فرق نہیں۔ دونوں زمین کی فطرت کے تابع۔ منجمد اور سماج کے "گل" کا ایک حصہ ہیں لیکن ان دو ادوار کا وہ درمیانی عرصہ جس میں عورت محبت کے ذائقے کو چکھتی اور اپنے دل سے کو چھوڑ کر ایک نئے دل سے کو سدھارنے کی خواہش کرتی ہے دراصل آزادی کا وہ قیمتی وقفہ ہے۔ جس نے گیت میں اپنا مکمل اظہار کیا ہے۔

گیت، عورت کے جذبہ محبت کا اظہار ہے اور عورت سماج کے لئے ایک علامت کا درجہ رکھتی ہے۔ گیت نہ صرف اس معاشرے میں جنم لیتا ہے جس کی اساس مادری نظام پر قائم ہوتی ہے بلکہ سماجی زندگی کے اس دور میں جنم لیتا ہے جب سوسائٹی اپنے بوجھل جسم میں روح کی پہلی "کروٹ" کو محسوس کرتی ہے یہی ثنویت کی ابتدا بھی ہے۔ گویا گیت سوسائٹی کے جذبہ آزادی یا ثنویت کی ابتدائی صورت کو پیش کرتا ہے۔ لیکن ابھی آزادی کی "یہ کروٹ" لہن مادر کے امد ہے۔ تا حال

اس نے ماں سے انگ ہو کر ایک نئے جسم کا روپ اختیار نہیں کیا۔ اگر ایسا ہو جائے تو زمین یا ماں سے منقطع ہو کر خود گیت کنسی اور صنف شعر میں ڈھل جائے۔ گیت کا اختیاری وصف یہ ہے کہ وہ ماں، زمین یا معاشرے کے لطن میں پیدا ہونے والی کر دٹ کا علم بردار ہے۔ اسی لئے گیت میں زمین سے وابستگی بہت تو انا ہے مثلاً گیت کی آواز میں دھرتی کی بہت سی دوسری آوازیں بھی شامل ہو جاتی ہیں۔ جیسے پیپے کی پکار، کونسل کی کوک، مینا کا ترنم، بھونرے کی گون گون وغیرہ۔ اسی طرح محبوب کے دل کی طرف جاتا ہوا بادل یا چاند، ندی کنارہ، جنگل، برکھا، پھلواری، یہ تمام چیزیں مل کر وہ پس منظر تیار کر دیتی ہیں جس پر محبت اپنے نفوش اٹھا کر کرتی ہے۔ اس فضا میں فطرت کا ترنم، رقص، باس اور تھپوٹی موٹی کی سی کیفیت۔ یہ سب کچھ شامل ہو جاتا ہے۔ چنانچہ جب دور سے آنے والی بنسی کی تان کو سن کر بنسی کی تان ہی محبوب کا بلاوا ہے، عورت گیت گاتی ہے تو گو یا ساری دھرتی (فطرت) اپنے جادو کا تماشا دکھائی اور رقص کرتی ہے۔ ہندو فلسفے میں دھرتی کے اسی جادو کو پر کرتی یا لیلیا کا نام ملا ہے اور پریش کے لئے یہ ضروری قرار پایا ہے کہ وہ پر کرتی کے اس جادو سے باہر نکل آئے۔ گیت کا طرہ امتیاز یہ ہے کہ اس میں پر کرتی کی فضا سے اوپر اٹھ کر محبوب کے آستانے تک پہنچنے کی آرزو جنم لیتی ہے اور اس خواہش کے احترام میں عورت اپنے پس منظر سمیت اوپر اٹھنے کی کوشش کرتی ہے۔ بہر حال گیت عورت اور سوسائٹی کے جذبہ آزادی کا مظہر ہے۔ اور یہ اس سماج میں جنم لیتا ہے جو تہذیب کے مختلف مدارج کو طے کرنے کے بعد روح کے پرتو سے پہلی بار آشنا ہوتا ہے۔

گیت، محبت میں مبتلا ایک عورت کے دل کی پکار تو ہے لیکن جیسا کہ ہر صنف شعر کا قاعدہ ہے، گیت میں بھی بعض اوقات تذکیر و تائینیت سے بے اعتنائی کی روش ابھری ہے اور بعض اوقات اس نے مرد کی طرف سے اظہار محبت کی بھی صورت اختیار کی ہے۔ لیکن اس سے گیت کا بنیادی مزاج ہرگز تبدیل نہیں ہوا کیوں کہ مرد کی طرف سے کہے گئے گیت بھی نسوانیت کے لہجے، محبت کے ارضی پہلو اور سراپا نگاری کے ایک واضح میلان ہی کو سامنے

لائے ہیں۔ وہ میدانِ حبس کے تخت بہت پرستی کے عمل کو توانائی حاصل ہوئی ہے۔ نیز حبس میں سوتھ اور تخیل کا وہ عنصر نا پید ہے جو مر کی محبت کو محرک عطا کرتا ہے اور حبس کے تخت مرد اکثر اوقات ارغنی مظاہر سے منقطع ہو کر عشق کی ماورائی کیفیات میں ڈوب جاتا ہے۔ گیت تو بہت پرستی کا ایک عمل ہے۔ اور اس لئے اگر گیت مرد کی طرف سے بھی کہا جائے تو اس کے مزاج میں کوئی تندلی رونا نہیں ہوتی۔ ویسے مرد کے کردار کا ایک نسوانی رخ بھی ہوتا ہے جو اگر گیت میں اپنا اظہار کرے تو اس میں کوئی حرج بھی نہیں۔ اس سب کے باوجود گیت بنیادی طور پر عورت کے اظہارِ محبت کی ایک صورت ہے اور اس کے معتد بہ حصے میں مرد ہی مخاطب اور محبوب ہے۔

بحیثیت مجموعی گیت وہ جذبہ ہے جو جسم کے لغاتی زیر و بم پر رقص کرتا ہے۔ یہ جذبہ محبوب کے لمس سے بیدار ہوتا ہے لیکن اپنے اندرونی محرک کی مدد سے سبکبار اور لطیف ہو کر جسم کو بھی لحظہ بھر کے لئے لطیف اور سبکبار بنا دیتا ہے۔ یوں کہ جذبے کی معیت میں جسم بھی گاتا اور رقص کرتا ہوا نظر آتا ہے اسی لئے گیت میں جذبے کو نغمے اور رقص کی سنگت حاصل ہوتی ہے۔ گیت وہ نئی روح ہے جس نے رحمِ مادر کے اندر جنم لیا ہے اور اپنے وجود سے ماں کے سارے جسم میں بھر پوری سی پیدا کر دی ہے، واضح رہے کہ یہ نئی روح عورت کے جسم کے اندر ہے اس سے باہر نہیں جب یہ تکمیل کے ایک خاص مقام پر پہنچنے کے بعد رحمِ مادر سے الگ ہو جاتی ہے تو گیت کے حرے کو چھوڑ کر ایک نئی صنفِ شعر کو اپنا لیتی ہے۔ اگر اس کا ذکر بعد میں آئے گا۔

(۲)

گیت کے مزاج کو متعین کرنے کے بعد اردو گیت کی داستان کو بیان کرنا ضروری ہے لیکن ایسا کرنے سے پہلے اس بات کی بھی ضرورت ہے کہ اردو زبان کے ابتدائی مزاج کو سامنے لایا جائے تاکہ اردو گیت کا پس منظر واضح طور پر ابھر سکے۔

اردو زبان کی ابتدا کے بارے میں متعدد نظریے پیش کئے جا چکے ہیں مثلاً مولانا محمد حسین آزاد نے برج بھاشا کو اردو کی ماں قرار دیا ہے۔ حافظ محمود شیرانی کا خیال ہے کہ اردو پنجاب میں پیدا ہوئی۔ کچھ لوگ دکن کو اس کی جنم بھومی قرار دیتے ہیں۔ ڈاکٹر سہیل بخاری نے اسے مہاراشٹری سے اور شوکت بزداری نے پانی سے ملایا ہے اور فارغ بخاری صاحب نے صوبہ سرحد کو اس کا وطن قرار دیا ہے۔ فی الواقع ان میں سے ہر نظریے میں سچائی کا عنصر موجود ہے۔ دراصل اردو ان تمام علاقوں سے یکساں طور پر متعلق ہے لیکن اسے کسی خاص خطے سے منسوب کرنا، شاید درست نہیں۔ ہر محقق نے اردو زبان سے محبت نیز ایک خاص علاقے سے اپنی جذباتی وابستگی کی بنا پر اسے اس علاقے کی زبان ثابت کرنے کی کوشش کی ہے۔ یہ کوشش بالکل فطری اور قابلِ تعریف ہے لیکن اس سے وہ سارا وسیع پس منظر نظروں سے اوجھل ہو جاتا ہے جس میں اردو

زبان نے جنم لیا۔

اردو زبان کے آغاز کی کہانی وادی سندھ کی تہذیب کے زمانے سے شروع ہوتی ہے۔ وادی سندھ کی تہذیب کا علاقہ شمال کی پہاڑیوں سے گجرات کا ٹھیا واڑ تک پھیلا ہوا تھا اور اس میں سرحد، پنجاب، دہلی کا علاقہ، سندھ، راجپوتانہ اور بلوچستان وغیرہ شامل تھے۔ یہ سارا طویل و عریض خطہ جس کے ایک بہت بڑے حصہ کو سندھ اور اس کے معاذمین سیراب کرتے تھے ایک منضبط اور منظم تہذیب کا گہوارہ تھا اور اس تہذیب نے زبان کے سلسلے میں اس قدر ترقی کر لی تھی کہ اسے رسم الخط بھی ہتیا کر دیا تھا۔ جب ۱۵۰۰ ق.م کے لگ بھگ آریا ہندوستان میں داخل ہوئے تو موسمی اثرات کے تحت وادی سندھ کے باشندے جسمانی طور پر کمزور ہو چکے تھے چنانچہ وہ آریاؤں کی بلیغہ کا سامنا نہ کر سکے۔ آریاؤں نے وادی سندھ کے قلعوں (پوروں) کو یکے بعد دیگرے تہ و بالا اور ان کے مکینوں کو قتل کیا، مہنجو دارو کا آخری قتل اس کا ایک اہم ثبوت ہے، لیکن ظاہر ہے کہ آریاؤں کے لئے وادی سندھ کے تمام باشندوں کو ختم کرنا ممکن نہیں تھا۔ ان باشندوں کا ایک بہت بڑا حصہ اس پانڈری اور بعد ازاں شودر کے نام سے آریاؤں کے ساتھ منسلک رہا۔ تاہم کچھ لوگ ایسے بھی تھے جنہوں نے آریاؤں کے تابع رہنے کے بجائے ہجرت کر جانا مناسب سمجھا۔ ہر بیرونی حملے کی صورت میں ایسے ہی ہوتا ہے اور ملک کے نسبتاً غیور لوگ یا تو دشمن سے لڑ بھڑ کر مر جاتے ہیں یا وہاں سے ہجرت کر جاتے ہیں۔ جب آریاؤں نے وادی سندھ کو تاراج کیا تو ظاہر ہے کہ یہاں کے کچھ باشندے نقل مکانی کر گئے ہوں گے سندھ اور پنجاب کے نقشے کو بغور دیکھنے سے صاف محسوس ہوتا ہے کہ مغرب سے آریاؤں کے حملے کی صورت میں یہاں کے باشندوں کے لئے جنوب کی طرف آ جانے کے سوا اور کوئی چارہ کار نہیں تھا یہ اس لئے کہ اس زمانے میں ابھی گنگا اور جہنا کا میدان گھنے جنگلوں سے ڈھکا ہوا تھا جب کہ جنوبی ہند قریب اور محفوظ ہونے کے علاوہ نسبتاً صاف بھی تھا۔ قیاس غالب ہے کہ وادی سندھ کے کچھ باشندوں نے دکن کی طرف ہجرت کی اور دکن میں آباد ہو کر

ایک طویل عرصہ تک آریاؤں کی یلغار سے محفوظ رہے۔ دکنی زبان میں پنجابی زبان کے الفاظ کی فراوانی اس ہجرت کا ایک اہم ثبوت ہے۔ ان پنجابی الفاظ کے سلسلے میں عام خیال یہ ہے کہ علاؤ الدین خلجی کی فتح دکن اور محمد تغلق کے دکن میں دار الخلافہ منتقل کرنے کے اقدامات نے بہت سے ایسے لوگوں کو دکن میں پہنچا دیا جن کی زبان میں پنجابی کے الفاظ موجود تھے اور یوں یہ الفاظ دکن میں داخل ہو گئے۔ لیکن دکنی اور پنجابی کی مماثلت اس نوعیت کی ہے کہ محض ایک حملے یا دار الخلافہ کی تبدیلی کے واقعہ کو اس بات کا باعث قرار دینا تاریخ تہذیب کے وسیع تر پس منظر کو نظر انداز کرنے کے مترادف ہے (اس لئے بھی کہ اگر ان حملوں کے باعث دکنی میں پنجابی کے الفاظ داخل ہوئے تو پھر یہ دکنی کی زبان میں کیوں اسی انداز میں قائم نہ رہے؟ حقیقت یہ ہے کہ دکنی میں پنجابی الفاظ اور محاوروں کی موجودگی اس وجہ سے ہے کہ یہاں کے لوگ قدیم زمانے میں وادی سندھ کی تہذیب کے علاقے سے ہجرت کر کے یہاں آئے تھے۔

آریاؤں کی یلغار نے وادی سندھ کی زبان کو اپ بھرنش یعنی بگڑی ہوئی صورت میں تبدیل کر دیا۔ جب دو تہذیبیں یا دو زبانیں آپس میں ٹکراتی ہیں تو بولنے کی زبان کٹھالی میں آجاتی ہے تاہم اس میں غالب رنگ زمین سے وابستہ زبان ہی کا ہوتا ہے۔ آریاؤں کو (جو فاتح تھے) یہ صورت حالی منظور نہیں تھی چنانچہ انہوں نے ویدک کو پوتر کرنے کی کوشش کی جس کے نتیجے میں سنکرت نے جنم لیا۔ لیکن سنکرت کا رشتہ زمین سے قائم نہ رہ سکا۔ ہرش کی حکومت کے خاتمے کے لگ بھگ آریائی تسلط میں انحطاط کے آثار پیدا ہو چکے تھے اور وہ تحریک قریب قریب ختم ہو گیا تھا جسے آریاؤں کا امتیازی وصف قرار دینا چاہئے چنانچہ شمال میں مسلمانوں کی آمد سے قبل (اور یہ گیارھویں صدی کا واقعہ ہے) وادی سندھ کے علاقے میں زبان کا اباں ختم ہو چکا تھا اور بولنے کی زبان ایک بار پھر ارضی سطح پر آگئی تھی اس سارے علاقے کو شورسینی پراکرت کا علاقہ بھی کہا گیا ہے۔ تاہم اگر یوں سوچا جائے کہ مسلمانوں کی آمد سے قبل اس سارے طویل

درعین علاقے میں بولنے کی ایک ایسی زبان راج تھی جو لہجے کی تبدیلیوں کے باعث کئی ایک رنگوں میں توڑھل چکی تھی مگر اس کا بنیادی ڈھانچہ ایک ہی تھا تو تصویر کے نقوش نسبتاً واضح ہو جائیں گے۔

گیارھویں صدی عیسوی میں جب مسلمان یہاں آئے تو انہوں نے اس زبان کو "ہندی" کا نام دیا۔ بعد ازاں ماہرین لسانیات نے علاقائی فرق کو ملحوظ رکھتے ہوئے اسے پنجابی۔ سندھی۔ ہریانہ۔ برنج بھاشا۔ دکنی اور دوسری بولیوں میں تقسیم کیا۔ لسانی نقطہ نظر سے اس کام کی اہمیت سے انکار ممکن نہیں تاہم تہذیب اور ثقافت کے نقطہ نظر سے دیکھا جائے تو انسانی اختلافات کے باوجود اس سارے علاقے کی ایک ایسی مشترکہ بولنے کی زبان بھی نظر آئے گی جو اس زمانے میں مسلمانوں کو دکھائی دی تھی اور جسے انہوں نے "ہندی" کا نام دیا تھا جب اس ہندی سے مسلمانوں کی باہر سے لائی ہوئی زبان یعنی فارسی متصادم ہوئی تو اس کے نتیجے میں زبان کی جو تیسری صورت وجود میں آئی وہ ریختہ یا اردو تھی چنانچہ اردو کو جسمانی ڈھانچہ تو "ہندی" نے عطا کیا لیکن اس میں سحرک اور ابال فارسی کی وساطت سے آیا۔

سندھ میں مسلمانوں کی آمد آٹھویں صدی عیسوی کا واقعہ ہے۔ لیکن مسلمانوں کی اس بیچارہ دائرہ عمل محدود تھا۔ البتہ گیارھویں صدی میں جب محمود غزنوی نے اپنے حملوں کا آغاز کیا اور آخر میں پنجاب اور سندھ کو اپنی سلطنت میں شامل کر لیا تو گویا ہندوستان میں ایک نئے دور کا آغاز ہو گیا۔ شمال سے آنے والے ان مسلمانوں کی زبان فارسی تھی۔ جب یہ فارسی ہندی سے آکر ملی تو وادی سندھ کی بولنے کی زبان اب بھرنش میں تبدیل ہو گئی اور اس میں ہندی کے پہلو پہلو فارسی اور عربی الفاظ بھی نظر آنے لگے اس بگڑی ہوئی زبان کو ریختہ کا نام ملا۔ واضح رہے کہ ریختہ کے لئے "اردو" کا لفظ اس وقت رائج ہوا جب یہ لشکر کی زبان کی حیثیت میں واضح طور پر ابھری ہوئی نظر آئی لیکن گیارھویں اور بارہویں صدی میں جب فارسی اور ہندی کا انضمام وجود میں آیا تو بول چال کی زبان کا نام ریختہ تھا

ریختہ کے لغوی معنی گرے پڑے اور پریشان کے ہیں۔ حافظ محمود شیرانی نے لکھا ہے کہ ریختہ کے معنی اس کے علاوہ چوننا سفیدی کے مرکب کے بھی ہیں اور اس لئے ریختہ کا لفظ پختگی کے معنوں میں بھی مستعمل ہے۔ بعض نے مؤخر الذکر مفہوم کو زیادہ قرین قیاس قرار دیا ہے۔ حالانکہ حقیقت یہ ہے کہ چوننا سفیدی کے مرکب کا پہلا مفہوم ہی منشر اور مختلف اشیا کے یکجا ہونے کا ہے۔ پختگی کا مفہوم تو محض اس کے نتیجے میں مرتب ہوتا ہے۔ اب صورت یوں ابھرتی ہے کہ ہندوستان میں مسلمانوں کی آمد پر شمالی ہندوستان میں عام بول چال کی جو زبان رائج ہوئی اسے ریختہ کا نام ملا۔ اس زمانے میں ریختہ کے استعمال کے سوا اور کوئی چارہ کار بھی نہیں تھا کیونکہ دلہی اور بدہلی اپنے کاروبار کے لئے ایک مشترکہ زبان کی تخلیق پر مجبور تھے۔ لیکن لکھنے کی زبان میں کچھ فرق ضرور تھا۔ نووارد زیادہ تر فارسی میں لکھتے تھے اور جہاں مشترکہ زبان میں اظہار خیال کی ضرورت محسوس ہوتی تھی۔ وہاں فارسی اور ہندی کے امتزاج کو بروئے کار لاتے تھے۔ دوسری طرف اہل ہند زیادہ تر ایسی زبان لکھتے تھے جس میں فارسی اور عربی کے الفاظ کم اور ہندی اور سنسکرت کے الفاظ زیادہ ہوتے تھے تاہم یہ ایک حقیقت ہے کہ بارہویں سے سترھویں صدی تک ریختہ کا نہ صرف عام مزاج ہندی سے مملو تھا بلکہ اس میں فارسی اور عربی کے الفاظ کی وہ فراوانی بھی نہیں تھی جو اٹھارہویں صدی میں ایک شعوری کوشش کے باعث محض وجود میں آئی اور جس کا ذکر آگے آئے گا۔

حافظ محمود شیرانی نے لکھا ہے: "دورِ اکبری تک ریختہ کے معنی گیت کے لئے جاتے تھے۔ ہندی موسیقی کی سرپرستی چونکہ اکثر سلاطین و مشائخ نے کی ہے اس کا نتیجہ یہ نکلا ہے کہ متعدد فارسی اصطلاحات اس میں داخل ہو گئی ہیں۔ پناچہ ریختہ بھی ہندی موسیقی میں موجود ہے" یہ بیان اس بات پر دال ہے کہ ابتدا میں ریختہ

کا لفظ ہندی گیت کے لئے عام طور سے مستعمل تھا۔ اس بیان کے پہلو بہ پہلو اگر ریختہ کی نحو کے پس منظر کو بھی ملحوظ رکھا جائے تو لامحالہ یہ نتیجہ مرتب ہو گا کہ ادبیات میں ریختہ اس ہندی گیت کے لئے مستعمل تھا جس میں ہندی اور سنسکرت کے علاوہ فارسی اور عربی کے الفاظ بھی موجود ہوتے تھے۔ چنانچہ بنیادی طور پر ریختہ ہندی مزاج کا حامل تھا اور اس میں لکھی گئی شاعری اپنی ابتدا میں ہندی گیت کے مزاج اور لہجہ سے ہم آہنگ تھی۔ اسی طرح آغاز کار میں جو اردو شاعری تخلیق ہوئی اس کا مقصد بہ حقیقتہً صنف غزل کے استعمال کے باوصف گیت کے مزاج کا حامل تھا اور اسی میں اردو گیت کی ابتدا کا سراغ لگانا ضروری اور مستحسن ہے۔

شمالی ہندوستان میں مسلمانوں کی سلطنت کا آغاز ۱۵۱۹ء میں ہوا جب محمد غورانی نے دہلی کو پایہ تخت بنا لیا۔ اس سے قبل ۱۱۹۲ء میں مسلمانوں نے پرتھوی راج کو شکست دی تھی۔ پرتھوی راج کے عہد سے ہندی کے پہلے شاعر چند برہائی کا نام رہتا ہے جس نے "پرتھوی راج راسا" لکھی۔ اس کتاب کو ہندی کی پہلی کتاب کا درجہ ملا ہے لیکن اس لحاظ سے یہ اردو کی پہلی کتاب بھی قرار پاسکتی ہے کہ اس میں تقریباً دس فیصد فارسی اور عربی الفاظ موجود ہیں۔ لیکن بعض محققین کا یہ بھی خیال ہے کہ پرتھوی راج راسا دراصل سو لہویں یا سترھویں صدی میں تصنیف ہوئی اور یوں قدرتی طور پر اسے اولیت کا درجہ دیتے ہوئے ہیچکچا ہٹ محسوس ہوتی ہے۔ ریختہ کے سلسلے میں اٹھارہواں نام امیر خسرو کا ہے۔ امیر خسرو۔ بوعلی قلندر اور نظام الدین اولیاء کا ہم عصر تھا۔ اور اس کی تخلیقات کا زمانہ تیرھویں صدی کا ربع آخر اور چودھویں صدی کا خمس اول ہے یوں محسوس ہوتا ہے جیسے اس زمانے تک آتے آتے ریختہ کی ایک واضح صورت ابھرائی تھی۔ تاہم اس ریختہ میں ہندی گیت کی ساری سوانیت اور لہجہ بھی موجود تھا۔ امیر خسرو کے ریختہ میں فارسی کے ٹکڑے بالکل الگ دکھائی دیتے ہیں لیکن اس میں جو ہندی کا حصہ ہے۔ وہ اردو گیت کی اولین صورت کا مظہر بھی ہے اس حصہ میں عورت کی زبان سے محبت کے جذبات کا کھلم کھلا اظہار ہوا ہے اور وہ تمام لوازم ابھرائے ہیں جو ہندی گیت سے خاص ہیں۔ مثلاً۔


شبانِ ہجرال دراز چوں زلفت در روز وصلش چو عمر کوتاہ
 سکھی پیا کو جو میں نہ دیکھوں تو کیسے کاٹوں اندھیری رتیاں
 یکا یک از دل دو چشم جاو لہند فریم ببرد تسکین
 کسے پڑھی ہے جو چل سناوے پیارے پی کو بہاری بتیاں
 چو شمع سوزاں چو ذرہ حیراں زہر آں ماہ بکشم آخر
 نہ نیند نیناں نہ انگ چیناں نہ آپ آویں نہ بھیجیں پتیاں

(امیر خسرو)

امیر خسرو نے ۱۳۳۱ء کے لگ بھگ وفات پائی۔ اس کے بعد چودھویں صدی
 عیسوی میں راجا تندر کی بھگتی تحریک نے سارے ہندوستان کو اپنی لپیٹ میں
 لے لیا اور ہندوستانی بھاشاؤں کو تبلیغ کے لئے عام طور سے استعمال کیا
 مثلاً پندرھویں صدی میں کبیر اور میر آبائی نے ہندی کے ذریعے اپنے
 احساسات اور خیالات کو عوام تک پہنچایا۔ ان میں سے کبیر کے ہاں ایک
 واضح مقصد تھا یعنی ہندوؤں اور مسلمانوں کو ایک ہی مذہب یا سطح پر لانے کا
 مقصد! اس کے تحت کبیر نے جو کلام پیش کیا وہ اگرچہ ایک ایسی عام فہم
 زبان میں تھا جس نے ہندی اور فارسی کے امتزاج سے جنم لیا تھا تاہم
 یہ ایک صوفی کے تصورات ہی کا علم بردار تھا۔ اس میں گیت کی وہ مخصوص خوشبو
 خود سپردگی اور انسانیت موجود نہیں تھی جو اس صدی کی سب سے بڑی شاعرہ
 میر آبائی کے کلام میں موجود ہے۔

فی الواقع میر آبائی کا نام ہندی گیت کے فروغ کے سلسلے میں ایک سنگ
 میل کی حیثیت رکھتا ہے۔ لیکن میر آبائی کے گیتوں کی زبان عوام کی بول
 چال کی زبان سے کچھ مختلف نہیں۔ اس لئے ان گیتوں کو رنجیت کے تحت بھی
 شمار کیا جاسکتا ہے۔ میر آبائی کے ہاں بھگتی تحریک کی لگن نہایت تو انا ہے اور
 اس نے اپنے بیشتر گیتوں میں کرشن ہی کو عام طور سے مخاطب کیا ہے تاہم غائر نظر
 سے دیکھنے پر یہ عقده کھلتا ہے کہ ان گیتوں میں ایک عورت، فراق کی ماری
 ہوئی ایک عورت ہی کے احساسات ابھرے ہیں۔ دراصل میر آبائی کے گیت

ایک عورت کے جسم کی پکار ہیں اور ان میں ذہن کے محرک کے بجائے جذبے کا لوتج اور محبوب کی ذات میں صنم ہونے کا جذبہ بہت تو انا ہے۔ اور حقیقت یہ ہے کہ آگے چل کر اردو گیت میں جو ایک خاص لوتج پیدا ہوا اس کے ڈانڈے میرا بانی کے ان گیتوں سے باسانی ملانے جاسکتے ہیں۔



(۳)

رہنیت کی ترویج و اشاعت کے سلسلے میں سولہویں صدی کو بڑی اہمیت حاصل ہے۔ لیکن اب رہنیت کا مرکز شمالی ہندوستان کے بجائے دکن قرار پاتا ہے۔ علاؤ الدین خلجی نے ۱۳۱۰ء میں دکن فتح کر لیا تھا اور محمد تغلق نے ۱۳۳۲ء میں اپنا دار الخلافہ دہلی سے دکن میں منتقل کرنے کی کوشش کی تھی۔ ان اقدامات سے رہنیت میں شعر کہنے کا رجحان بھی قدرتی طور پر دکن میں منتقل ہوا ہوگا کیونکہ جب دکن میں ۱۳۵۳ء کے لگ بھگ بہمنی دور کا آغاز ہوا اور اس کے بعد یہ سلسلہ قطب شاہی اور عادل شاہی ادوار کی صورت میں اورنگ زیب کی فتح دکن تک جاری رہا تو اس میں رہنیت کو خاص فروغ حاصل ہوا۔ لفظ اللہ بن ہاشمی لکھتے ہیں:-

”جب سلطنت بہمنی شکست ہو کر سی پور۔ گولکنڈہ۔ اور احمد پور وغیرہ میں سلطنتیں قائم ہوئیں تو یہاں اردو کو اور زیادہ ترقی نصیب ہوئی کیونکہ سلاطین دکن کے محلوں میں ہندو سائیاں آئیں۔ وائی احمد نگر نظام شاہ اصلاً برہمن تھے۔ اسمعیل عادل شاہ کی ماں کو کنہی تھی۔ سلاطین کی بے تعصبی سے ہندوؤں کو سلطنت کے عہدے بلا لحاظ مذہب عطا ہوئے تھے

ان ہی حالات کے مد نظر شاہی دفتر بھی دکنی زبان میں
آگیا تھا۔

اسی طرح بہمنی سلطنت کے سب سے پہلے سلطان علاؤ الدین حسن بہمن شاہ
کے بارے میں فرشتہ نے لکھا ہے کہ بہمنی کا لقب 'برہمن' سے ماخوذ ہے۔ اور
علاؤ الدین حسن نے محض اس لئے اسے اپنے نام کے ساتھ لگا یا تھا کہ وہ اپنے
برہمن آقا گنگو کا نام زندہ رکھنا چاہتا تھا لیکن کیمرج ہٹری آف انڈیا کے
مصنفین نے بہمن پسر اسفندیار کو علاؤ الدین کا مورث اعلیٰ قرار دیا ہے اور اس
لئے فرشتہ کی روایت کا پہلا حصہ غلط ثابت ہو جاتا ہے۔ تاہم گنگو برہمن سے
علاؤ الدین کا تعلق خاطر غلط ثابت نہیں ہوتا۔ ان حالات میں اگر علاؤ الدین حسن
کے برسر اقتدار آتے ہی ادبا کے ہاں فارسی کے بجائے ہندی یا دکنی کی طرف ایک
واضح میلان پیدا ہو گیا تو یہ اس لئے تھا کہ خود علاؤ الدین ہندی روایات کا مؤید
تھا۔ بہر حال یہ طے ہے کہ سلاطین دکن کے زمانے میں دکنی زبان کو بڑا فروغ
حاصل ہوا اور یہ دکنی مزاج ہندی زبان اور ہندی گیت کی روایات
سے منسلک تھی۔

دکنی زبان کی ترویج کا دور ۱۳۵۲ء سے ۱۷۰۰ء تک پھیلا ہوا ہے
لیکن اس کی شاعری ایک بڑی حد تک ہندی گیت کے مزاج کی حامل
ہے۔ مثلاً منظومات میں نہ صرف ہندی الفاظ کے استعمال کا رجحان عام ہے
بلکہ ان میں سے بیشتر خالص ہندی وستانی مزاج کی حامل بھی ہیں۔ حد یہ ہے
کہ اس دور کی وہ عشقیہ نظمیں بھی جن میں مرد کے بجائے عورت کو مخاطب کیا
گیا ہے۔ دراصل نسوانی لہجے ہی کو سامنے لائی ہیں۔ اسی طرح اس دور میں غزل
کو عام طور سے اظہار کا ذریعہ تو بنایا گیا ہے تاہم جہاں تک لہجے کا تعلق ہے اس
پر بھی ایسی اثرات ہی کا تسلط قائم ہے۔ دکنی شاعری کا گیت کے لہجے سے مملو

دکن میں اردو۔ ص ۲۲۔ از فیصل الدین ہاشمی۔

ہوتا ان چند مثالوں سے باسائی ثابت ہو جاتا ہے :-

بنت کھیلے عشق کی آ پیارا	تمہیں ہیں چاند میں ہوں جوں تارا
بنت کھیلے ہمیں ہو رسا جیوں	کہ آسماں رنگ شفق پایا ہے سارا
پیایگ پر ملا کر لیا فی پیاری	بنت کھیلی ہو ارنگ رنگ سنگارا
بھگی چولی میں بھٹن نس نشانی	عجب سورج میں ہے کیوں نس کون ٹھارا

محمد قلی قطب شاہ (سولہویں صدی)

تو پیاری عشق بھی تیرا ہے پیارا	لگیا بہوت رنج سوں دل ہمارا
سکھی آبل کہ تل تل زوق کر لیں	دنیامیں کوئی نہیں آیا دو بارا

عبداللہ قطب شاہ (سترھویں صدی)

طاقت نہیں دوری کی اب توں بگی آمل رے پیا
 رنج منجے جینا بہوت ہوتا ہے مشکل رے پیا
 کھانا برہ کھاتی ہوں میں، پانی انجھو پیتی ہوں میں
 رنج سے بچھڑ جیتی ہوں میں کیا سخت ہے دل رے پیا
 ہر دم توں یاد آتا منجے، اب عیش نہیں بھاتا منجے
 برہا لوستانا منجے رنج باج تل تل رے پیا
 وجہی (سترھویں صدی)

پیا بن پیا لہ پیا جائے نا	پیا باج یک تل جیا جائے نا
کہتے ہیں پیا بن صبوری کروں	کیا جائے جاناں کیا جائے نا
سجن میرا یو مجھ سوں بے دل ہوا	ہر یک تل مجھے کہتا جائے نا
سینے میں میرے داغ دے کے گیا	کہ ذرہ جو دل میں رہا جائے نا
مجھے تیر سینے پر کاری لگا	جگر پھوٹ سارا اٹھا جائے نا

غواصی (سترہویں صدی)

کوئی جاؤ کہو مج سا جن سات میں نہ بندی توں کیتا گھات

دل میرا اپنے سات کیا

مج برسے میں دن رات کیا

دل داری کا نہ بات کیا

کنے مج سوں ایسی دہات کیا

کوئی جاؤ کہو مج سا جن سات میں نہ بندی توں کیتا گھات

پیو مورت دیکھو سینے میں

جب جاگو تب رہو سینے میں

تین جانے جھک جھک جینے میں

آرام اچھے مج کھینے میں

کوئی جاؤ کہو مج سا جن سات میں نہ بندی توں کیتا گھات

تج یاد کرتی ملتی ہوں

لہو تیل منے دل تلتی ہوں

تن موم تبی ہو جلتی ہوں

سب آس برہ میں گلتی ہوں

کوئی جاؤ کہو مج سا جن سات میں نہ بندی توں کیتا گھات

علی عادل شاہ ثانی تخلص شاہی (سترہویں صدی)

اب چھوڑ نہیں مت جاوے رے

مج برہ جلی کول مت تزاوے رے

یو جانے توں میری من بہاوے رے

یو تو شام سلونا توں میرا رے

نہ چلے تج پر منت لونا رے

جو کوئی چاہے سو خانی ہونا رے
یو تو برہ اگن سب دل لائی رے
تن فانوس کر ہوں دکھلائی رے
ہو قیل دیا دیکھ جلائی رے

برہان الدین جاتم (سولہویں صدی)

سجن آویں تو پردے سے نکل کر بھار بیٹھوں گی
بہانا کر کے موتیوں کا پروتی ہار بیٹھوں گی
اونو یہاں آؤ، کہیں گے تو کہوں گی کام کرتی ہوں
اتھلتی ہور مٹھلتی چپ گھڑی دو چار مٹھوں گی
سید میراں ہاشمی (سترھویں صدی)

ان چند ٹکڑوں کے مطالعہ سے صاف محسوس ہوتا ہے کہ اس طویل دور
کی اردو منظومات کا معتد بہ حصہ ہندی گیت کے مزاج کا حامل تھا اور اس میں
نہ صرف خیال کا وہ شکر موجود نہیں تھا جو فارسی شاعری کا طرہ امتیاز
ہے بلکہ اس میں فارسی کے پرشکوہ لہجے کے بجائے ہندی زبان کی دھیمی کے بھی
الجھرائی تھی یہ شاعری گیت کی اس اہم شرط کے بھی تابع تھی کہ اسے دھرتی اور اس کی
اشیاء اور مظاہر سے اپنا رشتہ استوار کرنا چاہیے۔ چنانچہ اس شاعری میں فارسی سے
مستعار تلمیحات اور استعارات کی موجودگی کے باوجود زیادہ اہمیت وطن کے
مظاہر کو دی گئی ہے جس کے نتیجے میں ہندوستان کے پرندے، پھول، بادل اور
برکھا کے مناظر اور ان سب سے زیادہ خود ہندوستانی عورت ان نظموں
میں الجھرائی ہیں۔ لیکن یہ عورت محض گوشت پوست کا ایک جسم نہیں اور نہ
اس کی حیثیت محض جنگل کے ایک خود رو پودے کی سی ہے۔ یہ عورت تو محبت
کے جذبے سے سرشار ہے اور فسراق کی آگ میں جلتی اور سلگتی ہوئی نظر
آتی ہے۔

وکنی زبان میں گیت کی فنا و آئی کے زمانے تک مسلط رہی لیکن و آئی کے زمانے میں اردو دہلی سے منسلک ہوئی اور اس پر فارسی کے ایسے گہرے اثرات مرتب ہوئے کہ گیت کے فروغ کے امکانات قریب قریب ختم ہو گئے۔ و آئی کا زمانہ سترہویں صدی کا ربع آخر اور اٹھارہویں صدی کا تیسرا اول ہے لیکن خود و آئی کے کلام پر فارسی کے اثرات کی ایک اہم وجہ اس کا سفر دہلی ہے۔ دہلی میں و آئی کی ملاقات فارسی کے مشہور شاعر شاہ سعد اللہ گلشن سے ہوئی جنہوں نے فرمایا کہ یہ سب مضامین جو بے کار فارسی میں بھرے پڑے ہیں ان کو زبان ریختہ میں کام لاؤ۔ تم سے کون محاسبہ کرے گا۔

اس واقعہ سے ظاہر ہوتا ہے کہ و آئی میں فارسی شاعری سے ایک اعلیٰ معیار منسوب تھا اور ریختہ کی ترویج کے لئے فارسی کی تقلید میں شعر کہنا عام طور سے مستحسن سمجھا جاتا تھا۔ اس بات نے گیت کی فطری نشوونما کو خاصا نقصان پہنچا یا لیکن اس سے بھی زیادہ نقصان یہ پہنچا کہ و آئی کے بعد دہلی کے بہت سے شعرا نے جن میں آبرو، حاتم، ناجی، مصنون، مرزا مظہر جان جاناں وغیرہ شامل تھے۔ ریختہ کو بھاشا کے الفاظ تلمیحات اور محاوروں سے "پاک صاف" کرنے کی ایک مہم کا بھی آغاز کر دیا۔ سکینہ نے لکھا ہے: "اس دور میں سنسکرت، بھاشا اور قدیم وکنی کے الفاظ کا اخراج ہوا جو میر و سوڈا کے زمانے میں جاری رہا اور شیخ ناسخ کے عہد تک جس کی تکمیل ٹھوٹی زبان کو "پاک" کرنے کی اس مہم نے اردو کو ایک طویل عرصہ کے لئے دھرتی کی زبان اور فنا سے گویا منقطع کر دیا۔ یہی کچھ قدیم زمانے میں بھی ہوا تھا۔ جب سنسکرت گرامر نویسوں یا محفوض پانینی نے ویدک سے بھاشا کے الفاظ کو خارج کر کے زبان کو "پوتر" بنانے کی کوشش کی تھی۔ اس اقدام کے نتائج سے کون بے خبر ہے؟ جب دہلی میں اردو کو "پاک" کرنے کی مہم کا آغاز ہوا تو سنسکرت کی طرح اردو کو بھی نقصان پہنچا۔ تاہم یہ اردو کی خوش بختی ہے کہ ۱۸۵۷ء

کے بعد وہ ایک بار پھر دھرتی سے تازہ خون اور بھاشا کے الفاظ اور محاورے خود میں سمونے لگی۔

یہ نہیں کہ اردو کو "پاک" کرنے کی اس غیر فطری صورت حال کا احساس اس دور کے کسی ایک شخص کو بھی نہیں تھا! اس دور میں نہ صرف نظیر اکبر آبادی کا کلام ملتا ہے جس میں ہندوستان کی دھرتی سے ایک گہری وابستگی نمایاں ہے بلکہ وہ شعوری اقدام بھی جس کے تحت انشاء نے رانی کتیکی کی کہانی لکھی اور زبان کو فارسی اور عربی کے الفاظ سے "پاک" کرنے کا ایک تجربہ کیا۔ انشاء کے بعد بھاشا کے مضامین اور الفاظ کی آمیزش کو محمد حسین آزاد نے بہت زیادہ اہمیت بخشی۔ مثلاً "آپ حیات" میں اس نے لکھا۔

محمد شاہی دور تھا اور عیش و عشرت کی بہار تھی۔ شرفا کو خیال آیا ہو گا کہ جس طرح ہمارے بزرگ اپنی فارسی کی انشاء پر وازی میں گلزار کھلاتے تھے۔ اب ہماری یہی زبان ہے ہم بھی اس میں کچھ رنگ دکھائیں۔ چنانچہ وہی فارسی کے خلد کے اردو میں اتار کر غزل خوانیاں شروع کر دیں۔

"مشکل یہ ہوئی کہ بیڈل اور ناصر علی کا زمانہ قریب گزر چکا تھا اور ان کے معتقد باقی تھے۔ وہ استعارہ اور تشبیہ کے لطف سے مست تھے۔ اس واسطے گویا اردو بھاشا میں استعارہ اور تشبیہ کا رنگ بھی آیا اور بہت تیزی سے آیا۔ یہ رنگ اسی قدر آتا کہ جتنا چہرہ پر اٹنے کا رنگ یا آنکھوں میں سرمہ، تو خوش سالی اور بینائی دونوں کو مفید تھا۔ مگر افسوس کہ اس کی شدت نے ہماری قوت بیان کی آنکھوں کو سخت نقصان پہنچایا۔ اور زبان کو خیالی باتوں سے فقط توہمات کا سوانگ بنا دیا۔ نتیجہ یہ ہوا کہ بھاشا اور اردو میں زمین آسمان کا

فرق ہو گیا۔


بہر ملک کی انشا پر وازی اپنے جغرافیے اور سرزمین کی صورتِ حال کی تصویر بلکہ رسم و رواج اور لوگوں کی طبیعتوں کا آئینہ ہے۔ یہ افسوس دل سے نہیں بھولتا کہ انہوں نے (یعنی اردو شعر نے) ایک قدرتی پھول کو (یعنی بھاشا کو) جو اپنی خوشبو سے مہکتا اور رنگ سے لہکتا تھا۔ مفت ہاتھ سے پھینک دیا وہ کیا ہے؟ کلام کا اثر اور اظہارِ اصلیت! ہمارے نازک خیال اور باریک بین لوگ استعاروں اور تشبیہوں کی رنگینی اور مناسبتِ لفظی کے ذوق و شوق میں خیال سے خیال پیدا کرنے لگے اور اصلی مطالب کو ادا کرنے میں بے پروا ہو گئے۔ انجام اس کا یہ ہوا کہ زبان کا ڈھنگ بدل گیا۔

مولانا محمد حسین آزاد کے ان بیانات سے دو باتیں واضح ہوتی ہیں۔ پہلی یہ کہ فارسی شاعری میں تشبیہ اور استعارہ کی فراوانی ہے یعنی کسی شے کو بچہ بیان کرنے کے بجائے کسی اور شے کی طرف اشارہ کر کے اس کی وضاحت کی جاتی ہے۔ اس اقدام میں ذہن اور تخیل کی کار فرمائی صاف دکھائی دیتی ہے اور اسے آریا کے جسمانی اور ذہنی تحریک کا ایک قدرتی نتیجہ قرار دیا جاسکتا ہے۔ دوسری طرف بھاشا زمین سے وابستہ معاشرے کی پیداوار ہے اس لئے اس میں کسی شے کو بیان کرتے ہوئے اس کے حقیقی خدو خال کو واضح کرنے کا رجحان توانا ہے نیز اس میں وہ تاثرات پیش ہوتے ہیں جو حیات کی برانگیختگی کا نتیجہ ہیں۔ گویا بھاشا میں تخیل اور ذہن کے تحریک کی بجائے جسم کی پکار وجود میں آتی ہے۔ چونکہ گیت بنیادی طور پر جسم کی والہانہ پکار ہے اس لئے اس کی نمونہ صرف اسی صورت میں ممکن ہے کہ زبان کا معاشرے کے جسم سے ایک گہرا تعلق انوار

ہو۔ فارسی زبان کے اثرات کے تحت اردو میں تخیل آفرینی کا جو روح ہوا۔ اور کھاشاکے آمدنی لوج اور غنائیت سے قطع تعلق کی جو روش نمودار ہوئی اس نے اردو گیت کی نمو کو سخت نقصان پہنچایا۔ اس سلسلے میں دوسری بات یہ واضح ہوتی ہے کہ شاعری اگر محض مجسم کی پکار تک محدود رہے تو اس میں زیادہ سے زیادہ گیت جنم لے گا۔ ہندی شاعری اسی لئے ایک طویل عرصہ تک گیت سے آگے نہیں بڑھ سکی۔ دوسری طرف فارسی اور اس کے بعد انگریزی کے اثرات کے تحت اردو میں تخیل اور ذہن کے عمل کو نقویت ملی ہے اور اردو شاعری ارتقار کی طرف مائل رہی ہے مگر اس کا ذکر آگے آئے گا۔

ہر چند اٹھارویں صدی کی اردو شاعری نے فارسی سے بہت سے مضامین تلمیحات اور استعارات مستعار لے لئے تھے۔ نیز کھاشاکے بہت سے کول اور وصیمی کے الفاظ خارج کر کے ان کی جگہ فارسی اور عربی کے الفاظ کو دے دی تھی۔ پھر بھی تخیل اور سوتج کا وہ محرک جو غزل کا طرہ امتیاز ہے اس صدی کی اردو شاعری میں پوری طرح ابھرنے لگا (درد اور میر مستثنیات کے زمرے میں شامل ہیں) چنانچہ اس صدی کی اردو شاعری۔ معاملہ ہندی اور سراپانگاری کی اس روایت سے جو اس نے دکنی شاعری سے قبول کی تھی۔ ایک بڑی حد تک منسلک رہی۔ یہ روایت دو صورتوں میں ابھری ہوئی نظر آتی ہے۔ ایک صورت تو وہ ہے جس کے ساتھ جبرائت اور ایک حد تک انشا اور وکی کا نام وابستہ ہے اور جس نے زیادہ تر بہت پرستی کے عمل پر اپنی توجہ مرکوز کی ہے۔ اس صورت میں گیت کے مزاج کی جھلک بھی دکھائی دیتی ہے۔ دوسری صورت وہ ہے جو رنجی کے تحت وجود میں آئی اور جو گیت کے لہجے سے نسبتاً زیادہ ہم آہنگ ہے۔ لیکن اسے اگر گیت کی پروڈی کہیں تو بہتر ہوگا ویسے یہ ایک دلچسپ نکتہ ہے کہ فارسی اثرات کے تحت اٹھارویں صدی میں اردو گیت تو ایک بڑی حد تک ختم ہو گیا تھا تاہم چونکہ اردو شعرا اس معاشرے کی پیداوار تھے جس کی اناس مادری نظام پر استوار تھی اور جس میں سوتج کے محرک کے بجائے حسیات کی برانگیختگی نمایاں

کہتی اس لئے جب انہیں ایک ایسا ماحول ملا جو باہر سے عائد کردہ بندشوں
 سے نسبتاً آزاد تھا تو ان کے اندر کے ارضی عناصر نے اپنے اظہار کے لئے
 فی الفور نسوانی لہجے کو اختیار کر لیا یہ نسوانی لب و لہجہ اگر گیت کی صورت اختیار
 کر لیتا تو یقیناً اردو شاعری میں ایک اہم اضافے کا موجب بنتا لیکن بد قسمتی
 سے اس نے سوسائٹی کے انحطاطی رجحانات کے تحت عینیت پسندی کی روش
 اختیار کر لی اور یوں گیت کے بجائے گیت کی تحریف میں ڈھل گیا۔ چنانچہ جہاں
 ایک طرف رنجیتی میں غورت کی طرف سے جذبات کا اظہار ہوا اور جسم اور
 اس کے تقاضے عام ہوئے وہاں دوسری طرف شعرا نے اس کا معیار لپٹ رکھا
 اور اسے سلفی جذبات کے اظہار تک محدود کر دیا۔



(۴)

انیسویں صدی میں اردو گیت کی ابتدا امانت کی اندر سمجھا سے ہوئی اور اندر سمجھا کی فننا اس ہندوستانی فننا کا عکس ہے جس میں بت پرستی کا عمل اور پوئلہائی اور تنوع کی صفات ہمیشہ سے عام رہی ہیں۔ مثلاً ہندوستانی شاعری کا اہم ترین موضوع کرشن اور رادھا کا عاشقہ ہے۔ اس عاشقہ کا پس منظر برندا بن اور جہناٹ کی وہ فننا ہے جو ہندوستانی دھرتی کے سارے اہم اوصاف کو یکجا کر کے پیش کر دیتی ہے۔ پھر اس عاشقہ کے بھی دو پہلو ہیں۔ ایک "مڈھرا کا پہلو جو رادھا اور شیام کے جسمانی وصال کو پیش کرتا ہے اور دوسرا مفارقت کا پہلو جس میں رادھا کرشن کے انتظار میں "آے بن کی لاکڑی، بن کر سگلتی ہے۔ ہندوستانی گیت نے محبت کے ان دونوں پہلوؤں کی عکاسی کی ہے۔ اندر سمجھا میں کرشن رادھا کے عاشقہ کی یہ ساری داستان از سر نو اکھری ہوئی ملتی ہے۔ مثلاً اندر سمجھا سے قبل رہیں یا اس کا طریق کار عام طور سے ہندوستان میں رائج تھا اور اندر سمجھا اول اول رہیں کے روپ ہی میں اکھری گئی۔ رہیں کا بنیادی تصور کرشن اور گوپیوں کے رقص سے متعلق ہے اور اس لئے رہیں کی فننا بنیادی طور پر گیت اور رقص ہی کی فننا ہے۔ پس ظاہر ہے کہ جب امانت نے اندر سمجھا کو ترتیب دیتے ہوئے

رہیں کی روایت کو ملحوظ رکھا تو اندر سمجھا کا مزاج بھی رہیں کے مزاج سے ہم آہنگ ہو گیا اور اس میں اردو گیت اپنے بھرپور انداز میں غالباً پہلی بار ابھر کر سامنے آ گیا۔ یوں بھی اندر سمجھا کی ساری فنناہند و دیومالا سے مستعار ہے آغاز کار میں اندر آریاؤں کا ایک نہایت اہم دیوتا تھا اور جنگجوئی اس کی فطرت تھی لیکن بعد ازاں جب در اور طی تہذیب نے اس پر اپنے اثرات مثبت کئے تو اندر کا تعلق اسپر اول، گندھروں اور رقص، موسیقی اور عیش پسندی کے دوسرے مظاہر سے قائم ہو گیا (شمشیر و سناں اول طاؤس و رباب آخر) اور یوں اندر کے دربار کی وہ روایت ابھر آئی جسے امانت نے اندر سمجھا کا موضوع بنایا۔

البتہ ایک یہ بات ضرور قابل غور ہے کہ اندر سمجھا میں

جو دیو پیش ہوئے ہیں۔ وہ عجم اور عرب کے پرواز تخیل کا کرشمہ ہیں اور آریائی یلغار کے خلاف ایک عمل کے عمارت ہیں۔ نفرت سے نفرت پیدا ہوتی ہے جب آریاؤں نے ارضی تہذیب کے باشندوں کو غلامت، گناہ اور تاریکی کا علم بردار قرار دیا تو ظاہر ہے کہ ان باشندوں نے بھی آریاؤں کے دیوتاؤں کو دیووں کا لقب عطا کر کے ان کے ساتھ ظلم اور بے رحمی کی صفات مختص کر دیں۔ یہ حال اس اعتبار سے بھی اندر سمجھا کا نہایت گہرا تعلق ارضی معاشرے سے قائم نظر آتا ہے۔ پھر دیکھنے کی بات یہ بھی ہے کہ عشق کی ایک خاص ہندوستانی روایت کے زیر اثر اندر سمجھا کی سبز پری بھی ایک جوگن کے روپ میں شہزادہ گلغام کو تلاش کرتی ہے اور اپنے اس مقصد میں کامیابی حاصل کرنے کے لئے گیت اور رقص کے حربوں کو بروئے کار لاتی ہے۔ مجموعی اعتبار سے اندر سمجھا کا قصہ سحرالبیان اور گلزار نسیم سے مستعار ہے۔ ڈراما کے نقطہ نظر سے اس میں بہت سے جھول ہیں۔ کرداروں کی پیش کش کا عمل ناقص ہے اور غزلوں کا معیار عام طور سے بلند نہیں تاہم یہ تمام نقائص اس فننا کے سامنے گرد ہو جاتے ہیں جو ہندوستان کی اصلی فننا ہے اور جس کی عکاسی امانت نے اپنے اس ڈراما میں کی ہے اس فننا میں رقص اور موسیقی کی رخصت ہی کو سب سے زیادہ اہمیت ملی ہے اور اس لئے اس ڈراما کا اہم ترین اور حسین ترین حصہ اردو گیتوں کی پیش کش ہے۔

ان گیتوں کی سلامت، لوح اور سندرتا ہندوستانی فننا کے عین مطابق ہے
اور ان میں مرد ہی محاط اور محبوب ہے۔ چند نمونے:

لاج رکھ لے شام ہماری میں چسپیری ہوں تمہاری

جرا دے سمجھ کے گارٹی

عبیر گل لال نہ مکھ پر ڈارو نہ مارو پچکاری

آدھی دیکھ سب دیکھ پڑے گی ساری بھجوؤ نہ ساری

کہیں گے لوگ متواری

تم چا تر سہولی کے کھلیا ہم ڈر پوک اناہی

تاک بھانک لگامت موہن جاؤں تورے بلہاری

نہ کر مو ہے جان سے عاری

ۛ

مورے جو بن ماں نعل جری

بہت کھرے او ہمارا جہرے

کوڈ مونگا کوڈ چینی کہت ہے پرکھن والوں پہ گارج پرے

بہت کھرے او ہمارا جہرے

لے گالی . لے بدن .

لے یا قوت . لے بھلی گریے .

چھتیاں موری گج کھس رنگ جیسے انگیا میں کو لے دھرے

بہت کھرے او مہارا جہ رے

‡

پالاگی کر جو ری شیا م مو سے کھیلو نہ ہو ری

گو یں چراون میں نکسی ہوں ساس نند کی پوری

سگری چنرنگ میں نہ بھجو و اتنی سنو بات موری

شیا م مو سے کھیلو نہ ہو ری

چھین جھپٹ مورے ہاتھ سے گاگر جو ر سے بہیاں مرد ری

دل دھرکت سے سانس چرہت ہے دہینہ کپت گوری گوری

شیا م مو سے کھیلو نہ ہو ری

‡

اندر سمجھا کے ان گیتوں میں ایک تو شیا م اور رادھا کی روایت سے
 اخذ و قبول کار ججان موجود ہے۔ دوسرے ان میں بلن اور وصال کا وہ رنگ
 اُبھرا ہے جس کا "دھر" کے سلسلے میں عام طور سے ذکر ہوا ہے۔ یہ گیت گویا
 عورت کے جادو کو سامنے لاتے ہیں اور ان گیتوں کی عورت، مرد کی توجہ کو اپنے
 انگ انگ پر مرکوز کرنے کی کوشش کرتی ہے۔ ان گیتوں میں ہولی کے ہتوار
 کے موقع پر رنگ انڈیلنے کی روایت کا ذکر بھی بار بار ملتا ہے۔ قیاس غالب
 ہے کہ یہ روایت بھی دراصل عورت ہی کی تخلیق ہے یا کم از کم ہندوستانی
 عورت نے اس روایت کو وجود میں لانے کے لئے مرد کو اکسایا ضرور ہے۔

کیوں کہ بھیگنے کے اس عمل سے عورت کے بدن کے نقوش اظہر کر مرد کے سامنے آجاتے ہیں اور اس کی نظریں کسی اور طرف جا ہی نہیں سکتیں۔ اندر سمجھا کے گیتوں میں امانت نے بڑی خوبصورتی سے عورت کے طلسم کو پیش کیا ہے اور ملن کے لمحات کی بطور خاص بڑی عمدہ عکاسی کی ہے۔ لیکن کرشن۔ رادھا کے معاشقے میں ملن کے لمحے بہت مختصر اور فراق کا زمانہ بہت طویل ہے اور دراصل ہندوستانی گیت میں سلگنے کی کیفیت اور انتظار کا اہمیت محبت کے اس زمانہ ہی کی پیداوار ہے۔ امانت نے اندر سمجھا میں اردو گیت کو دردکسک اور انتظار کے ان جملہ مراحل سے بھی پوری طرح آشنا کیا ہے:

موری اکھیاں پھر کن لاگیں کیا ہوا یار کدھر گئیں سکھیاں

انکھیاں پھر کن لاگیں

دینہ پھٹکت ہے جیا تر پت ہے پیت لگا کے مجا ہم چکھیاں

انکھیاں پھر کن لاگیں

نین میں دلدار لبست ہے یہ اکھیاں الماس پر کھیاں

انکھیاں پھر کن لاگیں

✽

بھاگ سہاگ پیا سنگ بھاگو سب چڑیاں ہم توری

سُرھ چنریا اڑھا د نہ سجنی تن من آگ لگوری

بن سیاں دینہ سلگت موری

علیہ گلال ملاؤ کھاک میں کیسو پھاگ کیسی ہو ری
 آنگن کے بیچ رنگ بھری گاگر دیوٹیک مہر جو ری

بن سٹیاں وینہہ سلگت موری

بن پیا مکھ پر مار کے تھا پر کھوٹ ب گلال ملوری
 نینن کی پچکاری بنا کے اسون رنگ میں بوری

بن سٹیاں وینہہ سلگت موری

‡

میں تو شہزادے کو ڈھونڈن چلیاں

انگ بھجوت جوگن بن ملیاں چھان پھری سب گلیاں

میں تو شہزادے کو ڈھونڈن چلیاں

جی جادوت ہے ڈگر نہیں آوت ہم محلوں کی پلپیاں رے

لٹ چھٹکا کے بھیس بنا کے دیس بدیس نکلیاں رے

انگ بھجوت جوگن بن ملیاں چھان پھری سب گلیاں

میں تو شہزادے کو ڈھونڈن چلیاں

‡

قبل ازیں اس بات کا ذکر آچکا ہے کہ دکنی شاعری میں گیت کی نمونہ
 اور اندر سما میں اردو گیت کی بھرپور پیش کش کا درمیانی عرصہ گیت کے

فسر و غدار تقار کے لئے قطعاً سازگار نہیں تھا اور اس کی بڑی وجہ محض یہ تھی کہ اردو شاعری کے علمبرداروں نے اسے فارسی روایات کی تقلید میں پروان چڑھایا تھا۔ لیکن اندر سبھا میں ایک طویل عرصہ کے بعد پہلی بار اردو شاعر نے اپنے ابتدائی مزاج کی طرف مراجعت کی اور اس میں اردو گیت نمودار ہو گیا۔ اس کے بعد گیت کے فروغ کا سلسلہ جاری رہا حالات بھی اس کے لئے بڑے سازگار تھے کیوں کہ ۱۸۵۷ء کے بعد ہندوستانی سٹیج وجود میں آ گیا تھا اور پارسی تھیٹر کی کمپنیوں نے عوام کی بڑھتی ہوئی تفریحی ضروریات کے پیش نظر ڈرامے سٹیج کرنے شروع کر دیئے تھے۔ ان ڈراموں کے لپت ادبی معیار کو زیر بحث لانے کی ضرورت نہیں لیکن ان کی بدولت اردو گیت کو ادب میں در آنے کا جو موقع ملا اس کی اہمیت سے انکار ناممکن ہے۔ بے شک ان ڈراموں میں غزل کو گاکر پیش کرنے کا رجحان خاصا تو انا تھا اور یہ حالات کے عین مطابق بھی تھا کیوں کہ غزل اس سارے دور پر چھائی ہوئی نظر آتی ہے۔ تاہم ان ڈراموں میں گیت کو گاکر پیش کرنے کی جو روایت قائم ہوئی اس نے گیت کو اردو ادب میں ایک باقاعدہ سنہ شعر کی حیثیت عطا کرنے میں بڑی مدد دی۔

انیسویں صدی کا ربع آخر اور بیسویں صدی کا خمس اول اردو ڈراما اور اس کے ذریعے اردو گیت کے فروغ کے لئے بڑا سازگار تھا لیکن گیت کو ادبی نکھار عطا کرنے کا رجحان ابھی اس دور میں پوری طرح پیدا نہیں ہوا تھا چنانچہ ان ڈراموں کے بیشتر گیت روایتی اسلوب سے باہر نہیں آسکے۔ آغا اختر اس دور کے ڈرامائی ادب کا سب سے بڑا علم بردار ہے اس کے پیش کردہ گیتوں کا ذکر ہی اس سلسلے میں کافی ہے۔ اس لئے بھی کہ یہ گیت اس زمانے کے گیت کے عام مزاج کی غمازی کرتے ہیں۔

دل میں سمائے پیتم

نین کو بھائے پیتم

جلدی لو کھریا، ہر ہاتھائے پیتم

تم بن مودے سنوریا، ہری چلی عمریا

چھٹ گئیں سکھیاں سگری

بھٹکت ہوں ڈگری ڈگری

ڈھونڈوں کون نگر یا کون پر دیس جائے پیتم

”اسیر حرمیں“

دکھیو بلہاں موری بالی عمر یا

میں بل بل جاؤں، گردالگاؤں، سجن موہن کو رہاؤں

آؤ جان!

ہوئے نیناں دشمن میری جان کے جگر پر ہیں پیر کے بخر بان کے

”یہودی کی لڑکی“

منجدھار نیا موری پار لگاؤ ڈوہتی دکھیاری کو بچاؤ

موج اٹھے بھاری بھاری چھائی غم کی اندھیاری

زاسا کی آسا بندھاؤ، آؤ

ستم کا چل گیا ہے آرا ہوا دل پارہ پارہ

لٹا گھر در در سارا چھٹا دلبر دل آرا

رہا اب نہ کوئی سہارا ہائے منجدھار نیا موری

”خواب ہستی“

آغا حشر کے ان گیتوں میں اندر سبھا کے گیتوں کا سا نکھار اور کسک موجود

نہیں۔ وہ اس گئی یہ ہے کہ آغا حشر نے اپنے ڈرامے عوام کی تفریحی ضروریات کو مد نظر رکھ کر لکھے تھے اور اس لئے اس نے گیت کو ادبی لحاظ سے نکھارنے سنوارنے یا اسے کوئی انفرادی رنگ عطا کرنے کی بہت کم کوشش کی۔ یہ گیت مزاجاً ہندی گیت کی روایت سے ہم آہنگ ہیں اور ان میں عام طور سے عورت کی زبان سے عشق کی داستان بیان ہوئی ہے تاہم چونکہ خود شاعر کی ذات ان میں پوری طرح ضم نہیں ہوئی۔ اس لئے ان گیتوں کو پڑھتے ہوئے کوئی گہرا تاثر ذہن پر مرتسم نہیں ہوتا۔

اردو گیت کے ارتقاء کے سلسلے میں اگلا اہم قدم عظمت اللہ خان نے اٹھایا جب اس نے سُریدے بول میں ایسے گیت لکھے جو گھسی پٹی ہندی تراکیب کے تسلط سے آزاد تھے۔ یوں عظمت اللہ نے گیت لکھنے کے ایک منفرد اسلوب کو منظر عام پر لانے میں کامیابی حاصل کی۔ یہ گیت ہندی گیت کی فنا سے ہم آہنگ ہیں ان میں عورت اور مرد کے معاشرے کا خالص جذباتی بلکہ جسمانی پہلو واضح ہوا ہے۔ اور ان کے لہجے میں غزل کے شکوہ کے بجائے ایک دھیمی سی نئے بھی موجود ہے لیکن شاید غزل کے اثرات کے تحت یا اس تحرک اور بیقراری کے باعث جو پہلی جنگِ عظیم اور سیاسی بیداری کے باعث پیدا ہو گئی تھی ان گیتوں میں سے بعض عورت کے بجائے مرد کی طرف سے اظہارِ محبت کی ایک کاوش ہیں۔ یہ نہیں کہ عظمت اللہ کے بعد اردو گیت نے عورت کے بجائے مرد کی زبان سے اظہارِ عشق کے منصب کو کلیتاً اپنا لیا (کیونکہ جدید اردو گیت میں ہندی گیت کی عام جہت آج بھی موجود ہے) تاہم یہ ضرور ہوا کہ گیت کو عورت کے علاوہ مرد کی طرف منسوب کرنے کا رواج بھی عام ہو گیا اس صورتِ حال نے گیت کو اس حد تک نقصان بھی پہنچایا کہ جہاں کہیں مرد کے لہجے کی کاٹ اور شقی اور برتری کا احساس زیادہ قوی ہوا۔ گیت کی لطافت اور کوہلتا اس سے مجروح ہوئی۔ عظمت اللہ اس صورتِ حال سے اس لئے محفوظ رہا کہ اس نے اپنے گیت میں جو مرد پیش کیا وہ کچی عمر اور کچے تجربات کے باعث عورت کی نسوانیت ہی کا ایک حد تک علمبردار تھا اور اس نے عورت کے

مخصوص انفعالی رُحمان کو قائم رکھا تھا۔ مثلاً دام میں یاں نہ آئیے، کا یہ ٹکڑا :-

پھول کہوں میں یا کلی ایک کلی ابھی کھلی
رنگ کی دلکشی برصغریٰ غم کی جھلک کھلی ملی
دام میں یاں نہ آئیے دل نہ یہاں لگائیے

من کو مرے جگا دیا۔ پہلا سبق پڑھا دیا
بھنیپ جھجک مری مٹی مرد مجھے بنا دیا
دام میں یاں نہ آئیے دل نہ یہاں لگائیے

بعض دوسرے گیتوں میں بت پرستی اور سراپا نگاری کی جو روش
ہندی گیت کا طرہ امتیاز تھی۔ عظمت اللہ کے ہاں بھی موجود رہی فرق صرف یہ تھا
کہ اب بعض گیتوں میں مرد کی زبان سے عورت کے حسن کی تعریف کی گئی۔ لیکن
دلچسپ بات یہ ہے کہ تندر کیرو تا نہیث کے فرق سے قطع نظر ان گیتوں میں بھی
گیت کی اس روایت کا پر تو ہی عام طور سے ملتا ہے جس کے تحت خیام کے رنگ
روپ کی تعریف کا میلان ابھرا تھا۔ عظمت اللہ کے ہاں یہ صورت اس طور
ابھری ہے۔

بڑی بڑی آنکھیں کالی	ہائے وہ صورت پیاری پیاری
چکنے چکنے بال بھی کالے	
بانسری کی سی آواز	ستھری، ستھری میٹھی میٹھی
نفیس چڑھاؤ نفیس اتار	
دل کو لہجائے، دل آئے	سندر صورت دل میں سمائے
تجھ بن جگ ہو خالی خالی	

کالی، کونل سی کالی	آندھرا دلیں کی سندر پتری
بال بھی کالے گھنگھور گھٹنا	
اور اداہٹ میں لالی	ہونٹ وہ گدرے جامن کے سے
دانت وہ اچھے موتی کی جلا	

« موہنی مورت موہنے والی »

اس گیت کی عام فضا صاف بتا رہی ہے کہ مرد کی طرف سے اظہارِ عشق کے باوجود یہ گیت ہندی گیت کی روایت سے انحراف کا درجہ نہیں رکھتا۔ مثال کے طور پر ہندی گیت میں شیام کے لئے موہن کا لفظ بھی استعمال ہوا ہے۔ یہاں موہن، موہنی میں ڈھل گیا ہے۔ شیام کنول ایسے نینوں والا ہے۔ یہاں « بڑی بڑی کالی آنکھوں » نے اس کی جگہ لے لی ہے۔ شیام کا رنگ کالا ہے۔ یہاں جامن اور کالی گھٹا سے مثال دے کر شاعر نے کرشن کے سراپا کی روایت سے اپنا تعلق خاطر ظاہر کیا ہے۔ پھر شیام بالسنری بجاتا ہے اور گوپیاں ناچتی ہیں۔ یہاں محبوبہ کی آواز کو بالسنری سے تشبیہ دے دی گئی ہے۔ مختصراً اس گیت میں گیت کی روایت سے شاعر کا تعلق خاطر بالکل عیاں ہے۔ اور اسی لئے یہاں جہت کی تبدیلی سے بھی کوئی خاص فرق نہیں پڑا۔

عظمت اللہ کو یہ شرف حاصل ہے کہ اس نے گیت میں پامال تشبیہات و استعارات کو بہت کم استعمال کیا تاہم اس نے گیت کی اس شرط کو بطریق احسن پورا کیا کہ اسے دھرتی کے مظاہر سے اپنا رشتہ قائم رکھنا چاہئے۔ چنانچہ عظمت اللہ کے ہاں گھنگھور گھٹا۔ بالسنری کی رسیلی آواز، گدرے جامن اور آم کا سا جسم، ناگن کی سی آنکھ، کوئل کی آواز، مہندی رنگے ہاتھ اور اس قسم کی دوسری اشیاء اور مظاہر ابھرے ہیں جو خالص ہندوستانی فضا سے متعلق ہیں اس کے علاوہ بقول مسعود حمین خاں۔ عظمت اللہ نے وزن کے علاوہ ہندی عروض کی ان تمام آزادیوں کو جو فنِ شعر کو لپست نہیں بلکہ بلند کرتی ہیں، نہایت کامیابی سے اپنی شاعری میں آزمایا؟ یہ بات اس ہندی فضا سے عظمت اللہ کے تعلق خاطر کا ایک ثبوت ہے جس میں گیت نے جنم لیا تھا۔

گیت کو اردو کے مزاج سے قریب تر کرنے کی روش کا آغاز تو عظمت اللہ

سے ہوا لیکن اسے فسروغ اختر شیرانی اور حفیظ جالندھری نے دیا۔ واضح رہے کہ یہ روش بڑھی احتیاط کی طالب تھی کیونکہ ہندوئی کے کوئل الفاظ کے بجائے فارسی آمیز اردو تراکیب کو رواج دینے سے گیت کی مخصوص سوانیت، لوقح اور سندا کے مجروح ہو جانے کا بھی خطرہ تھا۔ تاہم یہ بات اختر شیرانی اور حفیظ جالندھری کے حق میں یقیناً کہی جاسکتی ہے کہ انہوں نے اس تبدیلی کو بروئے کار لانے میں فتحی بالیدگی کا ثبوت دیا اور فارسی الفاظ کی آمیزش کے باوصف اس نزم و گدازہ ہندوستانی فنا کو قائم رکھا جو گیت کی بقا کے لئے بے حد ضروری تھی ان میں سے اختر شیرانی کے گیتوں میں گیت کے دو پہلو بطور خاص اجاگر ہوئے یعنی ملن اور مفارقت کے پہلو اور اختر کے خلوص نے ان دونوں پہلوؤں میں ایک انوکھی تازگی اور سندر تا پیدا کی بحیثیت مجموعی اختر کے گیت میں "عشق" براہ راست محبوب کے جسم سے متعلق ہے اور اس کے لئے نہ صرف اس کے پس منظر میں فطرت کی وہ علامتیں اکبری ہیں جو جذبات کو عام طور سے متحرک کرتی ہیں بلکہ موضوع کے اعتبار سے بھی اختر شیرانی نے گیت کو عورت اور مرد کے "باہمی تعلق" سے باہر جانے کی بہت کم اجازت دی ہے۔ یہ باتیں گیت کے بنیادی مزاج سے ہم آہنگ بھی ہیں یہ چند مثالیں قابلِ غور ہیں؛

کھو جاتے تھے جب دونوں، ہم پیار کی باتوں میں

ان چاندنی راتوں میں

- لطف آتا تھا آہوں میں،

مچلی ہوئی باہنوں میں، پھیلے ہوئے ہاتھوں میں

ان چاندنی راتوں میں

شرماتے تھے نظارے۔

بہہ جاتے تھے نظارے، بہکی ہوئی باتوں میں

ان چاندنی راتوں میں

چاندنی راتوں میں

وہ آنکھوں میں بستے ہیں۔

رونا یہ ہے ہم پھر بھی صورت کو ترستے ہیں

وہ آنکھوں میں بستے ہیں

دل ہوتا ہے بیگل کیوں؟

آنکھوں سے یہ بادل کیوں دن رات برستے ہیں

وہ آنکھوں میں بستے ہیں

کیا بات ہے سا جن کی؟

یہ نین تو ساون کی بدلی سے بھی سینے میں

وہ آنکھوں میں بستے ہیں

وہ آنکھوں میں بستے ہیں

اختر شیرانی کے مقابلے میں حفیظ جالندھری کے ہاں گیت کو ایک وسیع
 ترکیبوں پر پھیلانے کا اقدام بھی ملتا ہے۔ یعنی اگرچہ حفیظ نے ایسے گیت بھی
 لکھے ہیں جن میں محبت کا ارٹھی پہلو اجاگر ہوا اور محبوب کا جسمانی وجود نگاہ
 کا مرکز بنا تاہم اس کے ہاں گیت کی محبت کو ایک کشادہ مفہوم عطا کرنے کی روش
 بھی الجھری ہے۔ بھگتی تحریک کے زیر اثر گیت میں عورت اور مرد کی باہمی محبت
 کو اس طور پھیلا دیا گیا تھا کہ محبوب کا وجود خالق حقیقی کے وجود کے لئے
 ایک علامت میں ڈھل گیا تھا۔ بے شک محبت کے محور کی اس تبدیلی کے
 باوصف محبت کی ارٹھی کیفیت اور جنسی جذبے کی بوجھل فضا اپنی جگہ قائم
 رہی تھی۔ نیز گیت کی بت پرستی کے بنیادی عمل میں قطعاً کوئی تبدیلی نہیں
 آئی تھی تاہم ارٹھی محبوب کو غیر ارٹھی محبوب کے لئے ایک علامت بنانے کے
 عمل میں اندازِ نظر کی کشادگی ضرور وجود میں آگئی اس اقدام میں جہاں کہیں
 جذبے سے بے اعتنائی کی روش الجھری، گیت کو اس سے نقصان پہنچا۔ کیوں کہ
 گیت بنیادی طور پر جذبے کے والہانہ اظہار کی ایک صورت ہے نہ کہ تجزیل کے

تحرک کی! حقیقتاً جانندھری کے ہاں گیت میں بت پرستی کا عمل ایک کشادہ
 کینوس پر پھیلتا ہوا دکھائی دیتا ہے اور محبت کے جذبے نے محبوب کے
 سراپا کے علاوہ دوسری اشیاء اور منظر اس پر کو بھی اپنی لپیٹ میں لینا شروع
 کر دیا ہے۔ مثلاً

آم پر کونسل کوک اکھی ہے سینے میں اک ہوک اکھی ہے
 بن جاؤں نہ کہیں سودائی جانوروں کی رام رہائی۔
 چمکتی ہے نس نس میں
 دل ہے پرانے بس میں

اور اب پریت کا یہ جذبہ وطن کو اپنی لپیٹ میں یوں لیتا ہے۔

اپنے من میں پریت

لباے

اپنے من میں پریت

من مندر میں پریت لباے اور مورکھ او بھولے بھالے
 دل کی دنیا کرنے روشن اپنے گھر میں جوت جگالے
 پریت ہے تیری ریت پرانی بھول گیا او بھارت وائے
 پریت ہے تیری ریت پریت ہے تیری ریت
 پریت کا گیت

ایک اور مثال!


ہستی کیا ہے میٹھا سنا

سنا کیا ہے میٹھی پریت

میرے میٹھے گیتوں میں ہستی ہے ساری ہستی میٹھی پریت ہے میرا گیت
 میٹھے میٹھے گیت ہیں میرے پیاری پیاری ہستی

ہستی کیا ہے بیٹھا سنا
 دل میں رہنا آنکھ میں چھنا
 سنا کیا ہے بیٹھی ریت بیٹھی ریت ہے میرا گیت
 فرشتہ کا گیت

حجرت اور بت پرستی کے عمل میں اس کشادہ اندازہ نظر کی نحو حفیظ کے
 گیت کا ایک امتیازی وصف ہے تاہم غور طلب بات یہ ہے کہ حفیظ نے موضوع
 میں کشادگی تو پیدا کی ہے مگر گیت کے اصل مزاج کو مجروح نہیں کیا۔ گیت کے
 سلسلے میں حفیظ کی یہ عطا بڑی ہی خیال انگیز ہے۔



(۵)

گیت کے سلسلے میں حفیظ۔ ساغر اور تاثیر کے بعد اگلا اہم نام میراجی کا ہے دراصل میراجی سے اردو گیت کے ایک بالکل نئے دور کا آغاز ہوتا ہے اس دور میں اردو گیت نے ایک باقاعدہ تحریک کی صورت اختیار کی اور خود کو نئے امکانات سے روشناس کیا۔ اس تحریک کے علمبرداروں میں میراجی کے علاوہ اندر جمیت شرما۔ آرزو نکھوی۔ قیوم نظر۔ حفیظ ہوشیار پوری۔ مجروح سلطان پوری۔ صنیا فتح آبادی۔ امیر چند قیس۔ مقبول حسین احمد پوری۔ وقار انبالوی بسنت سہائے اور لطیف انور کے نام خاص طور پر قابل ذکر ہیں۔

ان میں سے میراجی کے ہاں دھرتی پوجا کے رجحانات کی فراوانی ہے میراجی کا قدیم ہندو تہذیب سے تعلق خاطر، ہندوستان کی دھرتی اور اس کے مظاہر مثلاً جنگلوں۔ درختوں۔ دریاؤں۔ پرندوں۔ پھولوں اور غاروں سے ایک گہری وابستگی اور بالخصوص اس نغماتی زیروہم سے ایک والہانہ لگاؤ جو جنگل میں بھور سے بیدار ہوتا ہے۔ ان تمام باتوں نے میراجی کو ایسے گیت کہنے پر اکسایا ہے جن میں ہندوستان کی دھرتی کی سوندھی باس اور اس کی فضا کا سارا دلکش ترنم موجود ہے۔ میراجی کے گیتوں میں نہ صرف ہندی گیت کی مخصوص گھلاوٹ اور رچاؤ موجود ہے بلکہ اس نے ہندی روایات اور ہندی کے کوئل اور مترنم الفاظ

سے بھی فائدہ اٹھایا ہے۔ گو یا میرا جی نے اردو گیت سے ہندی کے میٹھے اور کوئل
الفاظ کو خارج کرنے کی روش کو انتہا پسندی کے مراحل میں داخل ہونے سے
روکا اور گیت کو اس کی مٹھاس اور کوتلتا لوٹادی لیکن لطف کی بات یہ ہے
کہ میرا جی نے گھسی پٹی ہندی تراکیب کے استعمال سے گریز اختیار کیا اور یوں
گیت کو ایک انوکھی تازگی اور گھلاوٹ بھی عطا کی۔

میرا جی کے گیت۔ براندابن اور اس کی رومانی روایات کے پس منظر پر
نئے البیلے نقوش کی حیثیت رکھتے ہیں یہی میرا جی کے گیتوں کی خوبی ہے کہ ان
میں ہندوستان کی دھرتی کا جادو بڑے بھرپور انداز میں ابھرا ہے مثلاً ایک
گیت میں اس نے لکھا ہے۔

چھم چھم چھم چھم نانا رہا ہے
سہن دھرتی کر کے سنگار
دل میں کیسی پکار ہے

جس سے صاف ظاہر ہے کہ میرا جی کو ساری دھرتی ایک عورت کی طرح
کرتی اور گیت کی زبان میں اپنے دل کی پکار کو محبوب تک پہنچانے کی کوشش
کرتی ہوئی دکھائی دی ہے۔ لیکن میرا جی کے ہاں براندابن کی قصا کے عام شواہد
بھی نظر آتے ہیں، راتو رات کا رقص، گویوں کی چہل، ہنسی کی تان (جس سے ان
سب کے دل دھڑکنے لگتے ہیں) اور بین کی آواز پر وجد میں آنے کا جذبہ یہ تمام
باتیں میرا جی کے گیتوں میں اجاگر ہوئی ہیں مثلاً:-

کبھی ہنسائے، کبھی رولائے بین بجا کر سب کو جھائے
اس کی ریت انوکھی نیاری جیون ایک مدار سی

یہاں "جیون" دراصل محبوب کے لئے ایک علامت ہے محبوب، جس
کا عورت کو انتظار ہے۔ اس محبوب کو مدار سی کا نام دے کر اور اس کے ہاتھ میں
بین تھما کر میرا جی نے جنس کے اس پہلو کو بڑی خوبی سے اجاگر کیا ہے جو سانپ
کی روایت سے وابستہ ہے اور جو گیت کے جنسی جذبے سے پوری طرح منسلک
ہے کچھ اور مثالیں لیجئے:-

بہنسی رات میں کس نے بجائی رام دہائی! رام دہائی،
راکھ میں چنگارہ کی کیوں سلگی اس کی نہیں ہے تاب

ہمارے
دھندلے پڑ گئے خواب

کوئی کہے میں سندرنار
رین اندھیری رین اُجالی بادلوں والی، تاروں والی
سوئی سچ پہ جاگے پیار
کوئی کہے میں سندرنار

رین اندھیری چمکے بجلی گھر سے باہر بھیگیوں اکیلی
کھو لو کوڑیاں ساجن، ساری بھیگ گئی
من کی کوڑیاں کھو لو کہ رس کی بوندیں پڑیں

ٹھنڈ سے کانپے سر پر اب تو چپ نہ رہوں میں
بادل بن گئے پریم ہنڈولے
دکھ کا بندھن کوئی نہ کھولے
آجاؤ رن بیر، دکھ اتم سے کہوں میں

میں انگ انگ سہلاؤں
بھول کے جگ کو جاؤں، میں انگ انگ سہلاؤں
ندی کے اس پار کی شو بھا دور دور کی باتیں
پھیکے پھیکے مر جھائے دن، سوئی اکیلی راتیں
جھول رہا ہے لاج کا پردہ اس کو آج اٹھاؤں
دور ہے سکھ کی مستی، دور ہے رس کی مستی

دُور دُور یوں رہ کر سوچو، ہستی کب ہے ہستی
 دور کو پاس بلاؤں آج تو انگ سے انگ لگاؤں
 رس کا ساگر کھول رہا ہے جھوم کے برکھالاؤں
 میں انگ انگ سہلاؤں !

ان چند مثالوں سے یہ بات ثابت ہوتی ہے کہ میرا جی نے اپنے گیتوں میں
 ہندوستان کی دھرتی اور اس دھرتی کی سب سے بڑی علامت یعنی ایک
 ہندوستانی عورت کو پیش کیا ہے تاہم اس پیش کش میں میرا جی نے عورت کے
 جسمانی پہلوؤں کو بطور خاص اہمیت دی ہے۔ چنانچہ یہ عورت جنسی جذبے کی
 تندگی کے زیر اثر اپنا انگ انگ سہلانے کی آرزو میں سرشار ہے برسات کی
 رات میں بھیگی ہوئی ساری پہنے چوری چھپے محبوب کے پاس جاتی ہے۔ سونی
 بیج پر محبوب کے انتظار میں سلگتی ہے اور اگرچہ نظاہر ٹھنڈ سے اس کا سر سر
 کا پتا ہے لیکن اس کے جذبات میں آگ سی لگی ہوئی ہے۔ عورت کے دل میں
 محبت کا یہ جذبہ جو جنسی وصال کی آرزو میں تند اور سرکش ہو گیا ہے۔ میرا جی کے
 گیتوں کا موضوع ہے اور میرا جی نے اس جذبے کو ہزار کیفیتوں میں سمو کر پیش
 کیا ہے۔

ہندی گیت کی روایت اور ہندی کے کورل الفاظ کو اردو گیت میں
 استعمال کرنے کا یہ رجحان میرا جی کے علاوہ اس دور کے دوسرے لکھنے والوں کے
 ہاں بھی عام طور سے ملتا ہے۔ ان لکھنے والوں میں اندر جمیت شرمہ امر چند قنیں
 اور مقبول حسین احمد پوری کے گیتوں میں بڑی گھلاوٹ اور نکھار ہے۔ اس دور
 کے بیشتر گیت لکھنے والوں کے نہایت عمدہ گیتوں کا انتخاب میرا جی اور مولانا
 صلاح الدین احمد نے گیت مالا کی صورت میں کیا ہے جس کے مطالعہ سے
 اردو گیت کی توانائی اور نکھار کا باسانی اندازہ کیا جاسکتا ہے۔ لیکن اسی دور
 میں قیوم نظر کے ہاں گیت کے اس عام رجحان سے ہٹ کر ایک نئی روش اختیار
 کرنے کا میلان ابھرا ہے۔

گیت مزاجاً محبت کے والہانہ اظہار کی ایک ایسی صورت ہے جس میں "من و تو" کا رشتہ سامنے آتا ہے اور اس رشتے کو منظر عام پر لانے میں شاعر عام طور سے ضبط و امتناع کی روش کو اختیار نہیں کرتا کہ گیت کا تقاضا بھی یہی ہے لیکن قیوم نظر کے گیتوں میں ایک عجیب سی جھجک موجود ہے جو بظاہر گیت کے مزاج کے منافی ہے لیکن جس نے دراصل گیت کی جذباتیت میں ایک دھیماپن پیدا کیا ہے۔ قیاس غالب ہے کہ اس سلسلے میں کچھ تو قیوم نظر کے گیت پر دورِ حاضر کے تہذیبی الضباط کے اثرات ثابت ہوئے ہیں اور کچھ خود قیوم نظر کی شخصیت میں جذبے سے بے اعتناعی کی روش نے ایک دھیمی نئے کو جنم دیا ہے بہر گیت قیوم نظر نے گیت کی شدید جذباتی عفتنا کو ایک علامتی رنگ تفویض کر کے اسے مدھم اور پُر سکون بنا دیا ہے اور یہی اس کے گیت کا امتیازی وصف ہے۔ دراصل قیوم نظر نے گیت کے تینوں اہم موضوعات یعنی ملن، فراق اور تیاگ کی خواہش کو گیت کا موضوع تو بنایا ہے مگر اس نے گیت کی عام روایت کے تحت سیدھے، بلا واسطہ اور والہانہ انداز میں بات نہیں کی بلکہ ایک علامتی رنگ میں بات کے مختلف پہلوؤں کو پیش کر دیا ہے۔ مثلاً ملن سے کو قیوم نظر یوں بیان کرتا ہے۔

پھر جاگے گل بوٹے
سورج چمکا، چشمے پھوٹے
پھر جاگے گل بوٹے،

سوئی ہوئی تھی ندی جاگی
بھونرا، پدھی، مینا، شاما
جاگے چمن کے پرانے راگی

لیک جھپٹ کر آئیں جائیں
بگڑ بھڑ کر شور مچائیں

دھیان کی لہرائی چھاؤں کے

بھورے کالے بادل
رُوم جھوم کر برسیں

سجی ہوئی ہر سبج پہ بھولیں
کلی کھلی کی جہک کو چھو لیں
نئی نوئی آشاؤں کے
اڑتے اڑتے آنچل
چوم چوم کر برسیں

ان گیتوں کا امتیازی وصف یہ ہے کہ ان میں محبت کی تمویا ملن کی کیفیت
کو محض پرندوں کے چھپھانے، ندی کے جاگنے، بادلوں کے شور مچانے اور آنچلوں
کے اڑنے سے واضح کر دیا گیا ہے اور باقی سب کچھ سننے والوں کے لئے ادھورا
چھوڑ دیا گیا ہے۔ یہ اندازہ رازدھاکے دل میں جذبات کے برانگیختہ ہونے یا ملن
سمے کے واقعات کو بیان کرنے کے انداز سے بالکل مختلف ہے۔ اور اب
فراق کی کیفیت :-

سپنوں کا جادو ٹوٹ گیا۔

رہ تکتے تکتے چندرما کی، جی تاروں کا چھوٹ گیا۔

دم اک اک کر کے توڑ رہے ہیں

پتھر الٹی آنکھیں بھوڑ رہے ہیں

سجی سجائی سبج رسین کی، بھوت بھور کا ٹوٹ گیا

سپنوں کا جادو ٹوٹ گیا۔

دُکھ چاتر ہے کھلے کواڑوں آئے

آئے اور نہ جائے۔

گیتوں کے ان ٹکڑوں میں نہ تو پر دلیسی کے چلے جانے کا ذکر ہے اور نہ روح کے کرٹ کا کھلے بندوں اظہار ہوا ہے (جیسا کہ گیت میں عام ہے) یہاں بھی بات علامتی رنگ میں کہہ دی گئی ہے۔ آشاؤں کی جگہ تاروں نے لے لی ہے اور محبوب کی جگہ چند رماں نے یوں وہ ساری کہانی بیان کر دی گئی ہے۔ جس کے لئے پہلے شاعر کو بلا واسطہ انداز اختیار کرنا پڑتا تھا۔ گیت کا تیسرا موضوع ہے تیاگ کی خواہش! یہ کیفیت گیت میں اس وقت ابھرتی ہے جب عورت محبوب کی خاطر اپنے ریس کی دھرتی کو تیاگنے پر مائل ہو جاتی ہے۔ قیوم نظر نے اپنے گیتوں میں گیت کے اس بنیادی موضوع کو اپنایا ہے لیکن یہاں بھی عورت کے جو گن بننے اور گھر کو تیاگنے کا ذکر علامتی زبان ہی میں کیا ہے۔

میرا جی کے دور کے بعد بھی اردو گیت کا فروغ جاری رہا۔ دراصل گیت بھارت اور پاکستان کے عوام کی ایک جذباتی ضرورت ہے اور کردار کے ان ارضی پہلوؤں کو تسکین بہم پہنچاتا ہے جو جنگل کی فضا اور موسموں کی ترتیب ریز یوں سے تشکل ہوتے ہیں۔ چنانچہ ملک کی تقسیم کے بعد بھی گیت کی وہ روایت جس کا سب سے بڑا مظہر کرشن۔ رادھا کا معاشرہ ہے اور گیت کا وہ پس منظر جو یہاں کی دھرتی اور اس کے موسموں پر ندوں اور پھولوں سے مرتب ہوا ہے آج بھی زندہ اور قائم ہے۔ اور اسی لئے اردو گیت لکیر کے دونوں طرف ایک مقبول صنف شعر کی حیثیت میں تاحال رائج ہے۔

تقسیم کے بعد اردو گیت کے فروغ میں جن شعرا نے حصہ لیا ان میں شکیل بدایونی، قتیل شفائی، مجروح سلطانپوری، ساحر لدھیانوی، مجید احمد منیر نیازی، جمیل الدین عالی، تنویر نقوی، اکرم افگار، تاج سعید، مظفر علی سید سیف الدین سیف، منیر اظہر اور ناصر شہزاد کے نام قابل ذکر ہیں۔

ان میں سے قتیل شفائی اور منیر نیازی نے تو بطور خاص بہت عمدہ گیت لکھے ہیں۔ قتیل شفائی کے گیتوں کا امتیازی وصف ان کی نغمگی اور جھنکار ہے۔ اس میں کوئی شک نہیں کہ رقص اور گیت کا چولی دامن کا ساتھ رہا ہے اور گیت کی نئی میں رقص کرتے ہوئے قدموں کی جھنکار بھی شامل ہوتی ہے لیکن جس طرح رقص کی جھنکار نے

قتیل شقائی کے گیتوں کا احاطہ کیا ہے۔ اس کی مثال عام طور سے ناپید ہے۔
یوں محسوس ہوتا ہے۔ جیسے قتیل کا گیت محض عورت کے جذبات کا اظہار
نہیں بلکہ اس کے جسم کی پکار بھی ہے اور یہ پکار جسم کی تھر تھراہٹ میں ڈھل
گئی ہے۔ اس کے اس قسم کے مصرعے کہ

میں چھمک چھمک لہراؤں

یا

جھن جھن جھن جھن بجتے سناؤں تیرا ہی افسانہ

یا

میں تیرے پیار کا جھولا جھولوں گی

یا

گوری بیچ بجا رہا ہے

من ہی من میں تڑپے پھر بھی کر کے سنگار ناچے

گوری بیچ بجا رہا ہے

۔ اس بات پر دال ہیں کہ قتیل نے رقص کو گیت کا جزو لاینفک بنایا ہے اور
اور یوں تھرکتے اور تپتے ہوئے دل کی پکار کو حصول آزادی کا ایک وسیلہ قرار
دیا ہے۔ چنانچہ قتیل کے گیت میں عورت اس سنجھی کی طرح الہری ہے۔ جسے تازہ
تازہ پر عطا ہوئے ہوں۔ اور جو ابھی اٹرنے کے قابل تو نہ ہوئی ہو، تاہم جس کے
پروں کی پھر پھر اہٹ نے نغمے میں ایک انوکھی تھنکار کا اضافہ ضرور کرویا ہو
قتیل کا گیت اس لحاظ سے گیت کے مزاج سے نسبتاً زیادہ ہم آہنگ ہے
کہ اس میں فطرت کی چہکار اور رقص یکجا ہو گئے ہیں اور یہاں رقص کی
تھنکار نے عورت کے اس جذباتی تحریک کی جگہ لے لی ہے جس کے تحت وہ
بابل کے گھر کو چھوڑ کر پیتم ستی کے دلیں کو سدھارنے کے لئے تیار ہو جاتی
ہے۔ لیکن لطف کی بات یہ ہے کہ عورت کے ہاں تیاگ کا یہ جذبہ تکمیل کے

مراحل طے نہیں کرتا بلکہ گیت کی لے اور رقص کے متحرک تک محدود رہتا ہے یا جیسا کہ اوپر ذکر ہوا۔ اسے زیادہ سے زیادہ پروں کی پھڑپھڑاہٹ سے تشبیہ دی جاسکتی ہے۔ قتیل کے ہاں گیت کا یہ پہلو بڑی خوبی سے اجاگر ہوا ہے اور یہی اس کے گیت کا امتیازی وصف ہے۔


جہاں قتیل کا گیت عورت کی محبت کے والہانہ اظہار کی ایک صورت ہے وہاں منیر نیانہ کی ہاں ایک تماشائی کی حیثیت میں محبت میں مبتلا عورت کی حرکات کو دیکھنے کی روش ملتی ہے۔ یایوں بھی کہا جاسکتا ہے کہ اگرچہ منیر کے گیت میں بات مرد کی طرف سے کہی گئی ہے تاہم دراصل اس میں عورت کی کہانی کو ہی موضوع بنا یا گیا ہے اور اس لئے یہاں مرد کے بجائے عورت کا جذباتی متوج زیادہ نمایاں ہے صاف محسوس ہوتا ہے کہ منیر کے گیت کا مردانہ لہجہ کا شکار ہے جب کہ عورت جذباتی طور پر متحرک اور بے قرار ہے۔ یہ بات گیت کے مزاج سے ہم آہنگ بھی ہے۔ منیر کی عطا یہ ہے کہ اس نے عورت کے جذباتی متحرک کو عورت کی زبان سے بیان کرنے کے بجائے مرد کی زبان سے بیان کیا ہے اور یوں گیت کو ایک تازہ ذائقے سے آشنا کر دیا ہے۔

بحیثیت مجموعی اردو گیت نے نہ صرف گیت کے بنیادی مزاج کو ملحوظ رکھا ہے بلکہ اس کے چند نسبتاً مخفی پہلوؤں کو اجاگر بھی کیا ہے۔ اردو شاعری میں گیت سوسائٹی کی خالص جذباتی سطح کا آئینہ دار ہے۔ اس میں سوسائٹی کا تخیل یا اس کی سوچ اجاگر نہیں ہوتی۔ چونکہ بنیادی طور پر ہندوستانی معاشرہ زمین سے وابستہ ہے اور زمین اپنا اظہار تخلیقی اہال کی صورت میں کرتی ہے۔ اس لئے جب اس زمین کا باسی۔ ارضی صفات سے ہم آہنگ ہو کر اظہارِ ذات کی طرف مائل ہوتا ہے تو لامحالہ سب سے پہلے اپنی ذات کے خالص زمینی پہلوؤں کو گیت کی جذباتی فضا میں اجاگر کرتا ہے گو یا انسان کے تہذیبی ارتقار میں گیت وہ مرحلہ ہے جب جسم پہلی بار شعورِ ذات سے آشنا ہو کر متحرک اٹھتا ہے۔ اسی لئے گیت اس معاشرے میں جنم لیتا ہے۔ جس کی بنیاد

ارضی ہو۔ چونکہ اس برصغیر کا معاشرہ مزاجاً ارضی اور مادری ہے۔ اس لئے یہاں گیت ہی اظہار ذات کی ابتدائی صورت کے طور پر پیدا ہوا ہے۔ پس اگر اسے ارضی معاشرے کے جسمانی اظہار کا نام دیا جائے تو اس میں قطعاً کوئی ترح نہیں!



YMN




اردو غزل

گیت اس وقت جنم لیتا ہے جب عورت کا دل محبت کے بیج کو قبول کر لیتا ہے۔ دوسری طرف غزل اس بیج کے بارور ہونے اور ایک "نئے پیکر" کے وجود میں آنے کی داستان کو پیش کرتی ہے تاہم غزل اس "نومولود" کو بحیثیت ایک "کل" پیش نہیں کرتی۔ یہ کام نظم کا ہے۔ غزل تو ماں اور بچے کے رابطہ باہم کے ایک بالکل مختصر سے دور کی عکاسی تک محدود ہے۔ یہ صرف سورج کے طلوع ہونے کے منظر کو پیش کرتی ہے۔ ایک ایسا منظر جس میں ابھی سورج دھندلوں سے پوری طرح برآمد تو نہیں ہوا۔ تاہم اس نے رات کی تاریکی سے رہائی یقیناً حاصل کر لی ہے۔ غزل، دن اور رات کے اسی سنگم پر پیدا ہوتی ہے اور اسی لئے غزل میں جذبے کی زمین پر پہلی بار تخیل کا متحرک نمودار ہوتا ہے عجیب بات یہ ہے کہ غزل میں زمین اور آسمان اور روشنی اور تاریکی کی ثنویت ویسے ہی ابھرتی ہے جیسے گیت میں ابھری تھی لیکن اب جزو اور "کل" کی مرکزی حیثیت میں ایک اہم فرق ضرور نمودار ہو جاتا ہے۔ گیت، عورت کے والہانہ جذبے کا غنائی اظہار تھا اور یہ جذبہ اس بیج کا رہین منت تھا۔ جسے عورت کے جسم نے قبول کر لیا تھا۔ گو یا رحم مادر (یعنی کل) میں بچہ (یعنی جزو) متحرک ہو گیا تھا۔ لیکن غزل میں انسانی بیج ایک بچے کی صورت اختیار کر کے عورت کے کل سے الگ ہو جاتا اور اب ماں کی چھاتی سے چٹا ہوا نظر آتا ہے۔

دوسرے لفظوں میں گیت انسانی زندگی کے اس دور کا منظر ہے جس میں جزو کل کے اندر ہے لیکن غزل اس دور کی علم بردار ہے جس میں جزو نے کل کی فضا سے باہر نکل کر اپنے وجود کا اعلان کر دیا ہے۔ مگر ابھی کل سے اس کی وابستگی بدستور قائم ہے۔ غزل کی ہیئت بجائے خود اس ربطِ باہم کی غماز ہے۔ غزل کا یہ شعر ایک ایسا جزو ہے جو غزل کا حصہ ہونے کے باوجود اس سے جدا بھی ہے یہ شعر ایک الگ حیثیت کا حامل ہے لیکن اس کے باوجود غزل کے دھاگے سے منسلک بھی ہے۔ بعینہ جیسے ایک بچہ ماں سے اپنا ہاتھ پھڑا کر ایک زقند بھرے اور پھر بھرے میلے میں گم ہو جانے کے ڈر سے لہک کر دوبارہ ماں کی انگلی تھام لے غزل انسانی ارتقار کے اس خاص مقام کی نشان دہی کرتی ہے جہاں کل کی جو تھیل اور ٹھہری ہوئی فضا سے ایک نئی متحرک اور منفسر کیفیت پہلی بار جست بھرتی ہے۔ تاہم یہ کیفیت ابھی بجائے خود ایک نئے «کل» میں تبدیل نہیں ہوئی۔

جس طرح بچہ ماں کے شکم سے پیدا ہوتا ہے بعینہ غزل مزاجاً گیت کی اساس پر استوار ہے یہاں یہ ثابت کرنا ہرگز مقصود نہیں کہ گیت نے بحیثیت ایک صنف غزل سے پہلے جنم لیا تھا یا یہ کہ غزل بحیثیت ایک صنف گیت کے بطن سے پیدا ہوئی تھی۔ کہنے کا مقصد فقط یہ ہے کہ انسانی سانگی کے ارتقار میں گیت کی فضا پہلے وارد ہوتی ہے اور غزل کی اس کے بعد اپنا بچہ مزاجاً غزل، گیت کی اساس پر استوار ہے اور اسی لئے اس میں گیت کی خالص جذباتی فضا بہر صورت موجود رہتی ہے۔ فی الواقعہ غزل میں تخیل، جذبے کا ہاتھ تھام کر زقند بھرتا ہے اگر یہ جذبے سے بالکل منقطع ہو جائے تو اس کا مطلب یہ ہوگا کہ غزل نے اپنی بنیاد ہی کی نفی کر دی ہے۔ لیکن صرف جذبے کا بلا واسطہ اظہار غزل کا طرہ امتیاز نہیں۔ غزل اس وقت جنم لیتی ہے جب جذبے کی بنیاد پر تخیل کی پرواز وجود میں آتی ہے۔ غزل میں جذبے اور تخیل کے اس امتزاج کو برہمی اہمیت حاصل

ہے۔ لیکن یہاں ایک لحظہ کے لئے جذبے اور تخیل کے طریق کار سے شناسائی ضروری ہے تاکہ غزل کے بنیادی مزاج کی پرکھ ہو سکے۔ جذبہ طبیعی رجحان کی برانگیختہ صورت ہے۔ انسانی فطرت میں طبیعی رجحانات سر بہ مہر قوتوں کے روپ میں سدا موجود رہتے ہیں اور خارج زندگی سے ان کا تعلق انسانی حسیات کے وسیلے سے قائم ہوتا ہے۔ ہوتا یہ ہے کہ اچانک خارج زندگی کا کوئی مظہر انسان کے سامنے آجاتا اور اس کی کسی خاص حس یا حسیات کو متاثر کرتا ہے یہ حس یا حسیات طبیعی رجحان کو برانگیختہ کر دیتی ہیں اور یوں طبیعی رجحان جذبے میں منتقل ہو جاتا ہے مثلاً اگر کسی شخص کی زندگی میں دفعتاً ایک ایسی عورت نمودار ہو جس کے عارضن کی رنگت، حدت اور ملائمت اس شخص کی حسیات کو متاثر کر کے حسی رجحان کو برانگیختہ کر دے تو اس کا مطلب یہ ہو گا کہ ایک خارجہ شے نے جذبے کو وجود میں لانے کا کام سر انجام دے دیا ہے۔ اب یہ جذبہ جو بنیادی طور پر ایک سر بہ مہر قوت تھا۔ متحرک تو ہو گیا ہے تاہم اس میں گراں باری اور وزن کی صفت بدستور باقی ہے۔ اس جذبے کو اگر اس کی بوجھیل کیفیات سمیت لفظوں کی گرفت میں لایا جائے تو غزل وجود میں نہیں آئے گی۔ غزل صرف اس وقت وجود میں آئے گی۔ جب جذبے کی سطح سے تخیل کی ایک جست نمودار ہوگی اور جذبے کو سبک، لطیف اور ارفع بنا دے گی۔ بنیادی طور پر طبیعی رجحان، جذبہ اور تخیل ایک ہی قوت کے مختلف نام ہیں لیکن ان میں مدارج کا اتنا بڑا فرق ہے کہ اگر اسے ملحوظ نہ رکھیں تو فن کو سمجھنا ہی مشکل ہو جائے۔ جذبے کے تخیل میں منتقل ہونے کی صورت کو ایک شکل کی مدد سے یوں اجاگر کیا جاسکتا ہے



اس شکل میں ۱ سے ب تک کی لکیر بوجھل جذبے کی سطح کو واضح کرتی ہے
 یہ جذبہ ایک خارجی شے (گال) سے برانگیخت ہوتا ہے عام انسانی سطح پر تو یہ
 جذبہ گال پر بوسہ ثبت کر کے اپنی تسکین کی صورت پیدا کرے گا لیکن فن کی سطح
 پر صورت حال اس سے قدرے مختلف ہوگی۔ مثلاً شاعر کی زندگی میں جب ایک
 ایسی صورت نمودار ہوتی ہے جس کے عارض کی رنگت، حدت اور ملائمت اسے
 متاثر کرتی ہے تو شاعر کا تخیل یک لخت برانگیخت اور متحرک ہو جاتا ہے اور اس
 کے ہاں ایک تخلیقی حسرت وجود میں آجاتی ہے وہ یکا یک لفظ گ سے نقطہ پھر
 (پھول) کی طرف زقند بھرتا ہے۔ یعنی گال کو دیکھتے ہی اس کے ذہن میں پھول
 کے نقوش ابھرتے ہیں۔ وہ خود نہیں جانتا کہ اس نے یہ زقند کیوں بھری لیکن
 اس کے ہاں تخلیقی عمل نے یہ کام سرانجام دے دیا ہے۔ وہ یکا یک گال اور پھول
 کی مشابہت کو دریافت کرتا ہے اور اس کا بوجھل جذبہ اس زقند کے باعث پھول
 سے متعلق ہو کر سبک لطیف اور ارفع ہو جاتا ہے۔ جذبے کے زقند بھر کر لطیف
 اور ارفع ہو جانے کے اس عمل کو تخیل کا نام ملا ہے۔ گیت میں شے یا جسم کی قربت
 کا احساس غالب ہے اور اس لئے گیت اپنی منزل (یعنی محبوب) تک پہنچنے کے لئے
 میدھا اور مختصر راستہ اختیار کرتا ہے (یعنی ۱ سے چل کر گ پر رُک جاتا ہے) جب کہ
 غزل میں تشبیہ یا استعارے کا استعمال ایک طویل اور خم دار راستے کی نشان دہی
 کرتا ہے (گ سے پھ اور پھ سے د تک) تشبیہ یا استعارے کا یہ عمل بجائے خود
 غزل کی عارضی آوارہ خرامی کے رجحان کا عکاس ہے۔ حسرت بھرنے کے اس عمل میں
 شاعر کو وہی کرب حاصل ہوتا ہے جو ماں کو بچہ جننے وقت حاصل ہوا تھا لیکن اس
 حسرت کے فوراً بعد ایک خم نمودار ہوتا ہے اور شاعر جذبے کی ابتدائی سطح (ا۔ب)
 کی طرف مراجعت کرتا ہے (پھ سے د تک کی لکیر واپسی کے اس عمل کی نشان دہی کرتی
 ہے) اس مراجعت میں اس کا دامن ایک لطیف اور ارفع کیفیت سے پُر ہوتا ہے
 یعنی جیسے ماں کی گود بچے کے وجود سے پُر ہوتی ہے اور اس عمل میں اسے وہ لذت
 ملتی ہے جسے جمالیاتی حظ کا نام دیا گیا ہے لیکن تخلیق کی اس قوس کے دونوں حصے
 ایک دوسرے سے اس قدر قریب ہوتے ہیں کہ لگا ہوا نہیں الگ الگ کرنا مشکل

ہے۔ چنانچہ شاعر ماں کی طرح یہ کہتا ہوا انسانی دیتیا ہے کہ تخلیق کے دوران میں اسے ایک کرب انگیز لذت حاصل ہوئی تھی۔

اس شکل سے یہ بات بھی واضح ہوتی ہے کہ تخیل دراصل وہ اسپ تازی ہے جو جذبے کی بوجھل گاڑھی کو رفتار سے ہم آہنگ کر کے سبک بار اور لطیف بنا دیتا ہے یا یوں کہیے کہ تخیل وہ موئے قلم ہے جو زندگی کے خاکے میں رنگ بھرتا اور علامات و اشارات اور رمز و کنایہ کی مدد سے جذبے کو خارجی زندگی سے مربوط کر دیتا ہے۔ دراصل غزل کے پس منظر میں جذبہ ماں یا زمین کا نقش قائم رہتا ہے اور اس پس منظر پر بچہ یا تخیل نئے نئے نقوش ابھارتا ہے لیکن نقوش ابھارنے کے اس عمل میں بے باکی اور انفرادیت کا وہ طریق پوری طرح اجاگر نہیں ہوتا جو نظم کے سلسلے میں ممکن ہے اور اس کی وجہ محض یہ ہے کہ غزل سورج کی اس روشنی کی پیداوار نہیں جس میں سورج ایک کل کی حیثیت میں ہر شے پر مسلط ہو چکا ہے بلکہ اس نیم تاریک فضا کی پیداوار ہے جس میں ابھی سورج خود کوررات کے سایوں سے پوری طرح آزاد نہیں کر سکا اور اس کی روشنی میں ابھی ایک شرمیلی سی کیفیت باقی ہے۔ غزل کے مزاج میں یہی شرمیلی پن موجود ہے۔ غزل کا شعر (بچہ) ایک لمحظ کے لئے غزل (ماں) کی انگلی کو چھوڑ کر تخیل کی زقند کا منظر دکھاتا ہے اور پھر جیسے شرماکر غزل کے آئینہ میں اپنا منہ چھپا لیتا ہے۔ اسی لئے غزل کے ہر شعر میں جنت کا عمل عارضی ہے۔ ہنگامی اور مختصر ہے۔ اس میں ایک منبسط اور جھجک ہے۔ چنانچہ غزل کے شعر میں بات اشارے کنائے سے آگے نہیں جاتی۔ اس میں تخیل اور تجزیے کا وہ عمل مفقود ہے جو نظم میں ابھرتا ہے۔ یہ غزل کا نقص نہیں بلکہ اس کے مزاج کی ایک کیفیت ہے اور اسی میں غزل کا سارا حسن پوشیدہ ہے۔ ایما نیت اور رمزیت کا یہ عمل خود کو نہراہروابط اور تشبیہات و استعارات میں اجاگر کرتا ہے۔ تشبیہ یا استعارہ بجائے خود ایک ایسا عمل ہے جو تجزیے اور تحلیل کے عمل کی ضرورت باقی نہیں رہنے دیتا اور محض ایک رابطہ یا ہم، کو اجاگر کر کے سوج کے مفہوم اور جہت کو واضح کر دیتا ہے چونکہ غزل بنیادی طور پر ایک شرمیلی صنف سخن ہے اس لئے اس نے اپنے اظہار کے لئے عام طور سے تشبیہ اور استعارے ایسے حربے استعمال کئے

ہیں جن میں اس کا شرمیلہ پن سما سکے۔ غزل کے مزاج کی اس کیفیت کو ملحوظ رکھیں تو دو باتیں فی الفور آئیں۔ پہلی یہ کہ غزل میں خارجی زندگی کی طرف ایک حسرت و توجہ میں آتی ہے۔ گیت کی فضا جذبے کی فضا تھی اس کا مرکز وہ محبوب تھا جسے عورت نے اپنے دل میں چھپا رکھا تھا اور اسی لئے گیت میں خارجی حقیقتوں کا شعور ابھرا ہوا نہیں ملتا لیکن غزل جذبے سے منقطع ہونے بغیر باہر کو لپکتی ہے اور اس میں شعور کا ثبات کا عمل پہلی بار اجاگر ہوتا ہے چنانچہ غزل بیک وقت آزاد بھی ہے اور پابہ گل بھی! اس کی جڑیں زمین اور طبعی رحمان سے چمٹی ہوتی ہیں لیکن یہ اپنی ذات کو پار کرنے کی سعی بھی کرتی ہے۔ اسی لئے یہ بات و توجہ سے کہی جاسکتی ہے کہ غزل انسان کے ذہنی اور احساسی ارتقار میں ایک اہم سنگ میل ہے اور خارجی حقیقت کے ادراک کی پہلی اہم کوشش! غزل کے مزاج کو ملحوظ رکھنے سے دوسری بات یہ ابھرتی ہے کہ غزل میں مخاطب عورت (ماں) ہے جب کہ گیت میں مخاطب مرد تھا غزل کے نقادوں نے عام طور سے غزل کی توجیہ کرتے ہوئے اسے عورت یا عورت کے بارے میں گفتگو کرنے کا عمل قرار دیا ہے لیکن اس میں ایک یہ الجھن موجود ہے کہ اگر غزل میں مخاطب عورت ہے تو پھر فعلِ مذکر کے استعمال کی وجہ حجاز کیا ہے؟ ڈاکٹر یوسف حسین کا خیال ہے: چونکہ مشرقی آداب گو اور انہیں کرتے کہ محبوب کی تسوا نہیت کو بے پردہ کیا جائے اس لئے یہاں مخاطب میں ابہام کی کیفیت باقی رکھی گئی ہے۔

غزل کے بعض دوسرے نقادوں نے یہ موقف اختیار کیا ہے کہ اردو غزل نے ہندو شاعری سے اخذ و اقتباس کیا ہے اور وہاں فعلِ مذکر عام طور سے مستعمل ہے۔ اس لئے قدرتی طور پر مخاطب کا یہ اندازہ اردو غزل میں بھی در آیا ہے۔ پھر ایک نظریہ یہ بھی ہے کہ ایران میں جب تصوف کے تحت غزل کو عشق حقیقی کے اظہار کے لئے ایک وسیلہ بنایا گیا تو مخاطب میں فعلِ مذکر کا استعمال عام ہوا۔ اس مقصد کے تحت کہ عورت کے جسم سے جنسی وابستگی کا تصور خالق حقیقی سے عشق کے

تصویرات کو ملوث نہ کر سکے۔ ان سب نظریات کے ساتھ ایک یہ خیال بھی عام ہے کہ قدیم ایران میں ایک تو عورت پس منظر میں تھی۔ مزید برآں طولی فوج کشی کے اقدامات میں سپاہیوں کو بہت عرصہ تک اپنے گھروں سے دور رہنا پڑا اس لئے امر و پرستی کا وہ رجحان ابھر آیا جس نے بعد ازاں غزل میں بھی خود کو ظاہر کر دیا۔ غزل میں فعل مذکر کے استعمال کے سلسلے میں معذرت کا یہ سارا انداز غزل کے مزاج سے عدم واقفیت کا نتیجہ ہے۔

فی الواقعہ غزل کا محبوب تذکیر و تانیث سے ماورا ہے۔ اس کی حیثیت عمومی اور اجتماعی ہے جو غزل کے اجتماعی رجحان کے عین مطابق ہے۔ دراصل غزل سے مس ہوتے ہی جذبہ انفرادی حیثیت سے دست بردار ہو کر ایک عمومی صفت کا حامل بن جاتا ہے بعینہ جیسے درخت اپنی ہستی کو جنگل کے کل میں ضم کر دیتا ہے چنانچہ شاعر کا محبوب جب غزل میں ابھرتا ہے تو اپنی انفرادی صفات سے دست کش ہو کر عمومی صفات کا حامل بن جاتا ہے اور یوں تذکیر و تانیث سے ماورا ہو جاتا ہے۔ ثبوت اس کا یہ ہے کہ غزل میں کہیں فعل مذکر یا فعل مؤنث کا استعمال اس طور پر ہو کہ تجرید سے تجسیم کی طرف ایک واضح رجحان جنم لے تو اس سے غزل کا مزاج مجروح ہوتا ہے۔ دوسری طرف جب ایسے الفاظ استعمال ہوں جو تذکیر و تانیث کے امتیاز کی نفی کریں جیسے خانہ خراب۔ بت۔ دلدار۔ شوخ۔ دلبر۔ نازنیں۔ بے وفا وغیرہ یا فعل مذکر کا استعمال اس طور ہو کہ مخاطب دونوں اصناف کی طرف ممکن ہو تو غزل کا صحیح مزاج ابھرتا ہے۔ گیت میں مرد نگاہوں کا مرکز ہے اور اس لئے عورت بار بار مرد کو مخاطب کرتی ہے۔ یہ مرد اور اصل عورت کے اندر ہے۔ اس کے دل، اس کے رحم میں ہے اور عورت کی ساری توجہ اس ایک نقطے پر مرکوز ہے لیکن غزل میں یہ لفظ عورت سے جدا ہو کر ایک الگ ہستی کے روپ میں اس کے سامنے آ گیا ہے اور اب اپنی تو تلی زبان اور شرمیلے انداز میں اس کا ذکر کر رہا ہے چنانچہ غزل میں محبوب لفظاً ایک عورت ہے۔ لیکن بنیادی طور پر یہ عورت مال ہی کا روپ ہے اور بچے کے لئے مال تذکیر و تانیث کی صفات سے ماورا ہوتی ہے۔ وہ مال کے وجود سے جدا ہو کر چاروں طرف کھری ہوئی کائنات کا ادراک

کرتا ہے اور پھر دوڑ کر ماں کا ہاتھ تقام لیتا ہے لہذا فیاتی نقطہ نظر سے دیکھیں تو غزل
 اڈیپس الجھن کو ایک بڑی حد تک بے نقاب کرتی ہے۔ اس میں محبوب عورت کی
 ماورائے حیثیت کا علمبردار ہے۔ پھر جس طرح اڈیپس الجھن میں باپ ایک رقیب
 کی حیثیت میں ابھرتا اور ماں اور بچے کے درمیان ایک دیوار کی طرح
 آکھڑا ہوا تھا۔ بعینہ غزل میں رقیب کا تصور ابھرتا ہے اور غزل کے شاعر نے
 محبوب کو ہر جہائی پن کا بار بار طعنہ دیا ہے۔ رقیب کا یہ تصور بجائے خود اڈیپس
 الجھن کی ایک بڑی حد تک عنایتی کرتا ہے۔

غزل میں ماں اور بچے کے رابطہ باہم کا ایک یہ پہلو بھی قابل ذکر ہے کہ ماں
 مزاجاً سوسائٹی کے لئے ایک علامت کا درجہ رکھتی ہے جب کہ بچہ ایک ایسا فرد
 ہے جو اس سوسائٹی سے منسلک ہے اور ہر قدم اٹھانے کے بعد پلٹ کر ایک نظر
 سوسائٹی پر ضرور ڈالتا ہے۔ اسی لئے غزل جو ماں اور بچے، سوسائٹی اور فرد اور کل
 اور جزو کے رابطہ باہم کو اجاگر کرتی ہے۔ ہمیشہ استخراجی طریق کار کو استعمال کرتی
 ہے اور ثابت حقیقت کو ٹکڑوں میں تقسیم کر کے اس کا تجزیاتی مطالعہ کرنے
 کے بجائے الہام اور فکری جست کی مدد سے نتائج کا استخراج کرتی ہے؟ چنانچہ
 غزل میں فرد کا مخصوص تجربہ بھی اجتماعی اور عمومی تجربے کی صورت اختیار کر لیتا
 ہے بلکہ یہ کہنا چاہئے کہ نکمبلا جذبہ تہذیب سے مملو ہو کر سموار، کشادہ اور ہمہ گیر
 ہو جاتا ہے۔ یہی وجہ ہے کہ جہاں نظم فرد کی ذات کا آئینہ ہے وہاں غزل ایک
 پورے دور کی کروٹوں اور ذہنی تحریکوں کی عکاس ہے۔ کسی ایک دور میں غزل کے
 موضوعات تمام شعرا کے ہاں تقریباً ایک جیسے ہوتے ہیں نہ صرف یہ بلکہ ان موضوعات
 کی نوعیت بھی عام طور سے عمومی اور اجتماعی ہوتی ہے۔ مزید برآں غزل سے مس
 ہوتے ہی اخلاقی احساسات اور تخیلات تو ازن اور تہذیب سے مملو ہو کر ایک عمومی

اور اجتماعی کیفیت میں ڈھل جاتے ہیں۔ اور اس کی وجہ محض یہ ہے کہ غزل میں شاعر ذہنی ارتقار کے اس مقام پر کھڑا ہے جہاں اس پر انفرادیت کی کرنیں بھی پڑنے لگی ہیں لیکن جہاں "کل" کی اجتماعیت اور عمومیت بھی مسلط ہے وہ ہر بار ایک نیا قدم تو اٹھاتا ہے لیکن اس پر "کل" کی چھاپ فوراً مثبت ہو جاتی ہے گویا جزو میں حرکت تو آگئی ہے اور اسے دیکھنے کی قوت بھی حاصل ہو گئی ہے تاہم وہ ابھی کل یا ماں ہی کا دست نگر ہے اور اس کے تجربات بھی کل کے اجتماعی رجحان سے متاثر ہیں۔ عام زندگی میں بھی بچے کا شعور اور اس کی بصارت اس قدر توانا نہیں ہوتی کہ وہ اشیا کو پوری طرح ذہن کی گرفت میں لے سکے اور اس لئے وہ ہمیشہ ماحول پر ایک پھچھلتی ہوئی سی نظر ڈالتا ہے اس کی یادداشت میں اشیا کے کھر دے کنارے محفوظ نہیں رہتے۔ صرف ایک مجموعی تاثر باقی رہتا ہے۔ یہی حال غزل کا بھی ہے۔ گیت جنگل کی پیداوار تھا اور جنگل میں لامسہ سامعہ اور شامہ تو متحرک ہوتی ہیں۔ مگر باصرہ پس منظر میں رہتی ہے۔ لامسہ سامعہ اور شامہ کی تگ و تاز کا عمل محدود ہے اور چونکہ ان کی بقاء کا راز جنگلی ہیں کی طرح چمٹنے اور لپٹنے کی خصوصیات میں مضمر ہے اس لئے گیت نے جو ان حیاتیات سے متعلق ہے۔ چٹنے۔ لپٹنے اور بت کی پوجا کرنے کے رجحان کو اپنایا ہے۔

دوسری طرف غزل اس وقت وجود میں آتی ہے جب جنگل کا باسی، جنگل کے کنارے پر کھڑا ہو کر باہر کی دنیا پر ایک نظر ڈالتا ہے۔ وہ ابھی جنگل کے سالیوں سے آزاد نہیں ہوا یعنی اس پر ابھی باقی حیاتیات کا غلبہ قائم ہے تاہم جنگل سے باہر گئی کشادہ اور روشن دنیا کو ایک نظر دیکھنے سے اس کے ہاں باصرہ بھی متحرک ہو گئی ہے وہ ابھی ایک آوارہ گرد کی طرح کھلے میدان میں نہیں آیا۔ اگر ایسا ہوتا تو غزل کے حربے سے قطع تعلق کر لیتا۔ دوسری طرف وہ اب جنگل کا باسی بھی نہیں ورنہ وہ غزل کے بجائے گیت کو بروئے کار لاتا۔ وہ تو اب جنگل اور میدان کے سنگم پر ایستادہ ہے اور کل اور جزو کے ریلوے باہم کو اجاگر کر رہا ہے۔ چونکہ غزل انسان

کے ذہنی ارتقار کے اس خاص مقام کی پیداوار ہے اس لئے اس میں استقرائی عمل کے بجائے استخراجی عمل کا فرما ہے اور اشیا کے وجود کا احساس پوری طرح ابھر نہیں سکا۔

غزل میں استخراجی عمل کی نمونہ اس بات پر دل ہے کہ اس میں انفرادیت کا عمل پوری طرح اجاگر نہیں ہوا۔ دراصل غزل انسانی ذہن کے تدریجی ارتقار میں اس مقام کی نشان دہی کرتی ہے جہاں فرد کے ہاں پہلی بار بغاوت، سوتھ اور تخمیل متحرک ہوتا ہے اور وہ سوسائٹی کے کل سے الگ ہو کر اپنے وجود کا اعلان کرتا ہے۔ لیکن ابھی فرد اور سوسائٹی کی مفارقت وجود میں نہیں آئی۔ فرد کو اعزاز کا شعور ضرور حاصل ہو گیا ہے۔ لیکن ابھی وہ احساسی طور پر سوسائٹی کے کل سے ایک بڑی حد تک وابستہ اور ایک زندقہ سی بھر کر دوبارہ سوسائٹی کے پرچم تلے آکھڑا ہوتا ہے۔ غزل تہذیب کے اس مرحلے کی پیداوار ہے جہاں صنوبر باغ میں آزاد بھی ہوتا ہے اور پابہ گل بھی یعنی جہاں فرد سوسائٹی سے الگ بھی ہوتا ہے اور اس کے تابع بھی! چنانچہ غزل میں بیک وقت سوسائٹی سے بغاوت اور مطابقت کے شواہد ملتے ہیں۔ مطابقت کے پہلو کا ذکر ہو چکا ہے۔ مزید وضاحت کے لئے اس بات کا اعادہ ضروری ہے کہ غزل میں فرد کی انفرادیت تو ابھرتی ہے لیکن کل یا سوسائٹی کی اجتماعیت فوراً اس پر اپنی چھاپ ثبت کر دیتی ہے اور غزل کا شعر کسی خاص واقعے یا شے کی عکاسی کے بجائے اس واقعے یا شے کو اجتماعی تحریکات کی تفہیم کے لئے ایک علامت میں تبدیل کر دیتا ہے۔ مثلاً غزل میں سلاسل، زندان، رہبر، رہزن، گل، بلبیل وغیرہ کو ان کے لغوی مفہوم میں استعمال کرنے کے بجائے بعض اجتماعی احساسات و کیفیات کی عکاسی کے لئے رمزیہ انداز میں استعمال کرنے کا رجحان وجود میں آیا ہے جو غزل کے مزاج کا ایک قدرتی نتیجہ ہے۔ غزل اس اعتبار سے سوسائٹی کے کل کے تابع ہے کہ یہ جس چیز یا کیفیت کو چھوتی ہے۔ اس کے منفرد پہلوؤں کو ہموار کر کے اسے کل کی وسعتوں میں فی الفور ضم کر دیتا ہے۔ چنانچہ

غزل فرد کی کسک اور فریاد کو سوسائٹی کی کسک اور فریاد کے لئے ایک علامت کے طور پر استعمال کرنے کی طرف سدائے نائل رہتی ہے۔ نیز اسی لئے وہ کردار کو مثالی نمونہ میں تبدیل کر کے پیش کرتی ہے۔ تاکہ اس کا صرف عمومی پہلو منظر عام پر آسکے شاعر کا غزل میں اپنے اصل نام کے بجائے تخلص کو استعمال کرنا بھی اپنی شخصیت کی تہذیب کر کے خود کو ایک مثالی نمونے کے طور پر پیش کرنے کی ایک کاوش ہے لیکن جس طرح بچہ ماں کے نظام سے بغاوت کرتا ہے بعینہ غزل کا شاعر اجتماعی قدروں سے ہم آہنگ ہونے کے باوصف، سوسائٹی کی ریاکاری اور تصنع کو بدلتے طنز بھی بناتا ہے۔ غزل میں زاہد، ملکا اور محتب کے خلاف شاعر کا محاذ قائم کرنا دراصل اس بغاوت ہی کی ایک صورت ہے جو فرد کی انفرادیت کے معرعنہ نمود میں آنے کا نتیجہ ہے۔ گویا اب فرد کو خیر اور شر (روشنی اور تاریکی) میں تمیز کرنے کی صلاحیت حاصل ہو گئی ہے اور اگرچہ وہ ابھی اپنے تحفظ کے لئے کل سے وابستہ ہے تاہم اس نے اب آنکھیں کھول لی ہیں اور ایک نئے مرکزی نقطے پر کھڑا ہو گیا ہے۔ غزل کا شعر انفرادیت کے اس میلان کا غماز ہے کہ پوری غزل سے روایت قافیہ اور موڑ کے اعتبار سے منسلک ہونے کے باوصف اس کی ایک انگ حیثیت بھی ہے۔ لیکن دلچسپ بات یہ ہے کہ انفرادیت کا یہ عمل ہیئت تک ہی محدود نہیں رہتا بلکہ اسے پار کر کے احساس اور ذہن کی سطح پر بھی اجاگر کرتا ہے۔ گیت، شعور ذات کا پہلا مرحلہ تھا غزل شعور ذات کے اس مقام کی نشان دہی کرتی ہے جہاں اس میں شعور کائنات بھی شامل ہو جاتا ہے لیکن کوئی بھی صنف شعر محض قدرت کی عطا نہیں اور نہ یہ ضروری ہے کہ کسی ملک کی شاعری اصناف شعر کی نمونہ کے سلسلے میں انسانی ذہن کے تدریجی ارتقار ہی کو پیش کرے۔ چنانچہ بعض ملکوں میں نظم پہلے وجود میں آجاتی ہے اور گیت یا غزل بعد میں اور بعض میں گیت یا غزل کے شاعری کا آغاز ہوتا ہے کہنے کا مطلب فقط یہ ہے کہ گیت غزل اور نظم انسانی سماجی کے تدریجی ارتقا میں تین اہم نشانات ہیں اور

اپنے اپنے مرکزی نقطوں ہی کے عکاس ہیں۔ تاہم اس بات کو ملحوظ رکھنا
 نہایت ضروری ہے کہ کسی ملک میں ایک خاص صنفِ شعر کی نمود اور ترقی
 دراصل اس ملک کے جغرافیائی حالات اور ثقافتی بنیادوں کی رہنمائی منت ہوتی
 ہے۔ اور ان کا جائزہ لئے بغیر اس صنفِ شعر کے مزاج کا تعین مشکل ہے
 مثال کے طور پر غزل صرف مشرقی کی چیز ہے۔ مغرب کی ادبیات میں اس کا کوئی
 وجود نہیں۔ یہ اس خطہ زمین کی پیداوار ہے جہاں سر فلک پہاڑ حد نظر تک
 پھیلے ہوئے صحرا۔ زرخیز میدان اور گھنے جنگل ہیں اور جہاں جدید دور سے
 قبل کھانے پینے کی اشیاء کی فراوانی، فطرت کی فراخ دلی کا ایک قدرتی نتیجہ
 تھی۔ بے شک اس خطہ زمین پر بڑے بڑے سیاسی طوفان بھی آئے لیکن ان طوفانوں
 کے طویل درمیانی وقفے مفاہمت، سکون اور تہذیبی تناظر ہی کے دور تھے اور
 ان میں رہتے ہوئے افراد کی شخصیتیں بیضوی صورت اختیار کر گئی تھیں دوسرے
 لفظوں میں فرد کا ذہنی تناؤ اور انفرادیت کا رجحان تہذیب سے مملو ہو کر آسودہ
 ہو گیا تھا۔ گویا اس خطہ زمین پر انفرادیت اچھری تو آئی تھی لیکن احوال کے تہذیبی
 درٹے نے اس انفرادیت کو ایک الگ الگ میں تبدیل ہونے کی اجازت
 نہیں دی اور یوں فرد سوسائٹی کے ساتھ اس طور وابستہ رہا جیسے درخت جنگل
 کے ساتھ یا بچہ ماں کے ساتھ! ایسے ماحول میں ایک ایسی صنفِ شعر ہی کو فروغ
 حاصل ہو سکتا تھا جس میں انفرادیت کی کلبلاہٹ بھی موجود ہو اور گل کا تھپک
 کر سلا دینے والا پتھر بھی! اور غزل کو اسی لئے یہاں فروغ بھی حاصل ہوا لیکن
 غزل کی ابتدا کو ملحوظ رکھیں تو یہ نظر آتا ہے کہ غزل نے اول اول ایران میں جنم
 لیا۔ ظاہر ہے کہ مشرقی ممالک میں ایران نے اس ثقافتی پس منظر کو پہلے پیدا کیا ہوگا
 جو غزل کی نمود کے لئے ناگزیر ہے۔ چنانچہ غزل کے مزاج کو سمجھنے کے لئے ایران کے
 اس ثقافتی پس منظر پر ایک نظر ڈالنا ضروری ہے۔

ایران افریشیا کا ایک حصہ ہے اور آریاؤں کی آمد سے قبل سارا افریشیا
 ارضی تہذیبوں کا گہوارہ اور مادری نظام کا علمبردار تھا۔ زمین اور زراعت سے گہری
 وابستگی کے باعث اس خطے پر زرخیزی کا تصور مسلط تھا اور زرخیزی کے

دیوتاؤں کو بڑی اہمیت حاصل تھی۔ اس علاقے کی تہذیبوں میں تنگ اور یونی کی پوجا کا تصور ایک ایسے ماضی کی طرف اشارہ کرتا ہے جب یہ علاقہ جنگل کی تہذیب سے نکل کر زرعی تہذیب سے وابستہ ہو گیا تھا اور یہاں زر خیزی کا دیوتاؤں کو تمام تر اہمیت حاصل ہو گئی تھی۔ اس نئے رجحان کے پس منظر میں اس بڑے "انکشاف" کے شواہد ملتے ہیں جو انسانی زندگی کے ایک خاص دور میں سامنے آیا اور جس نے انسانی افکار کی پہنچ ہی بدل دی۔ پرانے پتھر کے زمانے میں ابھی انسان افزائش نسل کے محرکات سے آگاہ نہیں تھا اسے اس بات کا علم نہیں تھا کہ بیج سے پودا اور عورت مرد کے وصال سے بچہ پیدا ہوتا ہے جب اس چوریہ انکشاف ہوا تو اس کے ہاں فی الفور یہ احساس بھی بیدار ہو گیا ہو گا کہ انسان کی پیدائش کے سلسلے میں وہ مجبور محض نہیں بلکہ ایک بڑی حد تک مختار ہے۔ چنانچہ اس کے ہاں ان حربوں کی پرستش کا جذبہ ابھرا جو اس "تخلیق" میں اس کے معاون تھے اور یوں زر خیزی کا تصور انسان کی پہلی اہم ذہنی پرواز کے طور پر نمودار ہو گیا بہر حال افریشیا ارضی تہذیب کا گہوارہ تھا اور ایران نے بھی یہی ثقافتی پس منظر ورثے میں حاصل کیا تھا۔ پھر جغرافیائی اعتبار سے ایران نہ صرف سرسبز و شاداب ہے بلکہ اس زر خیز "ہلال" سے ملتی بھی ہے جس میں عراق، شام، فلسطین اور مصر شامل ہیں۔ اور اس لئے اس پرانے ارضی تہذیبوں کے گہرے اثرات بھی مرتسم ہوئے لیکن ایران کو جغرافیائی اعتبار سے ایک اور خصوصیت بھی حاصل ہے ایران کی سطح مرتفع دراصل وہ زمینی پٹی ہے جو افریشیا کو وسطی ایشیا سے ملاتا ہے اور اس لئے قدیم زمانے ہی سے ایران کو ایشیا سے وارد ہونے والے قبائل کی یلغار کا مقابلہ کرنا پڑا ہے۔ نہ صرف یہ بلکہ دوسرے ممالک کی بہ نسبت ایران پر بدلیسی قبائل کی یلغار بہت شدید بھی تھی اور یہاں بدلیسی زیادہ تعداد میں آباد بھی ہوئے ایران کے مقابلے میں ہندوستان کی دھرتی میں زرعی نظام کے علاوہ تہذیب الارواح بھی رائج تھی گویا ارضی تہذیب کی جڑیں نسبتاً زیادہ گہری تھیں پھر یہاں جو جملہ آرائے تعداد میں نسبتاً کم ہونے کے باعث آہستہ آہستہ ہندوستان کی تہذیب میں ضم ہوتے چلے گئے۔ چنانچہ بعد ازاں جب ثقافتی اباں کا دور آیا تو فنون لطیفہ میں

دھرتی کے گہرے اثرات واضح طور پر ابھر آئے۔ لیکن اس کے برعکس ایران میں آریائی اور غیر آریائی اثرات تقریباً ہم پلہ تھے چنانچہ یہاں روشنی اور تاریکی وحدت اور کثرت، جزو اور کل کی ثنویت مقابلتہ پہلے وجود میں آگئی۔ زرتشت کا نظریہ اسی ثنویت پر استوار تھا اور جب اس نے خیر اور شر، روشنی اور تاریکی کے تضاد کو نمایاں کیا تو گویا قطعاً غیر شعور سی طور پر آریا اور غیر آریا کے فرق کو بھی واضح کر دیا۔ آگے چل کر جب ایران کے فلکی بال نے تصوف اور ثقافتی اہل نے غزل کو پیدا کیا تو ان میں جزو اور کل اور تاریکی اور روشنی کی یہ ثنویت نمایاں ہو گئی۔ فی الواقعہ ایران میں آریائی اور غیر آریائی عناصر کی آؤنیزش نے ذہنی ارتقار کے اس مقام کو اجاگر کیا جو بچے اور ماں کے ربط باہم کا عکاس ہوتا ہے، اسی لئے یہاں سات اور دن کے وصال کی وہ صورت پیدا ہوئی جس نے غزل میں بطور خاص خود کو نمایاں کیا۔

غزل کے آغاز کے بارے میں عام خیال یہ ہے کہ اس نے عربی قصیدے کے اس ابتدائی حصے سے جنم لیا جسے تشبیب لانسیب یا قول و غزل کا نام ملا ہے۔ ساتویں صدی ہجری کے شمس الدین محمد بن قیس اراضی نے پہلی بار تشبیب، نسیب اور غزل ایسی اصطلاحات کے مفہام کو واضح کرتے ہوئے لکھا تھا کہ تشبیب میں شاعر آپ بیتی کا انداز اختیار کرتا ہے جب کہ نسیب میں وہ جگ بیتی کی روش اختیار کرتے ہوئے فرضی اور روایتی محبت کو اپنا موضوع بناتا ہے۔ غزل کے بارے میں اس نے لکھا کہ یہ "حدیث زناں و صفت عشق با زہی با ایشاں" ہے۔ اصطلاحات کی اس توضیح سے یہ خیال عام ہوا کہ غزل عورت سے باتیں کرنے کی ایک صورت ہے اور یہ خیال ایک طویل مدت تک رائج رہا۔ اردو غزل کی وسعت کے پیش نظر اردو کے ایک ممتاز نقاد پروفیسر مسعود حسن رضوی نے اس توضیح میں قدرے کشادگی پیدا کی اور اسے عورتوں سے باتیں کرنے کے بجائے عورتوں کی باتیں کرنا قرار دیا لیکن بات بن نہ سکی۔

بات دراصل یہ ہے کہ تشبیب انسیب یا قول نظم کی ایک صورت ہے اور غزل سے مزاجاً قطعاً مختلف ہے قصیدے کے ابتدائی حصے میں شاعر محبت کی ایک حکایت پیش کرتا ہے اور ایک خاص قسم کی فضا کو وجود میں لاتا ہے سفر کرتے ہوئے اسے کچھ کھنڈرات نظر آتے ہیں اور بیکار سے اپنی جوانی کے ایام یاد آجاتے ہیں۔ پھر اس کے ذہن میں محبوبہ کا سراپا طلوع ہوتا ہے اور وہ وصال اور فراق کی باتیں کرنے لگتا ہے۔ بے شک قصیدے کے اس ابتدائی حصے اور بعد کی فارسی غزل میں ہمیت کے اعتبار سے مماثلت موجود ہے۔ تاہم مزاج کے اعتبار سے دونوں میں بڑا فرق ہے اور یہ فرق محض نظم اور غزل کا فرق نہیں بلکہ عرب اور ایران کا فرق بھی ہے۔ عرب کا باستاندہ صحرا میں زندگی گزارتا تھا اور مسلسل سفر اور آوارہ خرامی اس کا مسلک تھا اور اس کے نتیجے میں ہر روز اسے نئی سے نئی صورت حال سے متصادم ہونا پڑتا تھا۔ گویا وہ بنیادی طور پر ایک سیاح یا آوارہ گرد تھا۔ وہ حقائق کے تجزیے کی مدد سے اور تجربات سے گزر کر کسی نتیجے پر پہنچتا تھا ایسے خاص مزاج کے تحت عربی شاعری میں قصیدہ ایسی صنف ہی رائج ہو سکتی تھی جو استقرائی طریق فکر کی غماز تھی۔ دوسری طرف ایران قدیم زمانے ہی سے ایک منضبط اور منظم معاشرے کا علم بردار تھا۔ یعنی اگرچہ ایران میں انفرادیت کا عمل بھی وجود میں آ گیا تھا۔ تاہم یہاں کا فرد بحیثیت مجموعی سماج کی "کل" میں محض ایک پرزے کی حیثیت رکھتا تھا۔ چنانچہ وہ خود حقائق سے متصادم ہونے اور تجربات حاصل کرنے کی بہ نسبت کل یا سوسائٹی کے اجتماعی تجربات سے اخذ و اکتساب کی طرف زیادہ مائل تھا اسی لئے اس کے ہاں استخراجی طریق کار کو تحریک ملی اور اس کے ادب میں غزل ایسی صنف مروج ہوئی۔ جو فرد اور سوسائٹی۔ جزو اور کل کے ربط باہم کی غماز تھی۔ پھر ایک یہ بات بھی قابلِ غور ہے کہ ایران میں ابتدا ہی سے ایک ایسی صنف رائج تھی جسے "چامہ" کا نام ملا تھا اور جو ہندی گیت کی طرح بیک وقت شاعری بھی تھی اور موسیقی بھی۔ ایران کے دیہات میں چارہ بیٹھا مہنوں لگتا۔ بالخصوص عورتوں کے ہونے چامہ زیادہ دل کش اور پسندیدہ

ہوتے تھے بلکہ چونکہ غزل مزاجا گیت کی اساس پر استوار ہے اس لئے غزل کو
 عربی تشبیب کے بجائے ایرانی چامہ سے منسلک کرنا زیادہ قرین قیاس ہے۔
 غزل، جذبے کی اساس پر استوار ہے لیکن جذبے سے قطع تعلق کئے بغیر
 تخیل کی عارضی جست کا منظر بھی پیش کرتی ہے جذبے کی تہذیب کا یہ عمل غزل
 کے تینوں اہم موضوعات یعنی آزادہ رومی کا رجحان، تصوف اور عشق میں موجود
 ہے ان میں سے پہلے آزادہ رومی کے رجحان کو لیجئے! غزل میں زیادہ محتسب یا
 ملا کو طنز کا نشانہ بنانے اور قواعد و صنوالبط کو زنجیر میں قرار دینے کی روش وجود
 میں آئی ہے۔ عام خیال یہ ہے کہ ایرانیوں نے عربوں کے تسلط کو ذہنی طور پر
 کبھی تسلیم نہیں کیا تھا۔ مگر چوں کہ ان کے لئے عام زندگی میں کھلم کھلا بغاوت کو
 ہوا دینا ممکن نہیں تھا اس لئے انہوں نے غزل کا سہارا لے کر اپنے رد عمل کو پیش
 کرنے کی کوشش کی اور زہد اور پاکیزگی کے میدان کو طنز کا نشانہ بنایا۔ باوی النظر
 میں تو بات درست معلوم ہوتی ہے لیکن گیری نظر سے دیکھیں تو غزل کے اس
 رجحان کو محض عربوں سے بغاوت تک محدود کرنا یا اسے آوارگی کا نام دینا قرین
 قیاس نہیں۔ وجہ اس کی یہ ہے کہ غزل قواعد و صنوالبط کے خلاف اس قدر نہیں
 جتنی ریاکاری، فریب اور تصنع کی ان "صفات" کے خلاف جس کا علمبردار زیادہ
 یا ملا ہے۔ دراصل کلچر ایک اندرونی ابال کے تحت کچھ قدروں کو وجود میں لاتا ہے
 اور یوں انسان کی ذہنی سطح کو بلند تر کرتا ہے لیکن کچھ عرصہ کے بعد جب اس
 ابال کا زور ٹوٹتا ہے تو مراجعت کا عمل وجود میں آجاتا ہے۔ مراجعت کا یہ
 عملی تہذیبی بعد بندہ یوں کو ترک کر کے جنگل یا شہد کے چھتے یا عظیم ماں
 کے اس ماحول کی طرف پلٹنے کی ایک صورت ہے جو اخلاقی صنوالبط سے
 نا آشنا ہوتا ہے لیکن تہذیب کا چھلکا مراجعت کے اس عمل کو ایک نقاب
 سا اور ڈھانپتا ہے اور یوں ریاکاری اور تصنع کی وہ فضا پیدا ہوتی ہے جسے

۱۰ شعر اور غزل ص ۹۲ از مجنوں گورکھپوری۔

۱۰ Gerat Mother

غزل کا شاعر ہدف طنز بناتا ہے۔ شاعر سوسائٹی کے لظن میں ایک نئی کروٹ کی مانند ہے اور اسے سوسائٹی کے اندرونی اباں کا نام دینے میں بھی کوئی حرج نہیں غزل کے شاعر کی انفرادیت اس بات میں ہے کہ اس نے حیوانی زندگی کی طرف سوسائٹی کی مراجعت کو محسوس کر لیا ہے اور اس پر سوسائٹی کے زنگ آلود اور پامال صنوالبط کا راز کھل گیا ہے۔ وہ جانتا ہے کہ تہذیب کی دوڑ میں یہ صنوالبط اب محض زنجیریں اور سلاسل ہیں اور سوسائٹی ان کو محض ایک پردہ سانا کر اپنی ابتدائی حیوانی سطح کی طرف مراجعت کر رہی ہے۔ چنانچہ وہ ان صنوالبط کی نفی کر کے ایک نئی سطح کی طرف جست بھرتا ہے جو بنیادی طور پر ایک تہذیبی عمل ہے غزل میں نئی قدروں کی تلاش کا یہ عمل بہت واضح ہے اور یہ دراصل فرد کی نئی نوعی "انفرادیت" پر دال ہے چنانچہ اسے آوارگی کا رجحان قرار دینا اس کی اصل روح سے ناواقفیت کا اظہار کرنا ہے اور بس!

۱۔ غزل میں زاہد کی ریاکاری اور سوس پرستی کو نشانہ طنز بنانے کے اس رجحان کا اندازہ ان چند اشعار کے مطالعہ سے بخوبی ہو سکتا ہے۔

۵۔ وہ شیفتہ کہ دھوم کھتی حضرت کے زہد کی
میں کیا کہوں کہ رات مجھے کس کے گھر ملے

(شیفتہ)

۶۔ کہاں سے خانہ کا دروازہ غالب اور کہاں اعظا
پر اتنا جانتے ہیں کل وہ جاتا تھا کہ ہم نکلے

(غالب)

۷۔ یہ جو مہنت بیٹھے ہیں رادھا کے کند پر
اوتار بن کے گرتے ہیں پر یوں کے جھنڈ پر

(انشاء)

۸۔ از قول زاہد کر دیم توبہ
وز فعل عابد استغفر اللہ

(حافظ)

۹۔ واعظاں کہیں جلوہ بر محراب و منبری کنند
چوں نخلوت می روند آں کار دیگر می کنند

(حافظ)

۱۰۔ لوگ کیوں شیخ کو کہتے ہیں کہ عیار ہے وہ
اس کی صورت سے تو ایسا نہیں پایا جاتا

(عالتی)

۱۱۔ ہو گئے نام بتاں سنتے ہی مومن بے قرار
ہم نہ کہتے تھے کہ حضرت پارسا کہنے کو ہیں

(مومن)

غزل کا دوسرا اہم موضوع ہے۔ تصوف! تصوف نہ صرف ماورائی نظام کی بوللموئی۔ زرخیزی۔ تنوع اور تقسیم (یعنی مایا کے خلاف ایک رد عمل کی صورت میں ابھرا ہے بلکہ لقبول نکلسٹن تصوف کی ساری تاریخ اس احتجاج کو پیش کرتی ہے جو خدا اور بندے کے فراق پر معرین وجود میں آیا تھا۔ یہاں اگر اس بات کو ملحوظ رکھیں کہ خدا کی بنیادی صفت اس کی "یکتائی" ہے اور بندے کی امتیازی صفت اس کی "جزویت" تو پھر کل اور جزو کے اس فراق کی نوعیت واضح ہو جاتی ہے جسے نفسیات کی زبان میں ماں اور بچے کے فراق کا نام دیا جائے گا، غزل میں تصوف کے رواج پانے کی ایک اہم وجہ یہ تھی کہ اس نے "کل" کے اجزا میں بٹ جانے کے عمل کے خلاف احتجاج کیا۔ دوسرے لفظوں میں جس طرح غزل میں بچے نے ماں کے پھیلنے۔ تقسیم ہونے اور ہر شے کو اپنے سینے سے چمٹانے کے عمل سے عارضی طور پر انحراف کیا تھا بعینہ تصوف میں صوفی نے "مایا" کی بوللموئی۔ زرخیزی۔ تنوع اور چمٹانے کی فضا سے فرار حاصل کرنے کی کوشش کی۔ چنانچہ تصوف میں انفرادیت کی وہ جست و خیز میں آئی جو غزل کا بھی ایک بنیادی وصف ہے۔ منصور نے یہ نظریہ پیش کیا تھا کہ خدا اپنے افراد کی حالت میں محبت کی روشنی سے منور تھا۔ اس روشنی سے اس کی صفات کا ایک سیلاب سا بہہ نکلا اور کائنات کا تنوع عالم وجود میں آ گیا۔ نفسیات کی زبان میں منصور کا یہ نظریہ اس بات کے مماثل ہے کہ عورت ایک گل کی حیثیت میں تقسیم اور تنوع سے ماورائے تقسیم لیکن جب اس نے تخلیق کا منصب قبول کیا تو ہزاروں لاکھوں ننھی مٹی جانوں میں تقسیم ہوتی چلی گئی۔ تقسیم اور تنوع کی یہ فضا "مایا" یا سراپ کہلائی اور فرد نے جو عورت کے اس نئے روپ (یعنی ماں کے روپ) کی پیداوار تھا اس سے بغاوت کے خود کو ایک نئے گل میں تبدیل کرنے کی کوشش کی۔ یوں تصوف میں انفرادیت کی جست و خیز منور ہوئی۔

تصوف کی پیدائش اور فروغ کے بارے میں بہت سی قیاس آرائیاں

ہو چکی ہیں۔ مثلاً براؤن نے اس سلسلے میں چار اہم نظریوں کا حوالہ دیا ہے ان میں سے ایک تو یہ ہے کہ تصوف و راصل رسول اکرم (صلی اللہ علیہ وسلم) کے ارشادات سے ماخوذ ہے۔ دوسرا یہ کہ تصوف سماجی مذہب کے خلاف ایک آریائی رد عمل ہے۔ تیسرا یہ کہ اس پر نوافل طونیت کے اثرات مرتسم ہیں اور آخری یہ کہ تصوف نے ایران کی سرزمین سے جنم لیا ہے۔ دوسری طرف نکلسن کا موقف یہ ہے کہ ان میں سے ہر مکتبہ فکر میں سچائی کی رمتی موجود ہے۔ اس سے بات کچھ گڈ مڈ سی ہو گئی ہے۔ دراصل جب تک ایک وسیع تاریخی اور ثقافتی پس منظر کو ملحوظ نہ رکھا جائے کسی تحریک یا مکتبہ فکر کی نمونہ عمل نظروں سے پوشیدہ ہی رہتا ہے مثلاً تصوف کے بارے میں یہ بات قابل غور ہے کہ آٹھویں اور نوں صدی عیسوی میں اس کی نمود دراصل اس کا اچھا ہے۔ آغاز نہیں! اس کی ابتدائی کڑیاں تو آٹھویں صدی قبل از مسیح کے لگ بھگ وجود میں آئی تھیں۔ یہ وہ زمانہ تھا جب آریا (جو پدمی نظام حیات کے علم بردار تھے) غیر آریا (جو مادری نظام حیات سے منسلک تھے) سے متصادم ہو چکے تھے اور تصادم کے گرد و غبار کے سٹتے ہی انسان کی روحانی بنیادیں قائم ہونا شروع ہو گئی تھیں۔ ہندوستان میں یہ اپنشدوں اور بدھ مت اور جین مت کا زمانہ تھا۔ ایران میں زرتشت اور متھرازم کا۔ یونان میں یونانی مفکرین کا اور فلسطین میں ایلیجا۔ حرمیاہ۔ اشعیا وغیرہ پیغمبروں کا۔ ان تمام مکاتب فکر میں مکانی بُعد کے باوجود افراد بیت اور محرک کا وہ میلان ملتا ہے جو خالص ارضی معاشرے (یعنی ماں کی دنیا) سے منحرف ہونے کا میلان ہے۔ بالخصوص ایران۔ ہندوستان۔ اور یونان پر آریاؤں کی یلغار بہت شدید تھی اور انہی ممالک میں ایک بے پناہ روحانی ابال کے شواہد بھی ملتے ہیں۔ بعد ازاں جب تیسری صدی عیسوی میں اسکندریا کے پلانٹس نے نوافل طونیت کا پرچار کیا اور آٹھویں نوں صدی عیسوی میں شکر اچا رہنے

Browne - Literary History of Persia RP.419,421 لے

Nicholson - A Literary History of Arabs لے
R 384

ہندوستان میں وحدت الوجود کے احیاء کی کوشش کی اور ایران میں تصوف نے قدیم آریائی تحریک کو تقویت بخشی تو دراصل یہ سب کچھ روح اور جسم آریا اور غیر آریا کے اس تضاد ہی کا نتیجہ تھا۔ جس کی اولین لہر کئی سو برس پہلے پیدا ہوئی تھی۔

تصوف کے اس آغاز کو ملحوظ رکھنے سے یہ نتیجہ مرتب ہوتا ہے کہ تصوف بنیادی طور پر کل اور جزو کی ثنویت کا عکاس ہے۔ واضح رہے کہ غزل میں بھی عورت کے ماں میں تبدیل ہوتے ہی جزو اور کل اور بچے اور ماں کی ثنویت ابھر آتی ہے اور وہ تضاد سامنے آجاتا ہے جو تصوف کا محرک ہے اس تضاد میں جزو کی سب سے بڑی خواہش یہ ہوتی ہے کہ وہ ماں کے شکنجے سے نکل کر دوبارہ اس کل میں ضم ہو جائے جس سے وہ برآمد ہوا تھا۔ لیکن چونکہ عورت کا کل، اب تقسیم ہو چکا ہے۔ اس لئے تدریجی ارتقار کے تحت فرد یا جزو "ماں کی دنیا" سے منقطع ہو کر خود کو ایک نئے کل میں تبدیل کرنے کی کوشش کرتا ہے۔ غزل میں ایک نئے کل میں تبدیل ہونے کا عمل وجود میں نہیں آتا البتہ جزو اور کل کا تضاد ضرور ظاہر ہوتا ہے۔ چنانچہ غزل کا یہ امتیازی وصف ہے کہ اس میں ماں کی وہ دنیا بھی موجود ہے جسے تصوف نفرت کی نظروں سے دیکھتا ہے اور جزو کی وہ فکری حسرت بھی جس کا سب سے بڑا علمبردار خود صوفی ہے۔

۱۔ غزل کے یہ چند اشعار لیجئے جن میں جزو خود کو کل کے روبرو کھڑا ہوا محسوس کرتا ہے۔
 ۲۔ جگ میں آکر ادھر ادھر دیکھا تو ہی آیا نظر جدھر دیکھا (درد)
 ۳۔ جب کہ تجھ بن نہیں کوئی موجود پھر یہ ہنگامہ اے خدا کیا ہے (غالب)
 ۴۔ وحدت میں تیری حرف روئی کا نہ آسکے
 (درد)
 آئینہ کیا مجال تجھے منہ دکھاسکے

۵۔ ہر چند ہر ایک شے میں تو ہے پر تجھ سے تو کوئی شے نہیں ہے (غالب)
 ۶۔ جد علوہ روبرو ہے جو مرگاں اٹھائیے طاقت کہاں کہ دید کا احساں اٹھائیے (غالب)
 ۷۔ تجھ کو دیکھا مگر اس طرح کہ دیکھا ہی نہیں (اصغر)
 اپنی کہ ناگلی حرات و بہت کی قسم

عزل کا آخری اہم موضوع ہے۔ عشق! واضح رہے کہ یہاں محبت کی بجائے عشق کا لفظ ارادی طور پر استعمال ہوا ہے۔ محض اس لئے کہ یہ عزل کے مخصوص مزاج کا عکاس ہے۔ محبت ایک نسبتاً محدود کیفیت ہے جس میں ایک خاص فرد ایک خاص ہستی سے پیار کرتا ہے لیکن عشق ایک وسیع تر کیفیت ہے جس میں معشوق شخصی حیثیت کے بجائے عمومی حیثیت میں ابھرتا ہے چنانچہ خود عشق ارضی صفات کے بجائے عمومی صفات کا حامل قرار پاتا ہے۔ معشوق کے بیان میں بھی عزل نے کسی خاص گوشت پوست کی ہستی کا ذکر نہیں کیا بلکہ معشوق کے لفظ کو ایک علامت کے طور پر استعمال کیا ہے۔ چنانچہ عزل میں سراپا نگارہ کی روایت بھی بعض ایسی صفات کے بیان پر مشتمل ہے جو عزل کے محبوب کا مشترکہ اثاثہ ہیں یعنی ہر عزل گو شاعر کا محبوب بعض مشترکہ ارضی صفات ہی کا مظاہرہ کرتا ہے "عزل کے محبوب میں شخصی خصوصیات کے بجائے عمومی خصوصیات کی نمود و عزل کے بنیادی رجحان کا ایک منطقی نتیجہ ہے اور وہ اس طرح کہ عزل اپنی داخلیت کے باوجود ایک ایسا آئینہ ہے جس میں زندگی کا مجموعی نقش منعکس ہوتا ہے اور عزل گو شاعر تجزیاتی مطالعہ کے بجائے ایک اجمالی نظر کا قائل ہوتا ہے۔ نتیجہً عزل کے شعر میں بڑھی سے بڑھی حقیقت اور طویل سے طویل کہائی بھی محض ایک استعارے کی صورت میں ظاہر ہوتی ہے۔ اور شاعر کم سے کم الفاظ میں اپنے مافی الضمیر کو دوسروں تک منتقل کرنے کی سعی کرتا ہے۔ اس طریق کار نے عزل گو شاعر کے سارے جذباتی اور

۱۔ ہجومِ تجلی سے معمور ہو کر نظر رہ گئی شعلہ طوطی ہو کر (اصغر)
 ۲۔ مجھی میں رہے مجھ سے مستور ہو کر بہت پاس نکلے بہت دور ہو کر (اصغر)
 ۳۔ تغیتات کی حد سے گذر رہا ہے نگاہ (حالی)
 بس اب خدا ہی خدا ہے نگاہ والوں کا
 ۴۔ ارض و سما کہاں میری وسعت کو پاسکے میرا ہی دل ہے وہ کہ جہاں تو سماکے (دند)
 ۵۔ مٹ جائیں ایک آن میں کثرتِ نمایاں ہم آئینے کے سامنے جب آ کے عتر کریں (دند)

احساسی رد عمل کو متاثر کیا ہے اور زندگی کی طرف اس کی پیش قدمی کو ایک خاص بیج عطا کی ہے۔ چنانچہ وہ صداقت کی تلاش میں "حقیقت، کوٹکڑوں میں تقسیم نہیں کرتا بلکہ ایک حقیقت کو دوسری حقیقت کے ساتھ ملا کر ایک مجموعی تاثر کو ترتیب دیتا ہے گو یا غزل کے زیر اثر زندگی کے مظاہر کرداروں یا ٹکڑوں کے بجائے روانتی نمونوں یا ثابت حقیقتوں کے پیکر میں دکھائی دیتے ہیں۔ یہی وجہ ہے کہ غزل کا محبوب کسی ایسے کردار کی صورت میں ظاہر نہیں ہوا۔ جس کی بعض شخصی خصوصیات اسے دوسرے کرداروں سے متمیز کر سکیں بلکہ اس نے ایک روانتی پیکر یا نمونے کی صورت اختیار کی ہے اور اس میں ہمیشہ نہ صرف زمانے کے مقبول عام محبوب کے خصائص جمع ہوئے ہیں بلکہ زمانے کے عالمگیر رجحانات بھی سمٹ آئے ہیں۔

غزل کے عشق کو عام طور سے عشق مجازی اور عشق حقیقی کے خانوں میں بانٹنے کی کوشش ہوئی ہے۔ ڈاکٹر یوسف سیح اور ان کے بعد ڈاکٹر سید عبداللہ اس تقسیم کو نہیں مانتے۔ ان کا موقف یہ ہے کہ اپنی "اصل" کے اعتبار سے عشق کی سب صورتیں مجازی ہوتی ہیں۔ چنانچہ جس چیز کو عرف عام میں عشق حقیقی کہا جاتا ہے۔ وہ عشق مجازی ہی کی ایک صورت ہے ان ناقدین کی یہ بات بالکل درست ہے۔ کیونکہ عشق میں بنیاد تو جذبات ہی سے مرتب ہوتی ہے اور اس لئے جذبے سے عنصر کی نفی ممکن نہیں۔ تاہم ایک اور اعتبار سے غزل کے عشق کے دو مدارج کی نشان دہی ممکن ہے اور یہ نشان دہی غزل کے مزاج کو سمجھنے کے لئے از بس ضروری ہے۔ ان میں سے پہلا درجہ تو وہ ہے جس میں معشوق ایک بت کی حیثیت میں عاشق کا پرٹو دکھاتا ہے اور عاشق نرگسیت کے عمل میں مبتلا ہو جاتا ہے یعنی خود پرستی کے مسلک کو اختیار کر لیتا ہے۔ یہاں محبوب کا بت پانی کے ایک شفاف چشمے کا کام سرانجام دیتا ہے۔ دوسرا درجہ وہ ہے جہاں بت، شاعر کے جذبہ عشق کو وسیع

اور عالمگیر ہونے اور اس کی شاعروں کو زندگی کے دوسرے مظاہر تک پہنچانے
 کے لئے ایک آئینے کی حیثیت میں ابھرتا ہے اور یوں عشق میں عمومیت اور ماورائیت
 کا رنگ پیدا کر دیتا ہے محبت (چاہے وہ غزل کی محبت ہی کیوں نہ ہو) بت پرستی
 کی ایک صورت ضرور ہے لیکن غزل کے ایک مخصوص عمومی اور اجتماعی رجحان
 کے تحت بت پرستی کے اس عمل میں ایک انوکھی تبدیلی رونما ہو جاتی ہے گیت
 میں بت پرستی کا اندازہ کچھ یوں ہے کہ محبوب بحیثیت ایک بت، شاعر کی عزیز
 ترین منزل ہے۔ یہ منزل مقصود بالذات ہے اور شاعر ایک جان ہار بچاری کی
 طرح اس منزل (بت) پر اپنی ساری توجہ مبذول رکھتا ہے اسی لئے گیت میں
 سراپا نگاری اور بت پرستی کے رجحان کو اس قدر اہمیت ملی ہے کہ یہ جذبے
 کی تسکین کے لئے ایک سیدھے راستے کو اختیار کرتا ہے جب کہ غزل اپنی
 فطری آزاد روی کے تحت ایک چکر سا لگا کر واپس آتی ہے لطف کی بات
 یہ ہے کہ جہاں کہیں غزل میں خالص بت پرستی کا رجحان ابھرا ہے وہاں بھی
 معشوق (بت) کے حد و خال کے بیان میں ایک عمومی رنگ پیدا ہو گیا ہے اور یہ بت
 ایک منفرد ہستی کی حیثیت میں نہیں بلکہ ایک مثالی ہستی کے روپ میں ابھر
 آیا ہے۔ غزل کا یہ بت ایک کھردرے پتھر کی طرح نہیں ہے۔ اور اسی
 لئے جذبہ عشق کو اپنے اندر جذب کرنے کے بجائے یا تو اس عکس کو واپس
 عاشق کی طرف منتقل کر دیتا ہے۔ (یوں عاشق کے ہاں نزگسیت کا رجحان جنم
 لیتا ہے۔ اور یا اسے باہر کی طرف موڑ دیتا ہے۔ دونوں صورتوں میں
 محبت کا خالص جذب باقی اور ارضی رجحان عشق کی مجسرد کیفیات میں
 ڈھل جاتا ہے۔ اس بات کی مزید وضاحت ایک مثال سے ہو سکتی ہے۔
 فرض کیجئے کہ سورج غزل کے عاشق کی طرح ہے اور چاند اس کے محبوب
 کی مانند! جب سورج کی روشنی چاند پر پڑتی ہے تو چاند ایک آئینے
 کی طرح اس روشنی کا کچھ حصہ تو سورج کو لوٹا دیتا ہے اور کچھ حصہ قبول
 کر کے زمین کو منتقل کر دیتا ہے۔ پہلی صورت نزگسیت کے عمل کو وجود میں
 لاتی ہے اور عاشق بت کے آئینے میں اپنے ہی عشق کا پرے تو

ہندوستان میں وحدت الوجود کے احیاء کی کوشش کی اور ایران میں تصوف نے قدیم آریائی محرک کو تقویت بخشی تو دراصل یہ سب کچھ روح اور جسم آریا اور غیر آریا کے اس تضاد ہی کا نتیجہ تھا۔ جس کی اولین لہر کئی سو برس پہلے پیدا ہوئی تھی۔

تصوف کے اس آغاز کو ملحوظ رکھنے سے یہ نتیجہ مرتب ہوتا ہے کہ تصوف بنیادی طور پر کل اور جزو کی ثنویت کا عکاس ہے۔ واضح رہے کہ غزل میں بھی عورت کے ماں میں تبدیل ہوتے ہی جزو اور کل اور بچے اور ماں کی ثنویت ابھرتی ہے اور وہ تضاد سامنے آجاتا ہے جو تصوف کا محرک ہے اس تضاد میں جزو کی سب سے بڑی خواہش یہ ہوتی ہے کہ وہ ماں کے شکنجے سے نکل کر دوبارہ اس کل میں ضم ہو جائے جس سے وہ برآمد ہوا تھا۔ لیکن چونکہ عورت کا کل، اب تقسیم ہو چکا ہے۔ اس لئے تدریجی ارتقار کے تحت فرد یا جزو "ماں کی دنیا" سے منقطع ہو کر خود کو ایک نئے کل میں تبدیل کرنے کی کوشش کرتا ہے۔ غزل میں ایک نئے کل میں تبدیل ہونے کا عمل وجود میں نہیں آتا البتہ جزو اور کل کا تضاد ضرور ظاہر ہوتا ہے۔ چنانچہ غزل کا یہ امتیازی وصف ہے کہ اس میں ماں کی وہ دنیا بھی موجود ہے جسے تصوف نفرت کی نظروں سے دیکھتا ہے اور جزو کی وہ فکری حسرت بھی جس کا سب سے بڑا علمبردار خود صوفی ہے۔

۱۔ غزل کے یہ چند اشعار لیجئے جن میں جزو خود کو کل کے روبرو کھڑا ہوا محسوس کرتا ہے۔
 ۲۔ جگ میں آکر ادھر ادھر دیکھا تو ہی آیا نظر جدھر دیکھا (درد)
 ۳۔ جب کہ تجھ بن نہیں کوئی موجود پھر یہ ہنگامہ اے خدا کیا ہے (غالب)

۴۔ وحدت میں تیری حوت دوئی کا نہ آسکے
 (درد)
 آئینہ کیا مجال تجھے منہ دکھاسکے

۵۔ ہر چند ہر ایک شے میں تو ہے پر تجھ سے تو کوئی شے نہیں ہے (غالب)
 ۶۔ جد علوہ روبرو ہے جو مڑگاں اٹھائیے طاقت کہاں کہ دید کا احساں اٹھائیے (غالب)

۷۔ تجھ کو دیکھا مگر اس طرح کہ دیکھا ہی نہیں
 (اصغر)
 اپنی کم ناگی جرات و ہمت کی قسم
 (بقیہ کل صفحہ پر)

عزل کا آخری اہم موضوع ہے۔ عشق! واضح رہے کہ یہاں محبت کی بجائے عشق کا لفظ ارادی طور پر استعمال ہوا ہے۔ محض اس لئے کہ یہ عزل کے مخصوص مزاج کا عکاس ہے۔ محبت ایک نسبتاً محدود کیفیت ہے جس میں ایک خاص فرد ایک خاص ہستی سے پیار کرتا ہے لیکن عشق ایک وسیع تر کیفیت ہے جس میں معشوق شخصی حیثیت کے بجائے عمومی حیثیت میں ابھرتا ہے چنانچہ خود عشق ارضی صفات کے بجائے عمومی صفات کا حامل قرار پاتا ہے۔ معشوق کے بیان میں بھی عزل نے کسی خاص گوشت پوست کی ہستی کا ذکر نہیں کیا بلکہ معشوق کے لفظ کو ایک علامت کے طور پر استعمال کیا ہے۔ چنانچہ عزل میں سراپا نگار ہی کی روایت بھی بعض ایسی صفات کے بیان پر مشتمل ہے جو عزل کے محبوب کا مشترکہ اثاثہ ہیں یعنی ہر عزل گو شاعر کا محبوب بعض مشترکہ ارضی صفات ہی کا مظاہرہ کرتا ہے "عزل کے محبوب میں شخصی خصوصیات کے بجائے عمومی خصوصیات کی نمود و عزل کے بنیادی رجحان کا ایک منطقی نتیجہ ہے اور وہ اس طرح کہ عزل اپنی داخلیت کے باوجود ایک ایسا آئینہ ہے جس میں زندگی کا مجموعی نقش منعکس ہوتا ہے اور عزل گو شاعر تجزیاتی مطالعہ کے بجائے ایک اجمالی نظر کا قائل ہوتا ہے۔ نتیجہً عزل کے شعر میں بڑھی سے بڑھی حقیقت اور طویل سے طویل کہائی بھی محض ایک استعارے کی صورت میں ظاہر ہوتی ہے۔ اور شاعر کم سے کم الفاظ میں اپنے مافی الضمیر کو دوسروں تک منتقل کرنے کی سعی کرتا ہے۔ اس طریق کار نے عزل گو شاعر کے سارے جذباتی اور

۱۔ ہجوم تجلی سے معمور ہو کر نظر رہ گئی شعلہ طویل ہو کر (اصغر)

۲۔ مجھی میں رہے مجھ سے مستور ہو کر بہت پاس نکلے بہت دور ہو کر (اصغر)

۳۔ تعینات کی حد سے گذر رہا ہے نگاہ

(حالی)

بس اب خدا ہی خدا ہے نگاہ والوں کا

۴۔ ارض و سما کہاں تیری وسعت کو پاسکے میرا ہی دل ہے وہ کہ جہاں تو سماکے (درد)

۵۔ مٹ جائیں ایک آن میں کثرت نمایاں ہم آئینے کے سامنے جب آ کے حشر کریں (درد)

احساسی رد عمل کو متاثر کیا ہے اور زندگی کی طرف اس کی پیش قدمی کو ایک خاص ہیج عطا کی ہے۔ چنانچہ وہ صداقت کی تلاش میں "حقیقت کو ٹکڑوں میں تقسیم نہیں کرتا بلکہ ایک حقیقت کو دوسری حقیقت کے ساتھ ملا کر ایک مجموعی تاثر کو ترتیب دیتا ہے گو یا غزل کے زیر اثر زندگی کے مظاہر کرداروں یا ٹکڑوں کے بجائے روانتی نمونوں یا ثابت حقیقتوں کے پیکر میں دکھائی دیتے ہیں۔ یہی وجہ ہے کہ غزل کا محبوب کسی ایسے کردار کی صورت میں ظاہر نہیں ہوا۔ جس کی بعض شخصی خصوصیات اسے دوسرے کرداروں سے متمیز کر سکیں بلکہ اس نے ایک روانتی پیکر یا نمونے کی صورت اختیار کی ہے اور اس میں ہمیشہ نہ صرف زمانے کے مقبول عام محبوب کے خصائص جمع ہوئے ہیں بلکہ زمانے کے عالمگیر رجحانات بھی سمٹ آئے ہیں۔

غزل کے عشق کو عام طور سے عشق مجازی اور عشق حقیقی کے خانوں میں بانٹنے کی کوشش ہرگز نہیں کی گئی ہے۔ ڈاکٹر یوسف سیح اور ان کے بعد ڈاکٹر سید عبداللہ اس تقسیم کو نہیں مانتے۔ ان کا موقف یہ ہے کہ اپنی "اصل" کے اعتبار سے عشق کی سب صورتیں مجازہ کہلاتی ہیں۔ چنانچہ جس چیز کو عرف عام میں عشق حقیقی کہا جاتا ہے۔ وہ عشق مجازی ہی کی ایک صورت ہے۔ ان ناقدین کی یہ بات بالکل درست ہے کیونکہ عشق میں بنیاد تو جذبات ہی سے مرتب ہوتی ہے اور اس لئے جذبے سے عنصر کی نفی ممکن نہیں ہے۔ تاہم ایک اور اعتبار سے غزل کے عشق کے دو مدارج کی نشان دہی ممکن ہے۔ یہ نشان دہی غزل کے مزاج کو سمجھنے کے لئے از بس ضروری ہے۔ ان میں سے پہلا درجہ جو ہے جس میں معشوق ایک بت کی حیثیت میں عاشق کا پرٹو دکھاتا ہے اور عاشق گسیت کے عمل میں مبتلا ہو جاتا ہے یعنی خود پرستی کے مسلک کو اختیار کر لیتا۔ یہاں محبوب کا بت پانی کے ایک شفاف چشمے کا کام سرانجام دیتا ہے۔ دوسرے درجہ وہ ہے جہاں بت، شاعر کے جذبہ عشق کو وسیع

اور عالمگیر ہونے اور اس کی شعاعوں کو زندگی کے دوسرے مظاہر تک پہنچانے کے لئے ایک آئینے کی حیثیت میں ابھرتا ہے اور یوں عشق میں عمومیت اور ماورائیت کا رنگ پیدا کر دیتا ہے محبت (چاہے وہ غزل کی محبت ہی کیوں نہ ہو) بت پرستی کی ایک صورت ضرور ہے لیکن غزل کے ایک مخصوص عمومی اور اجتماعی رجحان کے تحت بت پرستی کے اس عمل میں ایک انوکھی تبدیلی رونما ہو جاتی ہے گیت میں بت پرستی کا اندازہ کچھ یوں ہے کہ محبوب بحیثیت ایک بت، شاعر کی عزیز ترین منزل ہے۔ یہ منزل مقصود بالذات ہے اور شاعر ایک جان ہار بچاری کی طرح اس منزل (بت) پر اپنی ساری توجہ مبذول رکھتا ہے اسی لئے گیت میں سراپا نگاری اور بت پرستی کے رجحان کو اس قدر اہمیت ملی ہے کہ یہ جذبے کی تسکین کے لئے ایک سیدھے راستے کو اختیار کرتا ہے جب کہ غزل اپنی فطری آزاد روی کے تحت ایک چکر سا لگا کر واپس آتی ہے لطف کی بات یہ ہے کہ جہاں کہیں غزل میں خالص بت پرستی کا رجحان ابھرا ہے وہاں بھی معشوق (بت) کے حد و خال کے بیان میں ایک عمومی رنگ پیدا ہو گیا ہے اور یہ بت ایک منفرد ہستی کی حیثیت میں نہیں بلکہ ایک مثالی ہستی کے روپ میں ابھر آیا ہے۔ غزل کا یہ بت ایک کھر درے پتھر کی طرح نہیں — اور اسی لئے جذبہ عشق کو اپنے اندر جذب کرنے کے بجائے یا تو اس عکس کو واپس عاشق کی طرف منتقل کر دیتا ہے۔ (یوں عاشق کے ہاں نزگسیت کا رجحان جنم لیتا ہے۔ اور یا اسے باہر کی طرف موڑ دیتا ہے۔ دونوں صورتوں میں محبت کا خالص جذباتی اور ارضی رجحان عشق کی مجسرد کیفیات میں ڈھل جاتا ہے۔ اس بات کی مزید وضاحت ایک مثال سے ہو سکتی ہے۔ فرض کیجئے کہ سورج غزل کے عاشق کی طرح ہے اور چاند اس کے محبوب کی مانند! جب سورج کی روشنی چاند پر پڑتی ہے تو چاند ایک آئینے کی طرح اس روشنی کا کچھ حصہ تو سورج کو لوٹا دیتا ہے اور کچھ حصہ قبول کر کے زمین کو منتقل کر دیتا ہے۔ پہلی صورت نزگسیت کے عمل کو وجود میں لاتی ہے اور عاشق بت کے آئینے میں اپنے ہی عشق کا پرے تو

دیکھتا ہے۔ گویا عشق بجائے خود اپنی منزل بن جاتا ہے۔ یہاں پہنچ کر عشق
ایک مستقل لگن، اہنہاک یا غم کی صورت اختیار کر لیتا ہے اور شاعر لفظ ہر
محبوب کے ارصہ وجود ہی سے بے نیاز ہو جاتا ہے دوسری صورت اس کے
عشق کو بت کی مدد سے زندگی کی عالمگیر وسعتوں میں پھیلنے کی طرف مائل کرتی
ہے۔ دونوں صورتوں میں ایک انفرادی عمل پر کل کی چھاپ ثابت ہو جاتی

۱۔ غزل کے یہ چند اشعار اس خاص کیفیت کو پیش کرتے ہیں۔

۱۔ اپنے ہی حسن کا دیوانہ بنا پھرتا ہوں میرے آغوش کو اب حسرت آغوش نہیں (حکیم)
۲۔ اپنی تکمیل کر رہا ہوں میں در نہ تجھ سے تو مجھ کو پیار نہیں (فیض)

دیدنی ہے شکستگی دل کی

(میر)

۳۔ کیا عمارت غموں نے ڈھائی ہے

۴۔ محبت میں اک ایسا وقت بھی دل پر گزرتا ہے کہ آنسو خشک ہو جاتے ہیں طغیانی نہیں جاتی (فانی)
۵۔ کبھی تم یاد آتے ہو کبھی دل یاد کرتا ہے ہر اک بھولا ہوا منزل بہ منزل یاد آتا ہے (حفیظ)

مجھے یہ ڈر ہے دل زندہ تو نہ مر جائے

(درد)

۶۔ کہ زندگانی عبارت ہے تیرے جینے سے

۷۔ یوں میں بھی نما شانی نیز نگ تمنا مطلب نہیں کچھ اس سے کہ مطلب ہی برائے (غالب)
۸۔ متانہ طے کروں ہوں رہِ وادی خیال تاباز گشت سے نہ رہے مدعا مجھے (غالب)

۹۔ اس ضمن میں یہ چند اشعار دیکھئے۔

۱۰۔ دنیائے تیر کی یاد سے بے گانہ کر دیا تجھ سے بھی دل فریب میں غم روزگار کے (فیض)
۱۱۔ خبر نہ تھی کہ غم یار جس کو سمجھے تجھے اسی کا روپ غم روزگار ٹھہرے گا (عابد)


۱۲۔ ہمارے عشق سے دردِ جہاں عبارت ہے

(ظہیر کاشمیری)

۱۳۔ ہمارا عشق ہوس سے بلند و بالا ہے

۱۴۔ میرا دشمن بھی مرے پیار کا حق دار بنا تجھ سے کیا ہے کہ زمانے سے محبت میں نے (ندیم)
۱۵۔ جب بھی دیکھا ہے تجھے عالم نو دیکھا ہے مرحلے نہ ہوا تیر کی شناسائی کا (ندیم)

ہے اور جذبہ تہذیب سے مملو ہو کر ایک سبک، لطیف اور عالمگیر صورت اختیار کر لیتا ہے۔ دوسرے لفظوں میں غزل کا عشق بیک وقت بہت پرستی کی ایک صورت بھی ہے اور بہت پرستی کے عمل سے اوپر اٹھنے کی کاوش بھی۔ اس میں انفرادیت کی جست بھی ہے اور لپٹنے کا رجحان بھی۔ یہی غزل کا طریق کار اور یہی اس کا مخصوص مزاج بھی ہے۔



(۲۱)

غزل جیسا کہ پہلے ذکر ہوا۔ بت پرستی کی ایک صورت بھی ہے اور بت شکنی کا ایک عمل بھی۔ اس میں جزو کا ترک بھی ہے اور کھل کا تحقیک کر سنا دینے والا ہاتھ بھی۔ لیکن دلچسپ بات یہ ہے کہ غزل میں ان دونوں پہلوؤں کا بیک وقت وجود ضروری ہے جہاں ایسا نہیں ہوتا اور وہ کسی ایک پلڑے کی طرف واضح طور پر جھک جاتی ہے تو اس سے غزل کا مزاج بری طرح مجروح ہوتا ہے اردو غزل کے تدریجی ارتقار میں ایسے ادوار بھی آئے ہیں جن میں غزل "توازن" کی اس صفت کو ملحوظ نہیں رکھ سکی اور اس لئے کبھی تو خالص بت پرستی اور کبھی خالص تخیل پسندی کی رو میں بہہ گئی۔ تاہم بحیثیت مجموعی اس نے اپنی بنیادی صفت سے انحراف نہیں کیا۔ اردو غزل کی کامیابی کی وجہ جو اذ یہی ہے۔

دکنی دور کی اردو غزل میں توازن کی یہ صفت مفقود ہے اس دور کی غزل ہندی گیت کے اثرات کے تحت بت پرستی اور سراپا نگاری کی طرف واضح طور پر جھکی ہوئی دکھائی دیتی ہے اور اس میں بت کو عبور کرنے کا عمل ناپید ہے۔ یوں بھی اس دور کی اردو غزل ایک اچھنی کی مانند ہے اور ہندوستان کی مینا میں قطعاً اکھڑی اکھڑی نظر آتی ہے جب پورا باہر سے لا کر لگایا جائے تو کچھ عرصہ کے لئے اس کی نشوونما رک سہی جاتی ہے۔ پھر جب اس کی جڑیں نئی

دھرتی کو چکھ لیتی ہیں۔ اور اس کی صفات کو خود بھی جذب کرنے کے قابل ہو جاتی ہیں تو اس کی نشوونما کا عمل از سر نو جاری ہو جاتا ہے۔ بالکل یہی حال اردو غزل کا بھی تھا۔ آغاز کار میں دکنی دور کی اردو غزل گو یا فارسی غزل کا ترجمہ تھا اور اس میں اجتہاد کی بجائے تقلید اور تتبع کا چلن عام تھا۔ نہ صرف یہ کہ فارسی غزل کی ہیئت بلکہ اس کے مقنا میں، تشبیہات، استعارات اور تلمیحات بھی مستعار لے لی گئیں تھیں اس دور کی اردو غزل تجربے کی حدت اور خود رانی کی کیفیات سے بڑی حد تک نا آشنا ہے۔ پھر چونکہ پہلی بار فارسی غزل کو ہندوستان کی بھاشا میں منتقل کرنے کا تجربہ کیا گیا ہے اس لئے قدرتی طور پر بھاشا کی اپنی شاعری یعنی ہندی گیت کے اثرات بھی غزل میں منتقل ہو گئے ہیں۔ بے شک ہیئت کے اعتبار سے تو یہ غزل ہے لیکن مزاجاً ایک بڑی حد تک ہندی گیت کے مخصوص مزاج سے قریب ہے۔ دکنی دور کی اردو غزل ایک عجیب سے دور ہے پر کھڑی ہے یعنی ایک طرف تو ابھی اس میں اتنی سکت پیدا نہیں ہوئی کہ یہ فارسی غزل کی اصل روح کو پیش کر سکے اور اس لئے اس میں ایک میکانکی کیفیت وجود میں آگئی ہے اور دوسری طرف اس نے غیر شعوری طور پر ہندی گیت کے لہجے کو خود میں سمولیا ہے (گو اس میں پوری طرح کامیاب نہیں ہو سکی) چنانچہ اس غزل کو ہیئت کے اعتبار سے تو یقیناً غزل کا نام ملے گا لیکن مزاجاً یہ ایک ایسی فننا کی غماز ہے جس میں شعوری طور پر درآمد کئے گئے فارسی مقنا میں کے ساتھ ساتھ غیر شعوری طور پر ابھرے ہوئے ہندی گیت کے عناصر موجود ہیں بحیثیت مجموعی دکنی دور کی اردو غزل ہیئت کے اعتبار سے ایرانی اور مزاج کے اعتبار سے ہندی ہے۔ یہ چند مثالیں قابلِ غور ہیں۔

یوسفِ گم سو کچھ آگا اب بکنغاں غم نہ کھا

گھر ترا امید کا ہو گا گلستاں غم نہ کھا

اے خوش خبر صبا توں لے جا جاں قداں کول

چمنوں کی آرزو میں بیٹھے ہیں مے پرستاں

اب مست اچھے و ایم سہیں مست اچھنے کا ہنگام ہے
 ساقی صراحی نقل ہو و پیالے سو ہمنہ کام ہے
 (محمد قلی قطب شاہ)

تراقد بھول کی ڈالی منن کھل کمسانی تھے
 خوشی پا جیو کا بلسل سو غم کوں سپ درودیتا
 منج مکھیں اے سرو تیر اچھا نولیوں دیتا ہے آج
 جیوں ہما اقبال کا منج گھر میں آسکن کیا
 گفتم کہ اے پری توں ہے فتنہ زمانہ
 گفتا کہ راست گفتی اے گھن بھرے سجاتا
 گفتم کہ درجہاں یا ایلی ہو آئی ہے توں
 گفتا کہ من چو مجنوں پانی ہوں تچ دوانا
 گفتم کہ خاں وزلفت کیا ہے سو بول منج کوں
 گفتا کہ زلفت دام است ہو رخاں ہے سودانا
 عبدالعزیز قطب شاہ

عشق کی آگ میں جل کر راک ہونا
 عشق بازی میں چاک چاک ہونا
 سر لیا شوریدگی بلسل کے سنا د
 رُخ ترا بس خوب اے گل فام فام
 زمانے آج کی مجنوں ہوا پیدا
 ہوا مشہور غوا آھی دکن میں
 (غوا آھی)

ابرو کماتاں کھینچ کر بارے پلک کے تیرسوں
زخمی ہوا دل کا ہرن لگا گیا نالہ تہات کا

شاہی

دوسری طرف ہندی گیت کا عام لہجہ بھی ان غزلوں میں سراہت کر گیا ہے
بے شک اس دور کی اردو غزل کا بھاشا کی شاعری سے اثرات قبول کرنا ایک
بالکل فطری امر تھا لیکن اس حقیقت سے انکار مشکل ہے کہ ہر صنف شعر کا ایک
مخصوص مزاج ہوتا ہے اور وہ اظہارِ ذات کے ایک خاص مرحلے ہی کے لئے مفید
اور مناسب ہوتی ہے۔ دکنی دور میں غزل کو گیت کی فضا کی عکاسی کے لئے استعمال
کرنے کا جو رجحان پیدا ہوا اس کے تحت محض اس لئے اعلیٰ شاعری وجود میں
نہ آسکی کہ غزل مزاج گیت سے ایک مختلف صنف ہے اور جب یہ خود کو گیت
کی فضا تک محدود کرتی ہے تو اپنی خوشبو سے دستبردار ہو جاتی ہے۔ چنانچہ دکنی
دور کی اردو غزل کو نہ تو گیت کا درجہ دیا جاسکتا ہے کہ اس میں گیت کے قدرتی
لوح۔ غنائیت اور خودروانی کا فقدان ہے اور نہ اسے غزل کے مزاج ہی کا علمبردار
قرار دیا جاسکتا ہے۔ کہ اس میں غزل کا سحرک اور آوارہ خرامی کا رجحان باقی نہیں
ریا۔ اس دور کی اردو غزل میں ہندی کے لہجے کی آمیزش سے جو صورت حال پیدا
ہوئی۔ اس کی یہ چند مثالیں قابلِ غور ہیں:-

تو پیاری عشق بھی تیرا ہے پیارا

لگیا ہے بہوت سچ سوں دل ہمارا

سکھی کچ بھی سچ توں دل میں اپنے

کنا منت کرے عاشق بچپارا

سینے لیانے تیرے جو بناں کوں

سنا منج تھے سنے تھے میں اتالا

(عبداللہ قطب شاہ)

طاقت نہیں دور کا کی اب توں ہیگی امل رے پیا
 تچ بن منجے جینا بہت ہوتا ہے مشکل رے پیا
 کھانا برہ کیتی ہوں میں پانی انکھو پیتی ہوں میں
 تچ تے بچھڑ جیتی ہوں میں کیا سخت ہے دل رے پیا
 (دوبھی)

گل ہو رگلاب میانے نہیں کچھ فرق ازل تے
 یوں پیوں سوں مل رہی ہوں الفت سے کہتے ہیں
 (شاہی)

اگر کوئی آکے دیکھے گا تو دل میں کیا کہے گا
 مجھے بدنام کیا کرتے کہیں میں جاؤں گی پھوڑو
 رضا گر مجھ کو دیتے ہو کروں گی گھر میں جا دارو
 اگر حج ہووے گی فرصت صبح پھر آؤں گی پھوڑو
 (میراں ہاشمی)

چندر بدن کہیا تو کہی موم سنبھال بول
 سورج مکھی کہیا تو کہی یوں نہ گھاں بول
 (نصرتی)

ان چند مثالوں کو ملحوظ رکھیں تو یہ تاثر مرتب ہوتا ہے کہ دکنی دور کے غزل گو
 شعرا نے ہندی گیت کی روایت کے زیر اثر عام طور سے عورت کے جذبات کو
 سامنے لانے کی کوشش کی ہے۔ چنانچہ یہاں فریق مخاطب واضح طور پر مرد ہے
 جہاں ایسا نہیں ہے وہاں بھی لہجے اور تنخاطب کی انفعالی گیت کے اثرات
 کا عمار ہے۔ تنخاطب میں فعل فخر کے استعمال سے بعض لوگوں کو یہ شک بھی پڑا۔

کہ دکنی دور کے شعرا بالخصوص وجمہی اور میراں پاشمی نے رنجی کی ابتدا کی ہے حالانکہ حقیقت یہ ہے کہ ان کی غزلوں میں فعلِ مذکر کا استعمال محض ہندی گیت کے اثرات کے تحت ہے اور ان کے ہاں ابتداء کی وہ کیفیت پیدا نہیں ہوئی جو رنجی سے خاص ہے۔ مخاطب کے اس خاص انداز کے علاوہ دکنی دور میں بت پرستی اور سراپانگاری کا رجحان بھی بہت قوی ہے اور غزل کے شاعر نے بت کو عام طور سے مقصود بالذات قرار دے لیا ہے۔ یہاں بھی ہندی گیت کے اثرات کی نشان دہی ممکن ہے۔

اردو غزل کے اس دور کا آخری شاعر وکی ہے لیکن وکی کی حیثیت ایک پل کی سی ہے۔ اس کے ہاں نہ صرف دکنی دور کی اہم خصوصیات موجود ہیں بلکہ اس نے غزل کے اصل مزاج کو اپنانے کی بھی کوشش کی ہے۔ اور یوں اس کی غزل کے ڈانڈے اٹھارویں صدی کی اُس اردو غزل سے بھی جاملتے ہیں جس نے دہلی میں فروغ حاصل کیا۔ غالباً اس کا باعث وکی کا سفر دہلی ہے۔ دہلی میں اسے سعد اللہ گلشن اور دوسرے فارسی شعرا کی صحبت میں غزل کے اصل مزاج سے قریب تر ہونے کے مواقع ملے اور اس نے دکنی غزل کو بھی اس معیار کے مطابق ڈھالنے کی کوشش کی۔ خود وکی کے کردار کا محرک بھی اس کا باعث ہو سکتا ہے وہ جہاں پیدا ہوا وہاں سے ہجرت کر کے احمد آباد اور سورت میں اس نے اپنی زندگی کا بیشتر حصہ گزارا۔ پھر سفر کے مصائب کی پروا نہ کرتے ہوئے اس نے دہلی کا سفر اختیار کیا۔ یہ تمام باتیں اس کی شخصیت کے متحرک پہلوؤں کی غماز ہیں۔ اس لئے اگر وکی کی غزل میں گیت کی ٹھہری ہوئی فضا سے باہر نکل کر غزل کی متحرک فضا میں سانس لینے کا رجحان پیدا ہوا تو یہ اس کی طبیعت کی بے قراری کے عین مطابق تھا۔

وکی کی حیثیت ایک پل کی سی ہے۔ اس کی غزل کا امتیازی وصف ہی یہ ہے کہ نہ تو یہ محض جنگل کی پیداوار ہے اور نہ محض کھلے میدان کی! چنانچہ اگر ایک طرف اس کے ہاں بت پرستی اور سراپانگاری کی روایت موجود ہے تو دوسری طرف تشبیہ و استعارہ کی فراوانی اور باصرہ کا عمل دخل بھی نظر آتا ہے۔ بت پرستی کا رجحان

گیت کے اثرات کا غمازہ ہے۔ یہ اس فنا کی پیداوار ہے جہاں فاصلے ناپید ہوتے ہیں اور جسم کی قربت کا احساس بھرپور اٹھتا ہے۔ وٹی کی غزل کا مقصد حصہ ارغنی حسن کے بیان پر مشتمل ہے اور وٹی کو بجا طور پر ایک جمال پرست شاعر کا لقب دیا جاسکتا ہے لیکن اس خاص ضمن میں اس نے ہندی گیت اور دکنی اردو غزل کی روایت سے بھی اپنا تعلق قائم رکھا ہے جسے نظر انداز کرنا ممکن نہیں وٹی کی غزل میں ہندوستان کی دھرتی کے مختلف مظاہر کی طرف واضح اشارات بھی اس بات کے غمازہ ہیں کہ اس نے خود کو "ہندوستانی معاشرے" کی عام فنا سے "آزاد" نہیں کیا (خود کو آزاد کرنے کی یہ روش بعد کے اردو غزل کہنے والوں کے ہاں عام ہے) لیکن وٹی کے ہاں وہ متحرک یقیناً موجود ہے جو دکنی دور کی غزل میں ناپید تھا۔ اس ضمن میں پہلی بات تو یہ ہے کہ وٹی نے تشبیہ اور استعارے سے بہت کام لیا ہے۔ تشبیہ یا استعارہ بجائے خود متحرک کا علمبردار ہے کہ یہ سیدھے اور قریب ترین راستے کے بجائے ایک طویل خم دار راستے کو طے کر کے اپنی منزل تک پہنچتا ہے۔ دوسرے وٹی کے ہاں باصرہ کا عمل دخل زیادہ ہے اور اس نے اشیا اور مظاہر کو سننے یا چھونے کے بجائے "دیکھنے" کی کوشش کی ہے۔ دراصل وٹی تو ساری بات ہی "روشنی" کی زبان میں کرتا ہے لیکن باصرہ کے اس متحرک نے اس کے ہاں فکر کو متحرک نہیں کیا۔ غالباً اس کا باعث وٹی کے ہاں بہت پرستی کا وہ شدید رجحان تھا جس کا اوپر ذکر ہوا ہے۔ چنانچہ روشنی کے وسیلے کو استعمال کرنے کے باوجود اس نے "پوجا" کی روش کو ترک نہیں کیا اور اپنے اشعار میں خود کو ایک "آتش پرست" کے روپ میں پیش کرتا چلا گیا ہے۔ تاہم باصرہ کا متحرک اور تشبیہ استعارے کا استعمال "جنگل" سے باہر جھانکنے کا ایک عمل ضرور ہے۔ اور اس اعتبار سے اردو غزل کے ارتقار میں وٹی کی حیثیت منفرد ہے۔ محبوب کے ضمن میں بھی وٹی کے ہاں مخاطب کا ہندی لہجہ موجود ہے تاہم اس کے ہاں مخاطب کرنے والا عورت کے بجائے واضح طور پر مرد ہے۔ یہ بات بھی غزل کی فنا کی طرف ایک اہم قدم کی حیثیت رکھتی ہے۔ اس کے علاوہ وٹی کی غزل میں کسی خاص بہت یا محبوبہ کی پرستش کا جذبہ نہیں ابھرا۔ اگر ایسا ہوتا تو وٹی کا عشق، گیت یا نظم کے

عشق سے قریب تر ہو جاتا۔ بعض نقادوں نے وکی کے ہاں ہر جائی پن دریافت کیا ہے۔ حالاں کہ حقیقت یہ ہے کہ ہر جائی پن تو غزل کا ایک امتیازی وصف ہے کہ غزل کسی خاص محبوب کو نہیں بلکہ ایک مثالی محبوب کو سہمہ وقت سامنے رکھتی ہے اور بتوں کو اصل محبوب تک پہنچنے کے لئے محض ایک وسیلے کے طور پر استعمال کرتی ہے۔ افلاطون کا نظریہ کہ اس دنیا کے مظاہر محض "اصل" کی تصاویر ہیں غزل کے سلسلے میں بالکل درست ہے کہ غزل بتوں کو عبور کر کے آگے کو بڑھتی ہوئی نظر آتی ہے، نتیجہ اس کا یہ نکلا ہے کہ سراپا نگاری کے تحت مختلف غزل گو شعرا کے ہاں محبوب کے ایک سے حد و خال ابھرے ہیں جس کا صاف مطلب یہ ہے کہ غزل کسی خاص گوشت پوست کے محبوب کی پوجا نہیں کرتی بلکہ بتوں کو سامنے بٹھا کر "یادِ محبوب" میں مگن رہتی ہے۔ مذہب کے تدریجی ارتقار میں بھی بہت پرستی کے مرحلے کے بعد ہی بہت کو کسی غیر مرئی ہستی کے لئے علامت قرار دینے کا رجحان ابھرتا ہے بعض مذاہب بہت پرستی کے مرحلے پر رک جاتے ہیں۔ یہ ایسے ہی ہے۔ جیسے شاعری میں گیت کی فنا سے کوئی قدم باہر نہ نکالا جائے۔ لیکن بعض مذاہب بہت کو کسی غیر مرئی ہستی تک پہنچنے کا وسیلہ بنا لیتے ہیں۔ یہ کیفیت غزل کے طریق کار سے مماثلت رکھتی ہے۔ وکی کی غزل اس لحاظ سے غزل کی فنا سے قریب تر ہے کہ اس میں وکی نے بہت پرستی کے عمل میں مبتلا ہونے کے باوجود کسی خاص بہت کی پوجا نہیں کی لیکن غزل کا یہ طریق کار کہ وہ بہت کو عبور کر کے آگے کو بڑھتی ہے۔ وکی کے ہاں ابھرا ہوا نظر نہیں آتا۔ دوسرے لفظوں میں وکی نے بہت پرستی کے مرحلے تک خود کو محدود تو رکھا ہے تاہم اس کے ہاں بہت پرستی کا عمل کسی ایک بہت تک محدود نہیں رہا۔ یہ چند اشعار وکی کے ہاں باصرہ کے تحریر اور سراپا نگاری کے رجحان کی نشان دہی کرتے ہیں؟

تیری طرف انکھیاں کو کہاں تاب کہ دیکھیں

سورج سوں زیادہ ترے جامے کی بھرک ہے

اے موئے میاں وصف ترے موئے مکر کا

چیتے کی مکر پر قلم موسوں لکھا ہے

جب سوں تو کھایا ہے پان اے آفتاب
 تیرے لعل لب بدخشان ہوئے
 حاجت نہیں ہے شمع کی اس انجن منہیں
 جس انجن میں شمع سجن کا جمال ہے
 مکھ ترا آفتاب محشر ہے
 نور اس کا جہاں میں گھر گھر ہے
 تجھ رُخ سوں جب کنارے صبح نقاب ہووے
 عالم تمام روشن جیوں آفتاب ہووے
 تجھ تجلی کے صحیفے کا سزا ہے یک ورق
 عکس تیرا زلف کا جگ میں شب دیکھ رہے

ولی کی حیثیت ایک "مشعل بردار" کی سی ہے کہ وہ دکن کی خاک سے اردو
 غزل کی مشعل اٹھائے دہلی تک آیا۔ چنانچہ ولی کے بعد اردو غزل کی نشوونما کا مرکز
 دکن سے دہلی کو منتقل ہو جاتا ہے اور اس کے ساتھ ہی اردو غزل کے ایک نئے
 دور کا آغاز بھی ہو جاتا ہے۔ دکن، ہمدردوں کی مسلسل بیخار سے نسبتاً محفوظ رہنے
 کے باعث ہندوستان کی قدیم فضا اور اس کے نتیجے میں بھاشا کی شاعری سے زیادہ
 قریب تھا۔ اور اس لئے جب دکن میں (جو بھگتی تحریک کا گہوارہ بھی رہ چکا ہے)
 اردو غزل نے فروغ پایا تو قدرتی طور پر اس نے بھاشا کی شاعری سے بھی اثرات
 قبول کئے لیکن جب اٹھارہویں صدی کے آغاز میں دہلی کے شعرا نے ولی کی تقلید
 میں اردو غزل کہنے کا آغاز کیا تو اس کا لہجہ دکنی غزل سے ایک بڑی حد تک مختلف
 تھا۔ ایک تو یہی بات دیکھئے کہ مغلوں کا پایہ تخت ہونے کے باعث دہلی میں فارسی
 شاعری کو بڑا فروغ مل چکا تھا اور یہاں کے شعرا فارسی شاعری کی روایات میں
 یکسر ڈوبے ہوئے تھے۔ اسی لئے جب انہوں نے اردو غزل لکھنے کا آغاز کیا
 تو قدرتا اس میں ہندی گیت کے بجائے فارسی غزل کا لہجہ در آیا۔ یوں بھی دہلی
 شہر ہمیشہ سے متحرک اقوام کی بیخار کا ہدف بنا رہا ہے اور یہاں کی فضا میں چٹنے

ٹپٹنے۔ ٹھہرنے اور بہت کی پوجا کرنے کا رجحان اس قدر تو اتنا نہیں ہوا جتنا
ہندوستان کے دوسرے حصوں بالخصوص جنوبی ہندوستان اور بنگال میں
اسی لئے جب یہاں اٹھارہویں صدی میں اردو غزل نے جنم لیا تو اس نثرک کی
وہ کیفیت از خود پیدا ہوتی چلی گئی جو فارسی غزل کا طرہ امتیاز تھی۔ وہی میں
فارسی غزل سے ہم آہنگ رہنے کا میدان اس قدر قوی تھا کہ شاعر نے ارادی طور
پر اردو غزل بلکہ اردو شاعری سے ہندی کے لاتعداد الفاظ خارج کر دیے اور
ہندی تلمیحات اور مظاہر کے بجائے فارسی تلمیحات اور استعارات کو بے دریغ
اپنا شروع کر دیا۔ بیشک فارسی غزل کو سامنے رکھ کر اردو میں غزل کہنے کا رجحان
اس لئے مفید تھا کہ اس اقدام سے اردو غزل نے گیت کے چنگل سے رہا ہوا پا کر
غزل کے اصل مزاج کو اپنا لیا۔ تاہم ہندوستان کی فضا اور مظاہر سے قطع تعلق کی اس
روش نے اردو غزل میں ایک تقلیدی رنگ بھی پیدا کیا اور دھرتی کی باس کو خود
میں جذب نہ کرنے کے باعث اردو شاعری کی نشوونما ایک طویل مدت کے لئے
رک گئی۔ لیکن یہ ایک الگ داستان ہے۔

دوسری طرف اردو غزل کی داستان کے چار ابواب ہیں۔ پہلا باب وہ کنی
غزل سے متعلق ہے اور اوپر اس کا جائزہ لیا گیا ہے۔ دوسرا باب اٹھارہویں
صدی کی ابتدا سے انیسویں صدی کے نصف اول تک کے دور پر محیط ہے بلکہ
اگر ۱۸۵۷ء کے غدر کو اس کی آخری حد قرار دیا جائے تو مناسب ہے۔ تیسرا باب
غدر سے لے کر قبائلی تک کے زمانے سے اور آخری باب جدید دور سے متعلق
ہے تاہم ان تمام ادوار میں غزل کے دو رنگ ایک دوسرے کے متوازی ابھرتے
چلے گئے ہیں۔ ان میں سے ایک رنگ تو خالص تخیل یا ذہنی نثرک کا رنگ ہے
اور دوسرا دھرتی پر اترنے اور بہت پرستی کے مسلک کو پوری طرح اختیار کرنے
کا رنگ! واضح رہے کہ غزل مزاجاً خود کو ان میں سے کسی ایک رنگ کے سپرد
نہیں کرتی بلکہ ان کے سنگم پر اپنی داخلی توانائی کا اظہار کرتی ہے گو یا جب اس
میں بیک وقت بہت کی پرستش اور بہت سے اوپر اٹھنے کی روش پیدا ہوتی ہے
تو اس کا اصل مزاج سامنے آتا ہے۔ چنانچہ اس دور میں جب کبھی خالص بہت

پرستی کا رجحان محیط ہوایا خالص ذہنی سطح پر غزل کہنے کی روش وجود میں آئی
تو غزل کے شعر کا تاثر بھی اسی نسبت سے انکسار پذیر ہو گیا۔

اس دور کی اردو غزل کے مزاج کو پرکھنے سے پہلے غزل کے ان دونوں
رنگوں کا جائزہ لینا ضروری ہے۔ دراصل یہ دونوں رنگ غزل کی طبیعت سے
مطابقت نہیں رکھتے اور اس لئے جب انہیں خارج کر دیا جائے تو غزل
کے صحیح نمونوں کو سطح پر لانا نسبتاً آسان ہوگا۔ پہلے خالص بہت پرستی، سراپانگاری
یا بدن کی پوجائے رجحان کو سمجھئے! بہت پرستی کا عمل ایک مادی نقطہ نظر
کا نشانہ ہے اور ایک ایسے معاشرے میں جنم لیتا اور پروان چڑھتا ہے جس کی
جڑیں زمین سے بڑی طرح وابستہ ہوتی ہیں۔ بہت محبوب کے لئے ایک اہم علامت
ہے اور اس لئے جب اسے سامنے بٹھا کر پوجا کا عمل وجود میں آتا ہے تو انسان
کا ساری توجہ اس کے خدو خال پر مرکوز ہو جاتی ہے۔ بات کو ذرا سا پھیلا کر یوں
بھی کہا جاسکتا ہے کہ بہت پرستی کا رجحان، اشیاء (مثلاً زمین، مال و زر، عورت
اولاد وغیرہ) کو اپنی تحویل میں رکھنے بلکہ ان سے چمٹے رہنے کا رجحان ہے اور جب
یہ مذہبی رنگ اختیار کرتا ہے تو مندر یا مقبرے سے گہری جذباتی وابستگی کی صورت
اختیار کر لیتا ہے۔ اسی طرح ازدواجی زندگی میں اس نے پتی پوجا کی صورت اختیار
کی ہے اور قومی جذبے کے تحت دھرتی پوجا کے عمل میں تبدیل ہو گیا ہے اپنے
وطن کے درختوں، پہاڑوں اور یاؤں، شہروں حتیٰ کہ سانپوں اور جانوروں کو
پوجنے کا رجحان بھی بہت پرستی کے وسیع تر رجحان ہی کے تحت شمار ہونا چاہئے۔
ہندوستانی رقص بھی بنیادی طور پر کرشن کے گرد گویوں کے ناچنے اور یوں
کرشن پر جسم و جان کو نثار کرنے ہی کی ایک صورت ہے۔ شاعر ہی میں اس نے
سراپانگاری کی صورت اختیار کی ہے۔ چنانچہ مندی گیت کا محبوب ایک بہت
ہی کے روپ میں ابھرا ہے یوں کہ عاشق اس کے انگ انگ پر نثار ہوتا چلا گیا
ہے خالص بہت پرستی کا یہ عمل غزل کی طبیعت کے مطابق نہیں کیوں کہ غزل
بہت پرستی کے عمل کی نہیں بلکہ بہت پرستی اور بہت شکنجے کے سنگم کی پیداوار ہے
اس کی حالت بھگوت گیتا کے اس کتول کی سی ہے جو پانی میں رہتے ہوئے بھی پانی

سے تر نہیں ہوتا یا اسے اس مرغابی سے تشبیہ دی جا سکتی ہے جو پانی کی سطح پر تیرتی ہے لیکن گیلے پروں کے باوجود پروانہ کرنے کے قابل ہوتی ہے چنانچہ غزل میں جہاں کہیں بہت پرستی کا عمل اپنے فالوں میں ابھرا ہے۔ ابتداء کی وہ صورت بھی پیدا ہوئی ہے جسے میر نے چوما چالی اور کنگھی چوٹی کے رجحان کا نام دیا تھا۔ مگر یہ بات ضرور ہے کہ جہاں جہاں غزل کے شاعر نے سراپا نگاری اور معاملہ بندی میں بھی تشبیہ یا استعارے کی مدد سے عجم کی بوجھل فنا سے باہر کی طرف جست بھری ہے تو غزل کا خاص رنگ ابھرا ہے۔ بصورت دیگر جہاں اس نے خود کو محض بوسہ باز یا اکتساب لذت کے لئے محبوب کے جسمانی حسن یا لگاؤٹ کے مختلف مدارج تک محدود رکھا ہے۔ وہاں غزل کی کشادگی ناپید ہو گئی ہے اتفاق سے وہی کی فنا میں وہ کشادگی اور تحرک موجود تھا جو غزل کے فروغ میں عمدتاً بہت ہوا۔ لیکن دوسری جگہوں پر دھرتی کے گہرے اثرات نے غزل کو ایک حد تک ارضی لبادہ عطا کئے رکھا۔ اس کا زیادہ احساس اس وقت ہوتا ہے جب وہی اور لکھنؤ کی غزل کا موازنہ پیش نظر ہو وہی میں نہ صرف نئے خون کی مسلسل آمد نے اذہان کو متحرک رکھا بلکہ حادثات کی مسلسل پوریشن نے بھی شعرا کو اپنی ذات کی "جنت" میں گوشہ عافیت تلاش کرنے کی طرف مائل کیا اسی لئے وہی کی غزل میں داخلیت کا رجحان بہت تو انا ہے اور زمینی فنا کی طرف شاعر کی پیش قدمی کے پس پشت دل کی واردات کا ایک وسیع پس منظر موجود ہے تخیل کی بلا نگینگی، تصوف کی طرف ایک واضح رجحان اور فریب کی بجائے المیہ کی نمود اس خاص جہت ہی کے باعث ہے۔ دوسری طرف لکھنؤ بجائے خود ایک چھوٹی سی "جنت" ہے اور اس لئے شعرا نے اپنی ذات میں گوشہ عافیت تلاش کرنے کے بجائے اس ارضی جنت کی فنا میں خود کو گم کرنے کی کوشش کی ہے۔ چنانچہ لکھنؤ کی غزل میں خار جیت کا رجحان بہت تو ہی ہے۔ اگر اس رجحان کے پس پشت گہرے محوسات بھی موجود ہوتے نیز خار جیت کا یہ رجحان لکھنؤ شہر کی دیواروں سے ٹکرا کر رک نہ جاتا تو یقیناً اعلیٰ پائے کا شاعری وجود میں آتی یہاں یہ صورت پیدا ہوئی کہ گودے کی بجائے چھلکے کو، معنی کی بجائے لفظ کو اور

دل کی بجائے دنیا کو تمام تر اہمیت تفویض ہو گئی۔ اور ارضی عناصر تمام و کمال
 غزل پر مسلط ہوتے چلے گئے۔ پھر چونکہ لکھنؤ کا کلچر زمین سے گہرے طور پر وابستہ
 ہونے کے باعث اس کی مادی ابتدا کا بھی علمبردار تھا اور اس میں رسوم اور عقائد
 کے علاوہ مادہ پرستی۔ پابندی آداب محفل اور زبان دانی کی وہ تمام صفات بھی موجود
 تھیں جو عورت کی دنیا ہی سے منسلک ہیں۔ اس لئے ظاہر ہے کہ جب غزل نے
 اس ماحول کی عکاسی کی تو اس میں انفعالیات کا ایک واضح رجحان ابھر آیا۔ اس
 رجحان کی شدید ترین صورت رنجیتی کا شروع تھا اور رنجیتی واضح طور پر پوجا چائی
 لگنے لگی جوٹی اور اکتساب لذت کی شاعری تھی بلکہ غائے نظر سے دیکھئے تو محسوس ہوتا
 ہے کہ رنجیتی ذرا حاصل گیت کی تحریف تھی یعنی غزل کے فروغ کے باعث گیت کی
 فضا سے آزاد ہونے کا رجحان قوت تو حاصل کر چکا تھا۔ تاہم اذیان ابھی تک دھرتی
 پوجا کے عمل میں مبتلا تھے اور انہیں تند جذبات کی آسوردگی کے لئے کوئی آسان راستہ
 اختیار کرنا تھا۔ گیت کو تو وہ اختیار نہ کر سکے (کہ گیت ان دنوں ٹیپو تھا) البتہ انہوں
 نے گیت کی پیروڈی شروع کر دی اور رنجیتی کے ذریعے جنسی بے راہ روی اور ابتذال
 کی طرف مائل ہو گئے۔ بہر حال رنجیتی مزاجاً انفعالیات کی علمبردار اور جسم کی شاعری تھی
 اور اس لئے اسے بت پرستی ہی کی ایک بگڑی ہوئی صورت قرار دینا مناسب
 ہے۔

دوسرا رنگ خالص ذہنی تحریک کا رنگ ہے۔ اس میں تجریدی عمل اس قدر
 قوی ہے کہ بیشتر اوقات جسم اور زمین سے اس کا تعلق ہی باقی نہیں رہا۔ جذبہ تخیل
 کو پابجولوں رکھتا ہے جیسے جسم روح کو پرواز کی پوری اجازت نہیں دیتا
 اگر روح پرواز کرنے میں کامیاب ہو جائے تو جسم مردہ ہو جائے گا اور اگر تخیل جذبے
 سے منقطع ہو جائے تو پوجا میں تخیل ہونے لگے گا۔ اور غزل کے اس دور میں جہاں
 چہنئے۔ اور پلٹنے کا مادی رجحان ابھر رہا تھا اور آزاد ہونے کی وہ روش
 بھی وجود میں آئی جس نے خالص تخیلی عمل کو جنبش دے کر غزل میں تجریدی رنگ
 پیدا کر دیا۔ تیاگ کے اس عمل کے پس پشت بندھنوں کے ٹوٹنے کی ساری داستان
 کھری ہوئی نظر آتی ہے۔ بے شک تحریک غزل کی ایک بنیادی صفت ہے اور

اس لئے جب اردو غزل نے غزل کے مزاج کو اپنایا تو اس میں از خود محرک کا عنصر شامل ہوتا چلا گیا۔ تاہم اس عنصر کو ہمیں لگانے میں آ رہی تھی اور اٹھارویں صدی کے ہندوستان کی مخصوص ریاستی اور معاشرتی فضا کا بھی ہاتھ ضرور تھا۔ آریائی ذہن کے اس مخصوص رد عمل کی صدائے بازگشت بدھ کے زمانے سے لے کر کبیر اور نانک کے زمانے تک صاف سنائی دیتی ہے یہی وہ روش تھی جس کا سہارا لے کر آریائی نے در اور ٹی مادہ پرستی کی فضا سے خود کو باہر نکلنے کی کوشش کی تھی اور یہ ایک حقیقت ہے کہ جب کبھی ہندوستان میں کسی بیرونی حملے نے قدروں کو توڑا اور شکست و ریخت کی فضا قائم ہوئی تو تیاگ کا یہ آریائی رجحان بھی خود بخود برانگیختہ ہو گیا۔ اٹھارویں صدی کے ہندوستان پر بیراگ کی ایک مستقل کیفیت مسلط دکھائی دیتی ہے سلطنت مغلیہ کی کمزوری۔ مرہٹوں سکھوں۔ انگریزوں اور روسیوں کی بلیغار۔ نادر شاہ اور احمد شاہ ابدالی کے حملے، دہلی کا قتل عام، جنگ پلاسی کی شکست، اردو ہیدہ سردار کے ہاتھوں شاہ عالم ثانی کی ہتک اور اس قسم کے بیسیوں دوسرے واقعات نے ملک میں انتشار اور طوائف الملوکی کی فضا قائم کر دی تھی اور ایک مستقل خوف نے عوام کے اذیان میں فنا۔ بے ثباتی اور بیراگ کی کیفیت پیدا کر دی تھی۔ علامہ عبدالقادر یوسف علی نے لکھا ہے کہ "اس دور میں بلند طبقے کے لوگوں کے دل میں ہر اس تھا۔ درباروں میں دھوکے بازی اور غداری کا دور دورہ تھا۔ سازشیں عام تھیں ملک میں خانہ جنگی تھی۔ باہر سے حملے کا (ہردم) خوف تھا۔ غرنیکہ ملکی اور معاشرتی حالات میں انتشار کا عالم اور بد نظمی پھیلی ہوئی تھی۔ ایک مستقل افسردگی اور جذبہ یاس محیط تھا۔ ان حالات میں اگر ایک طرف شہرا کے ہاں احساسِ زیاں ابھرا اور انہوں نے گہری یاس اور غم کا اظہار کیا تو دوسری طرف، دکھ، خوف اور جسمانی عذاب سے فرار حاصل کرنے کے لئے خاص تخیل کا سہارا بھی لیا اور اپنے لئے ایک ایسی خیالی جنت پیدا کرنے کی کوشش کی جس کا

دھرتی سے تعلق بہت کم تھا اس زمانے کی عام غزل میں بھی خاک و وطن کی باس کا فقدان، فرار اور تیاگ کے اس عمل ہی کا ایک نتیجہ تھا۔ تاہم اس کی شدید ترین صورت وہ تھی جس میں غزل کے شاعر نے خالص تجریدی رنگ کو اپنایا اور ایک تختی فضا کی تلاش میں دھرتی کے لمس ہی سے بیگانہ ہو گیا۔

اٹھارویں صدی کی بہترین اردو غزل ان دو انتہاؤں کے سنگم پر پیدا ہوئی اور اس لئے اس میں گنگا اور جہنا کے ملاپ کا منظر بھی دکھائی دیتا ہے یوں خود غزل بھی گل اور جزو۔ ماں اور بچہ، زمین اور آسمان کے متوازن امتزاج کو پیش کرتی ہے۔ چنانچہ قطعاً غیر شعوری طور پر اس دور کی اردو غزل نے ان دونوں بنیادی رجحانات سے استفادہ کر کے غزل کے اصل مزاج سے خود کو ہم آہنگ کر لیا۔ ہم آہنگی کی یہ صورت غزل کے تینوں اہم موضوعات یعنی تصوف، عشق اور آزاد روی کے رجحان ہیں ابھری ہوئی دکھائی دیتی ہے۔

ان میں سے تصوف، جزو اور گل کے فراق اور تضاد کو پیش کرتا ہے اور غزل خود ذہنی ارتقار کے اسی مقام کی عکاس ہے۔ چنانچہ اگر تصوف کے مضامین غزل کے سانچے میں بڑی خوبصورتی سے ڈھل گئے ہیں تو یہ بات ان دونوں کی ہم آہنگی کا ایک بین ثبوت ہے۔ تصوف کا آغاز اس وقت ہوتا ہے جب جزو کے اندر اپنی جزو بہت "کا احساس ابھرتا ہے۔ جب تک جزو گل کے اندر موجود تھا اور اس کی ایک الگ حیثیت متعین نہیں ہوئی تھی تو "رد عمل" کا سوال ہی پیدا نہیں ہوتا تھا لیکن جب "تخلیق" کے عمل کے باعث جزو وجود میں آیا اور اسے معاً اس بات کا احساس ہوا کہ اس کی حیثیت تو محض ایک چھٹنے اور لپٹنے والی شے کی سی ہے تو اس نے اپنی اس حقیر حیثیت کو ترک کرنے اور ایک جست سی بھر کر اپنے ان بندھنوں کو توڑنے کی کوشش کی جن کے باعث وہ مادی زندگی سے بری طرح تپتا ہوا تھا۔ پہلی صورت کو دیدانت میں "بیک" سے موسوم کیا گیا ہے۔ یعنی جب فرد کے ہاں شعور ذات کی پہلی کرن نمودار ہوتی ہے اور وہ سبت کو است اور سب کو جھوٹ سے متیز کرنے کے قابل ہو جاتا ہے دوسری صورت کا نام "بیراگ" ہے یعنی جب جزو ایک ہی کھٹکے سے خود کو گل سے منقطع کرنے

کی کوشش کرتا ہے اور ایک جہت سے بھر کر دوبارہ ایک وسیع تر اور اہم فہم
 "کل" کے سامنے آکھڑا ہوتا ہے۔ یہی حال غزل کا ہے کہ غزل بچے کی طرح ماں کا ہاتھ
 چھڑا کر ایک جہت سے بھرتی ہے اور پھر دوبارہ ماں کا ہاتھ مقام لیتی ہے دراصل
 ماں کا روپ محض "مایا" کی ایک صورت ہے وہ اول بھی ایک عورت تھی اور
 آخر بھی اماں تو وہ صرف اس وقت کہلائی جب تخلیق کے عمل میں مبتلا ہو کر تقسیم
 ہوتی چلی گئی۔ صوفی بھی زندگی کی بوقلمونی اور رنگارنگی (یعنی ماں کا روپ
 اور مایا کی صورت) سے منحرف ہو کر دوبارہ "کل" (یعنی عورت بحیثیت ایک
 لاشریک اور واحد ہستی) میں ضم ہونے کی خواہش کرتا ہے۔ اس کے نزدیک مظاہر
 کی رنگارنگی اور بوقلمونی محض ذاتِ واحد کا عکس ہے (بعینہ جیسے ماں کا روپ
 عورت کا عکس تھا) چنانچہ وہ اس سے منقطع ہو کر اصل سے مل جانے کی آرزو
 کرتا ہے تاہم تصوف بنیادی طور پر شعورِ ذات کے اس مرحلے کا عکاس ہے
 جہاں "جزوہ خود کو" کل کے روپ و محسوس کرتا ہے اور کل کے عکس (یعنی نقل)
 سے منحرف ہو کر اس کے سراپا (یعنی اصل) سے ہم کنار ہونے کی آرزو میں مبتلا
 دکھائی دیتا ہے۔ یہی غزل کی نمو کا مقدس مقام بھی ہے کہ غزل بجائے خود کل اور
 جزوہ۔ ماں اور بچہ، چمٹنے اور منقطع ہونے کے مقام اتصال پر جنم لیتی ہے اردو غزل
 کے اس دور سے تصوف کے یہ چند اشعار قابلِ غور ہیں کہ ان میں جزوہ خود کو کل کے
 روپ و کھڑا ہوا محسوس کرتا ہے۔

چھپا میں جا بجا حاضر ہے پیارا

کہاں وہ چشم جو مار سی نظارہ

صفا کر دل کے آئینے کو حاتم

دکھا چاہے سخن گر آشکارہ

(حاتم)

ارض و سما کہاں تیری وسعت کو پاسکے

میرا ہی دل ہے وہ کہ جہاں تو سما سکے

مٹ جائیں ایک آن میں کثرت نہائیاں
ہم آئینے کے سامنے جب آئے ہو کر
جگ میں آکر ادھر ادھر دیکھا
تو ہی آیا نظر جب دھر دیکھا
وحدت میں تیری حرف و روئی کا نہ آسکے
آئینہ کیا مجال تجھے منہ دکھاسکے
(درود)

جہاں آگ میں دم بھرتا ہوں تیری آشنائی کا
ہنایت علم ہے اس قطرے کو دریا کی جدائی کا
نقش صورت کو مٹا کر آشنائے کا ہو
قطرہ بھی دریا ہے جو دریا سے واصل ہو گیا
(آتش)

ہر چند ہر ایک شے میں تو ہے
پر تجھ سے تو کوئی شے نہیں ہے
صد جلوہ درو برو ہے جو مرگاں اٹھائیے
طاقت کہاں کہ دید کا احساں اٹھائیے
جب کہ تجھ بن نہیں کوئی موجود
پھر یہ ہنگامہ اے خدا کیا ہے
(غائب)

تعیّنات کی حد سے گزر رہا ہے نگاہ
بس اب خدا ہی خدا ہے نگاہ والوں کا
(فانی)

ہجومِ تجلی سے مہمور ہو کر
 نظر رہ گئی شعلہ طور ہو کر
 مجھی میں رہے مجھ سے مستور ہو کر
 بہت پاس نکلے بہت دور ہو کر
 (اصغر)

(آخری دو شاعر غزل کے تیسرے دور سے متعلق ہیں)

اس دور میں صوفیانہ تصورات کی نمونہ کی ایک وجہ تو یہ ہے کہ فارسی غزل کی

تقلید میں جہاں بہت سے دوسرے موضوعات اردو غزل میں داخل ہوئے وہاں

تصوف نے بھی راہ پائی۔ دوسری وجہ یہ ہے کہ خود ہندوستان نے ازمنہ قدیم میں

اپنشدوں کا وہ فلسفہ پیدا کیا تھا جس کا اسیا نوں صدی عیسوی میں شنکر آپا ریہ نے

کیا۔ یہ فلسفہ وحدت الوجود کا داعی تھا۔ بعد ازاں وشنو بھگتی تحریک نے بھی ذات

واحد کے حصول کے لئے صوفیانہ مسلک ہی اختیار کیا۔ چنانچہ ہندوستان کی

فضا قدرتی طور پر ایرانی تصوف کے نظریات کو قبول کرنے کے لئے بالکل تیار تھی

تیسری وجہ یہ ہے کہ فارسی شاعری کے علاوہ بہت سے صوفیایان کے نظریات

بھی ایران سے ہندوستان میں وارد ہوئے اور اذہان پر گہرے اثرات مرتب

کرتے رہے۔

مثلاً خواجہ معین الدین چشتی اجمیری (۱۳۶۱ء تا ۱۲۲۶ء) نے خراسان

سے ہندوستان میں آکر تصوف کے چشتیہ سلسلے کی بنیاد ڈالی۔ خواجہ قطب الدین

بختیار کاکی۔ خواجہ فرید الدین گنج شکر۔ خواجہ نظام الدین اولیاء۔ حضرت امیر خسرو

اور بعض دوسرے صوفیا اسی سلسلے سے متعلق تھے۔ اسی زمانے میں شیخ عمدا لقادر

گیلانی (۱۱۶۶ء تا ۱۱۶۶ء) نے ایران میں قادریہ سلسلے کی بنیاد رکھی تھی اور مخدوم

شیخ محمد نے اسے ہندوستان میں فروغ دیا۔ نقش بندی سلسلے کے بانی خواجہ

بہاؤ الدین نقشبندی (۱۳۸۸ء) تھے۔ اس سلسلے کو ہندوستان میں خواجہ

باقی باللہ نے رواج دیا۔ شیخ احمد سرہندی۔ شاہ ولی اللہ اور ان کے چار بیٹے

اس سلسلے کے پیروکار تھے۔ سہروردی سلسلے کو شہاب الدین عمر سہروردی (دسویں صدی) نے سہرورد (ایران) میں قائم کیا تھا۔ ہندوستان کے صوفیاء۔ شیخ بہار الدین ذکریا سہروردی، رکن الدین اور دوسرے اسی سلسلے سے منسلک تھے۔ خود مفلس بادشاہوں کے ہاں صوفیانہ مسلک کی طرف ایک واضح رجحان نظر آتا ہے مثلاً اکبر جب لڑائی میں جملہ کرتا تھا تو "یا معین" کا نعرہ لگاتا تھا۔ شاہجہان کے بڑے بیٹے داراشکوہ کا یہ عقیدہ تھا کہ توحید کی واضح ترین صورت ویدانت کے نظریات ہی میں ابھری ہے اس نے خود اپنشد کے فلسفے کو اپنی تصنیف "سرالاسرار" میں پیش کیا ہے۔ اورنگ زیب کی ہمیشہ جہاں آرا پادشاہ سلیم اور بیٹی زیب النساء بھی تصوف کی طرف مائل تھیں۔ شاہجہان نے وفات پائی تو وہی میں صوفیانہ تصورات کا بڑا رواج تھا۔ سعد اللہ گلشن احمد اس کے رفیقانہ صوفیانہ تصورات کی ترویج میں ایک اہم حصہ لیا تھا۔ دردد کے والد خواجہ ناصر عندلیب بھی صوفی منش تھے۔ مرزا جان جاناں مظہر اور خود دردد صوفیانہ مسلک کے تابع تھے۔ مرزا جان جاناں مظہر وحدت الوجود قائل تھے اور دردد نقشبندی سلسلے سے منسلک ہونے کے باعث وحدت الشہود کے مؤید تھے ان کے علاوہ اٹھارویں صدی کے اردو شعراء عام طور سے تصوف کی طرف مائل تھے اور ان ایام میں یہ خیال عام تھا کہ تصوف برائے شعر گفتن خوب است؛ اس کے تحت اردو غزل میں تصوف کا عام رواج ہوا۔ تاہم اردو غزل میں صوفیانہ تصورات کی دو سطحیں ہمیشہ موجود رہیں۔ ایک وہ جو شعوری کاوش کی غماز تھی، اور جس میں محض رسماً صوفیانہ تصورات کو شامل کر لیا گیا تھا۔ یہ اشعار اثر اور خلوص سے تہی ہیں اور بیشتر اوقات خالص تجریدی رنگ اختیار کر گئے ہیں جو غزل کے بنیادی رجحان سے ہم آہنگ نہیں۔ لیکن جہاں کہیں صوفیانہ تصورات، شخصی تجربے وروندی اور شخصیت کے فطری اباں کے باعث غزل میں در آئے ہیں تو ان میں نفاست اور نکھار پیدا ہوا ہے اور ان کا اثر بے پایاں ہے۔ اس سلسلے میں خواجہ میر درد کی غزلوں

کو بطور خاص بڑی اہمیت حاصل ہے۔

درد کی غزل میں صوفیانہ تصورات کے تین اہم مدارج موجود ہیں۔ پہلا درجہ وہ ہے جہاں درد علمی سطح پر تصوف کے مسائل کو بیان کرتا ہے۔ اس سطح کے اشعار خلوص اور جذبے سے لہتی ہیں۔ دوسرا درجہ وہ ہے جہاں درد کے ہاں بیراگ اور نا آسودگی کی کیفیت ابھری ہوئی نظر آتی ہے اور درد و غم کا وہ انداز پیدا ہو گیا ہے جسے دیکھتے ہوئے بعض نقادوں نے اس کی شاعری کو محض ایک "نوجہ" قرار دیا ہے۔ لیکن درد کی شاعری کو شخصی سطح کے نوحے کا نام اس لئے نہیں دیا جاسکتا کہ درد نے اپنے شخصی غم کو پھیلا کر آفاقی رنگ میں بدل دیا ہے خود تصوف شخصی حیثیت سے عمومی حیثیت کی طرف ایک اہم جست کا درجہ رکھتا ہے اور اس لئے درد کے غم کی یہ وسعت تصوف کے مزاج کے عین مطابق ہے۔ درد کے ہاں بیراگ اور نا آسودگی کچھ تو اس کے ذاتی حالات کی وجہ سے ہے اور کچھ زمانے کے واقعات اس کا باعث بنے ہیں۔ بے شک درد کی داستانِ حیات کی تمام کڑیاں نظروں کے سامنے موجود نہیں تاہم انتیس برس کی عمر تک دنیا داری، موسیقی سے گہرا شغف، ایک حساس طبیعت اور شدید احساسِ جمال۔ ان باتوں کے پیش نظر یہ کہنا ممکن ہے کہ اس کی نا آسودگی اور کرب یقیناً کسی شخصی حادثے کی پیداوار تھا پھر اس کے اپنے زمانے کے عالمگیر انتشار اور بد نظمی نے بھی ضرور اسے متاثر کیا ہو گا۔ درد نے دہلی کے اہڑنے کا منظر بار بار دیکھا اور ان حالات میں بھی جب میٹر ایسا شاعر دہلی چھوڑ کر چلا گیا۔ درد وہیں ڈٹا رہا۔ ظاہر ہے کہ اس نے دوسروں سے کچھ زیادہ ہی حالاتِ زمانہ سے اثرات قبول کئے ہوں گے۔ چنانچہ درد کے ہاں بیراگ اور نا آسودگی کی فقنا محض تصوف کی ایک رسمی شرط کی حیثیت نہیں رکھتی بلکہ اس نے شخصی زندگی کے تجربات سے جنم لیا ہے۔ چند اشعار بیراگ کی اس کیفیت کو پیش کرتے ہیں۔

زندگی ہے یا کوئی طوفان ہے

ہم تو اس جینے کے ہاتھوں مر چلے

ساقیا یاں لگ رہا ہے چل چلاؤ
 جب تک بس چل سکے ساغر چلے
 وائے نادانی کہ وقت مرگ یہ ثابت ہوا
 خواب تھا جو کچھ کہ دیکھا جو سنا افسانہ تھا

ورد کی غزل میں تیسرا درجہ وہ ہے جہاں وہ مجاز سے حقیقت۔ کثرت سے
 وحدت اور تجسیم سے تجرید کی طرف پیش قدمی کرتا ہے۔ فی الواقعہ درد کے ہاں
 صوفیانہ تصورات کا بہترین اظہار غزل کے ان ہی اشعار میں ہوا ہے۔ ان
 اشعار کی یہ ایک اہم خوبی ہے کہ ان میں جذبے اور روح کا امتزاج دکھائی دیتا
 ہے۔ گویا جزو اور کل ایک دوسرے کے روبرو کھڑے ہیں اور تخیل کی جڑیں جذبے
 میں پیوست ہو گئی ہیں۔ یہی غزل کے بنیادی مزاج کا ایک اہم عنصر بھی ہے
 کہ اس میں تجسیم یا محض تجرید کا رجحان نہیں ابھرتا بلکہ ان دونوں کا ربط باہم اجاگر
 ہوتا ہے۔ مثلاً یہ چند اشعار :-

سب کے ہاں تم ہوئے کرم فرما
 اس طرف کو کبھو گذر نہ کیا

کون سا دل ہے وہ کہ جس میں آہ
 خانہ آباد تو نے گھر نہ کیا

لے کر ازل سے تابہ ابد ایک آن ہے
 گرد و حیاں حساب نہ ہوا ماہ و سال کا

رات جب پہنچا میں ان کے روبرو
 جوں زبان شمع گم تھا مدعا

حجاب رخ یار تھے آپ ہی ہم
 کھلی آنکھ جب کوئی پردہ نہ تھا

کیا کہوں دل کا کسو سے قصہ آوارگی
 کوئی بھی بے ربط ہوتی ہے کہانی اس قلم

ان اشعار کی ایک اصنافی خوبی یہ ہے کہ ان میں دو سطھیں (ایک حجاز کی دوسری حقیقت کی سطح) ابھر آئی ہیں اور فارسی کے لئے کسی ایک سطح پر انگلی رکھ کر یہ کہنا بہت مشکل ہے کہ یہی اصل سطح ہے۔ زمین اور آسمان۔ جزو اور کل۔ جذبے اور تخیل کے اسی متوازن امتزاج نے درد کے صوفیانہ اشعار کو غزل کے مزاج سے ہم آہنگ بھی کیا ہے۔

اس دور کی اردو غزل میں صوفیانہ تصورات کی فراوانی ہے اور قریب قریب ہر غزل گو شاعر نے انہیں اپنا یا ہے۔ چنانچہ میر بھی کہیں کہیں ان تصورات کو پیش کرتے ہوئے نظر آجاتا ہے۔ مثلاً

ہستی پر ایک دم کی، تمہیں جوش اس قدر

اس بحر موج خمیز میں تم تو حجاب ہو

یہ دو ہی صورتیں ہیں یا منعکس ہے عالم

یا عالم آئینہ ہے اس یار خود دنیا کا

نہ کھینچیں کیوں کہ نقصاں ہم تو قیدی میں تعین کے

خودی سے کوئی تکلم تو اسے ہووے خلا حاصل

آگے عالم میں تھا اس کا اب عین عالم ہے وہ

اس وحدت سے یہ کثرت ہے یاں میرا گیا گیا

ہستی اپنی ہے بیچ میں پروا

ہم نہ ہوویں تو پھر حجاب کہاں

اس سے بعض نقادوں کو یہ خیال آیا کہ میر طبعاً صوفی منش تھا۔ مثلاً

ڈاکٹر عبادت بریلوی صاحب نے کلیات میر کے دیباچے میں لکھا ہے۔

’میر صاحب کو تصوف سے گہرا لگاؤ ہے ان کا مزاج

صوفیانہ ہے اور اسی لئے حیات و کائنات کے مختلف پہلوؤں کے

بارے میں ایک صوتی کا جو نقطہ نظر ہونا چاہئے وہ میر صاحب

کا بھی ہے۔

غالباً اس فیصلے کی تعمیر میں ڈاکٹر صاحب کے اس تاثر کا بھی ہاتھ ہے کہ میر کے والد میر غنی متقی ایک متوکل گوشہ نشین درویش تھے یہ ضرور ہے کہ میر نے ان سے اثرات قبول کئے ہوں گے۔ پھر تیدا مان اللہ نے بھی جو اس کے والد کے مرید تھے۔ میر کے ہاں درویشی کے رجحان کو ابھارا ہوگا۔ اس کے ساتھ ساتھ اٹھارویں صدی میں شکست و ریخت کے عمل نے بھی میر کے ہاں صوفیانہ تصورات کو ہمہ گیر لگائی ہوگی۔ لیکن خود میر کے کلام کا جائزہ یہ بات سمجھاتا ہے کہ میر کے ہاں صوفیانہ تصورات محض ایک مقبول نظریے کی پیش کش کے سوا اور کچھ نہیں اگر یہ مان بھی لیا جائے کہ میسر وحدت الوجود کے نظریے کا قائل تھا تو بھی اس سے یہ بات قطعاً ثابت نہیں ہوتی کہ وہ ایک صوتی بھی تھا۔ صوفیانہ تصورات اس کے ہاں ضرور آئے لیکن محض علمی۔ رسمی اور طالب علمانہ سطح پر ان میں جذب و کیفیت کا رنگ مدہم اور انہماک و تجربے کی کیفیت ناپید ہے۔ پھر صوفیانہ تصورات کے پیش رو یعنی تیاگ اور نفی کے رجحانات بھی تو اس کے ہاں زیادہ قوی نہیں بظاہر یہ بات عجیب سی نظر آتی ہے۔ کیوں کہ عام خیال یہ ہے کہ میر کے ہاں درد اور غم کی زور براہ راست فنا کے احساس اور تیاگ کے جذبے کی پیداوار ہے لیکن غائر نظر سے دیکھئے تو یہ عقیدہ کھلتا ہے کہ میر کے ان اشعار میں تیاگ کی بجائے زبیاں کا احساس ابھرا ہے۔ تیاگ کا عمل تو اس وقت وجود میں آتا ہے۔ جب انسان کے دل میں دنیا کے لوازم کے خلافت ایک گہری نفرت کا جذبہ پیدا ہوتا ہے اور وہ زندگی سے اپنے بندھنوں کو توڑ کر حقیقت عظمیٰ میں ضم ہو جانے کی خواہش کرتا ہے لیکن احساس زبیاں اس وقت جنم لیتا ہے جب انسان کے دل میں خواہشوں کا ایک کہرام برپا ہے۔ اور اسے اپنی ان خواہشات کی تکمیل کا کوئی ذریعہ میسر نہ آسکے۔ میر کے ہاں ایک پوری طرح زندہ، تنکے کے

ساتھ چٹے ہوئے۔ ایک روتے بسورتے ہوئے انسان کے نفوش ابھرے
ہیں۔ اگر اس نے کہیں بے ثباتی کا نقشہ دکھایا ہے یا دل کے اجڑنے کا منظر پیش
کیا تو اس کے پس پشت بھی ایک شدید کسک بالکل برہنہ دکھائی دیتی ہے
اور اسی کسک نے میر کی شاعری کو عظمت کے مدارج تک پہنچایا ہے۔ مثلاً
یہ اشعار :-

چھاتی جلا کرے ہے سوزِ دروں بلا ہے
اک آگ سی رہے ہے کیا جانئے یہ کیا ہے
میسر عمداً بھی کوئی مسترا ہے
جان ہے تو جہان ہے پیارے
دل کی ویرانی کا کیا مذکور ہے
یہ نگر سو مرتبہ لوٹا گیا
سراٹھاتے ہی ہو گئے پامال
سبزۂ نودمیدہ کے مانند
کہا میں نے کتنا ہے گل کا ثبات
کلی نے یہ سن کر تبسم کیا
ہائے جوانی کیا کیا کہئے شور سروس میں رکھتے تھے
اب کیا ہے وہ عہد گیا وہ موسم وہ ہنگام گیا
ے سالس بھی آہستہ کہ نازک ہے بہت کام
آفاق کے اس کارگر شیشہ گری کا
اس باغ کے ہر گل سے چپک جاتی ہیں آنکھیں
مشکل بنی ہے آن کے صاحبِ نظر ان کو
سرسری تم جہان سے گزرے
در نہ ہر جا جہانِ دیگر تھا

یہ اور ان ایسے لا تعداد اشعار میں میر ایک متحرک زندہ حسرت و یاس

میں ڈوبا اور کسک کی زد پر کھڑا ہوا انسان بن کر نمودار ہوا ہے۔ کہیں بھی اس نے زندگی کی نیرنگیوں کو تیاگنے کی خواہش کا اظہار نہیں کیا بلکہ اگر کہتا ہے تو بار بار فقط اتنا کہ افسوس یہ بہت بتا گھرا جڑ گیا۔ میں نے اسے بار بار بسایا لیکن یہ آباد نہ ہو سکا۔ کاش آباد ہو سکتا، عمر عزیز ختم ہو گئی۔ کاش ختم نہ ہوتی وغیرہ میرے ہاں کہیں بھی بندھنوں کو توڑنے کا عزم ابھر نہیں سکا جو صوفیانہ تصورات کے سلسلے میں پہلے اہم قدم کی حیثیت رکھتا ہے۔ اس لئے اگر میرے ہاں کہیں کہیں صوفیانہ تصورات کا اظہار ہوا ہے تو اسے میرا ایک بنیادی میلان قرار دینا سخت غلطی ہے۔ البتہ یہ کہنا کہ میرا ایک بت پرست کی طرح اشیاء سے پٹا ہوا ہے درست نہیں، اور یہ اس لئے کہ میرے ہاں ارتقاع وجود میں آیا ہے اور اس نے جگہ جگہ بت پرستی کے مرحلے کو عبور کیا ہے۔

اس دور کی اردو غزل نے دکن سے پوجا کی روایت و ربثے کے طور پر حاصل کی تھی اور اگر دہلی میں صوفیانہ تصورات کی روشنی تو اتنا نہ ہوتی تو غزل کے لئے بت پرستی کے مدارج سے آگے بڑھنا بہت مشکل ہو جاتا۔ لیکن تصوف نے بت کی پوجا کو ترک کر کے ایک ارفع تر منزل کا جو تصور پیش کیا اس نے اردو غزل کو یقیناً تحریک سے آشنا کر دیا۔ تاہم چونکہ ہندوستان کی فضا میں بت پرستی کا رجحان عام طور سے بہت تو اتنا تھا۔ اس لئے ٹھہرائے اور سکون کے ادوار میں اس کے نقوش بہت شوخ ہو جاتے تھے۔ مثال کے طور پر لکھنؤ کی فضا ایک ٹھہری ہوئی جنت سے مشابہ تھی۔ چنانچہ لکھنؤ کی غزل میں سراپا نگاری کی روشنی اور ارٹھی مظاہر کو پوجنے کا رجحان عام طور سے پیدا ہوا اور اس میں تصوف کے نظریات کی بہت کم آمیزش ہوئی۔ تاہم مصحفی اور آتش مشتتات کے زمرے میں ضرور شامل ہیں۔

ان میں سے مصحفی کے ہاں کم لیکن ان کے شاگرد آتش کے ہاں صوفیانہ تصورات کا زور زیادہ ہے پھر لطف کی بات یہ ہے کہ آتش نے محض علمی یا ذہنی سطح پر ان تصورات کو قبول کر کے پیش نہیں کیا بلکہ ان میں جذب ہو کر اور انہیں اپنی شخصیت کا جزو بنا کر پیش کیا ہے۔ اس میں کچھ "تربیت" کا حصہ بھی

ضرور ہوگا۔ کیوں کہ وہ وہلی کے ایک ایسے خاندان سے متعلق تھا جس میں
تصوف اور درویشی ایک ورثے کے طور پر موجود تھی۔ تاہم اس کی نمونہ آتش
کی اپنی شخصیت، قلندرانہ بے نیازی اور استغنا کا بھی ہاتھ ضرور تھا۔ مثلاً اس
کے والد شجاع اللہ ولد کے عہد میں وہلی سے فیض آباد آئے تھے اور اس لئے
آتش کی رگوں میں وہ خون دوڑ رہا تھا جس نے وہلی کی فضا سے حرک اور حرارت
حاصل کی تھی۔ آتش کے ہاں داخلیت پسندی کا رجحان براہ راست خون کے اس
رشتے کے باعث تھا۔ پھر آتش کا ابھی بچپن ہی تھا کہ اس کے والد کا سایہ سر
سے اٹھ گیا اور وہ آوارہ مزاج ہو گیا۔ جوان ہونے پر فیض آباد چھوڑ کر لکھنؤ چلا آیا
گو یا متحرک خون کے علاوہ جسمانی تحریک اور آوارہ مزاجی نے بھی آتش کی شخصیت
کی تعمیر کی اور اس میں بندھنوں کو توڑنے کے اس رجحان کو پیدا کیا جو تصوف کے
تصورات کو ہمہ گیر لگانے میں مدد ثابت ہوا لکھنؤ کی فضا میں خارجیت کا عام رجحان
موجود تھا لیکن یہ خارجیت ماحول کا ایک عکس تھی۔ اس کے برخلاف آتش کے
ہاں خارجی زندگی کی طرف جست بھرنے کی جو روش پیدا ہوئی وہ اس کے داخلی
تحریک اور ہیجان کے باعث تھی۔ گو یا آتش کے ہاں وہلی کی داخلیت پسندی اور
لکھنؤ کی خارجیت پسندی کا ایک دلکش امتزاج رونما ہوا اور آتش نے ذات
سے کائنات کی طرف وہ جست بھری جو تصوف کا ایک بنیادی وصف ہے
لکھنؤ کے شہر نے محض خارجی زندگی کی عکاسی تک خود کو محدود رکھا تھا اور چونکہ
خارجی زندگی میں اشیاء سے وابستگی۔ بت پرستی اور انفعالیات کا دور دورہ تھا۔
اور اس لئے جب اس نے خارجی ماحول کی طرف قدم بڑھائے تو وہ قدرتی طور
پر اس سے متصادم ہو گیا جس کے نتیجے میں آتش کی غزل نے اس جوہر خاص کی
نمائش کی جسے ڈاکٹر خلیل اکرم نے اعظمی نے سپاہیانہ مزاج سے موسوم کیا ہے۔ بہر حال
آتش کے ہاں صوفیانہ تصورات کی نمونہ اکتسابی نوعیت کی ہرگز نہیں تھی بلکہ اس
میں داخلی تحریک اور آزاد رویہ کے رجحان کا بھی ہاتھ تھا۔ آتش کے اس قسم
کے اشعار کہ:-

جباب آسا میں دم بھرتا ہوں تیری آشنائی کا۔
 نہایت غم ہے اس قطرے کو دریا کی جدائی کا
 نقش صورت کو مٹا کر آشنا معنی کا ہو
 قطرہ بھی دریا ہے جو دریا سے واصل ہو گیا

صوفیانہ فکر ہی کے غماز ہیں تاہم اس کے ہاں درد و لیشی کا وہ مسلک خاص
 طور پر نمایاں ہوا جس نے اس کی شخصیت کے استغناء سے جنم لیا تھا اور جو عرفان
 ذات کے سلسلے میں ایک اہم قدم کی حیثیت رکھتا ہے مثلاً :-

سفر ہے شرط مسافر نواز بہتر سے
 ہزار ہا شجر سایہ دار راہ میں ہے
 اگر میں خاک بھی ہوں گا تو آتش گرد باد آسا
 رکھے گی عجب کو سرگشتہ کسی کی آرزو برسوں
 مری طرح سے مہر بھی ہیں آوارہ
 کسی حبیب کی یہ بھی ہیں جستجو کرتے
 ہمت مردانہ نے آتش کیا ہے بے نیاز
 جانتا ہوں میں گدا سلطان ہفت اقلیم کو
 شادی نہیں قبول مجھے غم قبول ہے
 میری خوشی سے تنگ مرا پیر ہن نہ ہو

غزل میں صوفیانہ تصورات کی آمیزش اس دور کے آخری شاعر غالب کے
 ہاں بہت توانا ہے لیکن غالب کے ہاں صوفیانہ مسلک مقصود بالذات نہیں
 بے شک اس کی غزل میں تصوف کے رموز و نکات عام طور سے بیان ہوئے ہیں
 لیکن یہ سب کچھ ایک بے قرار اور متجسس طبیعت کا رد عمل ہے۔ غالب نروان
 حاصل کرنے کے لئے تصوف کی طرف مائل نہیں ہوا بلکہ کائنات کے عقدہ لائیل

کے پیش نظر اس کی طبیعت مچل سہی گئی ہے اور اس نے اسے حل کرنے کی دھن میں تصوف کے نظریات سے بھی فائدہ اٹھایا ہے۔ وہ صوفی ہرگز کہیں البستہ تصوف کو ایک حربے کے طور پر ضرور استعمال کرتا ہے گویا تصوف کی طرف اس کا جھکاؤ زیادہ تر طالب علمانہ اور کاروباری ہے۔ خود بھی کہتا ہے

یہ مسائل تصوف یہ ترا بیان غالب

بجھے ہم ولی سمجھتے جو نہ بادہ خوار ہوتا

در اصل غالب کے ہاں تصوف کے انکار کا بیان لحظ بھر کے لئے زندگی کی عام مادی سطح سے اوپر اٹھنے کی ایک کاوش کے سوا اور کچھ نہیں کیوں کہ وہ دوسرے ہی لمحہ میں دوبارہ اس مادی سطح پر آجاتا ہے۔

ہزاروں خواہشیں ایسی کہ ہر خواہش پہ دم نکلے

بہت نکلے مرے ارمان لیکن پھر بھی کم نکلے

غالب کے ہاں بت پرستی کی سطح سے اوپر اٹھنے اور پھر دوبارہ اس سطح پر ایک ارفع تر کیفیت سے ملو ہو کر آنے کا عمل خاصا نمایاں ہے۔ غالب بجائے خود ایک استعارہ ہے۔ وہ جذبے سے اپنے سفر کا آغاز کرتا ہے اور تمسیل کی ایک جست سی بھر کر دوبارہ جذبے کی سطح پر آجاتا ہے۔ اس جست میں اس کے فلسفیانہ افکار بالخصوص صوفیانہ تصویرات نے ایک اہم خدمت سرانجام دی ہے۔ غالب کے ہاں یہ صورت حال شعر کی داخلی صورت گری تک محدود نہیں بلکہ اس نے اس کے سارے کلام کا بھی احاطہ کیا ہے۔ چنانچہ غالب ایک مجموعہ "اصدا" کے روپ میں ابھرا ہوا نظر آتا ہے خلیفہ عبدالمحکم نے بالکل ٹھیک کہا ہے کہ "غالب کے ہاں مست کر دینے والی وحدت الوجود بھی ہے اس کے منطقی نتائج بھی ہیں۔ ہوس پرستی کی عاشقی بھی ہے۔ عشق حقیقی کی تمنا بھی ہے۔ ادنیٰ آرزوؤں کا طوفان بھی ہے ہر طرح کے جذبات کا طوفان بھی ہے۔ لقبول خود برق کی عبادت بھی کرتا ہے لیکن

حاصل کی سوختن کا افسوس بھی ہے۔ ہر قسم کی تمنائوں اور ہر قسم کے عشق سے مضطرب رہتا ہے لیکن مفکر ہونے کی حیثیت سے سوز و گداز اور اضطراب کی ماہیت پر غور بھی کرتا ہے۔

غالب مزاج بھی صوفی نہیں ہے۔ میر کی طرح وہ بھی اس مادی زندگی سے بے پناہ انس رکھتا ہے اور اس کی شخصیت میں جذبے کا ایک نمایاں عنصر موجود ہے تاہم میر ہی کی طرح اس نے ایک عارضی ذہنی جست کے لئے تصوف کا سہارا بھی لیا ہے لیکن میر اور غالب میں ایک اہم فرق یہ ہے کہ میر کی شخصیت میں انفعالییت ہے جس کے باعث اس کی غزل میں کسک سی پیدا ہو گئی ہے جب کہ غالب کے ہاں شخصیت کی توانائی اور مردانہ پن نے احساس مزاج کو جنم دیا ہے اور وہ آنسوؤں میں مسکراتا ہوا دکھائی دیتا ہے۔ آنسو اور تبسم۔ جذبہ اور تخیل، زمین اور آسمان کے اسی متوازن امتزاج سے غالب کی غزل عبارت ہے۔ یہ ثنویت خود غالب کی شخصیت کا ایک جزو لاینفک بھی ہے اور اس لئے جب یہ غزل کی ثنویت سے ہم آہنگ ہوئی ہے تو اس کے نتیجے میں ایسے اشعار تخلیق ہوئے ہیں جو غزل کے مزاج سے پوری مطابقت رکھتے ہیں۔

اس دور کی اردو غزل کا دوسرا اہم موضوع ہے عشق! اپنی ابتدائی صورت میں عشق جذبے کے والہانہ اظہار کی ایک صورت اور گوشت پوست کی ایک خاص ہستی کا طالب ہے۔ گویا ابتداً عشق خالص بت پرستی کے روپ میں ابھرتا ہے لیکن غزل کے مخصوص مزاج کے زیر اثر بت کے سحر سے لفظ بھر کے لئے باہر آکر دوبارہ بت کے روبرو آکھڑا ہوتا ہے لیکن اس لمحائی آوارہ خرامی کے عمل میں اس نے اپنی بوجھل کینچلی کو اتار پھینکا ہے۔ محبت، پتھر کے ٹکڑے میں ارفع یا خیالی محبوب کا پر توڑ دیکھتی ہے اور یوں تجسیم کے باوصف اس میں تجرید کا رنگ پیدا ہو جاتا ہے۔ چنانچہ محبت محض مادی سطح پر نہیں رہتی بلکہ ارتقاع پا کر ایک لطیف تر کیفیت میں ڈھل جاتی ہے۔ یوں بھی کہا جاسکتا ہے کہ یہ عمل

مادہ کے برقی توانائی میں تبدیل ہونے کی صورت سے مشابہ ہے یعنی اس میں بہت ایک روحانی جہت کے لئے وسیلے کا کام دیتا ہے۔ اپنی اتہا میں یہ عشق احسن محبوب کے بجائے خالص "حسن" کو اپنی منزل قرار دے لیتا ہے۔ تصوف میں عشق حقیقی کا یہی چلن ہے کہ یہ ذرے ذرے ہیں "ازلی وابدی محبوب" کا پر تو دیکھتا ہے یہی حال غزل کے عاشق کا ہے کہ وہ بتوں کو سامنے بٹھا کر کسی "مثالی محبوب" کو پوجتا ہے۔ نتیجہً اس نے نہ صرف بت میں خدا اور مادہ میں تخمیل کا پر تو دیکھا ہے کہ اسے محبوب کے جسمانی خدو و خال میں بھی یکسانیت اور عمومیت نظر آئی ہے۔

دلی سے لے کر غالب تک اردو غزل میں عشق کا یہ انداز خاصا نمایاں ہے اور دکنی دور کی بہت پرستی سے ایک جدا کیفیت رکھتا ہے لیکن اس دور کے عشق کی دو سطحیں ہیں۔ پہلی وہ جس میں عشق نے مادی سطح پر محبوب کو ایک مثالی حیثیت میں تبدیل کرنے کی کوشش کی ہے۔ یہاں محبوب کے خدو و خال میں زمانے کے مقبول عام "محبوب" کے خدو و خال اکھرے ہوئے نظر آتے ہیں اور اس کے نتیجے میں تقریباً تمام غزل گو شعرا کا محبوب، لباس اور جملے کے اعتبار سے ہی نہیں بلکہ عادات و اطوار کے ضمن میں بھی ایک خاص "نمونے" ہی کی نقل معلوم ہوتا ہے۔ اٹھارہویں صدی کی اردو غزل کو لیجئے۔ اس زمانے میں اگرچہ مغل بادشاہت زوال پذیر ہو گئی تھی تاہم بادشاہت کا عام تصور اسی طرح توانا تھا اور بادشاہ کی قوت کے نمائندے یعنی سپاہی کو بطور خاص اہمیت حاصل تھی۔ لکھنؤ میں بانکوں کے اقدامات اور سارے ملک میں پیشہ ور سپاہی کی مانگ اور اہمیت نے سپاہی کی صفات کو ایک بڑی حد تک سپاہی میں مرکز کر دیا تھا۔ چنانچہ ایک طرف تو عوام ایسے بادشاہ پر جان چھڑکنے کو تیار تھے جو ان کے جان و مال کی حفاظت کرتا اور دوسری طرف اپنے تحفظ کے لئے بار بار سپاہی کی طرف دیکھتے تھے۔ چونکہ غزل شخصی محبوب میں مثالی محبوب کا پر تو دیکھتی ہے اس لئے اس دور کی اردو غزل کا محبوب بھی بادشاہ یا سپاہی کی صفات ہی کا حامل بن کر نمودار ہوا۔ اس محبوب تک رسائی اتنی ہی مشکل ہے جتنی بادشاہ تک! پھر اس رسائی کے راستے میں رقیب (بادشاہ کا مصاحب) سینہ تانے کھڑا نظر آتا ہے۔ دوسری طرف خود بادشاہ عام طور سے ایک بے نیاز

ہیں بچیں، مغرور اور ظالم مستحق ہے اور اس کا نائنندہ یعنی سپاہی مختلف آلات
 حرب سے لیس ہے۔ چنانچہ خود غزل کے محبوب میں نہ صرف یہ صفات جمع ہو گئیں
 ہیں بلکہ غزل گو شاعر نے بالعموم محبوب کے خدو خال کو بھی مختلف آلات حرب
 ہی سے تشبیہ دی ہے:-

ہرزخم جگر د اور محشر ہے ہمارا
 الفضاں طلب ہے تری بیدادگری کا

میر

اوروں کی دید باتیاں نظروں میں ٹالیاں
 دیکھا جو ہم نے اس کو تو آنکھیں نکالیاں
 مصحفی

کوئی میرے دل سے پوچھے تیرے تیرنہم کش کو
 یہ خلس کہاں سے ہوتی جو جگر کے پار ہوتا

پھر کھلا ہے درِ عدالت ناز
 گرم بازار فوجداری ہے

پھر دیا پارہ جگر نے سوال
 ایک فریاد آہ و زاری ہے

دل و مژگاں کا جو مقدمہ تھا
 آج پھر اس کی رو بکاری ہے

غالب

کج کلاہ۔ تیغ بکت۔ چین بہ آبرو۔ بے باک
 یا الہی یہ ستمگار کہاں جاتا ہے

فغان

نکلا ہے وہ ستمگر تیغ ادا کوں لے کر
 سنے یہ عاشقوں کے اب فتح یاب ہوگا

یار کا مجھ کو اس سبب ڈر ہے
شوخ ظالم ہے اور ستمگر ہے
(شاہ حاکم)

جب خیال آتا ہے اس دل میں ترے اطوار کا
سر نظر آتا نہیں دھڑپ پر مجھے دوچار کا
سودا

میر صاحب بھی اس کے ہاں تھے لیک
بندۂ زر خرید کے مانند
میر

کیا اس نے قتل جہاں اک نظر میں
کسی نے نہ دیکھا متاثر کسی کا
مومن

ناشکیبا، مضطرب، وقت ستم ہم کب نہ تھے
بے مروتی بے وفا۔ مصروف کیں تو کب نہ تھا
(النشار)

مرے سینے سے تیرا تیر جب اے جنگجو نکلا
دہان زخم سے خوں ہو کے حرف آرزو نکلا
ذوق

اس دور میں محبوب کے خدو و خال میں ایک اور ہیرو کے نقوش بھی موجود
ہیں۔ یہ ہیرو ہے۔ طوائف! اس زمانے کے ذہن نے جہاں فکری اور سیاسی سطح پر
بادشاہ اور اس کے سپاہی کو اپنا ہیرو بنا لیا تھا۔ وہاں نفسیاتی سطح پر (فرار کے جذبے
کے تحت) وہ طوائف کو مرکز نگاہ بنانے پر مجبور ہو گیا تھا۔ بے شک غالب کے بعد
دماغ، حسرت اور دوسرے شعرا کے ہاں طوائف کی یہ مرکزی حیثیت اور بھی ابھر
آئی تاہم غزل کے اس دوسرے دور میں بھی طوائف پرستی کا تصور عام طور سے

موجود تھا۔ محبوب کے خدو خال میں طوائف کی بھلک پیش کرنے کی یہ روش
ان چند مثالوں سے واضح ہو سکے گی۔

بات کہنے میں گالیاں دے ہے
سننے ہو میرے بد زباں کی ادا
میر

بال ہیں بھرے بند ہیں ٹوٹے، کان میں ڈیرھا بال ہے
جرات ہم پہچان گئے کچھ، دال میں کالا کالا ہے
کیا بات کوئی اس بت عیار کی سمجھے
بڑے ہے جو ہم سے تو اشارات کہیں اور
جرات

جو کوئی آوے ہے نزدیک ہی بیٹھے ہے ترے
ہم کہاں تک ترے پہلو سے سرکتے جائیں
میر حسن

کسی کو گرمی تقریر سے اپنے لگا رکھا
کسی کو منہ چھپا کر نرمی آواز سے مارا
مصحفی

منظور دوستی جو تمہیں ہے ہر ایک سے
اچھا تو کیا مضائقہ انشا سے کہیں سہی
انشا

داں گیا بھی میں تو ان کی گالیوں کا کیا جواب
یاد تقیہ جتنی دعائیں صرف درباں ہو گئیں
غالب

غزل کے عشق کی دوسری سطح وہ ہے جہاں اس نے بت میں محض نہ مانے کے مقبول
عام و محبوب کا کپڑا نہیں دیکھا بلکہ اس مثالی محبوب کا ہیروئی بھی دیکھا ہے جو شاعر

کے تخیل کی پیداوار تھا۔ بہت کو عبور کرنے کا یہ عمل اس دور کی غزل میں بہت عام ہے اور اس کے نتیجے میں جہاں محبوب "تکمیلِ حسن" کا نمونہ بن کر آتا ہے۔ وہاں خود عاشق بھی اپنے فطری محرک اور آوارہ خراچی کے میلان کو سچ پرے آتا ہے لیکن کچھ زیادہ عرصہ گزرنے نہیں پاتا کہ گوشت پوست کے محبوب کی جملہ صفات کو محض ایک لفظ "حسن" سے موسوم کر دیا جاتا ہے اور عاشق اپنے ارضی پیکر سے دست کش ہو کر مجنوں کے سہیل میں ڈھل جاتا ہے۔ اس لئے غزل میں حسن اور عشق کی تجریدی حیثیت بہت نمایاں ہے اور شاعر نے انہیں جسم عطا کرتے وقت بھی عام طور سے تلمیحات ہی کا سہارا لیا ہے جس کا صاف مطلب یہ ہے کہ شاعر کسی مخصوص ہستی کا ذکر نہیں کر رہا بلکہ حسن یا عشق کو علامتوں کی زبان میں پیش کر رہا ہے۔ مثلاً حسن کو لیسلی نینجا یا شیریں کے ذکر سے واضح کرنا یا عشق کے لئے قیس۔ فریاد وغیرہ کی تلمیحات کو استعمال کرنا دراصل حسن اور عشق کی تجریدی صورت کو ارضی لہارے میں پیش کرنے ہی کی ایک کاوش ہے۔ تشبیہ یا استعارے نے اس سلسلے میں غزل گو شاعر کی بہت مدد کی ہے کہ یہ ارضی وجود کو عبور کرتا اور بوجھل جذبے کو لطیف اور ارفع کیفیات میں مبدل کر دیتا ہے۔ تاہم غور طلب بات یہ ہے کہ غزل میں حسن اور عشق کا یہ تجریدی رنگ اپنی ارضی بنیاد سے منقطع نہیں ہوتا۔ یعنی تخیل جذبے کی اساس پر ہمیشہ قائم رہتا ہے۔ اگر ایسا نہ ہوتا تو غزل کے عشق میں تاثیر و تاثر کا عمل اور شخصی تجربے کی باس باقی نہ رہتی۔ لیکن غزل مزاجاً فرد کے تجربے میں آفاقی رنگ پیدا کرنے اور جذبے کو تہذیب سے آشنا کرنے میں اپنا ثانی نہیں رکھتی۔ چنانچہ اس میں ربطِ باہم کا وہ عمل سدا موجود رہتا ہے جو فرد اور سوسائٹی اور جزو اور کل کے ربطِ باہم کی ایک صورت ہے۔ اردو غزل کے اس دور میں عشق کی یہ کیفیت بہت نمایاں ہے۔ تصوف کے نظریات نے بالخصوص عشق کے اس تجریدی روپ کو نکھارا ہے۔ خود تصوف عشق مجازی سے عشق حقیقی کی طرف صوفی کی پیش قدمی کو سامنے لاتا ہے غزل میں حسن اور عشق کی تہذیب کا یہ عمل ان چند نمونوں سے واضح ہو سکتا ہے۔

تجھ لب کی صفت لعل بدخشاں سے کہوں گا
جادو ہے ترے نین۔ غزالاں سے کہوں گا
وئی

نہیں ہے تاب مجھے تیرے سامنے جانانا
کہاں سراج کہاں آفتاب عالم تاب
سراج

میسر ان نیم باز آنکھوں میں
سارہی مستی شراب کی سی ہے
میر

کیفیت چشم اس کی مجھے یاد ہے سودا
شاعر کو مرے ہاتھ سے لینا کہ چلا میں
سودا

پر تو نور سے ہے شبم کو فنا کی تعلیم
میں بھی ہوں ایک عنایت کی نظر ہونے تک
غائب

ان اشعار میں محبوب کے حسن کی تعریف کی گئی ہے لیکن تو صفت کے اعتبار سے یہ حسن مثالی ہے، دوسرے تشبیہ استعارے کا سہارا لے کر شاعر نے اس حسن کی بوجھل اور دم رو کئے والی کیفیت کو ارفع اور سبک سار بنا دیا ہے۔ مثلاً یہ کہنے کے بجائے کہ محبوب کے ہونٹ سرخ ہیں۔ چہرہ روشن اور آنکھیں دلکش ہیں شاعر نے لعل بدخشاں، آفتاب اور شراب سے انہیں تشبیہ دے کر ایک ایسی ارفع اور لطیف کیفیت پیدا کی ہے جو غزل کے بنیادی مزاج سے منسوب ہے۔ اب یہ اشعار دیکھئے جو عشق کے عکاس ہیں اور جن میں محبت کا بوجھل جذبہ، غم، اگن یا انہماک میں ڈھل گیا ہے :-

چلی سمتِ غیب سے اک ہوا کہ چمن سرور کا جل گیا
 مگر ایک شاخِ نہالِ غم جیسے دل کہیں سوہری رہی
 کیا خاکِ آتشِ عشق نے دل بے نوائے سراج کو
 نہ خطر رہا نہ حذر رہا جو رہی سو بے خبری رہی
 سراج

اے دردِ رفتہ رفتہ کیا آپ کو بھی گم
 اس راہ میں چلا تھا میں کس کے سراج کو
 درد

آگ تھے ابتدائے عشق میں ہم
 اب جو ہیں خاکِ انتہا ہے یہ
 چھاتی جلا کرے ہے سوزِ دروں بلا ہے
 اک آگ سی رہے ہے کیا جانئے کہ کیل ہے
 ہم طورِ عشق سے تو واقف نہیں مگر ہاں
 سینے میں جیسے کوئی دل کو ملا کرے ہے
 میر

عشق کب تک آگ سینے میں مرے بھڑکانے گا
 لاکھ تو میں ہو چکا کیا خاکِ اب سلگائے گا
 میرِ حسن

نہ پوچھ حال مرا چو پخشک صحر اہوں
 لگا کے آگ مجھے قافلہ روانہ ہوا
 آتش

زیاں ہے عشق میں ہم خود بھی جانتے ہیں مگر
 معاملہ ہی کیا ہو اگر دیاں کے لئے
 شیفتہ

ہے عشق کی منزل میں یہ حال اپنا کہ جیسے
 لٹ جائے کسی راہ میں سامان کسی کا
 ظفر

لے گئی عشق کی ہدایت ذوق
 اس سرے سب نہایتوں سے پرے
 بیانِ دردِ محبت جو ہو تو کیوں کر ہو
 نہ باں نہ دل کے لئے ہے نہ دل نہ باں کے لئے
 ذوق

پوچھے ہے کیا وجودِ عدم اہل شوق کا
 آپ اپنی آگ کے خس و خاشاک ہو گئے
 ہم وہاں ہیں جہاں سے ہم کو بھی
 کچھ ہمارے خبر نہیں آتی
 مستان طے کروں ہوں رہِ وادیِ خیال
 تا باز گشت سے نہ رہے مدعا مجھے
 عشق پر زور نہیں ہے یہ وہ آتشِ غالب
 کہ لگائے نہ لگے اور کھجائے نہ بنے
 غالب

رہا اس سارے دور کی غزل کے عشقیہ مضامین میں تلمیحات کا استعمال تو یہ
 اس قدر عام ہے کہ شعر کا معمولی طالب علم بھی اشعار کے حوالے کے بغیر ہی بات کی
 تہ تک پہنچ سکتا ہے۔

اس دور کی اردو غزل کا آخری اہم موضوع ہے۔ آزادہ رویا۔ یہ آزادہ رویا
 محض ایک عارضی ابال کی صورت میں ابھری ہے۔ تاہم نقیصہ اور عشق کے میدان
 میں بھی اس عارضی ابال ہی نے مرکزی کردار ادا کیا ہے۔ اس کا اصل محرک سیراگ

کی وہ کیفیت ہے جو ماحول سے فرد کی تا آسودگی کی پیداوار ہے۔ یکا یک فرد محسوس کرتا ہے کہ اس کے چاروں طرف انجماد طاری ہے۔ ہر شے کھوکھلی ہو گئی ہے اور خون کی روانی مہتمم سی گئی ہے وہ اس ٹھہری ہوئی فضا سے باہر آ کر سانس لینے کی کوشش کرتا ہے اور یوں اس کا وہ رجحان انفرادیت وجود میں آتا ہے جسے ماں اور بچے کی تمثیل میں بچے کے عارضی متحرک سے موسوم کیا گیا تھا۔ یہ بغاوت دراصل مادی زندگی (جنگل اور ماں کی دنیا) سے فرار حاصل کرنے کی ایک کاوش ہے۔ یا فلسفے کی زبان میں یوں کہتے کہ اس کے تحت انسان لمحے کی قید سے رہائی پانے کی کوشش کرتا اور تجلی کی وسعتوں میں متحرک ہو جاتا ہے لیکن آزادی اپنی مکمل ترین صورت میں محض ایک واسطہ ہے اور زندگی کے اظہار کے لئے قید و بند کی صورت ضروری ہے۔ چنانچہ انسان اس عارضی آوارہ خرامی کے بعد دوبارہ اپنے زندان کو مرس کرتا ہے لیکن چونکہ آوارہ خرامی کے عمل نے اسے ایک بلند تر سطح عطا کر دی ہے اس لئے اب وہ "لمحے" کو پھیلا کر اپنی سطح تک کشادہ بھی کر لیتا ہے۔ یوں تہذیب کا عمل جاری رہتا ہے۔

معاشرے کی سطح پر یہ بغاوت۔ سوسائٹی کے فرسودہ صنوا لبط اور میکائیکی انداز نظر کے خلاف ایک واضح انحراف کی صورت میں ابھرتی ہے اور غزل کا شاعر بچے کی طرح ماں کے نظام سے لحظ بھر کے لئے منقطع ہونے کی آمد نہ کرتا ہے حضرت ابراہیمؑ کو اڑھ کی خالص مادی فضا میں دم رکھنے کا احساس ہوا تھا تو انہوں نے اس شہر ہی کو چھوڑ دیا تھا۔ بعینہ غزل کا شاعر سوسائٹی کی ٹھہری ہوئی فضا کو الوداع کہتا ہے لیکن یہاں سے نکل کر خیال کے صحرا میں کھو نہیں جاتا بلکہ صحرا کی یا ترا کے بعد حضرت عیسیٰؑ کی طرح واپس آتا اور سوسائٹی کو او سچا اٹھا کر ایک بلند تر نگہاسن پر فائز کرنے کی کوشش کرتا ہے۔ چنانچہ غزل میں سفر کی خواہش اور آوارہ خرامی کا رجحان ہی موجود نہیں بلکہ شاعر نے سوسائٹی کے ان قواعد و صنوا لبط کا مضحکہ بھی اڑایا ہے جو اسے آگے بڑھنے سے روکتے ہیں۔

غزل کے اس دوسرے دور میں سارا ہندوستان ایک ایسے زندان کی طرح تھا جس کے تالے رنگ آلود ہو چکے تھے۔ اذہان پر بے حسی طاری تھی۔

چمٹنے اور لپٹنے کا رجحان قوی تھا۔ اعلیٰ قدریں رو بہ زوال تھیں اور رسوم کی
 زنجیریں منتہائے مقصود قرار پا چکی تھیں۔ مذہب محض بت پرستی تک محدود ہو چکا
 تھا اور ریاکاری نے ہر شے پر تسلط قائم کر لیا تھا۔ اس دم روکنے والی فضا سے
 ارو وغزل نے نجات حاصل کرنے کی جو کوشش کی وہ غزل کے اس تیسرے بڑے
 رجحان یعنی آزاد روی کی صورت میں اُجاگر ہوئی۔ یہ چند اشعار اس امر کو ثابت
 کرتے ہیں :-

لے کر ازل سے تابہ ابد ایک آن ہے
 گر درمیاں حساب نہ ہو ماہ و سال کا
 کیا ہمیں کام ان گلوں سے صبا
 ایک دم آئے ادھر، ادھر چلے
 درو

سمجھ کے رکھیو قدم دشتِ خار میں مجنوں
 کہ اس نواح میں سو ڈا برہنہ پا بھی ہے
 جب اس چمن سے پھوڑ کے ہم آشیاں چلے
 اک ہمسفر نے بھی نہ دیکھا کہاں چلے
 سو ڈا

آوارگانِ عشق کا پوچھا جو میں نشاں
 مشتِ خباہت کے صبا نے اڑا دیا
 موت اک ماندگی کا وقت ہے
 یعنی آگے چلیں گے دم لے کر
 فقیرانہ آئے صدا کر چلے
 میاں خوش رہو ہم دعا کر چلے
 مبر

اتنا معلوم تو ہوتا ہے کہ جاتا ہوں کہیں
کوئی ہے مجھ میں کہ مجھ سے لئے جاتا ہے مجھے
میر حسن

اے شوق سفر اس کی خبر ہم کو بھی کرنا
گریاں سے کوئی قافلہ جاتا ہو سفر کو
مصطفیٰ

ہوائے وادی وحشت مجھے مبارک تھی
دکھا رہے ہیں چین کی یہ کیا بہار مجھے
ذوق

سفر ہے شرط مسافر نواز بہتیرے
ہزار ہا شجر سایہ دار راہ میں ہے
آتش

پھر بہار آئی وہی دشت نور دی ہوگی
پھر وہی پاؤں وہی خارِ مغیلاں ہونگے
مومن

رو میں ہے رخشِ عمر کہاں دیکھئے تھے
نے ہاتھ باگ پر ہے نہ پا ہے رکاب میں
میں اور اک وحشت کا ٹکڑا وہ دل حوشی کہ ہے
عافیت کا دشمن اور آوارگی کا آشنا

غالب

لیکن جب اس دور کے غزل گو شاعر نے آزادہ روی کے جذبے کے
تحت قواعد و ضوابط کی سنگلاخی کیفیتوں کے خلاف ردِ عمل کا اظہار کیا تو اس
کے ہاں ایک طنزیہ انداز بھی پیدا ہو گیا۔

تر دامنی پہ شیخ ہمارے نہ جسا نبو
دامن پچوڑ دیں تو فرشتے و صنو کریں
ورد

میر کے دین و مذہب کی اب پوچھتے کیا ہوا انے تو
تشقہ کھینچا دیر میں بیٹھا کب کا ترکِ اسلام کیا
میر

کعبہ اگر یہ لوطا تو کیا جانے علم ہے شیخ
یہ قہر دل نہیں کہ بنایا نہ جائے گا
سودا

وہ شیفہ کہ دھوم تھی حضرت کے زبیدی
میں کیا کہوں کہ رات مجھے کس کے گھر ملے
شیفہ

دریائے معاصی تک آبی سے ہوا خشک
میر اسرور! من بھی ابھی تر نہ ہوا تھا
کہاں میخانے کا دروازہ غالب اور کہاں واعظ
پر اتنا جانتے ہیں کل وہ جاتا تھا کہ ہم نکلے
غالب

بہر حال آزادہ رومی کی یہ روش ایک ذہنی جست کی صورت میں ابھری ہے
اور اس نے غزل کو جذبے کی خالص ارضی مملکت سے اپنا ایک قدم باہر نکالنے
کی ترغیب دی ہے۔ یہی اس کی سب سے بڑی عطا ہے!

(۳)

وئی سے غالب تک کا دور اردو غزل کے فروغ کا زمانہ ہے۔ اس میں اردو غزل۔ گہیت اور نظم دونوں کے تسلط سے آزاد ہے۔ گہیت سے تو اس دور کے شعرا نے شعوری طور پر انحراف کیا۔ البتہ نظم سے متصادم ہونے کی انہیں ضرورت ہی پیش نہیں آئی۔ چنانچہ اس سارے عرصہ میں غزل ہی اردو کی اہم ترین صنف ہے اور اسے اپنی بقا کے لئے خود کو کسی نئی صورت حال کے مطابق ڈھالنے کا فکر و امنگیر نہیں۔ پھر چونکہ اردو غزل نے اپنی ساری روایت فارسی غزل سے مستعار لی تھی اس لئے قدرتی طور پر اس نے تلمیحات، استعارات، تراکیب اور خیال کے مخصوص پیکر بھی وہیں سے مستعار لئے اور انہیں کام میں لاتی رہی پھر انیسویں صدی کے آغاز ہی میں ہندوستان کی فضا میں انقلابی تبدیلیاں نمودار ہونا شروع ہو گئیں۔ اجنبی حکومت کے تسلط اور مغربی تہذیب اور ادب کے نفوذ نے اذہان کو متحرک کر دیا۔ تحفظ ذات کا جذبہ بھی سطح پر آگیا اور ساری ہندوستانی قوم ذہنی طور پر متحرک ہو گئی۔ انیسویں صدی کے ہندو اور مسلمان دونوں کے یہاں ذہنی۔ سیاسی اور ثقافتی ابال کے شواہد ملتے ہیں۔ ظاہر ہے کہ اس ابال کو پیش کرنے کے لئے غزل کے پامال حسی تصورات اور علامات ناکافی تھیں اور نئی فضا کشادگی اور وسعت کا تقاضا کر رہی تھی اس تقاضے کا پہلا علم بردار غالب تھا کہ وہ اپنے بیاں کے لئے، کچھ اور وسعت، کا طالب ہونے کے ساتھ ساتھ

غزل کے ظروف کی تنگ دامانی کا بھی شکوہ سنج تھا۔ پھر یہ بات صرف غالب تک ہی محدود نہ رہی بلکہ اس زمانے کے عام اذہان بھی محسوس کرنے لگے کہ نئی صورت حال سے نپٹنے اور نئے سماجی اور احساسی شعور کو گرفت میں لینے کے لئے غزل اپنی رائج حیثیت میں قطعاً ناکافی تھی۔ چنانچہ عذرا کے بعد جب مولانا حالی نے "مقدمہ شعر و شاعری" لکھی اور غزل کے موضوعات میں لچک اور وسعت کا مطالبہ کیا تو اس کے پس پشت یہی بنیادی جذبہ کار فرما تھا۔ اس سے بعض حلقوں میں یہ خیال بھی پیدا ہوا کہ غزل بجائے خود ایک کم زور صنف ہے اور اس کے مقابلے میں نظم کی اہمیت بدرجہا زیادہ ہے لیکن یہ خیال اس لئے غلط تھا کہ نئے حالات میں قصور غزل کا نہیں بلکہ اس "انجاد" کا تھا جو غزل میں نمودار ہو گیا تھا اصل بات محض یہ تھی کہ اردو غزل نے ڈیڑھ سو برس تک ایک خاص قسم کی تلمیحات استعارات اور علامات سے اظہارِ ذات کا کام لیا تھا اور اب زمانے کی ایک ہی کروٹ نے انہیں زنگ آلود اور فرسودہ قرار دے دیا تھا۔ حالی کو اس صورت حال کا شدید احساس ہوا اور اس نے غزل کی صنف پر نہیں بلکہ غزل کے اس تقلیدی اور میکانیکی انداز پر اعتراضات کئے جو انیسویں صدی میں عام ہو چکا تھا فی الواقعہ اردو غزل کی تاریخ میں یہ پہلا موقع تھا کہ اسے ایک نازک صورت حال کے پیش نظر اپنی بقا کے لئے داخلی قوت اور لچک کو بردے کا رولانے کی ضرورت محسوس ہوئی۔ دیکھنا یہ ہے کہ غالب سے اقبال تک کے اس دور میں اردو غزل نے کس حد تک اپنی اس داخلی قوت کو استعمال کیا اور اپنی بقا کے لئے خود کو کس حد تک ایک نئے پیکر میں ڈھالا نیز یہ کہ اس اقدام سے کہیں اس کا اصل مزاج مجروح تو نہیں ہوا؟

غزل کی "اصلاح" کی تحریک صرف حالی تک محدود نہیں رہی۔ اسماعیل میرٹھی، وحید الدین سلیم پانی پتی، شاد عظیم آبادی اور دوسرے شعرا کو بھی قدیم غزل کے میکانیکی انداز کا شدید احساس تھا۔ تاہم اس سلسلے میں اولیت کا درجہ بے شک حالی ہی کو حاصل ہے۔ حالی نے اس زمانے میں جو "ہدایت نامہ غزل" جاری کیا اس کے متن سے کوئی تفصیلی بحث مقصود نہیں۔ البتہ اس بات کا اظہار

ضروری ہے کہ جاتی نے اس کے ذریعے غزل کے صرف ایک خاص رنگ کو بدلنے کی کوشش کی تھی۔ ایک ایسا رنگ جو ابتداءً تقلید اور تتبع کا رنگ تھا اور جس نے غزل کو میکانکی صورت دے رکھی تھی۔ غزل کے مزاج میں کوئی تبدیلی پیدا کرنا جاتی کا مقصد ہرگز نہیں تھا مثلاً اس نے لکھا کہ غزل میں لوازمات مردانہ و زنانہ کو ترک کرتے ہوئے افعال و صفات کو مذکر ہی استعمال کیا جائے؟ یہ بات غزل کے مزاج کے عین مطابق تھی کہ غزل کا محبوب تذکیر و تانیث سے ماوری ہے۔ اور فعلِ مذکر کا استعمال اس کی اس تیسری حیثیت ہی کو واضح کرتا ہے۔ جاتی کا یہ مشورہ غزل کے اس رجحان کو ختم کرنے کے سلسلے میں تھا جس کے تحت غزل میں کنگھی چوٹی کے مضامین کا سیلاب آچکا تھا۔ اسی طرح جاتی کا یہ خیال کہ غزل میں الفاظ کی علامتی خصوصیات کو اہمیت دی جائے؟ غزل کے مزاج ہی کے مطابق تھا کہ غزل جس چیز کو مس کرتی ہے اس کی ارضی اور انفرادی حیثیت کو ختم کر کے اسے ایک عمومی اور علامتی رنگ میں تبدیل کر دیتی ہے۔ جاتی کا یہ مشورہ بھی غزل کے اس لکھنوی انداز کو ختم کرنے کے سلسلے میں تھا جس کے تحت ثقیں اور بوجھل الفاظ کو ان کی ارضی حیثیت میں استعمال کرنے کا رجحان عام ہو چکا تھا۔ دراصل جاتی یہ ہرگز نہیں چاہتا تھا کہ غزل بحیثیت ایک صنف ختم ہو جائے بلکہ اسے زندہ رکھنے کے لئے وہ اس زمانے کے نئے موضوعات اور لہجے کو سمونے کا آرزو مند تھا۔ تاہم یہ بھی ایک حقیقت ہے کہ اس نے غزل کو بچانے کی اس دھن میں غزل کی داخلی قوت اور لچک پر اعتماد نہ کیا بلکہ شعوری طور پر اس میں نئے موضوعات داخل کرنے اور اسے نظم کی مہی وسعت عطا کرنے کی کوشش کی۔ غزل مزاجاً کسی ایک موضوع یا ایک خاص ماحول کی عکاسی تک محدود نہیں۔ قدیم زمانے میں بھی اس نے عشق کے علاوہ زمانے کے مقبول رجحانات کو خود میں سمولیا تھا تاہم اس نے اپنے مخصوص مزاج کے تحت ہر خیال، شے یا رجحان کو مس کرتے ہی اس کی ارضی اور محدود حیثیت کو بدل کر اس میں ایک عمومی اور عالمگیر رنگ پیدا کیا تھا یہی غزل کی بقا کا راز بھی تھا کہ اس نے کبھی خود کو کسی اور صنف شعری صنف سمونے کی اجازت نہیں دی۔ عذر کے بعد جب ایک نئی متحرک فننا وجود میں آئی اور

معاشرے میں اصلاح کا جذبہ تو انا ہوا، نیز سرسید احمد کی تحریک کے تحت اردو زبان میں وسعت کا مطالبہ عام ہوا تو قدرتی طور پر غزل کی اصلاح کا رجحان بھی سطح پر آگیا اور اس سلسلے میں حالتی نے غزل کو نئے موضوعات اور نئے تقاضوں سے ہم آہنگ کرنے کی کوشش کی۔ اس کوشش میں حرج قطعاً کوئی نہیں تھا کیوں کہ غزل کے لئے کوئی نئے، موضوع یا رجحان ممنوع نہیں ہے۔ البتہ یہ ضرور ہے کہ غزل نئی اشیا اور موضوعات کی طرف پیش قدمی کرتے ہوئے اپنے مخصوص رمزیہ انداز کو بروئے کار لاتی ہے۔ کسی اور صنف شعر کے مزاج کو نہیں اپناتی۔ حالتی کو غزل کے اس مزاج کا علم تھا لیکن اصلاح کے ایک واضح مقصد کے زیر اثر جب اس نے غزل میں نئے مضامین کو داخل کرنا شروع کیا تو غزل کے مزاج کو ملحوظ نہ رکھ سکا اور یوں اس کے ہاں غزل اور نظم کا فرق مدہم پڑ گیا۔ مثلاً حالتی کا یہ خیال کہ غزل مسلسل کو رائج کیا جائے۔ ایک خطرناک قدم تھا کہ اس سے غزل کے شعر کی مخصوص انفرادیت کے ختم ہو جانے کا امکان تھا۔ چنانچہ یہی ہوا کہ خود حالتی کی مسلسل غزلیں۔ نظموں کی صورت اختیار کر گئیں اور ان میں غزل کے شعر کی ایک الگ پُر تاثیر حیثیت قائم نہ رہ سکی۔ غور کیجئے کہ نظم کے شعر کے دو مصرعے سنگ مرمر کے ان دو ٹکڑوں کی مانند ہیں جو ایک ہموار سطح کو وجود میں لاتے ہیں جب کہ غزل کے شعر کے دو مصرعے زینے کے دو قدموں کی طرح ہیں اور ان میں سے ایک دوسرے سے بلند تر سطح پر قائم ہے۔ قاری جب غزل کے شعر کو پڑھتا ہے تو ان دونوں قدموں کے درمیانی خلا کو عبور کرنے کے لئے اپنا پاؤں اوپر کو اٹھاتا ہے۔ یہی جست غزل کے شعر سے جمالیاتی حظ کی تحصیل کا موجب بھی ہے۔ لیکن جب غزل کے اس خاص طریق کار کو ملحوظ نہ رکھا جائے تو شعر کی انفرادی حیثیت مجروح ہو جاتی ہے۔ حالتی کی مسلسل غزلوں میں شعر کی انفرادیت مجروح ہوئی اور اس سے انکار مشکل۔ یہ مثلاً یہ اشعار لیجئے۔

اے عشق تو نے اکثر قوموں کو کھاکے چھوڑا

جس گھر سے سر اٹھایا اس کو بٹھا کے چھوڑا

ابراہیم تجھ سے ترساں۔ احرار تجھ سے لرزاں

جو زد پہ تیری آیا اس کو گرا کے پھوڑا

فسر باد کو بہن کی فی تو نے جان شیریں

اور قسبیں عامری کو مجنوں بنا کے پھوڑا

اک دسترس سے تیری حالتی بچا ہوا تھا

اس کے بھی دل پہ آخر چرچا لگا کے پھوڑا

یا

چل رہی ہیں ہوا میں کچھ ناساز

خیر ہے اے فلک کہ چار طرف

ہیں دگرگوں زمانے کے انداز

رنگ بدلا ہوا ہے عالم کا

بنتے جاتے ہیں بتدل ممتاز

ہوتے جاتے ہیں زور مند ضعیف

اور یاروں کے یار ہیں غمناز

دشمنوں کے ہیں دوست خود جاسوس

ہوگا انجام دیکھئے کیا کچھ

ہے پر آشوب جب کہ یہ آغاز

یہ اشعار غزل کی ہیئت کے تابع تو ضرورہ ہیں لیکن مزاج غزل کے اشعار سے بہت مختلف ہیں بلکہ اگر ایسی غزلوں پر کوئی عنوان چسپاں کر دیا جائے تو انہیں بڑی آسانی سے نظم کے زمرے میں شامل کیا جاسکتا ہے۔ غزل کے افق کو وسیع کرنے اور نئے موضوعات کو غزل میں داخل کرنے کی یہ کاوش اس لحاظ سے تو قابل تعریف ضرور تھی کہ اس نے غزل کے جدید آہنگ کے لئے راہ ہموار کی۔ لیکن خود حالتی اس نئی تبدیلی کو رائج کرتے وقت غزل کے اصل مزاج کو ملحوظ نہ رکھ سکا چنانچہ اس کی اس قسم کی غزلیں غزل کی باس سے بیگانہ اور اس کے مخصوص تاثر سے لٹی ہیں۔

کچھ یہی حال ان اخلاقی مضامین کا بھی تھا۔ جنہیں حالتی نے غزل میں سمونے کی کوشش کی۔ دراصل یہ دور انجاد اور ٹھہراؤ کے خلاف ایک شدید ذہنی رد عمل کا دور تھا۔ کئی سو برس کی فرسوردگی اور میکانکی انداز نے مسلمانوں کو من حیث القوم

روایت کی زنجیروں میں جکڑ دیا تھا اور ان میں تحریک نام پیدا ہو گیا تھا پھر غدر اور غلامی کے بعد انگریزی تہذیب کے اثرات نے ان میں تحریک کی ایک لہر سی دوڑادی اس سے ذرا قبل سید احمد بریلوی اور دوسرے اکابر نے انہیں ذہنی تحریک کے لئے تیار بھی کر دیا تھا۔ ایسے میں جو عمل اور رد عمل کا سلسلہ شروع ہوا اس نے نہ صرف مسلمانوں کے مذہبی میلانات بلکہ علم و ادب کے عام رجحانات میں بھی ایک انقلاب سا پیدا کر دیا۔ اس انقلاب کو لانے والے وہ قوتی رہنما اور رہبر تھے۔ جن میں سے بعض تو مسلمانوں کو نئی صورتِ حال سے فوری طور پر ہم آہنگ ہونے کی تلقین کرتے تھے۔ اور بعض کہتے تھے کہ اتنی تیزی سے نہ چلو۔ ایسا نہ ہو کہ تم اپنی روایت ہی سے منقطع ہو جاؤ۔ ان دونوں تحریکوں کے علمبرداروں میں سید احمد خاں۔ حالی۔ شبلی۔ شرر۔ نذیر احمد۔ اسماعیل میرٹھی۔ اکبر الہ آبادی سجاد حسین اور درجنوں دوسرے اصحاب شامل تھے۔

بیسویں صدی میں اسی تحریک نے اقبال۔ ظفر علی خاں۔ ابوالکلام آزاد۔ اور بعض دوسرے اکابر پیدا کئے جن کے ہاں خطابت کا لہجہ قومی اور آواز کا گھمیرا پن نمایاں تھا۔ تلقین اور تحریک کا یہ انداز اس دور پر اس درجہ مسلط تھا کہ حالی اور اس کے ہم نواؤں نے غزل کو بھی اخلاقی مفہامین اور تلقین و وعظ کے لئے آلہ کار بنانے کی کوشش کی اور اگرچہ یہ ایک عجیب بات ہے کہ حالی اپنے اشعار میں واعظ اور زاہد کے اندازِ تحریک پر چوٹ کرتے جاتے تھے۔ تاہم وہ خود غزل کے ذریعے اسی طریقِ نگار کو اپنانے چلے گئے۔ مثال کے طور پر حالی کے یہ اشعار دیکھئے۔

ہو نا پید جس ملک میں انفاق
ہیں آبادیاں وال کی ویرانیاں
قوم کا حالی پنپنا ہے حال
تم نے رو رو سب کو روایا عبث
بڑھاؤ نہ آپس میں ملت زیادہ
مبادا کہ ہو جائے لفرت زیادہ

خود بڑا بن کر دکھاؤ آپ کو
باپ دادا کی بڑائی ہو چسکی

اب ایسے اشعار کو غزل کے اشعار کہنا کہاں تک جائز ہے ؟
اردو غزل کے لئے حالتی کا دور ایک عجیب امتحان کا دور تھا۔ ایک
طرف تو یہ خطرہ تھا کہ اگر غزل اپنی پرانی ڈگری قائم رہی اور برسوں کے پامال
اور فرسودہ حسی تصورات اور سانچوں کو استعمال کرتی رہی تو خود بخود ختم ہو جائیگی
اس لئے یہ ضروری تھا کہ اسے اس گڑھے سے باہر نکالا جاتا۔ حالتی کی عطا یہ ہے کہ اسے
سب سے پہلے اس صورتِ حال کا احساس ہوا۔ دوسری طرف جب غزل کے
افق کو شعوری طور پر کشادہ کیا گیا اور اس میں مسلسل مضامین نیز اخلاقی سیاسی
اور عمرانی نظریات کو سمونے کی کوشش کی گئی تو اس کے ڈانڈے نظم سے
جاملے اور یہ خطرہ پیدا ہو گیا کہ کہیں غزل، نظم میں غم ہو کر نہ رہ جائے! غزل
کے سلسلے میں حالتی کا یہ سارا دور ایک گومگو کا دور تھا اور اس بات سے انکار
مشکل ہے کہ اس صورتِ حال نے جہاں غزل کو نقصان پہنچایا وہاں غزل کے
مستقبل کو روشن کرنے میں ایک نمایاں کردار بھی ادا کیا۔ اس طور پر غزل میں نہ
صرف نئی اہم تبدیلیوں کا شعور پیدا ہوا بلکہ نئی صورتِ حال میں کبھی تو نئی
علامتیں وضع کرنے اور کبھی پرانی علامات کو نئے مفہوم میں استعمال کرنے کا رجحان
بھی ابھر آیا۔ حالتی کی شعوری کوششوں کے باوجود اس کے ہاں ایسے اشعار مل
جاتے ہیں جو غزل کے اس نئے لہجے کے غماز ہیں اور جو گویا غزل کے نئے دور کے
نقیب بھی ہیں۔ مثلاً

رہے گی کس طرح راہِ امین کہ رہنما بن گئے ہیں رہنما

خدا نگہبایاں ہے قافلہوں کا اگر بھی رہنما رہے گی

اس شعر کا سیاسی لہجہ منظر پرانی علامتوں کے نئے استعمال سے اجاگر ہوا ہے

اور یہ لہجہ بالکل جدید اور تازہ ہے۔

یا

یاران تیز گام نے محفل کو جا لیا

ہم مجھ کو نالہ جبر سے کارواں رہے

دل پر درد سے میں کام لوں گا

اگر فرصت ملی مجھ کو جہاں سے

اب بھاگتے ہیں سایہ زلفِ تباہ سے ہم

کچھ دل سے ہیں ڈرے ہوئے کچھ آسماں سے ہم

حالی نے جب غزل میں وسعت کا مطالبہ کیا تو وہ غیر شعوری طور پر اس وسعت اور کشادگی کو غزل کے مقتضیات کے تابع رہ کر حاصل کرنا چاہتا تھا یہ دوسری بات ہے کہ جب ایک بار وہ اس نئے میدان میں داخل ہوا تو اپنی دھن میں آگے ہی آگے بڑھتا گیا اور اس کی غزلیں نظم کے سپر میں ڈھلتی چلی گئیں تاہم چونکہ وہ غزل کے مزاج کا پارہ کھ بھی تھا اس لئے خود اس نے ایسے اشعار بھی لکھے جو نئی وسعتوں کو مس کرنے کے باوجود غزل کی طبیعت کے مطابق تھے لیکن حالی کے معاصرین نے عام طور سے "نئی غزل" سے مراد وہ صنفِ شعری جو ہیئت کے اعتبار سے تو غزل لیکن مزاجاً نظم کی ایک صورت تھی۔ مثلاً اسماعیل میرٹھی، محمد حسین آزاد اور وحید الدین سلیم پانی پتی کے ہاں غزل مسلسل لکھنے کا رجحان عام تھا۔ غزل مسلسل کہنے میں حرج تو کوئی نہیں بشرطیکہ غزل کا ہر شعر ایک انفرادی لچک کا حامل رہے۔ محض لگے شعر کو روٹ دینے کا ذریعہ نہ بنے۔ لیکن ان شعرا نے اس بات کو عام طور سے ملحوظ نہیں رکھا۔ مثلاً:-

اک تیشہ فولاد ہے اک پارہ بلور ہو گا کسی دلبر کا دل ایسا نہ تن ایسا

سایہ سے نظر کے بھی بگڑتا ہے ترارنگ پھولوں نے بھی پایا نہیں نازک بدن ایسا

ہونٹوں سے ابلتا ہے ترے چشمہ کو شر

حورانِ جہاں نے بھی نہ پایا دہن ایسا

(سلیم)

تعریف اس خدا کی جس نے جہاں بنایا کیسی زمیں بنائی کیا آسماں بنایا
 پاؤں تلے بچھایا کیا خوب فرشِ خاکی اور سر پہ لاجوردی اک سائبان بنایا
 مٹی سے سیل بوئے کیا خوشنما اگائے
 پہنا کے سبز خلعت ان کو جواں بنایا

(اسماعیل میرٹھی)

شاخِ گل تک جو ذرا بار ہے پاتی بلبیل پھولوں جامہ میں نہیں اپنے ساتی بلبیل
 ہائے تو باغ میں خالی نہیں پاتی بلبیل اور صبا گل سے ہے گلچھڑے اڑاتی بلبیل
 ہے یہ افسانہِ عجم کس کو سناتی بلبیل
 دھوم سے فصلِ بہار اب کے ہے آتی بلبیل

(محمد حسین آزاد)

حالی کے دور کی غزل کا ایک امتیازی وصف یہ تھا کہ اس نے خود کو
 عجمی اثرات سے ایک حد تک آزاد کرنے کی کوشش کی۔ دراصل غدر کے
 بعد جب انگریزی حکومت باقاعدہ طور پر قائم ہوئی تو رد عمل کے طور پر قومی
 احساس کو تحریک ملی اور اخبارات ہی کے ذریعے نہیں بلکہ سیاسی جماعتوں کے
 واسطے سے بھی ملی اور قومی جذبات کا عام طور سے اظہار کیا گیا۔ شعر کو ایرانی
 فننا سے باہر نکال کر خالص ہندوستانی فننا کی عکاسی کے لئے استعمال کرنے کی یہ
 ساری تحریک اسی جذبے کا نتیجہ تھی۔ یہی نہیں بلکہ زبان و بیان کے سلسلے میں بھی
 فارسی الفاظ اور تلمیحات کا استعمال قدر کی نگاہوں سے دیکھا جانے لگا۔ اس سلسلے
 میں محمد حسین آزاد نے سب سے پہلے بھاشا کی اہمیت کا احساس دلایا اور اس
 کے بعد حالی۔ اسماعیل میرٹھی۔ چکبست اور دوسروں نے آسان زبان لکھنے کی روش
 کو عام طور سے اختیار کیا۔ غزل کے نئے لہجے کو ابھارنے میں قومی جذبے نے ایک
 بنیادی کام سرانجام دیا اور غزل کو نئی علامتوں کی تخلیق اور دریافت کی طرف
 مائل کیا۔ لیکن بدقسمتی سے خود حالی کے دور میں یہ نئی جہت غزل کے اعلیٰ نمونوں

کو وجود میں نہ لاسکی۔ وجہ یہ تھی کہ شعرا نے اس نئی جہت کو تو اپنالیا لیکن غزل کے مزاج کو ملحوظ نہ رکھ سکے۔ نتیجہً ایسی غزلیں لکھی گئیں جن میں نئے موضوعات کی آمیزش محفل میں ٹاٹا کے پوند کی طرح تھی۔ پس منظر اس کا یہ تھا کہ ان شعرا نے وطن کے خارجی مظاہر پر اپنی توجہ مبذول کی تھی اور اب وہ اس نئے شعور کو جلد از جلد شری زبان میں ڈھالنے کی فکر میں تھے۔ اس کام کے لئے نظم کا پیکر نہایت موزوں تھا کہ نظم خارجی اشیاء کے ادراک سے باطن کی گہرائیوں میں اترنے کی کوشش کرتی ہے۔ لیکن غزل کا پیکر اس لئے مناسب نہیں تھا کہ غزل اندر سے باہر کی طرف جست بھرتی ہے۔ ہونا تو یہ چاہئے تھا کہ نئی صورت حال کا احساس شاعر کے اندر جنم لیتا۔ باہر سے اس پر مسلط نہ کیا جاتا اور یوں غزل اپنے مخصوص رمزیہ انداز کے تحت خارجی مظاہر کو نئی اور تازہ علامتوں کا روپ دے کر ایک باواسطہ اور خم دار طریق سے منظر عام پر آتی۔ لیکن حالی کے دور کے غزل گو شعرا نے غزل کے اس طریق سے فائدہ نہ اٹھایا اور ایک اصلاحی اور قومی تحریک کے زیر اثر شعوری طور پر غزل کو خارجی موضوعات پر نقد و تبصرے کے لئے استعمال کرنے لگے اس سے غزل نے گھسی پٹی لفظی تراکیب اور تلمیحات سے نجات پانے کی راہ تو تلاش کر لی تاہم یہ اپنے لئے کوئی موزوں پیکر تخلیق نہ کر سکی۔ یہی اس دور کی نئی غزل کا المیہ تھا۔

نئی غزل کی تحریک نے زمانے کی انقلابی تبدیلیوں سے نمایاں اثرات قبول کئے تھے لیکن اس کا یہ مطلب نہیں کہ اردو غزل کا عام روایتی اسلوب ایک منجمد حالت میں قائم رہا۔ زمانے کے اثرات اس پر بھی مرتسم ہوئے اگرچہ یہ اثرات کچھ زیادہ شدید نہیں تھے۔ مثال کے طور پر اسلوب کے ضمن میں فارسی کے مشکل الفاظ اور لوجھل تراکیب کو ترک کر کے بول چال کی عام سطح کو اپنانے کا رجحان اس دور کی غزل میں نمودار ہوا۔ دآغ۔ فانی۔ حسرت۔ یگانہ۔ اصغر بکر وغیرہ کے ویسی محاوروں، لفظوں اور سامنے کی چیزوں کو غزل میں سمونے کی کوشش صاف نظر آتی ہے۔ اسی طرح بت پرستی۔ سراپانگاری اور جذبے کی مختلف

دور کی اردو غزل عام طور سے آہنگ اور جذبے کی گرویدہ اور تشبیہ یا خیال سے ایک حد تک بیگانہ نظر آتی ہے۔ اس سلسلے میں دآغ کی غزل کو بطور مثال پیش کیا جاسکتا ہے۔ غزل دو مختلف اجزا سے مرتب ہوتی ہے۔ ان میں سے ایک تو تخیل ہے جو گو یا باصرہ کے تخرک کو اجاگر کرتا ہے اور دوسرا جذبہ جو اپنے بوجھل پن کے باعث ایک مخصوص نال اور آہنگ کے ساتھ چلتا ہے چنانچہ جہاں غزل کے ایک مثالی شعر میں تخیل کی حسرت وجود میں آتی ہے۔ وہاں جذبے کی مخصوص غنائیت اور آہنگ بھی پیدا ہوتا ہے۔ دآغ کے ہاں مقدم الذکر عنصر بہت کم زور ہے اور تخیل کے بجائے جذبے کا عمل دخل زیادہ ہے۔ یہ جذبہ اپنی خارجہ ہیئت میں تو شعر کی غنائیت اور آہنگ کی صورت میں اور داخلی اعتبار سے سراپا نگاری اور معاملہ بندی کے رجحان میں ڈھل کر نمودار ہوا۔ پہلی صورت نے شعر کی زبان میں سلاست، صفائی، برکات اور بول چال کے آہنگ کو ابھارا اور دوسری صورت نے محبوب کے سراپا کو بیان کرتے ہوئے جذبے کے سزاوار پہلوؤں کو نمایاں کیا۔ تاہم دآغ کے ہاں ذہنی اور احساسی تخرک اور معنوی گہرائی کی وہ صفات مفقود ہیں جو غزل کے مثالی شعر کی تعمیر میں ضروری طور پر صرف ہوتی ہیں۔ چنانچہ دآغ کے اشعار ایک پھلجھڑی کی طرح لمبے بھر کے لئے دل کو گدگدانے کے بعد اپنا تاثر کھو بیٹھے ہیں جب کہ غالب یا میر کے اشعار اپنی گہرائی، معنویت اور کسک کے باعث دیر پا اثرات کے حامل ہیں۔ دآغ کے ہاں تخیل اور جذبے میں ایک فراق کی صورت پیدا ہوئی جس سے غزل کا اصل پیکر سامنے نہ آسکا۔ دآغ کے چند اشعار قابل غور ہیں کہ ایک خاص ارضی سطح سے اونچا اٹھتے ہوئے نظر ہی نہیں آتے :-

انکارِ حشر نے مجھے کیا مزہ دیا

سینے پہ چڑھ کر اس نے خم سے پلا دیا

کسی کی شامت آئیگی کسی کی جا بڑا جائے گی

کسی کی تاک میں وہ بام پر بن بٹھن کے بیٹھے ہیں

کو وجود میں نہ لاسکی۔ وجہ یہ تھی کہ شعرا نے اس نئی جہت کو تو اپنا لیا لیکن غزل کے مزاج کو ملحوظ نہ رکھ سکے۔ نتیجہً ایسی غزلیں لکھی گئیں جن میں نئے موضوعات کی آمیزش محفل میں ٹاٹا کے پیوند کی طرح تھی۔ پس منظر اس کا یہ تھا کہ ان شعرا نے وطن کے خارجی مظاہر پر اپنی توجہ مبذول کی تھی اور اب وہ اس نئے شعور کو جلد از جلد شری زبان میں ڈھالنے کی فکر میں تھے۔ اس کام کے لئے نظم کا پیکر نہایت موزوں تھا کہ نظم خارجی اشیاء کے ادراک سے باطن کی گہرائیوں میں اترنے کی کوشش کرتی ہے۔ لیکن غزل کا پیکر اس لئے مناسب نہیں تھا کہ غزل اندر سے باہر کی طرف جہت بھرتی ہے۔ ہونا تو یہ چاہئے تھا کہ نئی صورت حال کا احساس شاعر کے اندر جنم لیتا۔ باہر سے اس پر مسلط نہ کیا جاتا اور یوں غزل اپنے مخصوص رمزیہ انداز کے تحت خارجی مظاہر کو نئی اور تازہ علامتوں کا روپ دے کر ایک بالواسطہ اور خم دار طریق سے منظر عام پر آتی۔ لیکن حالی کے دور کے غزل گو شعرا نے غزل کے اس طریق سے فائدہ نہ اٹھایا اور ایک اصلاحی اور قومی تحریک کے زیر اثر شعور ہی طور پر غزل کو خارجی موضوعات پر نقد و تبصرے کے لئے استعمال کرنے لگے اس سے غزل نے گھسی پٹی لفظی تراکیب اور تلمیحات سے نجات پانے کی راہ تو تلاش کر لی تاہم یہ اپنے لئے کوئی موزوں پیکر تخلیق نہ کر سکی۔ یہی اس دور کی نئی غزل کا المیہ تھا۔

نئی غزل کی تحریک نے زمانے کی انقلابی تبدیلیوں سے نمایاں اثرات قبول کئے تھے لیکن اس کا یہ مطلب نہیں کہ اردو غزل کا عام روانہ اسلوب ایک منجمد حالت میں قائم رہا۔ زمانے کے اثرات اس پر بھی مرتسم ہوئے اگرچہ یہ اثرات کچھ زیادہ شدید نہیں تھے۔ مثال کے طور پر اسلوب کے ضمن میں فارسی کے مشکل الفاظ اور لوجھیل تراکیب کو ترک کر کے بول چال کی عام سطح کو اپنانے کا رجحان اس دور کی غزل میں نمودار ہوا۔ داغ۔ فانی۔ حسرت۔ یگانہ۔ اصغر۔ گلر و غیرہ کے ویسی محاوروں، لفظوں اور سامنے کی چیزوں کو غزل میں سمونے کی کوشش صاف نظر آتی ہے۔ اسی طرح بت پرستی۔ سراپانگاری اور جذبے کی مختلف پرتوں کی عکاسی کا رجحان اس دور کی غزل میں موجود ہے۔ بحیثیت مجموعی اس

دور کی اردو غزل عام طور سے آہنگ اور جذبے کی گرویدہ اور تشبیہ یا خیال سے ایک حد تک بیگانہ نظر آتی ہے۔ اس سلسلے میں دآغ کی غزل کو بطور مثال پیش کیا جاسکتا ہے۔ غزل دو مختلف اجزا سے مرتب ہوتی ہے۔ ان میں سے ایک تو تخیل ہے جو گو یا باصرہ کے تخرک کو اُجاگر کرتا ہے اور دوسرا جذبہ جو اپنے بوجھل پن کے باعث ایک مخصوص نال اور آہنگ کے ساتھ چلتا ہے چنانچہ جہاں غزل کے ایک مثالی شعر میں تخیل کی حسرت وجود میں آتی ہے۔ وہاں جذبے کی مخصوص غنائیت اور آہنگ بھی پیدا ہوتا ہے۔ دآغ کے ہاں مقدم الذکر عنصر بہت کم زور ہے اور تخیل کے بجائے جذبے کا عمل دخل زیادہ ہے۔ یہ جذبہ اپنی خارجہ ہیئت میں تو شعر کی غنائیت اور آہنگ کی صورت میں اور داخلی اعتبار سے سراپا نگاری اور معاملہ بندی کے رجحان میں ڈھل کر نمودار ہوا۔ پہلی صورت نے شعر کی زبان میں سلاست، صفائی، برکات اور بول چال کے آہنگ کو ابھارا اور دوسری صورت نے محبوب کے سراپا کو بیان کرتے ہوئے جذبے کے ہزار پہلوؤں کو نمایاں کیا۔ تاہم دآغ کے ہاں ذہنی اور احساسی تخرک اور معنوی گہرائی کی وہ صفات مفقود ہیں جو غزل کے مثالی شعر کی تعمیر میں ضروری طور پر صرف ہوتی ہیں۔ چنانچہ دآغ کے اشعار ایک پھلجھڑی کی طرح لمبے بھر کے لئے دل کو گدگانے کے بعد اپنا تاثر کھو بیٹھے ہیں جب کہ غالب یا میر کے اشعار اپنی گہرائی، معنویت اور کسک کے باعث دیر پا اثرات کے حامل ہیں۔ دآغ کے ہاں تخیل اور جذبے میں ایک فراق کی صورت پیدا ہوئی جس سے غزل کا اصل پیکر سامنے نہ آسکا۔ دآغ کے چند اشعار قابلِ غور ہیں کہ ایک خاص ارضی سطح سے اونچا اٹھتے ہوئے نظر ہی نہیں آتے :-

انکارِ مے کشی نے مجھے کیا مزہ دیا

سینے پہ چڑھ کر اس نے خم سے پلا دیا

کسی کی شامت آئیگی کسی کی جا بڑ جائے گی

کسی کی تاک میں وہ بام پر بن بھن کے بیٹھے ہیں

بات کرنی تک نہ آتی تھی تمہیں

یہ ہمارے سامنے کی بات ہے

مری التجا پر بگڑ کر وہ کہتا

نہیں مانتے اس میں کیا ہے کسی کا

تم کو ہے وصل غیر سے انکار

اور جو ہم نے آکے دیکھ لیا

گو یہی قسمیں ہیں تو مجھ کو یقین

آپ کے سر کی قسم بس ہو چکا

آپ کے سر کی قسم داغ کو پر والی نہیں

آپ کے ملنے کا ہوگا جسے ارماں ہوگا

ہم نے ان کے سامنے پہلے تو خنجر رکھ دیا

پھر کلیجہ رکھ دیا دل رکھ دیا سر رکھ دیا

گالیوں میں ادا نکالی ہے

بات میں بات کیا نکالی ہے

داغ اور اس کے بعد حسرت کے ہاں محبوب سے باتیں کرنے کے اس عمل

میں زمین پر ننگے پاؤں چلنے کا انداز بہت نمایاں ہے۔ مراد یہ کہ ان شعرا کے ہاں

تخیل کی پرواز کے مقابلے میں جذبے اور جسم سے قریب تر ہونے کا میلان

زیادہ قوی ہے۔ دونوں کے اکثر اشعار محبوب کے سراپا کے بیان یا اس سے باتیں

کرنے کے عمل سے متعلق ہیں۔ ایک بڑا فرق البتہ یہ ضرور ہے کہ داغ کے ہاں

محبوب واضح طور پر طوائف ہے اور اس لئے داغ کی محبت میں چہل فقرہ

بازی لگا دٹا وار کرنے اور وار سہنے کا انداز بہت نمایاں ہے جب کہ حسرت کے

ہاں محبوب وہ عورت ہے جو انگریزی تہذیب کے نفوذ۔ تعلیم اور آزادی نسوان

کی تحریک کے تحت ابھر رہی تھی محبوب کی عکاسی کے سلسلے میں داغ اور اس کے

بعد حسرت نے غزل کے مخصوص عمومی انداز کو اختیار کیا۔ چنانچہ داغ کا محبوب

طوائف (کوئی سنی طوائف) کے لئے ایک علامت ہے اور حسرت کا محبوب زیادہ تر سوسائٹی میں ابھرتی ہوئی نئی عورت کی عکاسی کرتا ہے لیکن ان دونوں کے ہاں کسی خاص گوشت پوست کے محبوب کے نقوش نہیں ابھرے۔ محبوب کے انتخاب کا البتہ یہ نتیجہ نکلا کہ جہاں داغ کی محبت میں پھیر چھاڑ۔ رندی اور فقرہ بازی کے نقوش اجاگر ہوئے وہاں حسرت کی محبت میں سنجیدگی، انہماک اور درد مندی وجود میں آئی۔ اس اعتبار سے حسرت کی محبت نسبتاً زیادہ پائدار بنیادوں پر استوار ہے۔ لیکن حسرت کے ہاں ذکر محبوب کے سلسلے میں تحلیل کی اثران کے بجائے زمین پر ہنگے پاؤں "چلنے کی روایت بدستور قائم رہی۔ محبت ہی نہیں۔ دوسری واردات کے سلسلے میں بھی حسرت کے ہاں خیال کی گہرائی پامید ہے۔ وہ کہیں کہیں صوفیانہ تصورات کی آمیزش سے اس خفا کو پُر کرتا ضرور نظر آتا ہے لیکن یہ کاوش سراسر رسمی اور روایتی ہے اور اس سے خیال کی کمی کا ازالہ ناممکن ہے۔ اسلوب کے سلسلے میں حسرت نے غزل کی روایت سے بہت کم انحراف کیا ہے اور زیادہ تر پرانے علامت و رموز ہی کو بروئے کار لایا ہے تاہم غزل کی زبان کو فارسی کے بجائے عام بول چال کی زبان سے قریب تر کرنے کا اقدام حسرت کے ہاں یقیناً موجود ہے اور یہ بات نئے زمانے کی خالص ویسی تحریک سے پوری طرح ہم آہنگ ہے۔ حسرت نے غزل کی روایت سے اپنا رشتہ غیر شعوری طور پر اور کبھی کبھی شعوری طور پر بھی قائم رکھا۔ وہ سیاسی اکھاڑے کا پہلو ان تھا اور زمانے کے ہنگامی حالات اس پر اثر انداز ہوتے تھے۔ تاہم اس نے ان اثرات کو اپنی ذات میں اس قدر اثر نے نہیں دیا کہ وہ خود کو نئی علامتوں کی تخلیق پر مجبور پاتا۔ چنانچہ جہاں کہیں اس نے اپنی غزلوں میں حالاتِ حاضرہ کو موضوع بنایا وہاں غزل کے لہجے کی جگہ نظم کا انداز ابھر آیا۔ اس کا صاف مطلب یہ ہے کہ اردگرد کی تبدیلیوں نے حسرت کی ذات میں کوئی ایسا کھرام پر پانہ کیا کہ وہ ان سے وابستہ اپنے تاثرات کو غزل کی نئی زبان میں پیش کر دیتا۔ غالباً اس کی وجہ یہ ہے کہ حسرت کا مسلک دنیا داری نہیں تھا وہ ایک فقیر گوشہ نشین تھا اور قیاس غالب ہے کہ سیاست میں اس کا پھیر کبھی

زیادہ تر، جوگی والا پھیرا ہی ہوتا تھا۔ چنانچہ حسرت کے ہاں محبت ہی سب سے بڑا موضوع ہے اور اس کی نوعیت بھی زیادہ تر ارٹھی اور جذباتی ہے۔ دیکھئے:-

روشِ حسنِ مراعات چلی جاتی ہے
ہم سے اور ان سے وہی بات چلی جاتی ہے
روقتِ پیر میں ہوئی خوبی جسمِ ناز میں
اور بھی شوخ ہو گیا رنگ ترے لباس کا
ہم نکھوں کے اشارے نے سب کھول دیا پردہ
ہم پر نہ چلا جاوے اے چین جبیں تیرا
ہم کیا کریں اگر نہ تری آرزو کریں
دنیا میں اور بھی کوئی تیرے سوا ہے کیا؟
بھلا تالا کھ ہوں لیکن وہ اکثر یاد آتے ہیں
الہی ترکِ الفت پردہ کیونکر یاد آتے ہیں
اک خلش ہوتی ہے محسوسِ رگِ جہاں کے قریب
آن پہنچے ہیں مگر منزلِ جاناں کے قریب
دوپہر کی دھوپ میں میرے بلانے کے لئے
وہ تر کوٹھے پہ ننگے پاؤں آنا یاد ہے
نہیں آتی تو یاد ان کی مہینوں تک نہیں آتی
مگر حیب یاد آتے ہیں تو اکثر یاد آتے ہیں

داغ اور اس کے بعد حسرت موہانی کی غزل میں محبت کے ضمنی ہی میں نہیں بلکہ عام انسانی رد عمل میں بھی تخیل اور سوتج کا عنصر کم زور ہے۔ یہاں یہ اعتراض وارد ہو سکتا ہے کہ اگر ان شعرا کے ہاں تصویف کے حامل اشعار موجود ہیں تو پھر سوتج کا عنصر کس طرح کم زور ہوا؟ اس کا جواب یہ ہے کہ رسمی طور پر کسی نظریہ حیات یا فلسفے کو غزل میں سمونے سے سوتج کا عنصر پیدا نہیں ہوتا۔ غزل میں تخیل اور سوتج سے

مراد کسی فلسفہ یا نظریہ کی آمیزش نہیں بلکہ تصور کی براہ نگیختگی اور متحرک ہے۔ محبوب کا ذکر ہو یا زندگی اور موت کی ماہیت کا سوال جب غزل کا شاعر ایک داخلی ہیجان کے تحت تصورات کی دنیا کو بالواسطہ اندازہ میں متحرک کرتا ہے تو گو یا تخیل یا سوتھ کا عنصر بھی وجود میں آجاتا ہے اور غزل، غزل کے اصل مزاج سے قریب تر آجاتی ہے۔ حسرت کے ہاں صوفیانہ تصورات کے باوصف، ایک ہی ارضی منزل پر تمام تر توجہ مرکوز کرنے کا عمل زیادہ تو انا ہے اور اس لئے اس کی غزل میں ذہنی براہ نگیختگی کی وہ فضا پیدا نہیں ہوئی جو مثلاً فانی، یگانہ، یا اصغر کی غزل میں موجود ہے۔ فانی کے ہاں محبوب کا وجود ایک ثانوی حیثیت رکھتا ہے اور شاعر نے "بت" کو عبور کر کے ایک ارفع تر کیفیت کی صورت پیش قدمی کی ہے۔ چنانچہ اس کے ہاں جگہ جگہ عشق اور اس کے لوازم یعنی غم اور درد مقصود بالذات قرار پائے ہیں۔ مثلاً :-

تمام قوتِ غم - صرف دل ہوئی ورنہ

زمین زمیں ہی نہ ہوتی نہ آسماں ہوتا

یوں ترے غم نے دل میں جگہ کی گویا دیدی غم سے نجات

دید کے قابل منظر ہے اس آمدِ غم کی شادی کا

جاتی نہیں خلشِ الم روزگار کی

اے آسماں ہوا وہ ترا انقلاب کیا

یہ زندگی کی ہے رودادِ مختصر فانی

وجودِ دردِ مستم، علاجِ نامعلوم

فانی کے ہاں غزل کی بہترین روایت کے تحت، محبت کے ضمن میں ارتقاء کا عمل اجاگر ہوا ہے اور فانی نے سراپا نگار ہی کے بجائے زیادہ تر غم عشق کو اپنا موضوع بنایا ہے۔ فانی کا محبوب ایک آئینے کی صورت میں ابھرا ہے اور اس نے نہ صرف شاعر کے عشق کی عکاسی کی ہے۔ بلکہ اس کی جہت کو کائنات کی جانب منتقل بھی کر دیا ہے۔ عشق کی جہت کا یہ خاص انداز غزل کے مزاج کے عین مطابق

ہے۔

فانی کے ہاں سوچ کے عنصر کی نمونہ اس کے داخلی رد عمل کے باعث بھی ہے وہ یوں کہ فانی کے ہاں پہلے سیراگ کی کیفیت الجھری اور پھر اس کیفیت نے اسے شخصیت کی حدود کو عبور کرنے اور کائنات میں پھیلتے چلے جانے پر مائل کیا وہ مثل کہ "پاتے نہیں جب راہ تو چڑھ جاتے ہیں نامے" فانی کے سلسلے میں بالکل درست ثابت ہوئی ہے۔ فانی۔ ذہنی اور نفسیاتی طور پر اپنے والد کی تشدد پسند طبیعت سے بے حد مخالف تھا اور اس لئے ایک طویل عرصہ تک کھل کر اپنے جذبات کا اظہار نہ کر سکا پھر جب اسے موقع ملا تو گویا دسیووس پھٹ کر بہہ نکلا۔ اس پر مستزاد فانی کے مخصوص حالات بھی تھے یعنی عسرت۔ تنگدستی۔ بیٹی اور پھر بیوی کی موت اور شاید پہلی جنگ عظیم سے دوسری جنگ عظیم تک کے وہ سیاسی حالات جن پر ظلم۔ جبر اور زہان بندی کی فضا سراسر محیط تھی لیکن اس سب کے پس منظر میں ایک وجہ اور بھی تھی۔ وہ یہ کہ فانی کو زندگی سے بے حد پیار تھا اور وہ مرنا نہیں چاہتا تھا۔ درآں حالیکہ موت کی فراوانی نے اس کی حساس طبیعت کو موت کی آمد کا ایک شدید احساس بھی دلایا تھا۔ فانی کے ہاں موت کا ایک بے پناہ خوف بار بار اپنی جھلک دکھاتا ہے اور جب فانی خود کو اس موت سے ہم آہنگ کرنے کی کوشش کرتا اور کفن۔ قبر۔ نقش اور مردنی کا ذکر کرتا ہے تو گویا نفسیاتی طور پر خود کو موت کے خوف سے نجات دلانے کی بھی کوشش کرتا ہے۔ فانی کے اشعار میں اگر موت کا یہ خوف اسی برہنہ حالت میں موجود رہتا تو وہ کبھی غزل کے اعلیٰ پائے کے اشعار کو وجود میں نہ لاسکتا کیوں کہ غزل کسی شے

۱ ایسا بھی کوئی دن میری قسمت میں ہے فانی
 جس دن تجھے جینے کی تمنا نہ رہے گی
 کچھ ہمیں کو یہ زندگی ہے عزیز
 ان کی بیداد کا قصور نہیں
 (فانی)

کی آنکھوں میں آنکھیں ڈال کر اس کا سامنا نہیں کرتی بلکہ آنکھ چرا کر اور پہلو
بچا کر کچھ فاصلے پر جا کھڑی ہوتی اور وہاں سے اس پر ایک نگاہ غلط انداز ڈالتی
ہے۔ فانی نے اپنے بہت سے اشعار میں موت ایسی کر بناک شے کی آنکھوں میں
آنکھیں ڈال کر بات کرنے کی کوشش کی اور اس لئے ان اشعار میں غزل کی
مخصوص ایمائی کیفیت اور نیم برہنگی ناپید ہے۔ لیکن فانی نے جہاں کہیں
غزل کے مخصوص انداز کو ملحوظ رکھ کر بالواسطہ انداز اختیار کیا تو غزل کے بلند
پایہ اشعار وجود میں آگئے۔

اک معمہ ہے سمجھنے کا نہ سمجھانے کا

زندگی کا ہے کو ہے خواب ہے دیوانے کا
ہر نفس عمر گزشتہ کی ہے میت فانی

زندگی نام ہے مَرَمَر کے جسے جانے کا
نہ ابتدا کی خبر ہے نہ انتہا معلوم

رہا یہ وہم کہ ہم ہیں سودہ بھی کیا معلوم
مجھ سے نہ ملا سراغ ہستی

بیٹھی ہوئی گردِ کارواں ہوں
زندگی جبر ہے اور جبر کے آثار نہیں

ہائے اس قید کو زنجیر بھی درکار نہیں

ذہنی برائیختگی فانی کے علاوہ یگانہ کے ہاں بھی موجود ہے اور اس اعتبار
سے وہ داغ اور حسرت سے بالکل انگ دکھائی دیتا ہے۔ دراصل خیال کے جس
تحریک کو میر اور اس کے بعد غالب نے اپنایا۔ فانی اور یگانہ نے اس سے اپنا
تعلق قائم رکھا تاہم اپنی طبیعت کے زیر اثر ان میں سے ہر شاعر کے ہاں
رد عمل کی نوعیت مختلف تھی۔ مثلاً جب میر کو زندگی کا سامنا ہوا تو اس نے
اپنا سر جھکا لیا۔ غالب مسکرا دیا۔ فانی روپڑا اور یگانہ اکڑ گیا۔ یگانہ کی غزل
کا امتیاز ہی وصف ہی اس کی یہ اکڑ ہے۔ تاہم صاف محسوس ہوتا ہے کہ جس طرح

فاتی نے موت سے خوف زدہ ہو کر موت کا بار بار ذکر کیا تھا۔ اسی طرح کسی اجسام
کمتری کے تحت یگانہ تحفظ ذات کے عمل میں مبتلا ہوا۔ اور اس نے خود کو نمایاں
کرنے کی کوشش کی۔ بے شک تعلیٰ اردو شعرا کے ہاں عام طور سے موجود رہی
ہے لیکن یگانہ کے ہاں تو یہ نمود ذات کا ایک ذریعہ تھی۔ غالب کے خلاف اس کا
مجاذیمائے خود اپنی ذات کو غالب کے تسلط سے محفوظ رکھنے ہی کا ایک عمل
تھا۔ غالباً اس کی وجہ یہ تھی کہ یگانہ ذہنی طور پر غالب کا مقلد تھا اور اس نے
اپنی بہت سی غزلیں غالب کی زمینوں ہی میں لکھی تھیں لیکن خود کو نمایاں کرنے
اور اپنی انفرادیت کو بچانے کے لئے وہ غالب کے تسلط کا جوا اپنے کندھوں سے
اتار پھینکنا چاہتا تھا۔ چنانچہ وہ غالب کے خلاف صرف آرا ہو گیا لیکن یہ برہمی
محض غالب کے خلاف نہیں تھی۔ وہ زمانے کی ہر اس کروٹ سے منقاد تھا
جس سے اسے اپنی ذات کی نفی کا خطرہ تھا۔ چنانچہ یگانہ کے ہاں "خودی" کا
لفظ زیادہ تر انا نیت کے مفہوم میں ابھرا ہے۔ اور اس کی نوعیت اقبال کے
کے لفظ "خودی" سے بڑی حد تک مختلف ہے۔ یگانہ کی انا نیت اور ارٹ کے
ثبوت میں یہ چند اشعار دیکھیے :-

جیت بھی اپنی ہے پٹ بھی اپنی ہے
میں کہاں ہار ماننے والا
خواہ پیالہ ہو یا نوالہ ہو
بن پڑے تو جھپٹے بھیک نہ مانگ
اٹھی تھی مت زمانہ مردہ پرست کی
میں ایک ہوشیار کہ زندہ ہی گڑ گیا
صلح کر لو یگانہ غالب سے
وہ بھی استاد تم بھی اک استاد
مزه نہ پوچھئے واللہ دل دکھانے کا
کہاں کا خوف خدا ٹھان لی تو گرزے

نہ جانے کیا ہو یہ دیوانہ جس جگہ بیٹھے
خودی کے نشہ میں کچھ انہی نہ کہہ بیٹھے

یگانہ تو ہی جانے اپنی حقیقت
تجھے کون تیرے سوا جانتا ہے

وہ ہم سے نہیں ملتے ہم ان سے نہیں ملتے
اک نازِ دلاوریز اور کھجی ہے ادھر کھجی

شہرہ ہے یگانہ تیری بیگانہ روی کا
واللہ یہ بیگانہ روی یاد رہے گی

یگانہ کون؟ بزمِ ادب سے بیگانہ
لڑائی چھڑکے پگڑھی اتارنے والے

آپ کی یہ اکڑارے تو بہ!

کب کسی نوجوان میں آئی
بشریوں میں فرشتہ کیوں بنوں جیسا ہوں اچھا ہوں
بغاوت اپنی فطرت سے نصیب دشمنان کیوں ہو

یہ چند اشعار یگانہ کی بیگانہ روی۔ برہمی۔ اکڑ اور دوسروں سے الجھنے کی
روش کو واضح کرتے ہیں۔ تاہم اس سارے ردِ عمل کے پسِ پشت یگانہ کی
وہ کاوش بالکل برہنہ نظر آتی ہے جسے تحفظِ ذات کا نام دینا چاہئے لیکن
یگانہ برہمی اور بیگانہ روی کی منزل پر رُک نہیں گیا۔ اگر وہ رُک جاتا تو غزل
میں اس کا مرتبہ بلند نہ ہوتا کیوں کہ غزل کھلے بندوں تصادم کی فضا کو خوش آمدید
نہیں کہتی بلکہ "شبخون مارنے" کو پسند کرتی ہے۔ یگانہ کے ہاں شخصیت کی سطح
پر الجھنے ہوئے جذبہ تصادم نے جب ارتقاع پا کر ذہنی تحریک کی صورت اختیار
کی تو اس کے ہاں نہ صرف زندگی کو بڑے فنکارانہ انداز سے پیش کرنے کا
رجحان ابھرا بلکہ اس نے عام اور فرسودہ انسانی ردِ عمل سے منحرف ہو کر ایک بالکل
تازہ انداز فکر کو جنبش بھی دے دی۔ یہ چند اشعار قابلِ غور ہیں۔

کارِ گاہِ فطرت میں پاسبانی تُو رب کیا
 علم کا سودا بڑا مہنگا بڑا
 دل بہٹ گیا ہے جیسے کوئی پھول چھڑ گیا
 کیا خبر تھی تشنہ خوں میہاں ہو جائے گا
 اسی زمین میں دریا سائے ہیں کیا کیا
 عدم کی راہ میں کوئی پیادہ پا نہ ملا
 ٹکٹکی بندھ جائیگی مطلب ادا ہو جائے گا
 کوہ کیا اور کیا حس و خاشاک
 شورِ حرب سے دل نہ رہا اختیار میں

بیگانہ وار ایک ہی رُخ سے نہ دیکھئے
 دنیا کے ہر مشاہدہ ناگوار کو

آنڈھیاں دیکھیں کیونکر زلزلے مقہیں کیونکر
 اپنی ہستی پر بھی کچھ شک آپڑا
 بوئے وفا کہاں چمن روزگار میں
 کس محبت سے جگہ دی دل نے دردِ عشق کو
 پہاڑ کاٹنے والے زمیں سے ہار گئے
 ہوا کے دوش پہ جاتے ہے کاروانِ نفس
 عشق کا حسنِ طلب اک معنی بے لفظ ہے
 کون ٹھہرے سمے کے دھارے پر
 منزل کی دُھن میں آبلہ پا چل کھڑے ہوئے

یہ اشعار اس بات پر وال ہیں کہ شخصی سطح پر بیگانہ نے جس انسانیت اور فرعونیت
 کا مظاہرہ کیا تھا۔ وہ فن کے لبادے میں ایک تو انا۔ بھر پور اور فعال صورت میں
 جلوہ گر ہوئی اور اس کے نتیجے میں بیگانہ کے ہاں ایک ایسا لہجہ پیدا ہوا جو غزل
 کی جدید نئے سے ایک بڑی حد تک ہم آہنگ تھا۔

اسی دور میں ذہنی برانگیختگی کی ایک اور مثال اصغر گونڈوی کی غزل ہے۔
 اصغر نے عام طور سے صوفیانہ تصورات کو اپنی غزل میں پیش کیا ہے لیکن اس کی یہ
 پیش کش کسی رسمی یا روایتی مسلک کی حامل نہیں۔ بلکہ اصغر نے روحانی تجربات سے
 گزر کر نظر کی وہ کشادگی حاصل کی ہے جس کا اظہار اس کی غزل میں ملتا ہے۔ دراصل
 اصغر کے ہاں صوفیانہ تصورات کی نمونہ بجائے خود اس کے ذہنی تحریک کے باعث
 ہے۔ پھر ایک یہ بات بھی ہے کہ اس نے صوفیانہ تصورات کے اظہار میں زمین اور
 جذبے سے اپنا تعلق منقطع نہیں ہونے دیا چنانچہ اس کے اشعار میں سبک
 وقت عشق حقیقی اور عشق مجازی کے شواہد ملتے ہیں۔ دوسرے لفظوں میں اصغر نے
 عشق کو جذبے سے ہمہ وقت منسلک رکھا ہے۔ چنانچہ اسی لئے اس عشق کا انسانی اور

ارصنی پہلو نظروں سے اوجھل نہیں ہونے پایا :-

جو مجھ پر گزری ہے شب بھر وہ دیکھ لے بہم
 چمک رہا ہے مژہ پر ستارہ سحری
 تھا لطف جنوں دیدہ خونناہ نشاں سے
 پھولوں سے بھرا دامن صحرا نظر آیا
 شوق سے ہے ہر رگِ جاں جنت میں
 لے اڑے گی بوئے پیرہن کہاں
 کار فرما ہے فقط حسن کا نیرنگِ خیال
 چاہے وہ شمع بنے چاہے وہ پروانہ بنے
 میں کیا کہوں کہاں ہے محبت کہاں نہیں
 رگِ رگ میں دوڑی پھرتی ہے نشتر لئے ہوئے
 اس جوئے یا حسن سے سیرا ہے فنا
 رو کو نہ اپنی لغزشِ مستانہ وار کو

اردو غزل کے اس دور کا آخری اہم شاعر اقبال ہے لیکن اقبال کی حیثیت ایک سنگِ میل کی سی ہے وہ یوں کہ اقبال کی آمد سے اردو غزل کے جدید دور کا آغاز ہوتا ہے۔ اقبال سے قبل حالتی نے غزل کے افق کو کشادہ کرنے کی جس تحریک کی ابتدا کی تھی۔ اسے اقبال نے پایہ تکمیل تک پہنچایا لیکن اس ضمن میں اقبال کی عطا حالتی سے کہیں زیادہ ہے مثلاً یہی دیکھئے کہ حالتی کی کاوش ایک بڑی حد تک شعوری تھی۔ اس نے خارجی موضوعات کو غزل میں سمونے کا ایک منصوبہ تیار کیا تھا اور چونکہ موضوعات شخصیت کا جزو نہ بن سکے تھے اس لئے ان میں غزل کا مضمون سماں انداز پیدا نہ ہو سکا۔ لیکن اقبال تک آتے آتے بات نکھر آئی۔ اقبال کے ہاں زندگی کے بہت سے موضوعات اس کی اپنی ذات کے کھنک اور تجسس کی پیداوار تھے اور اس لئے جب یہ غزل کے ذریعے وجود میں آئے تو حالتی کی غزل کے سپاٹ پن سے

محفوظ رکھتے۔ البتہ جہاں کہیں اقبال کے ہاں یہ موضوعات مقصود بالذات قرار پائے اور اقبال نے غزل کو ایک مخصوص فلسفہ حیات اور انداز نظر کے لئے استعمال کرنے کی کوشش کی تو اس سے غزل کا لوقہ دھیمی نئے اور سرگوشی میں بات کرنے کا انداز قائم نہ رہ سکا۔ دوسری طرف جہاں اقبال نے موضوع کو غزل کے لمس سے ایک ایمانی کیفیت عطا کی تو غزل کا ایک نیا اسلوب ابھر آیا۔ واضح رہے کہ آغاز کار میں (بالخصوص بانگ درا) میں اقبال نے غزل کی روایت سے اپنی وابستگی کو قائم رکھا تھا اور زیادہ تر غزل کے پرانے اسلوب کو استعمال کرتا رہا تھا۔ لیکن "بال جبریل" تک آتے آتے اس کے اسلوب میں ایک انقلابی تبدیلی پیدا ہو گئی۔ یہی دراصل اقبال کی عطا ہے کہ اس نے غزل کا ایک نیا اسلوب رائج کیا۔ جدید اردو غزل نے نہ صرف موضوع کے سلسلے میں غزل کے افق کو وسیع کرتے وقت اقبال کی خوشہ چینی کی بلکہ اسلوب کے ضمن میں بھی اقبال ہی سے اقتساب کیا۔ اقبال کی غزل کا نیا اسلوب ان چند اشعار سے واضح ہو سکتا ہے:-

تو نے یہ کیا غضب کیا مجھ کو کھجی فاش کر دیا

میں ہی تو ایک رازہ تھا سینہ کائنات میں

عشق بھی ہو حجاب میں حسن بھی ہو حجاب میں

یا خود آشکار ہو، یا مجھے آشکار کر

ستارہ کیا میری تقدیر کی خبر دے گا

وہ خود فراموشی افلاک میں سے نوازوں

ہر گہر نے سدوت کو توڑ دیا

تو ہی آمادہ ظہور نہیں

مرے جنوں نے زمانے کو خوب پہچانا

وہ سپرین مجھے بخشا کہ پارہ پارہ نہیں

نہ تو زمیں کے لئے ہے نہ آسماں کے لئے

جہاں ہے تیرے لئے تو نہیں جہاں کیلئے

کلی کو دیکھو کہ ہے تشنہ نسیم بہا۔
اسی میں ہے مرے دل کا تمام افسانہ

خزاں میں بھی کب آسکتا تھا میں صیاد کی زد میں
مری غمازہ تھی شاخِ نشیمن کی کم اور راقی
کبھی حیرت، کبھی مستی، کبھی آہِ سحر گاہی
بدلتا ہے ہزاروں رنگ میرا دروہ پوری

اسلوب کے ضمن میں اقبال کی اس عطا سے انکار ممکن نہیں۔ تاہم اقبال کے
ہاں جو بلا واسطہ طریق ابھرا ہے وہ نظم یا کسی اور صنف کے لئے تو موزوں ہے۔ غزل
اس کی پوری طرح متحمل نہیں ہو سکتی۔ یہ بلا واسطہ طریق ایک طرف تو تنہا طب
کے انداز میں ابھرا اور یہاں اقبال کی آواز گھمبیر، بھارتی اور پیغمبرانہ ہے اور
دوسری طرف اس نے اشعار، مسائل اور کیفیات کو براہ راست مس کرنے کی
کوشش کی۔ غزل اس براہ راست تصادم کی گردیدہ نہیں۔ دراصل اقبال
کا ذہنی تحریک اس قدر شدید تھا کہ نظم ہی اسے پوری طرح گرفت میں لے سکتی تھی
چنانچہ جب اس نے غزل کو اس کام کے لئے استعمال کرنے کی کوشش کی تو جگہ جگہ افکار
کا بھاری وجود صاف محسوس ہونے لگا۔

اردو غزل کے سلسلے میں اقبال کی ایک اور اہم عطا وہ کشادگی نظر ہے
جو عشق اور حسن کے موضوعات کے سلسلے میں اس کے ہاں ابھری ہے۔ غزل میں
عشق اور حسن کا موضوع ہمیشہ سے بہت مقبول رہا ہے۔ پہلی سطح پر تو اس نے
عشق مجازی کی صورت اختیار کی ہے اور دوسری پر عشق حقیقی کی۔ مؤخر الذکر
تجسیم سے تجرید کی طرف ایک اہم قدم ہے اور یہاں نہ صرف محبوب کی شخصی
صفات عمومی صفات میں تبدیل ہوئی ہیں بلکہ اکثر و بیشتر عشق خود اپنی منزل بھی
قرار پایا ہے۔ اقبال نے عشق اور حسن کے تجرید کا رنگ کو اپنایا ہے۔ لیکن اس
سلسلے میں نہ صرف مجازی عشق اور اس کے جنسی پہلوؤں سے گریز اختیار کیا بلکہ

سالک کے لئے اندھی محبت کے جذبے میں سرکشی کے عنصر کا بھی اضافہ کر دیا۔
اس طور کہ جزو اپنے وجود کے تحفظ کی طرف مائل نظر آنے لگا۔ عشق کے موضوع
میں اس نئے پہلو کی نمود نے اقبال کی غزل میں ایک نیا ذائقہ پیدا کیا
ہے مثلاً -

بنایا عشق نے دریائے ناپیدا کراں مجھ کو
یہ میری خود نگہداری مرا ساحل نہ بن جائے
عروجِ آدمِ خاکی سے انجم سہمے جاتے ہیں
کہ یہ ٹوٹا ہوا تارِ امہ کا مل نہ بن جائے
عشق بھی ہو حجاب میں حسن بھی ہو حجاب میں
یا تو خود آشکار ہو یا مجھے آشکار کر
تو ہے محیطِ بیکراں میں ہوں ذرا سی آ بھو
یا مجھے ہم کنار کر یا مجھے بے کنار کر
عشق کی اک حبت نے طے کر دیا قصہ تمام
اس زمین و آسماں کو بیکراں سمجھا تھا میں
کس کی نمود کے لئے شام و سحر میں گرم سیر
شانہ روزگار پر بارگراں ہے تو کہ میں
نودی کو کر بلند اتنا کہ ہر تقدیر سے پہلے
خدا بندے سے خود پوچھے بتا تیری رضا کیا ہے

یہ اور اس قسم کے متعدد اشعار میں اقبال نے عشق کے موضوع کو ایک نئی کشادگی
سے روشناس کیا ہے لیکن یہاں بھی جب اقبال کا فکری نظام پوری طرح جنبش میں آیا
ہے۔ اور عشق کا موضوع ایک باقاعدہ نظریہ حیات بن کر ابھرا ہے۔ نیز جب اقبال نے
اس سے اپنے اندازِ نظر کی تبلیغ کا کام لیا ہے تو اس کے بوجھ میں اضافہ ہوا ہے اور غزل
اس بوجھ تلے کراہتی ہوئی محسوس ہوئی ہے۔

(۴۱)

اقبال کے بعد سے آج تک جدید اردو غزل کے دور نگ زیادہ شوخ ہوئے ہیں اور یہ ایک عجیب بات ہے کہ ان دونوں رنگوں نے زیادہ اثرات اقبال ہی سے قبول کیے ہیں۔ ان میں سے پہلا رنگ اقبال کی غزل کے بلا واسطہ اثر کا مظہر ہے۔ غزل میں عورت مرد کی باہمی محبت کی ہزار تدریجات نظر کے سامنے ابھرتی ہیں اور شدید لگن، سراپا نگاری اور معاملہ بندی کے جملہ مراحل نمودار ہوتے ہیں۔ اسی طرح صوفی کا عشق زیادہ تر ذاتِ واحد میں ہستی کو ضم کر دینے کی ایک کاوش ہے۔ لیکن اقبال کے ہاں نہ صرف یہ کہ محبت کا جنسی پہلو پس منظر میں رہا۔ بلکہ شائد پہلی بار خدا اور بندے کے باہمی تعلقات میں بندے کے موقف کو اتنے زور دار انداز میں پیش کیا گیا اور بندے نے ذاتِ واحد میں ضم ہونے کے بجائے ایک عجیب سی داخلی توانائی کا اظہار کرتے ہوئے اپنی انفرادیت کا پورا احساں دلایا تھا۔ غزل کی ثنویت کے عین مطابق تھا۔ لیکن اقبال کے ہاں جزو اور کل کے باہمی تعلق کا فکری پہلو کچھ ضرورت سے زیادہ اجاگر ہوا جس سے غزل کے لوتج کو صدمہ پہنچا۔ تاہم یہ ایک حقیقت ہے کہ اقبال کے ہاں بندے کا عروج و راجہ تھے ہندوستانی معاشرے میں فرد کے عروج سے مماثل تھا کہ اس دور میں انگریزی اثرات کے نفوذ نے سیاسی اور سماجی بیداری کے باعث فرد کی انفرادیت واضح طور پر ابھرائی تھی۔ اصولاً انفرادیت کا یہ فروغ نظم کی ترویج و اشاعت کے

سلسلے میں مہلثا بہت ہونا چاہئے تھا اور نظم کا فروغ اس بات کو ثابت کرتا ہے کہ ایسا یقیناً ہوا لیکن اردو غزل کی بنیاد ہی لچک اور سہرہ نہی صورت حال کو اپنے مطابق ڈھال لینے کی صلاحیت نے اس انفرادیت کے عمل کو بھی متاثر کیا چنانچہ یہاں فرد کی بیداری کا اجتماعی پہلو ابھر کر نمایاں ہو گیا۔ اقبال اس نئے طرز فکر کا سب سے بڑا نقیب تھا کہ اس کے ہاں مرد مومن اور اس کی علامت شاہین کی پیش کش فرد کی نہی نوبلی انفرادیت کو ابھارنے کی ایک کاوش تھی۔ چنانچہ صاف محسوس ہوتا ہے کہ اقبال کی غزل میں فرد نے خود کو خالص آسانی و صفا سے بھی منسلک رکھا اور خالص زمینی معاشرے سے بھی اپنے منہن استوار کئے اور زمین اور آسمان۔ بندے اور خدا، جزو اور کل کے باہمی ربط پر ایک گہری نظر بھی ڈالی۔ یہی ذہنی بیداری اس سارے نظریہ فکر کو جنبش دینے کا موجب بنی جو اقبال کی شاعری میں نمودار ہوا۔ جدید اردو غزل کے پہلے رنگ نے اقبال کی اس خاص روش کو تو اپنا یا لیکن اس میں دو اہم تبدیلیاں بھی کر دیں۔ ایک تو یہ کہ اس میں فلسفیانہ سطح کے بجائے عام ذہنی سطح اجاگر ہوئی اور دوسرے بھاری اور گھبر آوارہ کے بجائے ایک نسبتاً نرم اور لوجھدار آواز نے جہم لیا۔ جہاں تک عام ذہنی سطح کا تعلق ہے جدید اردو غزل میں فرد کی انفرادیت نے خود کو ہزار پہلوؤں سے اجاگر کیا۔ مثال کے طور پر فرد نے اپنے غم کا عالم گیر انسانی غم سے مقابلہ کیا اور اس سلسلے میں "غم دوراں" اور "غم جاناں" کی دو تراکیب خاص طور پر مقبول ہوئیں۔ دراصل غم کے ان مدارج کا تقابل فرد کو شخصی سطح سے اوپر اٹھا کر آفاقی سطح پر متمکن کرنے کی ایک کاوش تھی۔ پھر چونکہ اس عمل سے فرد کے ہاں خود غرضی سے بے غرضی کی طرف ایک واضح کردٹ وجود میں آئی تھی اس لئے یہ ترقی پسند شعرا کے ہاں بہت مقبول ہوا۔ ویسے یہ عجیب بات ہے کہ بہت سے ترقی پسند شعرا نے اپنے اپنے وقت میں اقبال کو خاص طور پر تنقید کا ہدف بنایا کہ اس کا نظام فکر ترقی پسند شعرا کے لئے قابل قبول نہیں تھا تاہم جہاں تک غزل میں موضوع کی کشادگی، مخاطب کے انداز اور برائی تلمیحات کو نئے مفہوم میں

استعمال کرنے کا تعلق ہے۔ ان شعرا نے واضح طور پر اقبال ہی کی پیروی کی۔ بہر حال جدید اردو غزل میں سیاسی اور سماجی بیداری کا آغاز اقبال کے دکھائے ہوئے راستے سے بڑی حد تک متاثر تھا۔ تاہم اس نے اپنی طرف سے اس میں چند قابل قدر اضافے بھی کئے۔ مثلاً اقبال کے ہاں زیادہ تر بندے اور خدا کی ثنویت کے تحت افکار پیش ہوئے تھے یا پھر اقبال نے اپنی تہذیب کا مغربی تہذیب سے موازنہ کیا تھا۔ بہر صورت اس طریق و فکر کی بنیاد زیادہ تر تہذیبی یا فلسفیانہ تھی لیکن ہندوستان میں ایک عظیم سیاسی اور سماجی بیداری کے تحت تیز فرد کی ذہنی وسعت کے باعث اب غزل میں اردو کی سیاسی اور سماجی تبدیلیوں کا احساس بھی ابھرا اور رہبر، رنجر، منزل وغیرہ علامات کی مدد سے شعرا نے بہت سے قریبی موضوعات کو غزل میں داخل کیا۔ پھر ذہنی افق کے وسیع ہونے اور دنیا کے دوسرے ممالک سے قریب آنے نیز اشتراکی نظریہ اور جمہوری نظام کے طفیل ایک آفاقی رنگ بھی پیدا ہوا۔ اور "مرد مومن" کی تقلید میں خالص انسان کو پیش کرنے کا رجحان بھی وجود میں آگیا جو یقیناً انسانی تہذیب کی عکاسی کے سلسلے میں ایک اہم قدم تھا۔ لیکن دلچسپ بات یہ ہے کہ چاہے فرد کو بیدار کیا کی لہر سے آشنا کرنے کے لئے مرد مومن کی ترکیب سے کام لیا جائے یا اس کے ہاں ایک آفاقی نظر پیدا کرنے کے لئے "انسان" کے تصور کو رائج کیا جائے اس کی نوعیت بہر صورت شخصی نہیں بلکہ غیر شخصی ہوگی یہی غزل کا مزاج بھی ہے کہ وہ زید یا بکر کو پیش کرنے کے بجائے زید یا بکر کی ان خصوصیات کو پیش کرتی ہے۔ جن کی حیثیت آفاقی۔ مثالی اور عالمگیر ہوتی ہے۔ بیسویں صدی میں عالم گیر سیاسی اور سماجی بیداری کو دیکھتے ہوئے یہ حشرہ محسوس ہوتا تھا کہ شاید غزل اس نئی صورت حال کے مطابق خود کو ڈھال نہ سکے گی۔ لیکن غزل کا مخصوص مزاج بچکان بھی اس کے آڑے آیا اور اس نے اپنے خاص ایمانی اور رمزئیہ انداز کے تحت ایک نئے اور تازہ تخلیقی اقبال کا منظر ہرہ کیا۔ مثلاً

دنیا نے تیری یاد سے بیگانہ کر دیا
 تجھ سے بھی دلفریب ہیں غم روزگار کے
 صبا سے کرتے ہیں غریت نصیب ذکر وطن
 تو چشم صبح میں آنسو ابھرنے لگتے صہیں
 کوئی پکارو کہ اک عمر ہونے آئی ہے
 فلک کو قافلہ روزہ و شام ٹھہرائے
 صبا نے پھر در نہ نداں پہ آ کے دی دستک
 سحر قریب ہے دل سے کہو نہ گھیرائے
 گلوئے عشق کو دار و رس پہنچ نہ سکے
 تو لوٹ آئے ترے سر بلند کیا کرتے
 وہ بات سارے فساتے میں جس کا ذکر کہیں
 وہ بات ان کو بہت ناگوار گزری ہے
 غم جہاں ہو۔ غم یار ہو کہ تیر ستم
 جو آئے آئے کہ ہم دل کشادہ رکھتے ہیں
 لب پر تھی تلخی مئے ایام ورنہ فیض
 ہم تلخی کلام پہ مائل ذرا نہ کھتے
 مقام فیض کوئی راہ میں چچا ہی نہیں
 جو کوئے یار سے نکلے تو سوئے دار چلے
 ہاں جاں کے زیاں کی ہم کو بھی تشویش ہے لیکن کیا کیجئے
 ہر راہ جو ادھر کو جاتی ہے مقتل سے گزر کر جاتی ہے
 (فیض)

فیض کے ان اشعار میں نہ صرف غم جاتاں اور غم دوراں کا باہمی ربط اجاگر ہوا ہے
 بلکہ سیاسی تشدد۔ زبان بندی اور قید و بند کے خلاف ایک احتجاج بھی سامنے آیا ہے
 لیکن فیض نے سارے ایساں بات پرانی علامتوں کو نئے مفہوم میں استعمال کر کے قاری تک
 پہنچائی ہے۔ بہت کم ایسا ہوا کہ فیض نے نئی علامتیں بھی وضع کی ہوں اس ضمن

میں فیض نے اقبال کے دکھائے ہوئے راستے کو ہر دم سامنے رکھا ہے اور اب
ندیم کے چند اشعار :-

مسافروں سے کہو رات سے شکست نہ کھائیں
میں لایا ہوں خود اپنے لہو سے بھر کے چراغ

ہم اگر دار پہ کھنچتے بھی تو اے صاحبِ دار
اپنی ناکر وہ گناہی کی قسم ہو جاتے
حسن اگر جھکارا بردہ خسروانِ دستہ
کٹتے رہیں گے کوہسار مرتے رہیں گے کوہکن

اے سحر آج ہمیں راکھ سمجھ کر نہ اڑا
ہم نے جل جہل کے ترے راستے چمکائے ہیں
غمِ جاناں غمِ دوراں کی طرف یوں آیا

جانبِ شہر چلے دخترِ وہبتاں جیسے
عرش کی غلوتوں سے گھبرا کر
آدمی فرش پر اتار کے رہا

میرا دشمن بھی مرے پیار کا حقدار بنا
تجھ سے کی ہے کہ زمانے سے محبت میں نے

پہرے بیٹھے ہیں قفس پر کہ ہے صیاد کو وہم
پر شکستوں کو بھی اک ربط ہے پرواز کے ساتھ

میری سانسیں سناہٹ شہرِ جبرئیل کی
کیا بقاؤں کن بہشتوں کی متاعِ بردہ ہوں

اس قدر پھیلا ہے زنداں کا حصار بے اماں
شہر بھی لبریز ہیں زنجیر کی جھنکار سے

(احمد ندیم قاسمی)

ان اشعار میں شاعر نے صرف سیاسی تشدد، قید و بند اور زبان بندی کے
مسائل ہی کو اپنا موضوع نہیں بنایا بلکہ انسانی ارتقار کے مختلف مراحل کو بھی مسس

کیا ہے۔ اور یوں "النسان" کا تصور بھی پیش کر دیا ہے جو مزاجاً اقبال کے مرد مومن
 ہی کا تازہ ترین روپ ہے۔ پھر ندیم کے ہاں پرانی تلمیحات کو نئے مفہوم میں استعمال
 کرنے کی روش بھی اقبال کے اثرات ہی کی غماز ہے۔ لیکن ندیم ان چند شعرا میں سے
 ہے جو زور دیا بدیر دوسروں کے اثرات سے الگ ہو کر اپنی انفرادیت کو منظر عام پر
 لے آتے ہیں۔ مثلاً ندیم کے یہ چند اشعار لیجئے جو اس کی غمزوں میں سکھڑے
 پڑے ہیں۔ لیکن جو شاعر کے اپنے لہجے اور شخصیت کے علمبردار ہیں:-

جب بھی دیکھا ہے تجھے عالم نو دیکھا ہے

مرحلہ طے نہ ہوا تیری شناسائی کا

تو جو بدلا تو زمانہ ہی بدل جائے گا

گھر جو سگاتا تو گھبرا شہر بھی جل جائے گا

مجھ سے مر کر بھی نہ توڑا جائے

ہائے یہ نشہ زمیں کے خم کا

جس بھی فنکار کے شہکار ہو تم

اس نے صدیوں تمہیں سوچا ہوگا

خشک شاخوں پہ لہو کے یہ نگینے کیا ہیں

زندگی ہے گراک پیر کی ڈھلتی چھایا

ہم چھپاتے پھرے دلوں میں چمن

وقت بھولوں پہ پاؤں دھر کے رہا

کہیں افق نہ لامیری دشت گردی کو

میں تیری دُھن میں بھری کائنات چھانگیا

اردو غزل میں سیاسی، سماجی اور آفاقی شعور کو داخل کرنے کی یہ روش

ان دو شعرا تک ہی محدود نہیں بلکہ ساری جدید اردو غزل میں سرانجامت کر گئی

ہے۔ چند مثالیں:-

کچھ تجھ کو خبر ہے ہم کیا کیا اے شورشِ دوران بھول گئے

وہ زلفت پریشاں بھول گئے وہ دیدہ گریباں بھول گئے

یہ اپنی وفا کا عالم ہے اب ان کی جفا کو کیا کہئے

اک نشتر زہر آگیں رکھ کر نزدیکِ رگِ جاں بھول گئے

حجاز

بستجوں نے غم دوران کو خسرو نکلی تھی

کہ جنوں نے غم جاناں کے خزینے پائے

غم دوران کہ سیاہاں میں کہیں

نخلِ خوشبوئے وفا ہے اب تک

عابد

یہ وقت اہل جنوں پر نیراہ بار آیا

کہ جلتے زخم لگے اور مسکرائے ہیں

وہ عیاہ ہے رہ منزل سے آشنا نکلیں

یہ راہنما جو ابھی کارواں میں آئے ہیں

احسان دانش

کہیں ہیں چینیں کہیں کراہیں کہیں ہیں لاشیں بہو میں تھری

عجیب پُر بھول ہیں وہ راہیں کہ جن سے انساں گزر رہا ہے

(مرزا جعفر علی خاں آثر)

کچھ اس طرح سے بہا آئی ہے کہ بکھنے لگے

ہوائے لالہ و گل سے چراغِ دیدہ و دل

حفیظہ ہوشیار پور کا

ہے مبارک یہ گردشِ پیہم

موت ہے حادثوں کا حکم جانا

پابند ہیں حیاتِ حوادثِ شکار کے

آزاد ہیں نوازشِ وجور بناں سے ہم

زمانہ مدفنِ ایام ہے خموش رہو
 سجانے کون ہمارا ہی صدا کو سنتا ہے
 یہ زندگی اگر ہے تو کیا موت ہے تو کیا
 ہم نے ہر ایک غم کو غم آشنا کیا
 زنجیرِ حوادث کی ہے مہنکار بہر گام
 کیا جرم کیا تھا کہ گرفتار ہوئے ہیں
 کچھ ترا کچھ غم زمانہ تو ہے
 جی رہا ہوں کوئی بہانہ تو ہے

(یوسف ظفر)

یہ زلیت ہر رنگ میں حسیں سے سراک ادا اس کی دلنشین ہے
 اڑے تو خوشبو، گرے تو مہربنا بڑھے تو اک آہوانہ دم ہے

یہ کائنات اک نگار خانہ ہے جس کے دیوار و در یہ عارف
 کہیں ہے نقش و تجو و عریاں کہیں نمایاں خطِ عدم ہے

کھل گئی جیب گرہ زمانے کی
 پھیل کر قرن بن گیا ہر پل
 وقت ہے رنگ و بو کا پیمانہ
 اورائے چمن ہے آج نہ گل

(عارف عبدالمعتین)

سچّہ کی مورتیں نظر آتی ہیں چار سو
 یارب ترے جہاں کو یہ کیا دفعتاً ہوا
 (جعفر طاہر)

بلارہی ہے تو اے رحیل و بانگِ جرس
 پڑے ہیں راہ میں کیوں ہم بھی ساتھ ہو لیتے
 آشیانوں میں سمٹنے سے گھسے گا طوفاں

ابرجھایا ہے تو پھر برق بھی لہرے گی

(جمیل ملک)

اہل چین کو جرات پر واز بھی نہ تھی
پتہ کہیں جو کھڑکا تو دل ڈوبنے لگا
(حافظ لدھیانوی)

زباں پہ کس لئے یہ حرفِ ناگوار آتا
ہمارے زخم ہمارا اگر پتا دیتے
(خلیل الرحمن اعظمی)

آئینہ دیکھنا بھی ہے احوال دیکھنا
چہرے پہ اپنے گردِ مہ وصال دیکھنا
غمِ جاں ہو کہ غمِ دوراں ہو
کچھ بھی اب تیرے سوا یاد نہیں
قدِ قفس کے بعد کریگا قیدگشتاں کون گوارا
اب بھی وہی زنجیریں ہیں گو پہلی سی جھنکار ہیں
(اختر ہوشیار پوری)

رستی تھی نظر جس کی رنجِ لالہ و گل پر
گوشے میں قفس کے وہ چن زاد ہے خاموش
غم زمانے کی راہ سے آئے
ورنہ سیدھا تھا راستہ دل کا
(باقی مدنی)

گم کر چکا ہوں پائے جہت آشنا کو بھی
لیکن نہ کھل سکا کہ تمنا کہاں کی ہے
(قیوم نظر)

نہ جانے کون سی منزل کو لے چلے ہم کو
وہ ہم سفر جو حقیقت میں ہم سفر بھی نہیں
غم ذات سے مری زندگی غم کائنات میں ڈھل گئی
کسی بزمِ ناز میں کھوکھے بھی مجھے کائنات سے پیار ہے
(قتیل شفقائی)

کہاں ہے گردشِ دوراں کدھر سے سبیلِ حوادث
 سکونِ مرگِ مسلسل میں ڈوبنے لگی ناؤ
 ہوئے ہیں سرِ دماغوں کے دیکے دیکے الاؤ
 نفس کی آبیج سے فکر و سخن کے دیپِ جلاؤ
 فارغِ بخاری

ہیں کچھ ظہورِ فضا ئے تمپن کے زندانی
 یہ کچھ اسیرِ کجاو ام و قفس کی بات نہیں
 (استدلتانی)

غمِ دوراں، غمِ جاناں، غمِ دل
 چراغِ یاس ہے روشن ہمارا
 نقدِ ترتیبِ مہین ہے ہم تک
 فقہِ دار و رسن ہے ہم تک
 (شہرتِ بخاری)

جدید اردو غزل سے اس "طرزِ نغماں" کے لا تعداد نمونے پیش کئے جاسکتے
 ہیں۔ مندرجہ بالا نمونوں میں سے بعض پر اپو گنڈے کی حدود میں داخل ہیں بعض
 پیٹے ہوئے مضامین اور علامات کو بار بار پیش کرتے ہیں۔ بعض میں غمِ دوراں
 اور بعض میں غمِ جاناں کو زیادہ اہمیت بخش کر شعرا نے مناظرے کا سماں پیدا
 کیا ہے لیکن کچھ ایسے بھی ہیں جن کے پس پشت غلوں اور تجربے کا ایک بھرپور
 کیفیت موجود ہے۔ یہی دراصل زندہ رہنے والے اشعار بھی ہیں۔

غزل گو شعرا نے خارجِ موضوعات کو غزل میں سمونے کا رجحان ہی اقبال
 سے مستعار نہیں لیا بلکہ ان موضوعات کو علامتی رنگ تفویض کرنے کی روش بھی
 اقبال ہی سے اخذ کی۔ حالی اور اس کے رفقاء نے بھی خارجِ موضوعات کو اہمیت
 دی تھی۔ لیکن انہوں نے غزل کے مخصوص ایمانی اور رمزیہ انداز کو بہت کم
 ملحوظ رکھا تھا جبکہ اقبال نے علامتوں کا عام طور سے استعمال کیا مگر اقبال نے
 زیادہ تر اردو غزل کی رائج علامات ہی استعمال کیں۔ یہ اقبال کی قادر الکلامی

تھی کہ اس نے پرانی علامات کو ان کی گھسی پٹی صورت میں نہیں برتنا بلکہ انہیں نئے شعور کے اظہار کے لئے مفہوم کا ایک نیا دائرہ عطا کیا اور یوں ان کے مزاج ہی کو بدل دیا۔ اقبال کی اس روش کا پر تو جدید اردو غزل کے پہلے رنگ میں عام ہے۔ مثلاً مندرجہ بالا غزل کے اشعار میں پرانی علامات کو نئے مفہوم میں برتنے کا رجحان بہت واضح ہے۔ چراغ، وار ورسن، کوہسار، سحر قفس، صیاد، بلب، زنداں، زنجیر، صبا، کوئے یار، مقتل، آشیاں صلیب، چمن، منزل، سفر، لالہ و گل، کارواں، رہبر، رہن وغیرہ الفاظ ایسے ہیں جو غزل میں صدیوں سے مستعمل رہے ہیں۔ ان میں سے بیشتر کو اول اول عشقیہ جذبات کے اظہار کے لئے علامتی رنگ میں استعمال کیا گیا تھا۔ پھر جب صوفیانہ تصورات کا چلن عام ہوا تو ان میں سے بیشتر کا علامتی مفہوم بھی از خود تبدیل ہو گیا اور ان میں تازگی سی پیدا ہو گئی۔ پھر ایک طویل مدت تک یہ الفاظ گھسے پٹے انداز میں استعمال ہوتے رہے۔ حافی کا سارا رد عمل پرانی علامتوں کے خلاف نہیں بلکہ ان کی رنگ آلود حالت کے خلاف تھا۔ اقبال اور اس کے بعد جدید غزل گو شعراء نے اس سلسلے میں ایک نیا قدم اٹھایا اور پرانے الفاظ اور علامتیں، نئی سماجی، ذہنی اور سیاسی ضروریات کے پیش نظر اپنی کینجیلی اتارنے پر مجبور ہو گئیں۔ پس جدید اردو غزل کا پہلا رنگ ان علامتوں پر مشتمل ہے جو ہیں تو پرانی لیکن جن کا واقعہ بالکل نیا اور فوق بھی نسبتاً کشادہ ہے۔

اردو غزل کے اس رنگ نے اقبال سے خطا بہت کا انداز بھی مستعار لیا اقبال اس دور کی پیداوار تھا جو سیاسی اعتبار سے ہنگامہ و شور بیدہ سری کا زمانہ تھا۔ سارا ہندوستان جنگ آزادی میں الجھا ہوا تھا اور اس لئے قدرتی طور پر عوام کو پیدا کرنے کے لئے جلسوں، جلوسوں اور تقریروں کا ایک کھرام سا برپا کر دیا گیا تھا۔ ہندوستانی لیڈروں کا لہجہ بھی عام طور سے بلند آہنگ تھا اور ایک اونچے سنگھاسن سے عوام کو مخاطب کرنے کے باعث خطیبانہ انداز اختیار کر گیا تھا۔ چونکہ ادب اپنے زمانے سے گہرے اثرات قبول کرتا ہے اس لئے

اگر اس دور میں ظفر علی خان۔ جوش اور اقبال ایسے ادیب اور شاعر پیدا ہوئے جن کی آواز گھمبیر بلند آہنگ اور خطیبانہ ہے تو یہ کوئی غیر اغلب بات نہیں تھی۔ ان میں سے اقبال کے ہاں خطابت کا انداز خاصہ جی تحریکات کے علاوہ اس کی اپنی فعال شخصیت کے باعث بھی تھا۔ اقبال نے جب اس داخلی اور حسّہ جی محرک کے تحت غزل لکھی تو قدرتی طور پر خطابت کا انداز غزل میں بھی در آیا اور جہاں جہاں غزل کے علامتی انداز اور نونگ لہجے سے مس ہوا۔ اس کی جاذبیت بھی قائم رہی۔ جدید اردو غزل نے اقبال کے اس بلند آہنگ لہجے کو قوت دینا پاتا، اس نے خطابت کے اس انداز سے اثرات یقیناً قبول کئے۔ یہ الگ بات ہے کہ اب فریق مخاطب فریش پر بیٹھا ہوا کوئی نوجوان نہیں بلکہ اکثر و بیشتر خود شاعر کا ہم زاویہ ہے۔

جدید اردو غزل کے اس پہلے رنگ پر اقبال کے بلا واسطہ اثرات کی نشان دہی کچھ ایسی مشکل نہیں تھی۔ تاہم اردو غزل کے دوسرے (اور جدید تر) رنگ پر ان کے اثرات کی نوعیت ایک بڑی حد تک بلا واسطہ ہے۔ مثال کے طور پر اقبال نے خود کو صرف آسمانی فضا تک محدود نہیں رکھا تھا بلکہ زمین سے بھی اپنا رشتہ استوار کیا تھا۔ آزادی کے ساتھ ساتھ "پابہ گل" ہونے کا یہ رجحان ہی دراصل اقبال کا بنیادی رجحان تھا اور اس کے نتیجے میں فرد کی انفرادیت کو بھی ابھرنے کا موقع ملا تھا۔ تاہم آسمان سے زمین پر اترنے (جسے اقبال نے زوالِ آدمِ خاکی کا نام دیا ہے) کے باعث قریبی اشیاء اور مظاہر کو نظر کی گرفت میں لینے کا رجحان بھی یقیناً متحرک ہوا اور اس نے جدید اردو غزل پر واضح اثرات مرتب کئے۔ دھرتی سے وابستہ ہونے کی اس تحریک میں مغرب کی مادہ پرستی کے علاوہ اس قومی احساس کا بھی ہاتھ تھا جو ایک طویل جنگِ آزادی کے باعث پیدا ہو گیا تھا۔ پھر سائنس نے بھی ایک ایسے نئے دور کو سامنے لانے کا اہتمام کیا تھا جس کا طرہ امتیاز نئی اشیاء۔ نئی آوازیں اور نئے مظاہر تھے۔ ان تمام باتوں نے فرد کو اس مقام سے حرکت کرنے پر مجبور کیا جہاں وہ صدیوں سے کھڑا تھا۔ اور جب اس نے یکا یک خود کو ایک نئی اور اجنبی فضا میں پایا تو اسے محسوس ہوا کہ زندہ رہنے

اور نئے تجربات کا اظہار کرنے کے لئے اسے نہ صرف نئے زمانے کے ساتھ
از سر نو مفاہمت کرنا ہے بلکہ اس تصادم کے دوران میں حاصل کئے گئے تجربات
کو بھی نئی علامتوں کی زبان میں بیان کرنا ہے۔ پس جدید غزل میں ارضی اشیاء
سے رشتہ استوار کرنے اور اپنی قریبی فضا سے نئی علامات وضع کرنے کا یہ میلان
اقبال سے بلا واسطہ طور پر تو متاثر نہ تھا تاہم اس کی تعمیر میں اقبال کے اثرات
نے بلا واسطہ طور پر ضرور حصہ لیا۔

غزل کے جدید رنگ میں دھرتی سے وابستہ ہونے کی تحریک اس بات
سے لوانا ہوتی ہے کہ اب شاعر نے خود کو صرف باصرہ تک محدود نہیں رکھا بلکہ
سامعہ، لامعہ اور شاعر کی مدد سے بھی خارجی اشیاء تک رسائی حاصل کی ہے
غزل میں بالعموم باصرہ کا تحریک وجود میں آیا ہے اور تمام اہم غزل گو شعرا کے ہاں
آنکھ کی مدد سے حقیقت کے ادراک کا رجحان ابھرا ہے اور جہاں کہیں دوری
حسیات کو متحرک ہونے کا موقع ملا ہے۔ ان کا بوجھل پن قاری کو عام طور سے
محسوس ہوا ہے۔ مثلاً غزل میں جسم کو موضوع بنانے اور یوں لامعہ، شاعر اور
سامعہ کو بروئے کار لانے کے میلان نے اکثر و بیشتر "چوما چالی" کی شاعری پیدا
کی ہے اور اس میدان میں غزل کا شعر "پابہ گل" ہونے کے ساتھ ساتھ "مائل
بہ پرواز" ہوتا ذرا کم ہی نظر آیا ہے۔ جدید اردو غزل نے جب دھرتی کے ساتھ رشتہ
جوڑا تو یہ خطرہ موجود تھا کہ کہیں یہاں بھی بہت پرستی کا رجحان ابتذال اور چوما چالی
کے رجحان میں نہ ڈھل جائے۔ لیکن نئے زمانے کے بے پناہ تحریک نے شاعر کے ہاں
جس ذہنی اور احساسی براہ کجنگی کو جنم دیا ہے اس کے نتیجے میں جسم کی بوجھل
اور روم روکنے والی صفات، سبک اور لطیف کیفیات میں تبدیل ہوئی ہیں اس
عمل کو جسم کے روحانی ارتقا کا بھی نام دیا جاسکتا ہے۔ غزل کا یہ رجحان ابتداً
حسرت اور بعد ازاں واضح طور پر فراق سے شروع ہوا۔ فراق کی غزل کا
بنیادی عنصر ہی دھرتی اور اس کے لوازم سے رشتہ استوار کرنے کا میلان ہے
غالباً اس کی اہم ترین وجہ فراق کی دھرتی پوجا کی وہ روش ہے جو مسلمانوں کی نسبت
ہندوؤں کے ہاں زیادہ توانا رہی ہے۔ بہر حال وجہ چاہے کچھ کبھی کیوں نہ ہو۔ یہ

حقیقت ہے کہ فراق نے نہ صرف قریبی اشیاء اور ایسی الفاظ کو اہمیت بخشی ہے بلکہ محبت میں جسم کے ارہنی پہلوؤں کو بھی نہایت خوبصورتی سے پیش کر دیا ہے لیکن چونکہ فراق غزل کے اصل مزاج کا ایک عمدہ پارکھ ہے اس لئے اس کے ہاں جسم اور اس کے لوازم یعنی نرمی، بو، آواز، قوس اور دائرہ۔ یہ سب ایک لطیف اور ارفع صورت میں ڈھل کر دھرتی سے اوپر اٹھتے ہوئے محسوس ہوتے ہیں۔ فی الواقعہ ہندوستانی سنگ تراشی میں عورت کی پیش کش اور فراق کی غزل میں عورت کے جسم کا میان ایک دوسرے سے مماثل ہیں کہ دونوں میں جسم ارفع روحانی کیفیات سے مملو ہوتا ہوا دکھائی دیتا ہے غزل میں فراق کی یہ عطا بے حد قیمتی اور خیال انگیز ہے تاہم یہ میلان فراق تک محدود نہیں رہا۔ بلکہ جدید اردو غزل میں عام طور سے سرائت کر گیا ہے اور قیاس غالب ہے کہ یہ اپنے زمانے کے ارہنی میلان اور روحانی تگ و تار کے بیک وقت وجود سے بھی متاثر ہوا ہے۔ چند مثالیں :-

ذرا اوصال کے بعد آئینہ تو دیکھ اے دوست

ترجمہ، اے دوست، دیکھو، نکھر آئی

لو دیتا ہے کیا کیا یہ چہرے تر دامان

ملبوس سے رنگینی تن کھیل رہی ہے

یہ نشانِ نزاکت ہے کھلتا نہیں کھل کر بھی

کھینچ آتے ہیں دو عالم رگ رگ میں دکھن بل ہے

قبائے تنگ نے بیسوں جگہ سے لو دیدی

ز فریق تا بہ قدم اک ربی سی آگ ہے تو

سرس نرم سنگیت ایک ایک ادا میں

ستاروں کی پچھلے پہر گنگنا ہٹ

وہ انگ انگ میں ریویم ہے لہو کا

کہ سیال کوندوں کی ہے تمللا ہٹ

فراق گورکھپوری

میں سوتے سوتے کئی بار چونک چونک اٹھا
 تمام رات ترے پہلوؤں سے آنیخ آئی
 ہر ادا آپ روائے کی لہر ہے
 جسم ہے یا چاندنی کا شہر ہے
 تجھ کو ہر کھوپل میں عریاں سوتے
 چاندنی رات نے دیکھا ہوگا
 (ناصر کاظمی)

یوں اندھیرے میں نور تیر گیا
 جس طرح تیرا جسم لہرائے
 (جمیل ملک)

ہر سونے وجود کی خوشبو تھی خیمہ زن
 وہ دن کہ اپنا گھر بھی ترا گھر لگا مجھے
 کیسی کتنی ہوئی تھی کہاں آپ و رنگ کی
 کیا عکس پڑ رہا تھا چمکدار ڈھال میں
 فخر اقبال

اتار پھینک کبھی تو غبار سا جلیبوس
 یہ تیرا جسم ہے پیارے کہ روشنی کاستوں
 جسم کے روپ میں ڈھلتی ہوئی شعلے کی لپک
 آنیخ آئی ہے مری بھگی ہوئی پلکوں تک
 (شہزاد احمد)

ان اشعار میں جسم ارصنی لبادے کو اتار کر راگ شعلے اور خوشبو میں مبتدل
 ہوا ہے۔ بیت کو عبور کرنے اور جسم کی رفعت کو منظر عام پر لانے کا یہ انداز خانص
 مادی معاشرے میں روح کے عنصر کو شامل کرنے کے مترادف

خارجی زندگی اور اس کے ارصنی پہلوؤں کو غزل میں سمونے، نیز مادہ اور

روح میں ایک نئی سطح پر مفاہمت تلاش کرنے کے لئے مقبول عام طریق تو وہی تھا جسے اقبال اور اس کے فوراً بعد آنے والے شعرا نے اختیار کیا یعنی پرانی علامتوں کو نئے مفہوم میں استعمال کرنے کا رجحان لیکن بیسویں صدی نے نئے مظاہر اور نئی آوازوں کی مدد سے انسان کی جملہ حسیات کو اس طور پر متاثر اور متحرک کیا کہ اب بہت سی ایسی قریبی اشیاء بھی ان حسیات کی دسترس میں آنے لگیں جو پہلے ان سے گریزاں تھیں۔ مثلاً اردو غزل میں چراغ، قفس، دار، بلبل، مقتل، صلیب، کارواں ایسے الفاظ مزید اندازہ میں مستعمل رہے ہیں لیکن خود یہ اشیاء آج کی زندگی میں اس بنیادی اہمیت سے محروم ہو چکی ہیں جو پرانے معاشرے میں انہیں حاصل تھی۔ یہ تمام چیزیں ایران کے قدیم معاشرے سے بھی مستعار تھیں۔ موجودہ دور میں جب غزل گو شاعر نے جملہ حسیات کے براہ گینت ہونے کے باعث، اپنی دھرتی کو بغور دیکھا تو بہت سی قریبی اشیاء اور مظاہر نئے علامت میں ڈھل کر غزل کا جزو بدن بننے لگے۔ مثلاً جدید تر غزل میں پیر، جنگل، پتھر، برف، گھر، شہر، پتے، شاخیں، دھوپ، سورج، دھواں، زمین، آندھی، سانپ، کھڑکی، دیوار، منڈیر، گلی، کبوتر، ڈھول، رات، چاندنی اور درجنوں دوسرے الفاظ اپنے تازہ علامتی رنگوں کو قاری تک پہنچاتے ہیں۔ زمین، جس پر سال کے بیشتر حصہ میں تیز سورج چمکتا ہے، آندھیاں آتی ہیں، دھواں اور غبار چھا جاتا ہے اور پھر اچانک ساون کی برکھا ہر شے پر سبز رنگ اندیل دیتی ہے۔ جہاں شہر گھروں، کھڑکیوں، منڈیروں، کواڑوں اور گلیوں کی ایک گڈ مڈھی تصویر کو پیش کرتے ہیں اور جہاں جنگل اپنے پیڑوں، پتوں، شاخوں، سانپوں اور سیاہوں سے سرگھرانے والے کو اپنی طرف متوجہ کرتے ہیں۔ یہ ماحول ایرانی چمن اور سطح مرتفع کا ماحول نہیں بلکہ جنگلوں، شہروں، دیہاتوں اور کھیتوں کا ماحول ہے۔ ظاہر ہے کہ اگر علامتیں اسی ماحول سے اخذ کی جائیں تو ان میں شاعر اپنی ذات کا اظہار نسبتاً آسانی سے کر سکے گا۔ اردو غزل میں غالباً یہ پہلا موقع ہے کہ شعرا کی ایک پوری جماعت نے اپنے احساسات کو اردو غزل کی اشیاء، مظاہر اور علامت کی زبان میں پیش کرنے کی بھرپور کوشش کی ہے۔ درآئحالیکہ انہوں نے پرانے علامت

سے بھی اپنا رشتہ قائم رکھا ہے۔ جدید اردو غزل کے فروغ کا اصل باعث
یہی ہے۔ چند مثالیں۔

بوجھل پردے بند بھرو کا ہر سایہ رنگیں دھوکا
میں اک مست ہوا کا بھونکا، دوراے دوراے بھانک چکا
بے برگ شجر گردوں کی طرف پھیلا نہیں سکتے ہاتھ
پھولوں سے بھری ڈھلوان پہ سوکھے پات کرسیں لبرام
اک لہر اٹھی اور ڈوب گئے ہونٹوں کے کنول آنکھوں کے دیئے
اک گونجتی آندھی، دقت کی بازی جیت گئی رت بیت گئی

(مجید امجد)

دل کے بلے میں و با جاتا ہوں
زلزلے کیا مرے اندر آئے
جنگل کے شاٹے سے کچھ نسبت تو ہے
شہر کے ہنگامے میں پھرتا کون اکیلا
یہ دوپہر یہ لگھلتی ہوئی سڑک باقی
ہر ایک شخص پھلتا ہوا نظر آیا
(باقی صدیقی)

کس طرح گزرے گا ناقص فرصت مستی کا دن
جم گیا دیوار بن کر سایہ دیوار بھی
طناب خمیرہ گل کھتام ناقص
کوئی آندھی افق سے آرہی ہے
فاختہ چپے بے بڑھی دیر سے کیوں
سرو کی شاخ ہلا کر دیکھو
نہر کیوں سو گئی چلتے چلتے
کوئی پتھر ہی گرا کر دیکھو

دھیان کی سیرھیوں پہ کھلے پہر
کوئی چپکے سے پاؤں دھرتا ہے

(ناصر کاظمی)

دل کی باتوں میں آ کے پھپھتائے
 سانپ پر پاؤں آگیا جیسے
 اڑائے گئی دھوپ پھولوں کا رنگ
 چمن میں صبا چینی رہ گئی
 مویہ کی باس تارے کی چمک، رسول کا رنگ

یہ انتظار کی تلخی، یہ چاندنی کی چھین
 کیا سے تیز ہوا کا کوئی اندازہ نہیں
 تمام رات سلگتے رہے تو کب ہوگا
 جس نے دیوار سمجھ رکھی ہے اپنی چلمن
 میں برگ خشک ہوں موج فنا ہائے جا
 (شہزاد احمد)

پھر جاڑ کے گی بھتے نوابوں کے دلیں میں
 سونی، سلگتی، سوچتی، سنان سی سڑک
 آنکھ کی آواز بھی بھتی سانس کا سایہ بھی تھا
 جسم کے جنگل سے میں گزرا تو گھبرا یا بھی تھا
 نہ جانے کب سے یہی گرمیوں کا موسم ہے
 کر دکھتی دھوپ، دکھتی زمیں، ہو ساکن
 جس دل کو آج کنج اماں کہہ رہے ہیں لوگ
 آسپ آرزو اسی اجڑے مکاں میں تھا
 پکی سڑکوں والے شہر میں کس سے ملنے جائیں
 ہولے سے بھی پاؤں پڑے تو بج اٹھتی ہے کھر اؤں

کاغذ کے پھول سر پہ سجا کر جلی حیات
 نکلی برون شہر تو بارش نے آ لیا
 ایک بھونکے سے لڑ جاتی ہے بنیاد مری
 کون سی شاخ پہ تو نے کیا تعمیر مجھے

آج میں منزل نہیں ہوں راہ کا پھیلاؤ ہوں
آج ہے میرا سفر اندر سے باہر کی طرف

یہ دل برا سہی، سر بازار تو نہ کہہ
آخر تو اس مکان میں کچھ دن رہا بھی ہے
(نظف اقبال)

دھوپ کی لہر ہے تو سایہ دیوار ہیں ہم
مشعلِ غم نہ بجھاؤ کہ شکیب اس کے بغیر
آج بھی ایک تعلق ہے ترے ساتھ ہمیں
راستہ گھر کا بھلا دیتی ہیں اکثر یادیں
وہاں کی روشنیوں نے بھی ظلم ڈھائے بہت
میں اس گلی میں اکیلا تھا اور سائے بہت
تیز آندھیوں میں اڑتے پروبال کی طرح
اب تک مرا زمین سے رشتہ ہے استوار
سوچو تو سلوٹوں سے بھری ہے تمام روح
دیکھو تو اک شکن بھی نہیں ہے لباس میں
(شکیب جلالی)

خوشبو کی دیوار کے پیچھے کیسے کیسے رنگ جمے ہیں
جب تک دن کا سورج آئے اس کا کھوج گاتے رہنا
شام ہے گہری، تیز ہوا ہے، سر پہ کھڑی ہے رات
راستہ گئے مسافر کا اب دیا جلا کر دیکھ
تیز تھی اتنی کہ سارا شہر حالی کر گئی
دیر تک بیٹھا رہا میں اس ہوا کے سامنے


چار سو باجیں پلوں کی پائلیں
اس طرح رقاصہء عالم چلے
(منیر نیازی)

جدید اردو غزل سے یہ چند مثالیں ایک نئے لہجے کی نشان دہی کرتی ہیں۔ ان
سے صاف پتہ چلتا ہے کہ آج کا غزل گو شاعر پامال تشبیہوں، استعاروں اور علامتوں


سے مطمئن نہیں۔ نئے زمانے کی برق رفتاری نے خود اس کی ذات کے اندر ایک ہیجان سا پیدا کر کے اسے نئی قدروں کی تلاش پر اکسایا ہے۔ اب وہ روایت کی سیدھی پامال شاہراہ پر چلنا محض اس لئے پسند نہیں کرتا کہ زمانے کا نیا روپ نہ بان و بیان کے قدرے مختلف سانچوں کا طالب ہے۔ یہ سانچے وہ الفاظ، علامات اور حسی تصورات ہیں جو فرد نے خود اپنے ماحول سے اخذ کئے ہیں اور چونکہ ان کا نہایت گہرا تعلق ارد گرد کی دھرتی سے ہے اس لئے غزل یقینی طور پر شاعر کی اپنی جنم بھومی سے قریب آگئی ہے۔ غزل کا یہ نیا روپ ایک حد تک جدید اردو نظم کے لہجے سے بھی متاثر ہوا ہے۔ نظم مزاجا خارجی اشعار کے وسیلے سے، اندرہ کی دنیا کی طرف آتی ہے۔ اردو نظم میں یہ روایت پہلے سے موجود تھی۔ تاہم جدید دور میں تو اس نے خاص طور پر ذات میں اترنے سے قبل ارد گرد کی اشیاء سے اپنا رشتہ قائم کیا ہے۔ اردو غزل کے جدید ترین دور سے ذرا پہلے اردو نظم کو بڑا فروغ حاصل ہوا تھا۔ اس لئے یہ غیر اغلب نہیں کہ قریبی اشیاء سے رشتہ استوار کرنے کے ضمن میں اردو غزل نے اردو نظم سے بھی ایک حد تک اثرات قبول کئے ہوں۔ ثبوت اس کا یہ ہے کہ وہ بہت کے نئے حسی تصورات اور اشیاء جو نظم میں اکھیری تھیں۔ غزل نے بھی انہیں اپنا لیا لیکن غزل سے مس ہوتے ہی یہ اشیاء اور مظاہر اپنی مادی، خصوصی اور اصل حیثیت میں باقی نہ رہے بلکہ غزل کے ایماٹی اور رمزئی انداز میں ڈھل گئے۔ مثال کے طور پر مندرجہ بالا اشعار میں دھوپ پڑ، جنگل، مکان، سانپ اور ان ایسے درجنوں الفاظ نے واضح طور پر اپنی عام کاروباری حیثیت کو ترک کر کے ایک علامتی رنگ اختیار کیا ہے جو غزل کے مزاج سے پوری طرح ہم آہنگ ہے۔

جدید اردو غزل کا فروغ اس بات کو ثابت کرتا ہے کہ غزل میں زمانے کی ہر نئی کروٹ کو اپنے خاص لہجے میں بیان کرنے کی بڑی صلاحیت ہے اور وہ اپنے رمزئی اور ایماٹی انداز کی مدد سے سامنے کی چیزوں کو بھی اجتماعی تجربے کے اظہار کے لئے استعمال کرنے پر قادر ہے۔ البتہ غزل کے مزاج سے عدم واقفیت کے باعث بعض جدید شعرا نے غزل اور نظم کے فرق کو ملحوظ نہیں رکھا۔ نتیجہ

غزل کے بہت سے ایسے اشعار بھی لکھے گئے ہیں۔ جن میں وہ موڑ یا قوس
 نا پیدا ہے جو غزل کے شعر کے لئے نہایت ضروری ہے اور جس کے بغیر شعر میں
 نہینے کی سہی کیفیت کا پیدا ہونا محال ہے۔ یہ سقم آج کے بعض پختہ غزل گو شعرا کے
 ہاں بھی موجود ہے۔



۲۲۹



و نظم اردو

گیت، کُل کے بدن میں، جزو کے ابتدائی تحرک کا غماز ہے اور غزل جزو اور کل کے عارضی فراق کی نشان دہی کرتی ہے لیکن نظم جزو کی اس حیثیت سے متعلق ہے جب وہ نشوونما پا کر خود ایک "کل" میں تبدیل ہو جاتا ہے۔ یوں کہنا بھی غلط نہیں کہ گیت لطن مادر میں زندگی کی ابتدائی، پھل سے مماثل ہے۔ یہ انسانی زندگی کے اس دور کی پیداوار ہے جب بچہ ابھی ماں سے جدا نہیں ہوا لیکن اس نے ماں کی طبیعت میں ایک انقلاب سا ضرور پیدا کر دیا ہے چنانچہ اسے شعور کی پہلی کرن کا نام دینے میں بھی کوئی حزن نہیں۔ دوسری طرف غزل بچے کے لطن مادر سے الگ ہو جانے کے عمل سے مشابہ ہے۔ مگر فراق کی یہ صورت ایک عارضی جہت سے مختلف نہیں کیوں کہ دوسرے ہی لمحے یہ بچہ شیر مادر کے حصول کے لئے دوبارہ ماں سے چپٹ جاتا ہے۔ تاہم جہت بھرنے کا یہ عمل غزل کو بھی ایک عارضی جہت کا وصف تفویض کر دیتا ہے اور غزل "الفرادیت" کے پہلے اہم قدم کی حیثیت اختیار کر لیتی ہے لیکن بچہ ہمیشہ تو بچہ نہیں رہتا ایک وقت ایسا بھی آتا ہے جب وہ خود ایک الگ شخصیت میں ڈھل جاتا ہے۔ نظم بچے کی زندگی کے اس دور سے مماثل ہے۔ جب وہ سن بلوغ کو پہنچ کر خود ایک علیحدہ "کل" میں تبدیل ہو جاتا ہے۔ چنانچہ اگر نظم کو انسانی زندگی میں "الفرادیت" کے بھرپور اظہار کی ایک صورت قرار دیں تو اس کے مزاج کا ایک اہم پہلو بالکل آئینہ

ہو جائے گا۔

در اصل گیت، غزل اور نظم۔ شگفتنِ ذات کے تین مختلف مراحل ہیں اور انسانی سائنس کے تدریجی ارتقار کے عکاس؛ تاہم ان کا ایک تاریخی اور تہذیبی پس منظر بھی ہے۔ اس پس منظر کے دونوں مراحل ہیں۔ پہلا وہ جب فرد کی انفرادیت صفر کے برابر تھی۔ اور وہ شہد کی مکھی کی طرح شہد کے چھتے سے پوری طرح منسلک تھا اس دور میں فرد کے احساس بقا کا ضامن وہ گروہ تھا جس میں فرد سانس لے رہا تھا اور اس لئے وہ اپنی زندگی اور موت کو گروہ کی زندگی اور موت کے تابع قرار دینے پر مجبور تھا۔ دوسرا مرحلہ وہ تھا جب انسانی زندگی میں روحانی دوئی کا تصور وجود میں آیا۔ یہ گویا شعورِ ذات کی ابتدا تھی دفعتاً فرد کی انفرادیت سطح پر آگئی اور فنا کے احساس نے اسے ایک ایسے "ہمزادہ" کی تخلیق پر مجبور کیا جو جسم کی موت کے بعد بھی زندہ رہتا تھا۔ یہیں سے روح کا تصور ابھرا اور جسم و روح کی ثنویت واضح طور پر ابھر آئی۔

بہر حال پہلا مرحلہ "کل" کی سالمیت کا وہ دور تھا۔ جس میں حرکت کا فقدان تھا اور اسے باسانی اس عورت سے تشبیہ دی جا سکتی ہے جس نے ابھی تخلیق کے منصب کو قبول نہیں کیا بلکہ اپنی اکائی یا "ایکیتا" میں پوری طرح مگن ہے لیکن دوسرا مرحلہ تخلیق اور اس کے نتیجے میں تقسیم کا محرک ہے اور روح اور جسم کی ثنویت کو وجود میں لاتا ہے۔ انسانی تاریخ کے اس دور کے مرحلے کو مزید تین ادوار میں تقسیم کیا جا سکتا ہے۔ اول وہ دور جس میں روح کا تصور "ہمزادہ" کی تخلیق تک محدود تھا۔ اس میں فرد اپنے ماضی کے ساتھ پوری طرح وابستہ تھا اور اس کا یہ عقیدہ تھا کہ مرے ہوں کی ارواح ہمہ وقت اس کی زندگی میں شریک رہتی ہیں۔ دوم وہ جس میں فرد نے ماضی کے بجائے مستقبل کی طرف آنکھ اٹھا کر دیکھا اور اس کے ہاں یہ عقیدہ راسخ ہو گیا کہ انسان کی روح انفرادیت کی حامل اور

سدا زندہ رہنے والی چیز ہے۔ یہ دور آگے کی طرف جست بھرنے کا دور تھا اور اس میں انسان نے گویا "آئندہ زندگی" سے رابطہ استوار کر لیا۔ جسمانی سطح پر انسانی نسل کو جاری رکھنے کی کاوش بھی اسی کے تحت آتی ہے کہ یوں فرد آئندہ نسلوں سے منسلک ہو جاتا ہے سو وہ جس میں فرد نے اپنے ماضی سے بھی رشتہ توڑ لیا۔ اور مستقبل سے بھی، اور بھری کائنات میں اپنی انفرادیت کے بل بوتے پر تنہا ہو کر آوارہ خراجی کے عمل میں مصروف ہو گیا۔ اس دور میں اس کے احساس بقا کا ضامن ذات کی گہرائیوں میں اترنے کا وہ عمل ہے جسے غواصی کا نام دینا بہتر ہے تاہم ذات میں اترنے کا یہ عمل ایک طویل آوارہ خراجی کے باوصف وجود میں آتا ہے۔ اس کا کچھ ذکر آگے بھی آئے گا۔ گیت۔ غزل اور نظم انسانی زندگی کے اسی دوسرے مرحلے سے متعلق ہیں جس میں روح اور جسم کی ثنویت وجود میں آتی ہے اور اس لئے یہ تینوں ثنویت کے مختلف مدارج (اول۔ دوم۔ سوم) ہی کو پیش کرتے ہیں۔ گیت میں "گل" کے اندر جزو گویا بیدار ہوتا ہے اور یہ "ہمزاد" کے وجود میں آنے کی ایک صورت ہے۔ غزل جست کی وہ صورت ہے جس کے تحت فرد مستقبل سے رشتہ استوار کرنے کی سعی کرتا ہے۔ نظم، فرد کے دور انفرادیت سے مماثل ہے کہ یہ خار جی زندگی کی وسعتوں میں اپنی تگ و تاز کو جاری رکھتی اور موت سے نبرہ آزما ہوتی ہے۔ اس زاویے سے دیکھیں تو شعر کی ان تینوں اصناف نے انسانی تاریخ کے تدریجی ارتقار ہی کو پیش کیا ہے۔

گیت اور غزل کی طرح نظم بھی روح اور جسم کی ثنویت کو پیش کرتی ہے لیکن اس کا افق نسبتاً کشادہ ہے۔ بظاہر یوں محسوس ہوتا ہے جیسے فرد کے ایک "گل" میں تبدیل ہونے کے بعد ثنویت کی وہ صورت ختم ہو جاتی ہے جو غزل میں ماں اور بچے کے فراق پر نمایاں ہوتی تھی لیکن دراصل ثنویت محض اپنا حلیہ تبدیل کرتی ہے۔ اس طور کہ نظم میں وہ ابتدا ہی سے مخالفت قوتوں کی آویزش کے روپ میں ظاہر ہو جاتی ہے۔ ماں اور بچے کی تمثیل کو ملحوظ رکھیں تو بھی اس آویزش کے شواہد عام طور سے دیکھنے کو ملیں گے۔ گیت میں بچہ ماں کے لہن میں

تھا۔ غزل میں "بچہ" "ماں" کی انگلی تھامے ہوئے تھا لیکن نظم میں ماں "بچے" کے اندر چھپی ہوئی ہے۔ (البستہ اب ماں) نے واضح طور پر فرد کے اجتماعی لاشعور کا منصب قبول کر لیا ہے، تینوں صورتوں میں ماں بچے کا ربط باہم قائم رہتا ہے لیکن نظم میں فرد کی انفرادیت کا ابتدائی متوجہ اس قدر شدید ہوتا ہے کہ ماں نظروں سے اوجھل ہو جاتی ہے لیکن جیسے ہی متوجہ کا زور ٹوٹتا ہے تو ماں کی دنیا از سر نو بیدار ہو جاتی ہے۔ دراصل نظم میں فرد کی انفرادیت کا آغاز سورج کے برآمد ہوتے سے مماثل ہے اس ابتدائی دور میں سورج ایک انوکھی تو انائی اور حدت کا مظاہرہ کرتا ہے لیکن نصف النہار پر پہنچنے کے بعد جب وہ رو بہ زوال ہونے لگتا ہے تو رات کی دنیا برا نگینہ ہو جاتی ہے۔ اور آخر ایک لمحہ ایسا بھی آتا ہے کہ رات سورج کو نگل جاتی ہے۔ رات "ماں" بلکہ بطنِ مادر سے مشابہ ہے اور اپنے اس روپ میں کاشانی کے نام سے موسوم ہے۔ فرد جب اپنی انفرادیت کا اعلان کرتا ہے تو دراصل ماں سے اپنے تضادم اور کشمکش کا آغاز بھی کرتا ہے۔ اس سلسلے میں فتح و شکست کی ساری داستان بے معنی ہے کہ ہر شکست کے عمل میں فتح کی نوید بھی پوشیدہ ہوتی ہے۔ سورج رات کی آغوش میں دم توڑتا ہے لیکن رات ہی سے ایک نئی قوت اخذ کر کے اگلی صبح ایک نئی آب و تاب کے ساتھ برآمد ہوتا ہے۔ مرد اور عورت کا جسمانی ضم و اصل مرد کے لئے حیاتیاتی مرگ ہے۔ مگر اپنے اس عمل سے وہ زندگی کے تسلسل میں ایک نئی کڑھی کا اصفافہ بھی کر دیتا ہے۔ اسی طرح فرد خارجہ زندگی کی طرف اپنی پیش قدمی کے باعث جب اپنے قومی کو صرف کر لیتا ہے تو اجتماعی لاشعور میں غوط لگا کر ایک نئی قوت حاصل کرنے کی کوشش کرتا ہے (یہ اجتماعی لاشعور ماں کا مثبت روپ ہے) دوسرے لفظوں میں نظم کا فرد ماں سے متضادم بھی ہے اور اس سے قوت اور تازگی بھی حاصل کرتا ہے اور اس لئے نظم کا سارا عمل آوار خرامی اور غواصی کے مراحل کو منظر عام پر لا کر ثنویت کے رنگ کو شوخ تر کرنے کا

موجب بنتا ہے۔

غزل میں فرد کا تخرک ایک عارضی حیثیت کا حامل تھا۔ انفرادیت کی نمونہ کے تحت فرد نے باہر کی طرف جہت تو بھری تھی۔ لیکن وہ اپنے لئے کوئی نیا راستہ تراشنے سے معذور تھا۔ اسی لئے وہ ہر قدم کے بعد پلٹ کر "کُل" کا ہاتھ ہتھام لیتا تھا۔ لیکن نظم ایک مکمل شخصیت کے اظہار سے اپنے سفر کا آغاز کرتی ہے۔ نظم کی یہ آوارہ خرامی تاریخی اور تہذیبی اعتبار سے بھی دلچسپ ہے۔ جنگل کا معاشرہ وراصل مادری نظام کی ایک صورت تھا اور اس میں فرد مکمل طور پر کُل کے تابع تھا۔ پھر اس کے ہاں شعور ذات کی روشنی نمودار ہوئی اور اس نے خود میں جنگل سے باہر نکلنے کی خواہش کو کر وٹیں لیتے ہوئے محسوس کیا (گہیت) پھر اس نے پہلا قدم اٹھایا اور جنگل سے لحظہ بھر کے لئے باہر آکر اس کشادہ میدان پر ایک نظر ڈالی جو دور یوں تک پھیلا ہوا تھا (غزل) اس کے بعد اس نے جنگل کو الوداع کہہ کر آوارہ خرامی کا مسلک اختیار کیا اور روشنی اور تاریکی کی آویزش سے پوری طرح آگاہ ہو گیا۔ (نظم) لیکن اس کائنات میں کوئی لکیر بھی سیدھی لکیر نہیں اور اس لئے جب لکیر میں ذرا سا خم بھی پیدا ہو جائے تو وہ اپنی ابتدا کی طرف ضرور مراجعت کرتی ہے۔ یہی کچھ انسانی زندگی میں بھی ہوا کہ انسان نے جنگل یا زمین سے منقطع ہو کر ایک طویل سفر کیا اور پھر ایک چکر لگا کر دوبارہ جنگل یا زمین کی طرف آگیا۔ مستقل واپسی کا یہ تصور انسانی زندگی میں عام طور سے ملتا ہے۔ گہیت، غزل اور نظم کی ساری داستان انسانی شعور کی نمونہ، انفرادیت کے آغاز اور آوارہ خرامی (جس میں واپسی کی خواہش بھی شامل ہے) ہی کی داستان ہے اور ان اصناف کو پرکھنے کا یہی ایک زاویہ مستحسن بھی ہے۔

لیکن ذکر نظم کا تھا۔ نظم میں بچے اور ماں، دن اور رات، شعور اور لاشعور کی آویزش منظر عام پر آتی ہے۔ جدید نفسیات نے اس آویزش کو کئی ایک طریقے سے

لے لوٹنے کے اس عمل کا مقصد تازہ دم ہونا تھا تا کہ انسان اپنے سفر کا دوبارہ آغاز کر سکے۔

بیان کرنے کی کوشش کی ہے۔ مثلاً فرائڈ نے جبلتِ حیات اور جبلتِ مرگ میں فرق قائم کرتے ہوئے لکھا ہے کہ جبلتِ حیات باہر کی طرف لیکنے کا نام ہے جبکہ جبلتِ مرگ انسان کو موت سے قریب تر کر دیتی ہے جبلیت حیات کو فرائڈ نے ایروس کا نام دیا ہے اور لکھا ہے کہ اس کا کام ربط اور مفاہمت پیدا کرنا اور اشیا کی طرف قدم بڑھانا ہے جب کہ جبلتِ مرگ، موت، لظنِ مادر، تاریکی یا غار کی طرف مراجعت کی ایک صورت ہے اسی طرح نیگٹو نے سانگی کی دو حالتوں کا ذکر کیا ہے۔ ایک وہ جس کے تحت انسان نیوراتی حالت سے فرار حاصل کر کے حقیقت کی دنیا کی طرف پیش قدمی کرتا ہے۔ دوسری وہ جس کے تحت وہ حقائق سے موڑ کر اپنی ذات عووظ زن ہوتا ہے۔

نظم ان میں سے کسی ایک حالت کی عکاس نہیں بلکہ آغاز کار ہی سے ان کی آویزش کو پیش کرتی ہے۔ نظم کا طریق ہی یہ ہے کہ وہ ایک مکمل شخصیت کی طرح اپنی قوت کے بل بوتے پر آگے کو بڑھتی اور اشیا و مظاہر کو مس کرتی ہے لیکن ایک قوس کی صورت اختیار کر کے واپس اجتماعی لاشعور (راتِ رحمِ مادر) کی طرف آتی ہے۔ اس زاویے سے دیکھیں تو غزل اور نظم کا فرق بالکل آئینہ ہو جائے گا۔ غزل، گل کی جانب سے باہر کو لپکتی ہے۔ جیسے بچہ لظنِ مادر سے باہر کی طرف آتا ہے۔ لیکن نظم اپنی مکمل انفرادیت کے باعث خارجی زندگی کی جانب سے اجتماعی لاشعور (گل) کی طرف آتی ہے۔ چنانچہ غزل کا رخ اندر سے باہر کی طرف ہے جب کہ نظم کا رخ باہر سے اندر کی طرف! تاہم نظم میں جبلتِ حیات اور جبلتِ مرگ کی آویزش جاری رہتی ہے اور دراصل نظم اپنی ساری قوت اس آویزش ہی سے حاصل کرتی ہے۔

Freud - Beyond the Pleasure Principle P. 58 ۱

Jung - Symbols of Transformation P. 178 ۲

Extroversion ۳

Introversion ۴

غزل اندر سے باہر کی طرف جہت بھرتی ہے اور اس جہت کا سارا زور ایک الہامی کیفیت کے باعث ہے۔ اسی لئے غزل کا طریق استخراجی ہے اور چونکہ یہ اپنا آغاز ہی "کل" سے کرتی ہے اور اسے کل سے اخذ ہوئی قوت براہ راست اپنے اظہار کا وسیلہ بناتی ہے۔ اس لئے اس کے شعر کا تاثر بھی فوری ہوتا ہے۔ پھر چوں کہ غزل کے شعر کا پیمانہ مختصر ہے اس لئے یہ قوت پیمانے سے پھلک پھلک جاتی اور قاری کو اپنی طلسماتی فضا میں جکڑ لیتی ہے۔ دوسری طرف نظم استقرائی طریق کے تابع ہے اس کی حالت اس بیجا کی سی ہے جو کسی اجنبی ملک میں اپنے لئے تو در راستہ تلاش کرتا ہے۔ چنانچہ نظم ایک وسیع میدان میں پیش قدمی کرنے راستے کی ہر شے کو مٹس کرنے اور یوں ہرنے واقعہ سے تجربہ اخذ کرنے کا نام ہے۔ نظم کسی مفروضے (مثلاً سب انسان فانی ہیں) سے اپنے طریق فکر کا آغاز نہیں کرتی۔ بلکہ ا، ب، ج، د کو اپنے سامنے موت کے منہ میں جاتے ہوئے دیکھتی اور پھر اس نتیجہ پر پہنچتی ہے کہ تمام انسان فانی ہیں۔ اس کی اساس تجربے پر استوار ہے اور اس کا طریق تخلیقی اور تجزیاتی ہے۔ غزل کو اپنا بقا کا کوئی فکر نہیں کہ اس کے پیچھے ماں کا تھکنے والا ہاتھ اور دودھ پلانے والی چھاتی سدا موجود رہتی ہے جب کہ نظم اپنی ہمت اور انفرادیت کے بل بوتے پر آگے کو بڑھتی ہے اور زندہ رہنے کے لئے خود سارا اہتمام کرتی ہے۔ یہی وجہ ہے کہ غزل کی نمود اور فرورغ ان ممالک میں ہوا جہاں فطرت کی فسراخ دلی کے باعث اشیائے خوردنی کی فسراوانی تھی یعنی جہاں فرد کو زندہ رہنے کے لئے کسی طویل تگ و تاز یا تجربات سے گزرنے کی ضرورت نہیں تھی مشرق کے یہ ممالک نیم بارانی خطوں میں ہونے کے باعث فراوانی کے محرک تھے

۱۔ استخراجی طریق فکر یہ ہے۔

سب انسان فانی ہیں

زیادہ انسان ہے

اس لئے زیادہ فانی ہے

اور انسان ذرا سا ہاتھ بڑھا کر فطرت کی خوشہ چینی سے اپنا پیٹ بھر سکتا تھا
 اسی لئے ان ممالک میں فطرت (جس کے منظر جنگل اور دھرتی تھے) ماں کی حیثیت
 میں فرد کے پس پشت کھڑی تھی اور فرد اپنی جسمانی بلکہ روحانی بقا کے لئے اس
 کا دست نگر تھا۔ شاعری، آرٹ، بلکہ مذہب اور فلسفے کے میدان میں بھی خوشہ
 چینی کی یہ صورت ان ممالک میں عام طور سے ملتی ہے۔ دوسری طرف مغربی ممالک
 میں فطرت اس قدر فراخ دل نہیں تھی اور وہاں کے باشندوں کو جسم و
 جان کا رشتہ برقرار رکھنے کے لئے ہر قدم پر حقائق سے نبرد آزما ہونے کی
 ضرورت پیش آتی تھی۔ اسی لئے وہاں نہ صرف فرد کی انفرادیت واضح ہوئی
 بلکہ اس کے نتیجے میں استقرائی طریق اور سائنس اور سیاحت کا رجحان بھی
 سطح پر ابھر آیا۔ مغربی ممالک میں نظم کا فروغ اسی تجزیاتی اور استقرائی طریق
 فکر کا ایک لازمی نتیجہ تھا کہ نظم فرد کی انفرادی تگ و تاز نیز جسمانی اور ذہنی
 سیاحت کی عکاس ہے۔ مشرقی ممالک میں فطرت اور انسان کا رشتہ تہذیبی
 سطح پر فرد اور سماج کے رشتے کی صورت میں ابھرا اور فرد سماج سے اس طور
 منسلک رہا۔ جیسے پیر جنگل سے منسلک تھا جب کہ مغرب میں جغرافیائی حالات
 کی ناسازگاری کے باعث فرد کی انفرادیت نسبتاً زیادہ اجاگر ہوئی اور اس
 نے زندہ رہنے کے سہارا لینے کی روش کو ترک کر دیا۔ فرد کی اس انفرادیت کا
 عکس نظم میں واضح طور پر ابھرا ہوا نظر آتا ہے۔

۱۔ اگر نظم نے مغرب (بالخصوص یورپ) میں مقبولیت حاصل کی تو یقیناً
 اس کے مزاج کو پرکھنے کے لئے مغرب کے مخصوص انداز نظر، مزاج اور طریق
 کار کو سمجھنا ضروری ہے۔ یورپ میں بہت سے ممالک میں جو قدرتی رکاوٹوں مثلاً
 پہاڑ، دریا، سمندر وغیرہ کے باعث ایک دوسرے سے الگ ہیں اور اس لئے
 ان میں سے ہر ملک کا ایک اپنا کلچر بھی ہے۔ دوسرے لفظوں میں جغرافیائی حالات
 نے ان میں سے ہر ملک کی انفرادیت کو قائم رکھا ہے اور اس کے نتیجے میں فرد
 کی انفرادیت بھی نمایاں رہی ہے۔ دوسری بات یہ ہے کہ ان ممالک میں ربط و
 مفاہمت اور میل جول کے بجائے طویل تصادم، جنگ اور لٹریاتی کشمکش

ہمیشہ موجود رہی ہے۔ کشمکش اور تضادم کی اس فضا نے فرد کی انفرادیت کو ابھارا اور اسے مثالی نمونہ میں ڈھالنے کے بجائے کردار کی صورت میں زندہ رکھا ہے۔ مغرب میں مشترکہ خاندان کا عدم وجود مختصر خاندان میں وابستگی اور اشتراک کی کمی اور فرد کے ہاں اپنی ذات، اپنی انفرادیت اور اپنی "انا" کو زیادہ اجاگر کرنے کا میلان براہِ راست اس تضادم اور کشمکش کی پیداوار تھا۔ تیسری بات یہ ہے کہ مغربی ممالک کا ایک بہت بڑا علاقہ باد و باران کے طوفانوں کی زد میں تھا اور علم الانسان کی جدید ترین تحقیقات (بالخصوص میننگٹن کے نظریات) نے یہ بات پایہ ثبوت تک پہنچا دی ہے کہ باد و باران کے طوفان انسانی جسم کو چاق و چوبند بناتے اور حرکت پر اکساتے ہیں۔ یہی خاصیت سردی کی بھی ہے کہ سردی میں حرکت کی فراوانی دراصل خون کو گرم رکھنے کا ایک بہانہ ہے۔ چنانچہ مغرب کے کردار میں حرکت حرارت اور تضادم کا وجود براہِ راست موسم سے بھی متعلق ہے۔ چوتھی بات یہ ہے کہ مغرب میں اشیاء کی عام طور سے کمی رہی ہے۔ یہاں کی زمین قیاض نہیں اور نہ موسمی حالات ایسے ہیں کہ قدرتی طور پر اشیاء کی فراوانی ہو۔ چنانچہ مغرب کے انسان کو زندہ رہنے کے لئے کشمکش حیات کے عمل سے گزرنا پڑا ہے اور زمین سے اناج حاصل کرنے فطری عناصر سے نبرد آزما ہونے بلکہ زندہ رہنے کے لئے اپنی تمام تر قوتوں کو مجتمع کرنے کی ضرورت پڑی ہے۔ پھر اشیاء کی قلت کا ایک نتیجہ جذبہ سیاست کی صورت میں بھی نمودار ہوا ہے اور مغرب کے انسان نے جسم و جان کے رشتے کو برقرار رکھنے کے لئے سمندروں کو عبور کر کے دوسرے ممالک دریافت کئے اور اپنے ہاں قدرتی وسائل کی کمی کو اشیاء کی درآمد سے پورا کرنے کی سعی کی۔ اس عمل نے بیک وقت اس کے ہاں تضادم اور کشمکش کے عمل کو ہمیز لگائی اور اس کے خود غرضانہ جذبات کو تحریک دے کر اس کے کردار کی انفرادیت کو بھی قائم رکھا۔ آخری بات ان تمام اعمال کا نتیجہ ہے یعنی جسم و جان کے رشتے کو برقرار رکھنے، اپنے کلچر، ملک اور ذات کا تحفظ کرنے نیز زمین کے ہر ذرے اور درخت کے ہر پتے کو اپنی بقا کے لئے استعمال کرنے

کے رحمان نے مغرب میں فکر کے استقرائی طریق کو تحریک دی ہے اور اس نے
اشیاء کی ماہیت دریافت کرنے کے لئے "ثابت حقیقت" کو چھوٹے چھوٹے
ٹکڑوں میں تقسیم کیا ہے اور تجربے اور تحلیل کی مدد سے اس کی تہوں تک
پہنچنے کی سعی کی ہے۔ مغرب میں طب، حیاتیات، فلسفہ، نفسیات، سائنس اور
دوسرے علوم کی ترقی اسی تحلیلی طریق کار کی رہن منت ہے۔ مغرب میں کردار
کی انفرادیت، کردار اور ماحول کا طویل تصادم (جو خارجی اور داخلی دونوں
سطحوں پر نظر آتا ہے) اور اشیا کی ماہیت کو پرکھنے کے لئے استقرائی انداز نظر
کافروغ ان تمام باتوں نے نظم کی تشکیل میں ایک اہم حصہ لیا اور اسے
ایک مخصوص مزاج عطا کیا ہے۔

بہر نوع استقرائی طریق اختیار کرنے کا ایک یہ نتیجہ بھی نکلا کہ نظم میں شاعر
نے براہ راست اشیا اور حقائق سے رابطہ استوار کیا۔ چنانچہ نظم میں جب شاعر
کسی خاص چیز کا ذکر کرتا ہے تو اپنے تجربہ کی بنا پر ایسا کرتا ہے اور یہ چیز اپنے
حقیقی حدود و خیال کے ساتھ اس کے کلام میں ابھرتی ہے۔ دوسری طرف غزل کی
ساری قوت "کل" کے دست کرم کے باعث ہے اور اس لئے جب غزل
اشیا کو چھوتی ہے تو "کل" کے اجتماعی غم کو بروئے کار لا کر ان اشیا
کو علامتی رنگ عطا کرتی ہے۔ اشیا کے حقیقی حدود و خیال کو بعینہ پیش کرنے
کی روش غزل کے لئے قابل قبول نہیں۔ اس لئے بھی کہ غزل کا کام ہی شے
کو ہاتھ لگا کر جلد از جلد "کل" کی آغوش میں چھپ جانا ہے (آنکھ چھوٹی) اس
کے پاس اتنا وقت ہی کہاں ہے کہ وہ شے سے براہ راست متصادم ہو کر اس کے
حد و خیال سے آشنا ہونے کی کوشش کرے۔ لیکن نظم کا میدان الگ ہے
وہ اپنی طویل آوارہ نرہمی کے دوران میں راستے کی ہر شے کو مس کرتی اور
اسے گویا خوردبین کے نیچے رکھ کر دیکھتی ہے۔ حقیقت پسندی رحمان اور شے
کو اس کی انفرادی اور خصوصی حالت میں پیش کرنے کی روش اس کا امتیازی

وصف ہے اور اس روش نے محبت کے سلسلے میں نظم کو خاص طور پر متاثر کیا ہے۔ غزل کا طریق عمومی ہے۔ وہ شے یا محبوب پر ایک نظر تو ڈالتی ہے۔ لیکن دراصل اسے عبور کر کے سائے اور آئندہ بل کو اپنا لیتی ہے غزل کا محبوب کوئی خاص گوشت پوست کی ہستی نہیں جس کا ایک خاص نام ہو اور جس کے خدو خال اور عادات و اطوار منفرد ہوں بلکہ ایک ایسی عمومی اور مثالی ہستی ہے جو کسی دور کے تمام محبوبوں میں ایک صفت کے طور پر موجود ہوتی ہے۔ لیکن نظم کا طریق استقرائی اور تجزیاتی ہے اور وہ شے کو عبور کرنے کے بجائے اس کا تجزیہ کرتی ہے مثلاً محبت کے ضمن میں نظم ایک خاص محبوب پر اپنی تمام تر توجہ مرکوز کر دیتی اور یوں محبوب کی انفرادیت کو ابھار دیتی ہے۔ گویا جس طرح نظم بنیاد ہی طور پر انفرادیت کے رجحان کی پیداوار تھی اسی طرح نظم کا محبوب بھی گوشت پوست کی ایک منفرد ہستی ہے اور اس کا چھن جانا شخصی نقصان کے مترادف ہے۔ شاید یہی وجہ ہے کہ غزل کی محبت میں شخصی نقصان کا احساس اس قدر شدید نہیں ہوتا جتنا کہ نظم میں۔ اسی نکتے کو ایک مثال سے واضح کریں تو بات شاید آئیے ہو جائے۔ فرض کیجئے کہ ملک کا کوئی محبوب لیڈر مر جاتا ہے۔ اس کی موت پر آپ کو جو دکھ ہو گا وہ غزل کا دکھ ہے کہ اس کی حیثیت عمومی اور اجتماعی ہے یہاں آپ دکھ کی اس لہر سے متاثر ہیں جس نے ملک کے تمام افراد کو مس کیا ہے۔ لیکن فرض کیجئے کہ آپ کی کوئی نہایت عزیز ہستی آٹا فانا ختم ہو جاتی ہے اب آپ کے دکھ کی نوعیت شخصی ہے۔ یہ دکھ نظم کا دکھ ہے کہ نظم ایک خاص شخص کی زندگی کا عکس ہے اور اس میں نقصان کی نوعیت بھی شخصی ہے۔

نظم کی جہت باہر سے اندر کی طرف ہے لیکن نظم کے اس مخصوص عمل کے پیش نظر کہ وہ آوارہ خراجی میں مبتلا ہو کر حقائق سے نبرد آزما ہوتی ہے۔ شاید یہ غلط فہمی پیدا ہو جائے کہ ان دونوں میں ایک تضاد ہے۔ حالانکہ تضاد قطعاً نہیں ہے۔ بات دراصل یہ ہے کہ نظم ایک مکمل شخصیت کی مظہر تو ہے لیکن اپنی پیش قدمی کو جاری رکھنے کے لئے اسے داخلی قوت بھی درکار ہے۔ اس داخلی قوت کے حصول

کے لئے اسے "اجتماعی لاشعور" میں غوطہ لگانے کی ضرورت پڑتی ہے۔ خود انسان کی تاریخ تہذیب میں بھی غوطہ زنی کا یہ عمل ہمیشہ موجود رہا ہے۔

مہاتما بدھ کا بڑے درخت کے نیچے ایک طویل تپسیا کرنا، (واضح رہے کہ نفسیات نے درخت کو ماں کی علامت قرار دیا ہے) اور وہاں سے نروان حاصل کر کے باہر آنا۔ حضرت عیسیٰ علیہ السلام کا ریگستان اور حضرت موسیٰ علیہ السلام کا کوہ طور پر جانا اور وہاں سے روشنی لے کر آنا۔ حضرت یونس علیہ السلام کا بطن ماسی میں اترنا اور وہاں سے تازہ دم ہو کر باہر نکلنا اور خود رسول اکرم صلی اللہ علیہ وسلم کا غار میں جانا اور وہاں سے پیام ربانی لے کر دنیا کی طرف آنا۔ یہ تمام واقعات اس بات پر وال ہیں کہ ہر نابالغ فنکار نیز ہر پیغمبر نے اپنی ذات کی گہرائیوں میں ضرور غوطہ لگایا ہے۔ اس اعتبار سے نظم کی جہت کے بارے میں کوئی غلط فہمی نہیں ہونی چاہئے کہ نظم اس مکمل شخصیت کا اظہار ہے جو قوت اور تازگی حاصل کرنے کے لئے ماں (اجتماعی لاشعور) میں غوطہ لگانے پر مجبور ہے اور اس لئے اس کی جہت باہر سے اندر کی طرف ہے لیکن بات یہیں ختم نہیں ہو جاتی۔ غوطہ لگانے کا یہ عمل اجتماعی لاشعور کے مثبت پہلو یعنی فیاضی، تخلیقی اور حسن کے رخ کو سامنے لاتا ہے۔ یہ رخ اپنا پورنا کی حیثیت کو واضح کرتا ہے اور اس لئے جب فرد اس کے پاس جاتا ہے تو اپنا دامن موتیوں سے بھر لیتا اور باہر آ کر دنیا کے سامنے اسے الٹ دیتا ہے۔ لیکن ماں کا ایک دوسرا رخ بھی ہے جو منفی اور تخریبی پہلو کا غماز ہے۔ یہ رخ ماں کی اس حیثیت کو واضح کرتا ہے جو کائنات سے متعلق ہے اور جس کا کام فرد کو نگل جاتا ہے۔ تنظم فرد کی مکمل شخصیت کی پیداوار ہونے کے باعث خارجہ زندگی کے میدان میں برصغریٰ تو ہے لیکن آہستہ آہستہ اپنی اصل منزل کی طرف مڑتی بھی جاتی ہے۔ بعینہ جیسے سورج اپنی تمام تابناکیوں کے باوجود صفت رات کی طرف کھینچا چلا جاتا ہے اس رات (ماں) میں ایک عجیب سی مقناطیسی کشش ہے۔ وہ کشش جو سانپ کی تیلیوں میں ہوتی ہے۔ جب وہ اپنی نظریں شکار پر مرکوز کر دیتا ہے اور شکار سحر زدہ ہو کر سانپ کے سامنے بے بس ہو جاتا ہے۔ نظم اس مکمل شخصیت کا اظہار ہے جو ماں کے مثبت اور

تخلیقی روپ سے قوت اخذ کرتی لیکن ماں کے منفی اور تخریبی روپ کی طرف سے
کھنچی چلی جاتی ہے۔ بے شک اس کائنات میں کوئی منسزل بھی آخری منزل نہیں
اور خود ماں کا تخریبی روپ مگننے کے فوراً بعد تخلیقی عمل میں مبتلا ہو جاتا ہے۔ تاہم
دوال کے دور میں آنے کے بعد فرد کا آہستہ آہستہ موت (ماں) رحم مادر، غار، سمندر
یا رات کی طرف پیش قدمی کرنا اس کے دل میں خوف کی ایک لہر ضرور پیدا کر دیتا
ہے۔

دراصل نظم محض ذہنی ابال یا حرکت کا نام نہیں بلکہ اسے ماں (تخریبی
روپ) کی کشش کا مقابلہ بھی کرنا ہوتا ہے۔ جبلتِ حیات اور جبلتِ مرگ کی کشمکش
بھی نظم کو قوت عطا کرتی ہے۔ چنانچہ نظم کا اصل روپ وہ نہیں جو محض جبلتِ حیات
کا مظہر ملونے کے باعث جوش۔ رجائیت امید اور روشنی کا پرتو دکھائے اور نہ وہ
روپ جو محض شکست، قنوطیت اور فنا کا احساس دلائے بلکہ وہ جس میں ان دونوں
کیفتوں کی آویزش وجود میں آئے کہ نظم اس آویزش کی اساس ہی پر استوار ہے سوچ
جب نصف النہار پر پہنچنے کے بعد زوال پذیر ہوتا ہے تو دراصل یہی وہ وقت ہے
جب اسے روشنی اور اندھیرے کے تضادم کا سامنا بھی ہوتا ہے۔ اسی طرح فرد
جب ذہنی اور جسمانی ابال کے ایک خاص مقام پر پہنچتا ہے تو اس کے ہاں وقت
کے گزرنے کا احساس اور موت کی آمد کا خطرہ پیدا ہو جاتا ہے۔ زندگی کا یہ مقام
جو امیدوں اور دوسوسوں کے درمیان معلق ہے جس میں ایک طرف زندہ رہنے
کی لگن اور دوسری طرف موت کا خوف موجود ہے۔ یہی مقام نظم کو اس کا اصل
مزاج عطا کرتا ہے تاہم دیکھنے کی بات یہ ہے کہ نظم میں موت کے خوف کی نوعیت
شخصی ہے اور اس کی وہ محض یہ ہے کہ نظم کے پس پشت جو شخصیت ہے وہ
خود ایک الگ مکمل ہستی کے روپ میں ہے اور اس کے ہاں بقا کی خواہش
اس خطرے کے پیش نظر زیادہ شدید ہے کہ کہیں موت اسے ختم ہی نہ کر دے
نظم میں غم کی نمونہ ایک بڑی حد تک موت کے اس خطرے ہی کے باعث ہے اور
چوں کہ نظم کا خالق مجبوراً موت ہی کی طرف رواں دواں ہے اس لئے اس کے
ہاں کشمکش کبھی زیادہ شدید ہے۔ دوسری طرف غزل میں یہ بات نہیں۔ غزل

مکمل شخصیت کا اظہار نہیں۔ پھر اس کے پس پشت ماں کا تھمکنے والا ہاتھ
 بھی سدا موجود رہتا ہے۔ اس لئے غزل موت کو بھی شخصی حیثیت عطا نہیں کرتی
 بلکہ اسے ذرا فاصلے سے دیکھتی ہے۔ اسی لئے موت کی طرف غزل کا رد عمل عام
 طور سے غیر شخصی اور فلسفیانہ ہے۔

موت اک ماندگی کا وقفہ ہے
 یعنی آگے چلیں گے دم لے کر

(میر)

قید حیات و بندِ عمر، اصل میں دونوں ایک ہیں
 موت سے پہلے آدمی علم سے نجات پائے کیوں

(غالب)

ہر نفس عمر گذشتہ کی ہے میت فانی
 زندگی نام ہے فرم کے جسے جانے کا

(فانی)

زندگی کیا ہے عناصر کا ظہور ترتیب
 موت کیا ہے انہیں اجزا کا پریشیاں ہونا
 (چکبست)

بہر حال یہ بات طے ہے کہ نظم نہ صرف قوت حاصل کرنے کے لئے ماں
 کے مثبت رویے کی دست نگر ہے بلکہ سیدھی لکیر پر چلنے کے بجائے ذرا سا مڑ کر
 ماں کے منفی رویے کی طرف بھی بڑھ آتی ہے۔ چنانچہ اس کی جہت واضح طور پر
 باہر سے اندر کی طرف ہے۔ درآخالیکہ وہ ایک سیاح کی طرح نئی سرزمین کی حیرت
 میں بھی مصروف ہے۔

نظم کے مزاج کی پرکھ کے سلسلے میں ایک یہ نکتہ بھی قابل غور ہے کہ
 گیت اور غزل کی طرح نظم بھی فرد اور سماج کے باہمی ربط کو اجاگر کرتی ہے
 تاہم اس کی نوعیت گیت اور غزل سے مختلف ہے۔ گیت جنگل کے معاشرے

کی پیداوار ہے اور جنگل کے معاشرے کی علامت وہ جنگلی بیل ہے جو درخت کے تنے سے چھٹی ہوتی ہے۔ اس بیل کو نہ تو دیکھنے کی قوت حاصل ہے۔ نہ سننے کی البتہ یہ لمس کی بے پناہ قوت کی مالک ضرور ہے اور اس لئے اپنے لمبے لمبے سانپ ایسے ہاتھوں سے اندھیرے کو ٹٹولتی ہے۔ اس معاشرے میں جزو و کل کے ساتھ اور فرد معاشرے کے ساتھ بری طرح وابستہ ہے۔ گیت۔ جنگل کے معاشرے میں اس وقت جنم لیتا ہے۔ جب یہ معاشرہ اپنے وجود میں "روح" کے تحریک کو محسوس کرتا۔ اسے پرچھائیں (آسیب) کا نام دیتا اور یوں فرد اور سماج کے رشتے میں ایک نئے رنگ کا اضافہ کرتا ہے۔ گویا یہ جنت کی خاموش فضا میں سانپ کے نمودار ہونے کی ایک صورت ہے۔ دوسری طرف غزل، جنگل کے معاشرے سے باہر چھانکنے کا ایک زاویہ ہے اور سوسائٹی سے فرد کے عارضی اخلاف کو سامنے لا کر فرد اور سماج کے رشتے میں ایک نئی سطح کا اضافہ کرتی ہے۔ نظم۔ اخلاف اور بغاوت کی مکمل ترین صورت ہے کہ یہاں فرد سماج کی میکانیکی فضا کو بچ کر یعنی اس کی پامال قدروں سے دست بردار ہو کر خود نئی قدروں کو وجود میں لانے کے لئے ایک طویل ذہنی اور نفسیاتی سفر پر روانہ ہوتا ہے۔ لیکن وہ اس سفر میں کھو نہیں جاتا بلکہ واپس آ کر سوسائٹی کو ایک بلند تر سطح پر فائز کر دیتا ہے۔ نظم کا ابال کلچر کا ابال ہے اور یہی کلچر جب تہذیب میں ڈھلتا ہے تو سماج کو ایک نئی بلند سطح حاصل ہو جاتی ہے جسے گیت۔ غزل اور نظم ان قیموں میں فرد اور سماج کا تصادم، کلچر اور تہذیب کے تصادم ہی کی ایک صورت ہے اور اس اعتبار سے بھی اس کا مطالعہ ضرور کا ہے۔

(۲)

نظم کے مزاج کا تعین کریں تو مجموعی اعتبار سے یہ نتیجہ مرتب ہوتا ہے کہ نظم استقرائی طریق کو اختیار کر کے خارجہ جی اختیار کو مٹس کرتی ہے لیکن اس کی جہت واضح طور پر باہر سے اندر کی طرف ہے۔ اندر اور باہر کی دنیاؤں میں جو تضاد پیدا ہوتا ہے اسی سے نظم کا سانا استحکام عبارت ہے۔ چنانچہ اگر نظم محض باہر کی دنیا کی عکاسی کرے یا قطعاً باہر سے منقطع ہو جائے تو گویا اپنے اصل مزاج سے اسی نسبت سے منحرف بھی ہوتی ہے۔ اردو نظم کا مطالعہ کریں تو صاف محسوس ہوتا ہے کہ اس نے بحیثیت مجموعی حالی کے دور تک خود کو زیادہ تر خارجہ زندگی کی عکاسی تک محدود رکھا اور چند مثبتات سے قطع نظر اپنے دوسرے پہلو (یعنی داخلی پہلو) کو درخور اعتنا نہیں سمجھا۔ نتیجہً اس سارے دور میں اردو نظم کا ارتقا زیادہ تر اسلوب اور زبان کے اعتبار ہی سے اہمیت کا حامل ہے۔

غزل کی طرح اردو نظم کا آغاز بھی دکنی دور سے ہوتا ہے بلکہ حقیقت یہ ہے کہ دکنی دور میں نظم پہلے وجود میں آئی اور غزل بعد میں! اس کی بڑی وجہ یہ تھی کہ دکن میں شاعری کو آغاز کار میں مذہبی اور تبلیغی مقاصد کے لئے استعمال کیا گیا جس کے لئے غزل کے بجائے نظم زیادہ کارآمد تھی۔ دوسرے دکن میں بادشاہت کا نظام خاصا تواتا تھا اور بادشاہ کی مدح کے لئے قصیدہ

کاروانج پاجانا ایک بالکل قدرتی بات تھی۔ آخری یہ کہ دکنی ورد میں اردو نثر نے بہت کم ترقی کی تھی چنانچہ داستان طرانہ کی کا منصب بھی شاعر ہی کو ملا اور اس نے اس کے لئے مثنوی ایسی صنف کو عام طور سے رواج دیا۔

دانشگر ہے کہ دکن متحرک قبائل کی باغیہ سے نسبتاً محفوظ رہا تھا اور اس لئے یہاں کا کلچر بھی کھٹھراؤ اور بت پرستی کا علم بردار تھا۔ نتیجہً دکنی شاعری پر گہیت کا بت پرستی کا رجحان اس قدر مستطربا کہ نہ صرف غزل بجائے خود گہیت کے لہجے سے مملو ہوئی بلکہ نظم پر بھی اشیا سے وابستگی اور خارجی اشیا کو مہمں کرتی ہے لیکن اس کی داخلی متحرک سے بیگانگی یقیناً ایک بہت بڑا عیب ہے دکنی نظم میں یہی ایک سقم ہے کہ اس نے خود کو نظم کے ایک پہلو تک محدود رکھا پھر بھی اس کے نظم ہونے سے کسی کو انکار نہیں۔

دکنی نظم عام طور سے مثنوی۔ قصیدہ اور مرثیہ کے روپ میں ابھری ہے شک ہیئت اور موضوع کے اعتبار سے یہ اصناف ایک دوسری سے مختلف ہیں تاہم خارجی اشیا اور واقعات کو مہمں کرنے کے باعث یہ اصناف، نظم کے زمرے ہی میں شامل ہو جاتی ہیں۔ ان میں سے مثنوی کہانی پیش کرتی ہے اور اس کے خالق کی حیثیت عام طور سے ایک ایسے داستان گو کی سی ہوتی ہے جو اپنی چرب زبانی سے سامعین کا دل موہ لیتا ہے لیکن اگر مثنوی نگار اپنی داستان عشق پیش کرے اور کہانی کے کرداروں میں اپنی ذات کو نمایاں کرے تو فنی اعتبار سے اس کی تخلیق بلند تر حیثیت اختیار کر لیتی ہے اور اس میں داخلی زندگی کی وہ رفق بھی شامل ہو جاتی ہے جس کے بغیر نظم کا صحیح مزاج سامنے نہیں آتا۔ بہر کیف مثنوی کے تمام اشعار مل کر نظم کی "اکائی" ہی کو وجود میں لاتے ہیں۔ پھر مثنوی کا طریق کار بھی تخلیقی اور تجرباتی ہے اور یہ اجمال کے بجائے تفصیل کی گردیدہ ہونے کے باعث نظم کے مزاج ہی کی حامل ہے۔ یہی حال قصیدہ کا ہے جو مطلع، تشبیب، گریہ، مدح اور دعا کے مختلف مراحل کو پیش کر کے دراصل ایک "کل" ہی کو پیش کرتا ہے پھر اس کا سارا عمل بھی استقرائی اور تجرباتی ہے۔ ایمائی اور اشاراتی نہیں جو غزل کا طرہ

امتیاز ہے۔ مرثیہ۔ جہاں ایک طرف کہانی پیش کرتا ہے وہاں دوسری طرف اپنے رزمیہ عناصر کے بیان میں قصیدہ کے بچے کا تتبع بھی کرتا ہے اور مزاجاً نظم کے طریق کار ہی کا داعی ہے چنانچہ دکنی دور میں ان مختلف اصناف کی ترویج دراصل نظم ہی کی ترویج تھی۔

دکنی دور کو دو حصوں میں تقسیم کیا گیا ہے۔ پہلا بہمنی دور جس کا زمانہ چودھویں اور پندرہویں صدی عیسوی تھا۔ اس دور میں خواجہ بندہ نواز گیسو دراز۔ لطافتی اور آذرہ کی کلام زیادہ اہمیت رکھتا ہے موصوعاً زیادہ تر قصوت اور مذہب کی تبلیغ ہے تاہم اس دور میں عشقیہ داستانیں لکھنے کا بھی آغاز ہو گیا تھا۔ دوسرا قطب شاہی اور عادل شاہی دور تھا جس کا زمانہ سولہویں اور سترہویں صدی عیسوی ہے۔ اس دور میں لاتعداد شعرا نے طبع آزمائی کی تاہم نظم کے سلسلے میں محمد قلی قطب شاہ، ابراہیم عادل شاہ، میرال شاہی نصرتی، وحیی، غواصی، مقیمی، جنیدی، طبعی، غلام علی، شوقی، رستمی، سیدک اور ابن نشاطی وغیرہ کے نام خاص طور پر قابل ذکر ہیں۔ ان میں سے وحیی، مقیمی اور جنیدی کو مشنوی کے سلسلے میں ایک خاص اہمیت حاصل ہے کہ ان شعرا نے طبع تراو مشنویاں بکثرت لکھی ہیں اور اس دور میں عام طور سے فارسی تراجم کی بھرمار ہے۔ قصائد کے ضمن میں سلطان محمد قلی، قطب شاہ، علی عادل شاہ اور نصرتی کے نام اہم ہیں۔ رزمیہ شاعری کے سلسلے میں رستمی، ہاشمی اور درجنوں دوسرے شعرا کا نام لیا جاسکتا ہے۔ عام موصوعات مثلاً عید، نوروز، شب قدر، ولادت ساگر، صیافت، محرم، شادی، بیاہ، شکاری پرندے، بسنت، برسات، شاہی محل سبزی ترکاری ایسے موصوعات پر قطب شاہ، ظل اللہ، عبداللہ، شاہی، نصرتی اور شوقی وغیرہ نے طبع آزمائی کی۔

دکنی نظم کی پرکھ کے لئے چند ایک نکات کو ملحوظ رکھنا ضروری ہے۔ پہلا یہ کہ اس میں فارسی نظم کی تقلید کا رجحان عام ہے۔ چنانچہ مشنوی اور قصیدہ کے ضمن میں تو واضح طور پر فارسی کا تتبع کیا گیا ہے۔ دراصل نظم کے اس دور کو تراجم کا دور کہنا چاہئے اور اس اعتبار سے اسے ایک تاریخی حیثیت حاصل ہے

کہ آگے چل کر اردو نظم نے جو ترقی کی وہ اس "تیار می" کے بغیر ممکن ہی نہیں تھی
 لیکن اندھی تقلید اور تتبع کا یہ برانٹیجہ بھی برآمد ہوا کہ دکنی نظم میں اعلیٰ شاعری
 کے وہ اوصاف پیدا نہ ہو سکے جو خالص تخلیقی عمل کا نتیجہ ہوتے ہیں۔ دوسرا نکتہ
 یہ ہے کہ دکنی نظم زیادہ تر خارج کی شاعری ہے اس میں جگہ بہتی کا انداز بہت
 نمایاں ہے اور شاعر نے خود کو واقعات، مقاصد اور خارجی اشیا تک ہی محدود رکھا
 ہے۔ نظم میں خارج کا ادراک بے حد ضروری سہی تاہم اس کے لئے دل کی واردات
 سے ایک تعلق قائم کرنا بھی ضروری ہے۔ لیکن ایسا محسوس ہوتا ہے کہ دکنی دور کی
 نظموں سے شاعر، بحیثیت ایک فرد پراسرار طریق سے غائب ہو گیا ہے اور اس
 نے محض ایک داستان گو، درباری یا تماشہ بین کا منصب قبول کر لیا ہے۔ اس
 بات نے دکنی نظم کو یقیناً نقصان پہنچا یا ہے مگر اس کا یہ مطلب ہرگز نہیں
 کہ دکنی نظم میں محبت کا موضوع بھی شامل نہیں۔ ہاں یہ ضرور ہے کہ محبت کے ضمن
 میں گیت کے بہت پرستی کے رجحان ہی سے زیادہ اثرات قبول کئے گئے ہیں اور
 اس میں چہل، چھڑ پھاڑ یا سراپانگاری سے آگے بڑھ کر گہرے احساسات یا اثرات
 کو بیان کرنے کی روش ناپید ہے۔ نظم اس بات کی متقاضی ہے کہ شاعر محض
 بہت پرستی تک ہی نہ رہ جائے بلکہ اپنے ذہنی اور احساسی تحریک کو بھی پیش کرے
 لیکن دکنی نظم میں یہ رجحان قطعاً پس منظر میں ہے۔ دکنی نظم کے بارے میں تیسرا
 نکتہ یہ ہے کہ اس کو مذہبی خیالات اور صوفیانہ تصورات کی تردید کے لئے
 عام طور سے استعمال کیا گیا۔ چنانچہ مرثیہ شید الشہداء کا عروج بھی دراصل مذہبی
 اعتقادات کے اظہار ہی کی ایک صورت تھی۔ تاہم چونکہ مرثیہ میں بھی ایک نمایاں
 مقصد ہمہ وقت سامنے رہتا ہے۔ نیز چونکہ یہ مرثیہ شخصی نقصان کے احساس سے
 لیریز نہیں اس لئے اسے خارجی شاعری کے تحت ہی شمار کرنا چاہئے۔ یہ سارا دور
 مذہبی جذبات کے اظہار کا بھی دور تھا۔ اس لئے شعرا نے عام طور سے اسلامی
 رنگ کو نمایاں کرنے کے لئے بھی نظم کو استعمال کیا۔ آخری نکتہ یہ ہے کہ دکنی نظم
 میں فارسی شاعری کی تقلید کے باوجود قریبی اشیا اور ماحول کی عکاسی کا رجحان
 ابھرا اور شعرا نے رسوم، تہواروں۔ تقریموں اور دوسرے مظاہر کے بیان میں

اپنے زمانے کی معاشرت کے نفوس کو ایک بڑی مدت تک محفوظ کر لیا۔ ثقافتی اعتبار سے دکنی شعرا کا یہ کارنامہ قابل قدر ہے۔ کیوں کہ تاریخ تو محض واقعات اور شخصیتوں تک خود کو محدود رکھتی ہے جب کہ ثقافتی مظاہر زمانے کی روح کو پیش کر دیتے ہیں۔ دکنی شعرا نے اپنے زمانے کے رجحانات اور رسوم کو نظم کر کے گویا اپنے زمانے کی روح کو محفوظ کر لیا ہے اور اس اعتبار سے ان کا یہ اقدام قابل تعریف ہے۔ ان نگارشات کی اہمیت کا باعث یہ بھی ہے کہ دکنی شعرا نے فارسی یا ہندی کے بجائے اردو میں طبع آزمائی کی ہے۔ اور یہ حقیقت ہے کہ اگر وہ اس زبان کو شاعری کے سلسلے میں استعمال نہ کرتے تو اس کی آئندہ ترقی اور ترویج بہت مشکل ہو جاتی بے شک اردو زبان کی بقا اور ترقی کے سلسلے میں دکنی شعرا کا یہ کارنامہ ایک تاریخی اہمیت کا حامل ہے تاہم یہاں تک نظم کا تعلق ہے جب اس کے مخصوص مزاج کو سامنے رکھ کر دکنی دور کی نظموں کو پرکھا جائے تو ان کے معیار میں کسی خاص بلندی کا احساس نہیں ہوتا۔ درآنحالیکہ اس دور سے ذرا پہلے اسی دکن سے بھگتی تحریک کے شعرا نے اعلیٰ شاعری کے نمونے پیش کئے تھے۔ اس کی وجہ وہ تقلیدی رجحان تھا۔ جس کے تحت دکنی شعرا نے فارسی نظم ہی کو سدا اپنے سامنے رکھا اور نظم کا مقصد محض واقعات کی تدوین اور مظاہر کا بیان قرار دے لیا۔ چنانچہ ذات کی نفی کے رجحان نے ان نظموں کی ادبی حیثیت کو سمجھتے لفقہان پہنچا یا۔

(۳)

ہر چند دکنی دور میں اردو شعرا نے غزل میں بھی طبع آزمائی کی تاہم یہ سارا دور دراصل نظم ہی کا دور تھا اور اس میں قصیدہ، مرثیہ اور مثنوی وغیرہ لکھنے کا رواج عام تھا۔ اس کے پس پشت ہندی گیت کی وہ روایت موجود تھی جس میں زمین کے ساتھ چلنے اور بت کی پرستش کرنے کا جذبہ قوی تھا۔ چنانچہ قدرتی طور پر اس دور میں ایسی اصناف کو فروغ ملا جو زندگی کے واقعات کو بیان کرنے تفصیل اور تجزیے کے رجحان کو اپنانے اور محبوب کے سراپا کو پوری طرح پیش کرنے کے سلسلے میں زیادہ کارآمد تھیں۔ دھرتی پوجا کا یہ پس منظر اس بات سے بھی عیاں ہے کہ دکنی دور کی اردو غزل نے بھی گیت سے واضح اثرات قبول کئے اور اس میں سراپانگاری کا رجحان اور ہندی لہجے کو اپنانے کی روش زیادہ واضح ہوئی۔

اٹھارویں صدی کے آغاز میں جب اردو ادیب کا مرکز جنوب سے شمال کو منتقل ہوا تو نظم کے مقابلے میں غزل کو زیادہ اہمیت حاصل ہو گئی۔ اس کی بڑی وجہ تخیل کا وہ ہیجان تھا جو دتی کی فضا میں موجود تھا اور جو غزل کے فروغ کے لئے نہایت سازگار ثابت ہوا۔ تاہم اس کا یہ مطلب ہرگز نہیں کہ اس دور میں جو اٹھارہویں صدی کی ابتدا سے ۱۸۵۷ء کے عذر تک پھیلا ہوا ہے، نظم کو کوئی اہمیت ہی حاصل نہیں تھی۔ بلکہ اگر مقدار کو ملحوظ رکھیں تو اس سارے دور

کی نظم، غزل کے مقابلے میں کسی مقام پر بھی کمتر دکھائی نہ دے گی۔ مگر اردو غزل
 نے اس عرصہ میں معنوی اعتبار سے جو ترقی کی اس کے مقابلے میں نظم بہت لست
 دکھائی دیتی ہے غالباً اس کی وجہ یہ ہے کہ اس دور کے شعرا داخلی واردات کے
 اظہار کے لئے غزل میں طبع آزمائی کرتے تھے اور حصولِ زر۔ داستانِ طرازی
 اور مذہبی جذبات کے اظہار کے لئے علی الترتیب قصیدہ، مثنوی اور مرثیہ
 کو بروئے کار لاتے تھے اور ان کے نزدیک خارجی زندگی اور اس کی کروٹوں
 کو پیش کرنے کے لئے نظم ہی عام طور سے زیادہ کارآمد تھی۔ خالص داخلی زندگی
 کی عکاسی کے لئے غزل اور خالص خارجی زندگی کے بیان کے لئے نظم کو وقت
 کر دینے کے اس رجحان نے غزل کو صرف ایک حد تک لیکن نظم کو ایک
 بڑی حد تک نقصان پہنچایا۔ غزل کو جو نقصان پہنچا اس کی صورت یہ تھی کہ
 غزل نے اردگرد کے ماحول سے اثرات قبول کرنے کے بجائے خود کو ایک
 خالص تخیلی فضا میں قلعہ بند کرنے کی کوشش کی اور استعارات و تلمیحات
 سے ضمن میں بھی غیر ملکی اثرات ہی کو زیادہ تر قبول کیا۔ لیکن چونکہ غزل بحیثیت
 ایک صنف ایران میں بہت ترقی پا چکی تھی۔ اس لئے تقلید اور تتبع کے باوجود
 اردو غزل نے معیار کی بلندی کو ہمیشہ اپنے سامنے رکھا اور یوں اس کی ترقی بہر حال
 جاری رہی۔ دوسری طرف نظم کے سلسلے میں ایران نے مدح۔ داستانِ طرازی
 اخلاقی تصورات، فلسفہ یا تاریخ کے واقعات کو موضوع بنایا لیکن شاعر کو
 درباری۔ داستانِ گو، مبلغ یا مفکر کی سطح سے اوپر اٹھا کر انفرادیت کے اظہار
 کی سطح پر لانے میں پوری طرح کامیاب نہ ہو سکی اور اس کی ادبیات میں نظم کا
 پایہ غزل کے مقابلے میں کم تر درجے کا حامل رہا اور ہندوستان میں نظم کا عام
 مزاج گیت کے مزاج سے متاثر تھا اور اس میں تخیل کی اثرات بہت پرستی کے مدارج
 سے آگے نہیں تھی۔ نتیجہً اٹھارویں صدی سے لے کر انیسویں صدی کے وسط تک
 اردو نظم نے جہاں ایک طرف ایرانی اثرات کے تحت خود کو ایک خاص فضا
 میں پابند رکھا۔ وہاں دوسری طرف گیت کے اثرات کے تحت سراپا نگاری
 اور پوجا کے رجحان کو بھی اپنایا اور دو شعرا نے نظم کو خارجی موضوعات کے لئے

دقت کر کے اس کی داخلی شیرازہ بندی کے عمل کو ایک بڑی حد تک محدود کر دیا۔

ایسے حالات میں اردو مثنوی کے وہ چند نمونے جن میں شعرا کی داخلی واردات بھی شامل ہو گئی ہیں۔ ہوا کے تازہ چھونکوں کی طرح محسوس ہوتے ہیں۔ مثنوی کا لغوی مفہوم "دوہرا کرنے" کا ہے اور اس سے مراد وہ صنف ہے جس میں ہر شعر کے دونوں نعرے ہم وزن ہوں۔ اردو شعرا نے مزاج کے بجائے ہیئت کو تمام تر اہمیت بخشتے ہوئے مثنوی کو کسی خاص موضوع تک محدود نہیں رکھا اور یوں عشقیہ داستان کے علاوہ شکار، سیر و سیاحت، اور دوسرے موضوعات کو بھی مثنوی کے دامن میں سمیٹ لیا ہے۔ اصولاً یہ بات غلط ہے۔ کہ کسی صنف کو محض ہیئت کی بنا پر ایک الگ صنف کا درجہ دیا جائے کیونکہ کسی صنف کے وجود کا بھراز محض اس بات میں ہے کہ وہ انسانی شخصیت کے کسی خاص پہلو کو دوسری اصناف کی نسبت بہتر طریق سے سامنے لاسکتی ہے مثنوی کا اصل مقصد محبت کی داستان کو بیان کرنا ہے۔ اگر مثنوی کو مختلف اور متنوع خارجی موضوعات کے لئے برتا جائے یا عشقیہ داستان کے بیان میں محض واقعات کے بیان کو تمام تر اہمیت تفویض کر دی جائے تو اس سے مثنوی کا اصل مزاج مجروح ہوتا ہے۔ چنانچہ ان اردو مثنویوں سے قطع نظر جو خارجی موضوعات سے متعلق ہیں۔ محبت سے متعلق مثنویوں میں بھی تدریجات بہت ہیں۔ مثلاً وہ مثنویاں جن میں قطعاً غیر شخصی انداز میں دو کرداروں کی داستانِ عشق کو بیان کر دیا گیا ہے ان مثنویوں سے یقیناً کم تر ہیں جن کی اساس جذبات نگاری پر استوار ہے اور جن میں شاعر نے مختلف کرداروں کی زبان سے اپنے جذبات کا اظہار کیا ہے۔ لیکن مثنوی کی خالص ترین قسم وہ ہے جس میں شاعر نے آپ بیتی کے انداز میں اپنی داستانِ عشق اور اس سے پیدا ہونے والی داخلی کیفیات اور واردات کو بڑے پر خلوص انداز میں بیان کیا ہے۔ ان مثنویوں میں تجربے کی حدت اور جذبے کی نازگی نے مثنوی کو نظم کے اصل معیار سے قریب تر کر دیا ہے۔

اردو مثنوی کی داستان بہت طویل ہے کیوں کہ دکنی دور کے بعد بھی
 اردو میں لا تعداد مثنویاں لکھی گئیں۔ چنانچہ وئی کی مثنوی جو اس نے شہر سورت
 کی تعریف میں لکھی اور سراج اور ننگ آبادی کی مثنوی "بوستان خیال" سے
 لے کر مرزا و آغا کی مثنوی "فریاد و آغا" تک تقریباً دو سو برس کا عرصہ ہے
 جس میں سینکڑوں مثنویاں لکھی گئیں۔ ان میں سے بیشتر مثنویاں محض تقلیدی
 انداز کی حامل ہیں اور ان میں شعرائے پبائے ہوئے نوالوں کو چبائے چلے جانے
 کا منظر پیش کیا ہے۔ ان مثنویوں میں نہ صرف کہانی کے جو عناصر پیش رو مثنویوں
 سے مستعار لے لئے گئے ہیں بلکہ کرداروں کی پیشکش اور ان کے مخصوص جذباتی
 رد عمل کے سلسلے میں بھی تقلیدی روش اختیار کی گئی ہے۔ اس کے علاوہ کردار
 نگاری بھی ایک بڑی حد تک ناقص ہے اور کردار کے بجائے مثالی نمونے عام
 طور سے پیش ہوئے ہیں۔ مثلاً ان مثنویوں میں دیو اور پری کے کردار انسان
 کے بعض مثالی نمونوں ہی کو پیش کرتے ہیں۔ دیو وہ مرد ہے جس میں خونخواری
 وحشت اور جسمانی قوت دوسروں سے زیادہ ہے۔ اسی طرح پری عورت کے
 حسن و جمال کا ایک مثالی نمونہ ہے اس کا ثبوت اس بات میں ملتا ہے کہ جب
 مثنویاں لکھنے والوں نے دیو اور پری کی پیشکش کو نزدیک کیا تو بھی پری کا
 لفظ نر لہجور عورت کے لئے عام طور سے مستعمل رہا۔ مثنویوں کے عام پلاٹ
 کے سلسلے میں بھی داستان گو کا مخصوص رد عمل صاف نظر آتا ہے۔ مثلاً وہ
 اس لئے کہانی نہیں سناتا کہ اس کی ذات کے اندر کوئی ایسا سہجان برپا ہے
 جس کا اظہار کے بغیر وہ رہ نہیں سکتا تھا بلکہ اس لئے کہ اس کہانی سے وہ
 سامعین کے دلوں کو موہ لینا چاہتا ہے۔ چنانچہ مثنوی کے دوران میں وہ
 داستان گو کے سارے ہتکنڈے استعمال کرتا ہے۔ مذمت کرنے پر آتا ہے
 تو کردار کو تحت اثری میں گرا دیتا ہے۔ اور تعریف کرنے پر آتا ہے تو اسے
 اوج شریا پر اٹھائے جاتا ہے اور یوں سامعین کے "رد عمل" کی تعبیر خود کرتا
 ہے جو اصولاً ایک غلط بات ہے اس کے علاوہ وہ قدم قدم پر سامعین کو
 گویا روک کر اشیاء کی تفصیل بتانے لگتا ہے۔ یہ بات داستان گو کی چرب

زبانی کے باعث تو ایک حد تک پُر لطف ثابت ہو سکتی ہے لیکن لکھی ہوئی مثنویوں میں یہی بات اکتا ہٹ پیدا کر دیتی ہے۔ کہا گیا ہے کہ یہی تفصیل تو ان مثنویوں کا قیمتی سرمایہ ہیں کیوں کہ ان کی ہر سہ شاعر نے اپنے زمانے کی معاشرہ کو گویا محفوظ کر لیا ہے۔ محفوظ کرنے کے عمل سے تو شاید کسی کو انکار نہ ہوگا۔ لیکن دیکھنے کی بات یہ ہے کہ ان تفصیل سے کہیں مثنوی فنی اعتبار سے ناقص تو نہیں ہو گئی کیوں کہ شعر کا پہلا کام شعری کیفیت پیدا کرنا ہے نہ کہ کٹیا لاگ بن کر سامنے آنا۔ لطف تو اس بات میں ہے کہ قاری کو محسوس تک نہ ہو کہ شاعر نے اپنی معاشرت کے مختلف مظاہر کو پیش کر دیا ہے بلکہ اصل چیز یہ ہے کہ وہ اسے کردار پیش کرے جو اپنے اعمال سے کسی خاص دور کی معاشرت کے سارے نقوش کو پیش کر دیں۔ اردو مثنویوں میں عام طور سے تفصیل اور تجزیے کا رجحان اکتا ہٹ اور بیزاری کی حد تک ہے۔ یہی حالی سراپا نگاری کے سلسلے میں سامنے آتا ہے جب شاعر کسی حسین عورت کی تعریف میں زمین و آسمان کے قلابے ملا دیتا ہے اور اس کے جسم کے جملہ حصوں کو الگ الگ اور تفصیلاً اپنی تعریف کا مدد بناتا ہے اس تعریف میں صدیوں پرانی تشبیہات، استعارات اور لفظی تراکیب بڑی فراخ دلی سے استعمال ہوتی ہیں۔

اردو مثنویوں کے اس انبار میں میر کی بعض مثنویاں، میر حسن کی "سحر البیان"، سید میر اثر کی مثنوی، خواب و خیال، دیاشکر نسیم کی "گلزار نسیم"، موتمن کی "قولی غمیں"، اور مرزا شوق و ہلوی کی مثنوی "زیر عشق" یقیناً ہوا کے تازہ جھونکوں کی طرح محسوس ہوتی ہیں ان میں سے پہلے میر کی مثنویوں کو لیجئے۔ یوں تو میر نے متعدد ایسی مثنویاں لکھیں جن میں جگ بیتی کا انداز نمایاں ہے تاہم میر کی وہ مثنویاں خاص طور پر قابل ذکر ہیں جن میں اس نے اپنے عشق کا حال بیان کیا ہے۔ ان میں سے مثنوی "معاذات عشق" اور "خواب خیال میر" تو بے حد قابل

۱ Catalogue

۲ اس سلسلے میں میر کی مثنوی "دریائے عشق" بہت مشہور ہے۔

قدر ہیں کہ ان میں بعض جگہوں پر میر لفظم کے اصل مزاج سے بہت قریب آگئے ہیں؛ معاملاتِ عشق میں میر نے اپنی داستانِ عشق کے بعض سچے واقعات اور تجربات بیان کئے ہیں جن کے مطالعہ سے صاف محسوس ہوتا ہے کہ شاعر نے محض سنی سنائی باتوں کے مکرر اظہار کی کوشش نہیں کی بلکہ آگ کی اس تپش کو پیش کو پیش کیا ہے جس میں سے وہ خود گزرا ہے مثلاً اس مثنوی سے یہ چند ٹکڑے قابلِ غور ہیں۔ کہ شاعر کی قلبی واردات کو نہایت خوبی سے پیش کرتے ہیں :-

کیچ پانی ہو۔ مینہ ہو یا برسات روز روشن ہو یا اندھیری رات
ان تلک میرے تعین پہنچ رہنا بیٹھے منہ دیکھنا نہ کچھ کہنا
آشنا یا رسارے بیگانے
کہ ہونے میر جی تو دیوانے
صبح ہوتے ہی گھر سے چلتے ہیں
جیسے کھوئے گئے نکلتے ہیں
چلتے جاتے ہیں دیکھتے ہی راہ
پر کہیں کی کہیں پڑے بنے نگاہ

♦ ♦ ♦

میں کہوں کیا مجھے نہ اپنا ہوش جیسے تصویر سامنے خاموش
آنسو آنکھوں میں پر پئے جاؤں دے کہیں کچھ تو ہاں کئے جاؤں
ان سے رخصت ہوئے جو بعدِ شام
تیرہ دیکھا جہان کو ہر گام
اب جو گھر میں ہوں تو فردہ سا چار پائی پہ ہوں تو مردہ سا
جی میں کچھ آیا رو کے بیٹھ رہا دل زدہ چپکا ہو کے بیٹھ رہا
کوئی آیا جو واں سے جی آیا
سونہ آیا کبھی کبھی آیا

♦ ♦ ♦

دوسری مثنوی - خواب خیال میرہ تو فن کی ایک نہایت عمدہ مثال ہے
اس کے پس منظر میں میر کی ناکامی محبت کی ساری داستان موجود ہے اور وہ واقف
بھی جب میر پر دیوانگی کی حالت طاری ہو گئی تھی اور اسے چاند میں کوئی تصویر
نظر آنے لگی تھی۔ چاند میں تصویر کی نمود اور شاعر کا نفسیاتی رد عمل۔ اس بات نے
میر کی اس مثنوی کو جدید نظم کے معیار پر پہنچا دیا ہے۔ حیرت ہے کہ ایک ایسے دور
میں جب نظم کا معیار عام طور سے پست تھا۔ میر نے ایک ایسی نظم لکھی جو آج بھی
بالکل تازہ اور نئی محسوس ہوتی ہے۔

نظرات کو چاند پر جا پڑی	تو گو یا کہ بجلی سی دل پر پڑی
نظر آئی اک شکل مہتاب میں	کمی آئی جس سے خور و خواب میں
اگر چند پر تو سے مہ کے ڈروں	ولیکن نظر اس طرف ہی کروں
جو دکھیوں تو آنکھوں سے لو ہو ہے	نہ دکھیوں تو جی پر قیامت رہے
اسے دکھیوں جیدھر کروں میں نگہ	وہی ایک صورت ہزاروں جگہ
رہے سامنے اک طرح پر کھبو	رکھے وضع سے پاؤں باہر کھبو
کھبو صورت دل کش اپنی دکھائے	کبھی اپنے بالوں میں منہ کو پھمائیے
کھبو یک بیک یار ہو جائے وہ	کھبو دست بردار ہو جائے وہ
گلے میں مرے ہاتھ ڈالے کھبو	طرح دشمنی کی نکالے کھبو
کھبو چپیں برائے ہو کھبو منہس کے بات	کھبو بے وفائی، کھبو التفات

جو میں ہاتھ ڈالوں وہاں کچھ نہیں
جبر شکل وہی عیاں کچھ نہیں

میر کے معاصرین میں سوڈا نے بھی متعدد مثنویاں لکھیں سوڈا کی آواز بہت بلند
آہنگ تھی اور مثنوی دیکھی کے کی طالب ہے۔ چنانچہ وہ کوئی قابل ذکر مثنوی تحریر نہ
کر سکا۔ سوڈا کے بعد حرات نے بھی کم و بیش دس مثنویاں تحریر کیں تاہم ان میں سے
ایک بھی فن کے اعلیٰ مدارج تک نہ پہنچ پائی۔ دراصل میر کی مثنویوں کے بعد میر حسن

کی مثنوی، سحر البیان، (بدر منیر) ہی کا ذکر ہونا چاہیے کہ زبان و بیان کے اعتبار سے یہ مثنوی بطور خاص اہم ہے لیکن اس مثنوی کی ایک خاص خوبی یہ بھی ہے کہ اس میں میر حسن نے کرداروں کی زبان سے انسانی جذبات کا نہایت پر خلوص اظہار بھی کیا ہے اور حقیقت یہ ہے کہ اگر اس مثنوی سے جذبات نگاری کے یہ حصے خارج کر دیئے جائیں تو زبان کی سادگی اور سلاست کے باوصف، اس کا شعری پایہ اونچے معیار پر نہ رہ سکے۔ یہ چند نمونے قابل غور ہیں۔

جدائی کا منظر :-

یہ بیٹھے تھے خوش ہو کے باہم ادھر
کہ اتنے میں ادھر سے باجا پھر
پیر کے وہ بچتے اٹھائے نظیر
ہوئی غم کی تصویر بدر منیر
نہ بولی نہ کی بات تے کچھ کہا
نہ دیکھا ادھر آنکھ اپنی اٹھا

کہا مجھ سے پیاری نہ بزار ہو
پھر آؤں گی، بولی کہ محتال ہو

فراق کی کیفیت :-

نہ اگلا سا ہنستا نہ وہ بولنا
نہ کھانا نہ پینا نہ لب کھولنا
جہاں بیٹھتا پھر اٹھنا سے
محبت میں دن رات گھٹنا سے
کہا گر کسی نے کہ بی بی چلو
تو اٹھنا سے کہہ کے ہاں جی چلو
جو پوچھا کسی نے کہ کیا حال ہے
تو کہنا یہی ہے جو احوال ہے
کسی نے جو کچھ بات کی بات کی
پہ دن کی جو پوچھی کہی رات کی
کہا گر کسی نے کہ کچھ کھائیے
کہا خیر بہتر ہے منگو ایسے

محبت کا منظر :-

وہ جو گن جو بھٹی درد و غم کی اسیر
ہو غم میں جو گن کے یہ بھی فقیر
نہ سُدھ گھر کافی اور نہ فی راہ کی
جب آئی ذرا سُدھ تو پیر آہ کی
بجاتی رہی بینا وہ صبح تک
یہ رویا کیا سامنے بے دھڑک
دھری اپنے کا ندھ پ جب اس نے بین
اٹھی لے کے انگریزی زہرہ جبین

پری زاد نے تب پکڑا اس کا ہاتھ شتابی بٹھا تخت پر اپنے ساتھ
 زمیں سے اڑا آسمان کے تئیں
 وہ کتنا کہا کی ، نہیں رہے نہیں

مثنوی ، سحرالبیان کے بعض اور پہلو بھی قابل غور ہیں۔ مثلاً یہ کہ اس میں سراپا
 نگاری اپنے عروج پر دکھائی دیتی ہے۔ یہ چیز اس بات پر دال ہے کہ میر حسن نے ہندوستان
 کی اس دھرتی پر اتر کر یہ مثنوی لکھی جس کا اہم ترین وصف بت پرستی تھا۔ چنانچہ وہ
 قدم قدم پر محبوب کے سراپا کو بیان کرنے کے لئے رک جاتا ہے۔ اشیاء رسوم
 اور منظر سے شاعر کی گہری وابستگی بھی دھرتی پوجا کے اس رجحان ہی کی غماز ہے
 لیکن میر حسن کی جیت اس بات میں ہے کہ اس نے اپنی کہانی میں احساسات کی
 آمیزش بھی کر دی ہے اور زبان کی سادگی اور سلاست کو بھی شروع سے آخر تک
 برقرار رکھا ہے۔ ایک اور قابل غور بات یہ ہے کہ میر حسن نے اپنی مثنوی میں
 عورت کے معاشرے کو پیش کیا ہے (اور ہندوستانی معاشرہ ازمنہ قدیم
 ہی سے مادری نظام کے تابع رہا ہے۔ چنانچہ کہانی میں "عورت" کا کردار ہی فعال
 اور متحرک کردار ہے۔ مثلاً بے نظیر کے مقابلے میں بدرتینیر کا کردار نہ یا وہ تو اتا ہے
 اور محبت میں بھی بدرتینیر ہی عاشق کے لبا دے میں ابھری ہے۔ بے نظیر کا کردار
 شروع سے آخر تک انفعالیت کا شکار ہے۔ مثلاً آغاز کار میں پری اس پر عاشق
 ہوتی ہے اور اسے اڑا لے جاتی ہے۔ پھر جب وہ بدرتینیر سے ملتا ہے تو بھی کسی
 متحرک کردار کا رول ادا نہیں کرتا۔ یہاں بھی بدرتینیر کا عشق ہی زیادہ تو اتا ہے
 پھر جب وہ کنویں میں قید کر دیا جاتا ہے (داصح رہے کہ قید کا یہ قہر بجائے خود
 بے نظیر کے کردار میں متحرک کے فقدان کا غماز ہے) تو بدرتینیر کی ہم زاد و زبیر زادی
 ہی متحرک کردار کے رول میں دشت و بیابان میں پھرتی۔ بالآخر اس کی رہائی
 کا موجب بنتی ہے۔ اس زاویے سے دیکھیں تو میر حسن نے قطعاً غیر شعوری طور
 پر اپنی مثنوی میں عورت کے معاشرے کی عکاسی کی ہے اور اس لئے اس کی یہ مثنوی
 مزاجا گیت کی فننا، دھرتی پوجا کے رجحان اور سراپا نگاری کی روشنی کا ایک

نمونہ ہے۔

مثنوی سحر البیان کی روایت اور مزاج میر تسوز کی مثنوی خواب و خیال میں برقرار نظر آتا ہے۔ لیکن اب شاعر نے سراپا نگاری کی جہت ہی کو زیادہ اہمیت نہیں بخشی بلکہ زبان میں محاورہ بندی اور بول چال کی صفائی پر بھی زیادہ توجہ مبذول کی ہے۔ سراپا نگاری کے سلسلے میں میر حسن نے بڑے رکھ رکھاؤ سے کام لیا تھا اور جنسی برانگیختگی کے مقصد کو سامنے نہیں رکھا تھا۔ لیکن خواب و خیال میں شاعر "دھرتی" پر کچھ زیادہ ہی اتر آیا ہے۔ چنانچہ اختلاط کی تصویر کشی میں عریانی اور محض نگاری کے جس رجحان کی خواب و خیال میں ابتدا ہوئی اس نے بعد ازاں ایک "روایت" کی حیثیت بھی حاصل کر لی۔ اسی طرح محاورہ زبان کا استعمال بھی مثنوی کے لئے ضروری قرار پایا اور آخر میں تو زبان کی صفائی اور سلاست ہی مثنوی کا سب سے بڑا معیار متصور ہونے لگی۔ باایں ہمہ خواب و خیال میں جذبات نگاری کی بعض عمدہ مثالیں موجود ہیں اور اردو مثنویوں میں اس کی اہمیت مسلم ہے۔

مثنوی سحر البیان کے جواب میں آتش کے شاگرد پنڈت ویاشنکر نسیم نے مثنوی گلزار نسیم لکھی۔ لیکن اس میں سحر البیان کے قصے کی سادگی، زبان کی صفائی اور جذبات نگاری کی اعلیٰ صفات پیدا نہ ہو سکیں۔ روایت ہے کہ استاد کی فرمائش پر شاگرد نے مثنوی میں خاصی کانٹ چھانٹ کر دی تھی۔ شاید یہی وجہ ہے کہ کہانی کی کڑیاں اکھڑی اکھڑی سی محسوس ہوتی ہیں اور وہ روانی اور قدرتی بہاؤ جو ایک تخلیق میں ہونا چاہئے۔ اس مثنوی سے غائب ہے۔ مثنوی کی کانٹ چھانٹ کا ایک یہ نتیجہ بھی نکلا ہے کہ کہانی کے واقعات مثنوی پر محیط ہو گئے ہیں۔ درآنحالیکہ عام قصے میں مناسب "انحرافات" سے کہانی کا تناؤ کم ہو جاتا ہے اور قاری کا ذہن کہانی کے بوجھ کو محسوس نہیں کرتا۔ لیکن گلزار نسیم کہانی کے اعتبار سے خاصی بوجھل اور پیچیدہ ہے۔ یہی حال اسلوب کا ہے جس میں ٹھہرائے۔ روانی نہیں اور جھٹکے صاف محسوس ہوتے ہیں۔ پھر اس مثنوی میں جذبات نگاری کی بہ نسبت خارجی زندگی کے بیان کو زیادہ اہمیت تفویض ہوئی ہے اور اس سب

کے نتیجے میں وہ تو ازن پوری طرح اجاگر نہیں ہو سکا جسے مثنوی کی سب سے بڑی خوبی قرار دینا چاہئے۔ کہا گیا ہے کہ "مثنوی گلزار نسیم" کے اہم ترین اوصاف تکلف کی خوش ادائیگی اور ایجاز پسندی ہیں حالانکہ تکلف - تقنع کو نزدیک دیتا ہے اور شاعری کی روح کو مجروح کرتا ہے۔ گلزار نسیم کے مطالعہ سے عہد محوس ہوتا ہے کہ شاعر نے کسی داخلی دباؤ کے تحت یہ مثنوی نہیں لکھی بلکہ "دیکھو اس طرح سے کہتے ہیں سخنور سہراؤ کے تحت اپنے کمالات دکھانے کی کوشش کی ہے۔ مثنوی میں روانی اور بہاؤ کے فقدان کا ایک باعث یہ بھی ہے جہاں تک ایجاز پسندی کا تعلق ہے۔ اگر ایجاز کو کفایت کے معنوں میں لیا جائے تو یہ ایک خوبی ہے لیکن اگر اس کا مفہوم واقع یا کیفیت کو شعوری طور پر مختصر کر کے پیش کرنا ہے تو یہ ایک عجیب ہے؛ گلزار نسیم میں شاعر نے قصے کے ضمن میں اختصار کے حسن عمل کو بروئے کار لانے کی کوشش کی اس کا نتیجہ کہانی کی اکھڑی اکھڑی کیفیت کے روپ میں سب کے سامنے ہے۔ البتہ اسلوب میں جہاں کہیں شاعر نے کفایت کو ملحوظ رکھا ہے تو یقیناً ایک بات پیدا ہو گئی ہے۔ تاہم کفایت کا یہ انداز نسیم کے اسلوب کی ایک لازمی صفت ہرگز نہیں کیونکہ اس نے جا بجا غیر ضروری تفصیل سے بھی کام لیا ہے۔ مثلاً :-

اے یوسف چشم زخم یعقوب	دے رشک برادران منکوب
اے دلبر دلبراں دعا باد	دے دیو سوار عرش پرواز
اے آب تہ زمین نیرنگ	دے لقب دوران باغ گلرنگ
اے پردہ کشائے بے حجابی	دے دزد عنائے دستیابی
اے رہرو رو برو نہادہ	دے صرصر گل بیاد دادہ
اے پردہ کشائے روئے پنہاں	دے واتع نمائے پشت انخواں
تو باغ ارم سے لے گیا گل	تو تھہ سی پری کو دے گیا گل

یہ اور اس قسم کے متعدد شکر و شکر و شکر میں شاعر نے ایک مصنوعی فننا پیدا کی ہے اور ایجاز کی بجائے تفصیل کے رجحان کو اپنا پایا ہے۔

اردو مثنوی کے اس تذکرے میں مصحفی۔ نظیر اکبر آبادی۔ ذوق۔ غالب اور داتا کی مثنویوں کا نام بھی لیا جاسکتا ہے۔ لیکن موجودہ مطالعہ کے لئے مومن کی مثنوی "قولِ عنیں" اور ذاب مرزا شوقی کی مثنوی "زہر عشق" کا ذکر سہی کافی ہے ان دونوں میں ایک حد تک مماثلت بھی ہے۔ وہ اس طرح کہ ان میں جن اور پری کے کردار نظر نہیں آتے اور نہ کہانی شہزادوں اور شہزادیوں ہی کے گرد گھومتی ہے ان مثنویوں میں زندگی کے عام کردار محبت کے تجربے سے گزرتے اور زمانے سے نبرد آنا ہوتے ہوئے۔ نظر آتے ہیں شاید یہ زمانے کی تبدیلی کا بھی اثر تھا کہ ان مثنویوں میں تخیل محض سے باہر آ کر حقیقت کی دنیا میں سانس لینے کا رجحان نہایت تو انا ہے۔ پھر فرار کا وہ رجحان جس کے تحت قصے کے آخر میں سب بچھڑے ہوئے مل جاتے ہیں اور تمام مصیبتیں ختم ہو جاتی ہیں۔ ان مثنویوں سے غائب ہے اور قصے نے فرحیہ کے بجائے المیہ کی صورت اختیار کی ہے۔ اس ضمن میں اولیت کا شرف میر کو حاصل ہے کہ اس نے نہ صرف مثنوی میں جگہ بیتی کے بجائے آپ بیتی کا انداز اختیار کیا بلکہ فرار کی مصنوعی فننا کو بھی خود پر وارد نہ ہونے دیا۔ میر کے بعد مومن اور شوقی کی متذکرہ بالا مثنویوں کی اہمیت مسلم ہے۔ مومن نے یوں تو بہت سی مثنویاں لکھیں جن میں اس نے نہایت خلوص سے اپنے معاشقوں کا حال بیان کیا۔ تاہم ان میں سے مثنوی "قولِ عنیں" بطور خاص تجربے کی حدت اور جذبے کے خلوص کا ایک عمدہ نمونہ ہے۔ مثلاً اس میں شاعر نے فراق سے ذرا پہلے کی حالت کو یوں بیان کیا ہے۔

کیا تے ڈھب سے ملاقات ہوئی	کہ نہ کچھ بولے نہ کچھ بات ہوئی
مل کے حیرت زدگان بے کس	دور بیٹھے ہوئے روتے رہے ہیں
خوفناں لب پر وہ آئیں باہم	حسرت آلودہ نگاہیں باہم
گرچہ ہرگز بھی نہ تھی تابِ کلام	پر یہ بولی وہ ذرا جی کو تھام

کہ یہ کیا حال ہے کیوں روتے ہو
 اب تم اور دل سے لگا بیجو جی
 ہاں مگر فکر ہو تو ہم کو ہو
 کہ بری آہ ہمارے ہو ہے
 خیر رہنا ہوا اب تک اپنا
 تم سے خوش کسی جاتاں کے ساتھ
 کام دل رنج و بلا کو سونپنا
 ہم چلے حسرت و حراماں کے ساتھ
 تم کو لو ہم نے خدا کو سونپنا

کہہ کے یہ اکٹھ گئی جی کھوتی ہوئی
 ہچکیاں لیتی ہوئی روتی ہوئی

کچھ یہی کیفیت مرزا شوق کی مثنوی "زہر عشق" میں بھی اکھرتی ہے جب میر و سن
 اپنے عاشق سے آخری بار رخصت ہوتی ہے۔ دیکھئے :-
 تو سلامت جہاں میں رہ کر جا جاں

نکلیں ماں باپ کے ترے ارماں
 واسطے میرے اپنا دل نہ کرٹھسا

چاند سی بنو گھسریں بیاہ کے لا
 ہے یہی لطف زندگانی کا

دیکھ سکھ اپنی نوجوانی کا
 چار دن ہے یہ نالہ و فریاد

عمر بھر کون کس کو کرتا ہے یاد
 لطف دنیا کے جب اکٹھا و گئے
 ہم کو رو دن میں بھول جاؤ گئے

لیکن یہ مماثلت یہیں ختم نہیں ہو جاتی۔ قول غمیں اور زہر عشق دونوں
 میں محبوبہ وطن چھوڑنے پر مجبور ہے اور دونوں میں "وصیت" کے حصے کو بڑی

اہمیت تفویض کی گئی ہے۔ قیاس غالب ہے کہ مرزا شوق زہر عشق کے سلسلے میں قول تمہیں سے متاثر تھے۔ تاہم زہر عشق کو چربہ قرار نہیں دیا جاسکتا۔ اس مشنوی کی اہمیت زبان کی سادگی اور عمدہ جذبات نگارہی کے باعث بھی ہے۔

جد بے اور احساس کی آمیزش نے اردو کی بعض مشنویوں کو اردو نظم کے مزاج سے قریب تر تو کیا ہے۔ تاہم ماننا پڑے گا کہ ان مشنویوں میں بھی شعری کیفیات کی توانائی ایک بڑی حد تک کردار اور واقعے کی مختلف کڑیوں کی مرہون ہے۔ ثبوت اس کا یہ ہے کہ مشنوی کو پڑھتے ہوئے اس کے خالص شعری حصوں سے تو قاری لطف اندوز ہوتا ہے لیکن کہانی اور کردار سے انہیں الگ کر کے پیش کیا جائے تو یہ لطف باقی نہیں رہے گا۔ نظم کے نقطہ نظر سے یہ ایک عیب ہے کہ خالص شعری کیفیت کسی کہانی، تمہید یا کردار کی دست نگر ہو۔ بات دراصل یہ ہے کہ نظم کو نثر سے پہلے عروج حاصل ہوا تھا اور اس لئے نظم کو کہانی فلسفہ، اخلاق، مذہب وغیرہ کی ترویج کے لئے عام طور سے استعمال کیا گیا لیکن جیسے جیسے نثر نے ترقی کی۔ نظم نے یہ موضوعات بڑی اہمیت سے نثر کے حوالے کر کے خود کو صرف شعری کیفیات کے اظہار کے لئے وقف کر دیا کہ یہی دراصل نظم کا میدان تھا۔ جدید نظم میں یہ بات بے حد نمایاں ہے (اس کا تفصیلی ذکر آگے آئے گا) لیکن اردو ادب کے جس دور کا ذکر مقصود ہے۔ اس میں نظم کا مخصوص مزاج ابھر کر سامنے نہ آسکا تھا اور اس لئے نظم زیادہ تر خارجی واقعات کرداروں اور اشیاء کے بیان ہی پر مشتمل تھی اور اس کے خالص شعری حصے اپنی الگ حیثیت کو پوری طرح منوانہ سکے تھے۔ اس دور میں مشنوی کے علاوہ واسوخت ایک ایسی صنف ضرور تھی جس میں شاعر اگر چاہتا تو پوری طرح شعری کیفیات کو اجاگر کر دیتا لیکن واسوخت میں میکانکی انداز اور پامال موضوعات کو بار بار پیش کرنے کی روش نے ایک ایسی مصنوعی فننا پیدا کی کہ شعری کیفیات پوری طرح سامنے آہی نہ سکیں۔ پھر بھی بعض شعرا بالخصوص میر کے ہاں دردمند کی اور کسک کے وہ عناصر نظر آجاتے ہیں جن سے میر کا عام کلام بھی عبارت تھا واسوخت

کا موضوع صرف یہ ہے کہ محبوب نے عاشق سے بے وفائی کی ہے اور اب عاشق
 اسے دھمکی۔ منت۔ بددعا یا طعنوں سے اپنی طرف مائل کرنے کی کوشش میں
 ہے۔ ظاہر ہے کہ واسوخت نے کہانی یا کردار کا سہارا لئے بغیر شاعر کے رد عمل کو
 پیش کیا ہے اور اگر تاثرات کے سلسلے میں اجتہاد کی روش کو بروئے کار لایا جاتا
 تو یقیناً واسوخت میں نظم کے اعلیٰ نمونے پیش ہو سکتے تھے۔ بایں ہمہ اردو ادب
 کے اس دور میں میر۔ سوڈا۔ جرات اور امانت لکھنوی وغیرہ کے واسوخت کا ذکر
 کیا جاسکتا ہے۔ ان میں سے میر کے واسوخت زیادہ جاندار ہیں۔

۱۔ میر کے ایک واسوخت سے یہ ٹکڑا دیکھئے۔

زندگانی ہو تجھے ہاتھ سے اس کے دشوار کوئی دن تو بھی پھرے جان سے اپنی بزار
 پہنچیں ہر آن میں ان سے تجھے سو آزار طنز و تعریف، کنائے کی رہے اک بوچھاڑ
 جا کے ٹک سارے اس کے تو بہت تر آوے
 عرق شرم میں ڈوبا ہوا سب گھس آوے

(۴۱)

اردو نظم کے اس دور میں مثنوی اور واسوخت کے علاوہ نظم کی مزید چار صورتوں کا تذکرہ ضروری ہے ان میں سے دو صورتیں یعنی قصیدہ اور سہجو تو دراصل ایک ہی تصویر کے دو رخ ہیں۔ تیسری یعنی مرثیہ شیدا شہدا مثنوی اور قصیدے کے امتزاج کا نمونہ ہے اور چوتھی خارجی موضوعات پر نقد و تبصرے کی وہ صورت ہے جسے اس دور میں "خالص نظم" کا نام ملا ہے ان میں سے پہلے قصیدے کو لیجئے! اردو ادب کا یہ دور معاشی اور سیاسی اعتبار سے ایک عجیب سے انتشار کا زمانہ تھا۔ ایک طرف تو شکست و ریخت کا عمل جاری تھا۔ قلعہ میں ٹوٹ پھوٹ رہی تھیں شرافت اور نجابت کا تصور رخصت ہو رہا تھا۔ فنا پر سراسیمگی مسلط ہو گئی تھی اور دوسری طرف ابھی بادشاہت کا تصور موجود تھا اور بادشاہ ہی کو سخات دہندہ۔ رازق اور محافظ تصور کیا جاتا تھا۔ چنانچہ جہاں تک اس دور کی اردو نظم کا تعلق ہے اس کا معتد بہ حصہ شخصیت کی تہذیب اور اس کے اظہار کے بجائے خارجی زندگی کی ان دو حقیقتوں کو بیان کرنے کی ایک کاوش کے سوا کچھ نہیں۔ اس لئے ان ہر دور جانات کے تحت جو نظم وجود میں آئی۔ نظم کے اس معیار سے یقیناً پست ہے جس کا احساس موجودہ دور کے قاری کو نہایت شدت کے ساتھ ہوا ہے۔ قصیدہ ایک مصنوعی فنا کی پیداوار ہونے کے باعث ایک مصنوعی اسلوب کا علم بردار اور مطالب کے اظہار میں مبالغہ آرائی اور خوشامد

پسندی کا داعی تھا۔ پناچہ سوڈا اور میٹر کے قصائد سے لے کر جرأت۔ موتمن
ذوق اور غالب کے قصائد تک نظم کے اس نمونے نے اپنی مخصوص روش سے
بہت کم انحراف کیا ہے اور شاعر نے حسب قاعدہ مطلع۔ تشبیب۔ گریز مدح اور
دعا کے مراحل کو عبور کیا اور ہر قدم پر قدم کے طریق کار کو ملحوظ رکھا ہے۔ بیشک
الفاظ کے درد لہت، محاورے اور تشبیہ استعارے کے استعمال میں ان میں
سے ہر شاعر نے ایک حد تک جدت پسندی کا ثبوت بھی دیا۔ نیز ان میں سے
ہر ایک نے اپنے مخصوص لہجے میں بات کی ہے۔ تاہم قصیدہ کے مخصوص شکوہ
اور بلند آہنگی نے تہذیب وراثت کے عمل کو وجود میں نہیں آنے دیا۔ پھر قصیدہ
کہنے والے کے سامنے سب سے بڑا مقصد یہ رہا ہے کہ وہ نہ صرف اپنے مبلغ علم
کا اظہار کرے بلکہ زبان پر اپنی گرفت کا ثبوت بھی دے نیز مبالغہ آرائی میں ان
بلندیوں پر پرواز کرے جن تک دوسرے قصیدہ نگاروں کا تخیل نہ پہنچ سکا ہو۔ مقصد
کے اعتبار سے دیکھیں تو اس ساری تخلیقی تگ و دو کا مدعا حاکم وقت کی خوشنودی
حاصل کرنا اور یوں شاعر کے گزر اوقات کے لئے ایک آسان وسیلہ بہم پہنچانا تھا۔
اس بات سے بحث نہیں کہ اپنے اس عمل میں قصیدہ گو کہاں تک حق بجانب تھا۔
کیوں کہ یہ کہا جاسکتا ہے کہ اگر وہ قصیدہ نہ کہتا تو بھوکوں مرتا! یہ سب تسلیم۔
لیکن دیکھنے کی بات یہ بھی ہے کہ قصیدہ کے تحت جو شعر و جوہ میں آیا وہ کہاں
تک شعر کے اس معیار پر پورا اترتا ہے جس سے شاعری کا رسیا واقف ہے نیز وہ
کہاں تک قاری کے جمالیاتی ذوق کی تسکین کا موجب ثابت ہوتا ہے۔ بے شک
شعر کو اس کے تاریخی پس منظر میں رکھ کر دیکھنا بھی ضروری ہے اور اس لحاظ سے
قصیدے کی تاریخی اہمیت سے انکار ناممکن ہے تاہم دیکھنے کی بات یہ بھی ہے۔
کہ قصیدے نے زمان و مکان کی حدود کو عبور کر کے اپنے وجود کا جواز ہٹیا بھی کیا
ہے یا نہیں! اس سلسلے میں یہ بات قابل غور ہے کہ جب ہندوستان میں بادشاہت
کا نظام ختم ہوا تو قصیدہ بحیثیت ایک صنعت قریب قریب ختم ہو گیا۔ اگر قصیدہ
نویسی کسی داخلی دباؤ اور ضرورت کے تابع ہوتی تو یقیناً نئے حالات و واقعات
کے باوجود زندہ رہتی اور اگر یہ زندہ نہ رہ سکی تو مانتا پڑے گا کہ یہ ایک وقتی

ضرورت کی چیز تھی اور جب وقت گزر گیا اور اس کی افادیت ختم ہو گئی تو شعرا بھی اسے ترک کرنے پر مجبور ہو گئے۔

مدح اور ہجو ایک ہی سکتے کے دو رخ ہیں۔ مدح کا محرک احساس کمتری اور ہجو کا احساس برتری ہے اور نفسیات نے برتری اور کمتری کے احساسات کو ایک ہی بنیادی احساس کے تابع قرار دیا ہے۔ مندرجہ بالا دور دراصل ایک عجیب سے تضاد کا دور تھا اور اس میں روشنی اور تاریکی سکون اور انتشار، امارت اور غربت کا فراق پوری طرح وجود میں آچکا تھا۔ شاعر جب دربار میں پہنچتا تھا یا کسی امیر کے آستانے پر حاضر ہوتا تھا تو قہقہوں کے ذریعے اپنے احساس کمتری کو بروئے کار لا کر محذوح کی ہمدردی حاصل کرنے کی کوشش کرتا تھا لیکن جب وہ دربار سے باہر آ کر زندگی کی ناہمواریوں سے متصادم ہوتا تھا تو خود کو زمانے کے زوال آمادہ رجحانات سے بلند و بالا تصور کر کے ان کو ہدف طنز بنانے کی طرف خود کو مائل پاتا تھا۔ پھر اس ایذا رسانی کے جذبے نے بھی دو صورتیں اختیار کیں۔ ایک وہ جب شاعر اپنی ذات کے تحفظ اور اپنی برتری کے احساس کو قائم رکھنے کے لئے شخصی سطح پر طعن و تشنیع کے عمل میں مبتلا ہوتا اور دوسری وہ جب وہ غیر شخصی سطح پر زمانے کے زوال آمادہ رجحانات اور شکست و ریخت کے عمل کو طنز کا نشانہ بناتا تھا۔ مقدم الذکر سطح پر جو ہجو لکھی گئی۔ شعری کیفیات کے اعتبار سے نہیں۔ عام اخلاقی معیار کے اعتبار سے بھی ناقص اور قابل اعتراض تھی شخصی سطح کی اس ہجو کے نمونے سودا کے کلام میں عام طور سے ملتے ہیں۔ سودا نے میر صفا حاک۔ فدوی۔ بقا۔ کلین مولوی ندرت اور بعض دوسروں کی جو ہجویں لکھی ہیں۔ ان کا عام اخلاقی معیار بھی خاصا پست ہے اس طرح۔ انشاء اور مرزا عظیم بیگ کی شاعرانہ چشمکوں نے جو ہجو یہ انداز اختیار کیا اور بعد ازاں لکھنؤ میں انشاء اور مصحفی کے ماہین جو معر کے ہوئے۔ شخصی سطح کی ہجو کے نہایت پست نمونے تھے اور ان میں کسی شعری کیفیت کو تلاش کرنا بالکل عبث ہے۔ دوسری سطح پر وہ ہجو لکھی گئی جو دراصل معاشرے کی ناہمواریوں پر بھروسہ طنز کا اور جہ رکھتی تھی۔ اس ضمن میں سودا کی وہ ہجو یا تہنیں جن میں اس نے فوجی نظام کے انحطاط پر طنز کیا ہے۔ یقیناً طنز یہ شاعری کے اعتبار سے قابل قدر ہیں اس غیر شخصی


سجو کے ساتھ ساتھ شہر آشوب کو بطور خاص بڑھی اہمیت حاصل ہے۔ اردو میں شہر آشوب کو رائج کرنے والے شاکر ناجی تھے۔ ان کے بعد میر۔ سوڈا۔ نظیر اکبر آبادی وغیرہ نے شہر آشوب لکھے۔ ان شہر آشوبوں میں زمانے کے عام انحطاطی رجحانات کی پردہ دری کی گئی ہے۔ پھر قائم چاند پوری کے شہر آشوب بھی کافی دلچسپ ہیں تاہم شہر آشوب دراصل احساس برتری کے اظہار ہی کی ایک صورت ہے اور اگرچہ اس کے ذریعے زمانے کی ایک واضح تصویر نظروں کے سامنے اُبھر آئی ہے تاہم یہ سوال باقی رہتا ہے کہ آیا یہ نظم کے اصل معیار کے مطابق بھی ہے؟ ظاہر ہے کہ اس سوال کا جواب نفی کے سوا اور کچھ نہیں اور یہ اس لئے کہ شعر تو ایک اونچے سنگھاسن سے زندگی پر ایک نگاہ غلط انداز ڈالنے کا نام ہے اور نہ تشبیب سے زندگی کی طرف آنکھ اٹھا کر دیکھنے کی ایک کاوش بلکہ وہ تو ایک ہموار سطح پر زندگی سے متصادم ہونے اور اس تضادم سے اخذ کردہ بوجھل کیفیات کو سبکبار بنانے کا ایک ذریعہ ہے۔ اسی لئے مدح یا سجو کی اہمیت بحیثیت نظم محل نظر ہے کہ ان میں سے ایک تو صرف تشبیب اور دوسری محض وسراند سے زندگی کو دیکھتی ہے اور ان دونوں میں شاعر کی داخلی کیفیات سطح پر نمودار نہیں ہوتیں۔

اس دور میں نظم کی تیسری صورت مرثیہ سید الشہداء ہے بالعموم مرثیے کے دو پہلو ہوتے ہیں۔ ایک وہ جس کے تحت شاعر ممدوح کی بہادر کی یا سخاوت کا ذکر کرتا ہے اور دوسرا وہ جس کے تحت وہ واقعات کر بلا کو نہایت رقت آمیز لہجے میں بیان کرتا ہے۔ اس مقصد کے ساتھ کہ قارئین کے دل گزار ہوں اور آہ و بکا کو تحریک دے۔ تعریف کے ضمن میں یہ بات قابل ذکر ہے کہ شعرا نے فقیدہ مبالغہ آرائی کے رجحان کو بطور خاص اپنایا ہے اور گھوڑے۔ تلوار۔ جنگ اور دوسری باتوں کے بیان میں تخیل سے مدد لی ہے۔ البتہ مرثیہ اور فقیدہ کے رزمیہ عناصر میں یہ فرق عیاں ہے کہ فقیدہ کی مبالغہ آمیزی کے پس پشت مطلب برابری کا جذبہ کار فرما ہے۔ جب کہ مرثیہ کے پس پشت خوش اعتقادی اور مذہبی خوش موثران ہے۔ جہاں تک مرثیے میں داستان کا تعلق ہے۔

شعرانے واقعات کر بلا کو بڑے ڈرامائی انداز میں پیش کر کے کرداروں کو ابھارا اور ان کے جذباتی رد عمل کو اجاگر کیا ہے۔ غنوی کا و صرف کہ وہ اپنے زمانے کی معاشرت کے لغزشوں کو محفوظ کرتی اور مختلف کرداروں میں شاعر کے اپنے احساسات و جذبات کو منتقل کر کے پیش کرتی ہے۔ ان مرثیوں میں بھی موجود ہے تاہم ان مرثیوں کی مخصوص مذہبی فضا اور خوش اعتقادی نے ان کے تاثر کو مسلمانوں کے صرف ایک فرقے تک محدود کر کے مرثیے کی آفاقی اسپیل کو کم کیا ہے۔ دوسرے یہ مرثیے سامعین کو نہ لانے کے لئے تحریر ہوئے اور اس نمایاں مقصد نے جذبات و احساسات کی عکاسی میں بھی مبالغہ آمیزی اور رقت انگیزی کو تحریک دی۔ شعر کا کام کہ وہ بوجھل جذبے کو سکبار کر کے ذہنی تسکین کی ایک صورت پیدا کرتا ہے۔ ان مرثیوں میں موجود نہیں۔ اس کے بجائے یہاں آئینہ بھانے اور یوں اخصابی تسکین حاصل کرنے کی ایک صورت پیدا ہوئی ہے جو شعری کیفیت کے بجائے ڈرامائی عنصر اور مذہبی جذبے کا نتیجہ ہے۔ اس سب کے باوجود اردو نظم کے ارتقار میں ان مرثیوں کی اہمیت سے انکار ناممکن ہے اول اس لئے کہ ان کے ذریعے شعری زبان میں نکھار اور توانائی در آئی۔ دوم اس لئے کہ فطری مناظر کی خوبصورت عکاسی کا رجحان انہی کے باعث پروان چڑھا۔ بالخصوص میر انیس کے وہ مرثیے جن میں صبح و شام کے مناظر کا بیان ہے۔ نظم کی آئندہ ترقی کے لئے خاصے مدد ثابت ہوئے۔ سوم اس لئے کہ واقعات کر بلا کے بیان میں بھی ان مرثیوں نے ہندوستان کی دھرتی اور اس کے رسم و رواج کو پیش کیا اور یوں نظم کو وطن سے قریب تر کرنے کی کوشش کی پھر بھی ان مرثیوں کو نظم کی ترقی یافتہ یا ترقی پذیر صورت قرار دینا سخت مشکل ہے۔

اردو میں مرثیہ نگاری کی روایت تو دکنی دور ہی میں قائم ہو گئی تھی لیکن اس کے بعد بھی اس کی ترقی جاری رہی۔ سودا۔ میر۔ صنیر۔ خلیق۔ انیس


لکھے۔ واجد علی شاہ کے دور میں تو مرثیہ نگاری کا راجحان معاشرے پر پوری طرح مسلط ہو گیا تھا اور اس نے شعری تخلیق کے دائرے کو قطعاً محدود کر دیا تھا اس زمانے میں مرثیہ سید الشہداء کے علاوہ اس مرثیے کو زیادہ فروغ حاصل نہ ہو سکا جو شخصی نقصان کے احساس سے لبریز تھا اور جس کی تخلیق شاعر کے ذاتی غم کے باعث تھی چنانچہ اس سارے دور میں مومن کا وہ مرثیہ جو اس نے اپنی محبوبہ کی موت پر لکھا اور غالب کا وہ مرثیہ جو اس نے عارف کی موت پر تحریر کیا۔ ان کے علاوہ اور کوئی قابل ذکر مرثیہ نظر نہیں آتا۔



شعرانے واقعات کر بلا کو بڑے ڈرامائی انداز میں پیش کر کے کرداروں کو ابھارا اور ان کے جذباتی رد عمل کو اجاگر کیا ہے۔ مثنوی کا و صرف کہ وہ اپنے زمانے کی معاشرت کے لغو سوش کو محفوظ کرتی اور مختلف کرداروں میں شاعر کے اپنے احساسات و جذبات کو منتقل کر کے پیش کرتی ہے۔ ان مرثیوں میں بھی موجود ہے تاہم ان مرثیوں کی مخصوص مذہبی فضا اور خوش اعتمادی نے ان کے تاثر کو مسلمانوں کے صرف ایک فرقے تک محدود کر کے مرثیے کی آفاقی اسپیل کو کم کیا ہے۔ دوسرے یہ مرثیے سامعین کو رلانے کے لئے تحریر ہوئے اور اس نمایاں مقصد نے جذبات و احساسات کی عکاسی میں بھی مبالغہ آمیزی اور رقت انگیزی کو تحریک دی۔ شعر کا کام کہ وہ بوجھل جذبے کو سیکار کر کے ذہنی تسکین کی ایک صورت پیدا کرتا ہے۔ ان مرثیوں میں موجود نہیں۔ اس کے بجائے یہاں آئینوں نے اور یوں انحصاری تسکین حاصل کرنے کی ایک صورت پیدا ہوئی ہے جو شعری کیفیت کے بجائے ڈرامائی عنصر اور مذہبی جذبے کا نتیجہ ہے۔ اس سب کے باوجود اردو نظم کے ارتقار میں ان مرثیوں کی اہمیت سے انکار ناممکن ہے اول اس لئے کہ ان کے ذریعے شعری زبان میں نکھار اور توانائی در آئی۔ دوم اس لئے کہ فطری مناظر کی خوبصورت عکاسی کا رجحان انہی کے باعث پروان چڑھا۔ بالخصوص میر انیس کے وہ مرثیے جن میں صبح و شام کے مناظر کا بیان ہے۔ نظم کی آئندہ ترقی کے لئے خاصے مدد ثابت ہوئے۔ سوم اس لئے کہ واقعات کر بلا کے بیان میں بھی ان مرثیوں نے ہندوستان کی دھرتی اور اس کے رسم و رواج کو پیش کیا اور یوں نظم کو وطن سے قریب تر کرنے کی کوشش کی پھر بھی ان مرثیوں کو نظم کی ترقی یافتہ یا ترقی پذیر صورت قرار دینا سخت مشکل ہے۔

اردو میں مرثیہ نگاری کی روایت تو دکنی دور ہی میں قائم ہو گئی تھی لیکن اس کے بعد بھی اس کی ترقی جاری رہی۔ سودا۔ میر۔ صنیعہ۔ غلیق۔ انیس۔ دہر۔ مولن اور متعدد دوسرے شعرا نے اس سلسلے میں بہت عمدہ مرثیے

لکھے۔ واجد علی شاہ کے دور میں تو مرثیہ نگار ہی کا رہ جان معاشرے پر پوری طرح مسلط ہو گیا تھا اور اس نے شعری تخلیق کے دائرے کو قطعاً محدود کر دیا تھا اس زمانے میں مرثیہ سید الشہداء کے علاوہ اس مرثیے کو زیادہ فروغ حاصل نہ ہو سکا جو شخصی نقصان کے احساس سے لبریز تھا اور جس کی تخلیق شاعر کے ذاتی غم کے باعث کتنی چٹا بچہ اس سارے دور میں مومن کا وہ مرثیہ جو اس نے اپنی محبوبہ کی موت پر لکھا اور غالب کا وہ مرثیہ جو اس نے عارف کی موت پر تحریر کیا۔ ان کے علاوہ اور کوئی قابل ذکر مرثیہ نظر نہیں آتا۔



(۵)

اردو نظم کی چوتھی اور آخری صورت "خالص نظم" کے ذیل میں آتی ہے
 اگر اس صورت میں خارج کی دنیا مقصود بالذات قرار نہ پاتی اور شاعر خسارِ حسی
 زندگی کے مظاہر کا سہارا لے کر اپنی ذات میں غوطہ زن ہو سکتا تو یقیناً اردو شاعری
 کے اسی دور میں نظم کا اصل مزاج ابھر آتا۔ لیکن اس دور کا فرد ابھی خود میں کردار
 کی اس انفرادیت کو پیدا نہ کر سکا تھا جو نظم کی نمونہ کے لئے ضروری ہے اور اس
 لئے اس کی مسرت یا دکھ میں بھی ایک اجتماعی ردِ عمل کی کیفیت زیادہ تو انا تھی
 واضح رہے کہ انبوه میں مرنا ایک جشن ہے۔ یعنی اس میں غم کی خالص کم ہوتی ہے
 اور جشن میں انبوه کے ساتھ لطف اندوز ہونا جذبے کی بالائی سطح کو ظاہر کرتا
 ہے۔ غم کی کسک تو اسی صورت میں شدت اختیار کرتی ہے جب فرد انبوه سے
 کٹ کر اپنی تنہائی کی آگ میں جلتا ہے۔ اس طرح اصل مسرت ایک انفرادی
 تجربہ ہے اور اس کی گہرائی اور شدت انبوه سے الگ ہو کر اپنی انتہا کو
 پہنچتی ہے۔ اسی لئے نظم کا صحیح مزاج اس وقت سامنے آتا ہے جب فرد ایک
 مکمل، کلہ میں تبدیل ہو کر اپنی الگ حیثیت میں مختلف تجربات میں سے
 گزرتا اور ان سے غم یا مسرت اخذ کرتا ہے لیکن زیرِ نظر دور میں اردو نظم
 کی یہ جہت نمایاں نہیں ہو سکی تھی۔ وہ آٹھائیکہ نظم کا تجزیاتی اور تخلیقی اندازِ سطح
 پر آگیا تھا۔ چنانچہ مشنوی، قصیدہ، ہجو یا مرثیہ سے ہٹ کر خالص نظم کی جو صورت

ابھری اس میں زیادہ تر خارجہ زندگی کو بیان کرنے کی روش موجود ہے اور اندر کی طرف مڑنے کا رجحان بہت کمزور ہے گویا اس دور کی خالص نظم نے نظم کے صرف ایک پہلو یعنی خارجہ رخ پر زیادہ توجہ صرف کی ہے اور شاعر کی ذات کو پوری طرح اجاگر نہیں کیا۔ نظم کی یہ روایت دکنی دور ہی میں قائم ہو گئی تھی۔ پھر وکٹی سے لے کر حاکمی تک اردو نظم نے اس خاص روایت کو ملحوظ رکھا اور نظم خارجہ زندگی کے بیان اور شاعر کے "اجتماعی رد عمل" کی پیش کش تک محدود رہی۔ بے شک خارجہ زندگی کے بیان میں شاعر نے ایک حد تک شعری کیفیات کو بھی پیدا کیا اور حقیقت یہ ہے کہ اگر وہ ایسا نہ کرتا تو نظم کے اس روپ کو شاعری کے زمرے میں شامل کرنا ہی مشکل ہو جاتا پھر بھی اس میں شاعر کی ذات کی آمیزش قطعاً بالواسطہ اور موہوم ہے اور بالعموم شخصیت کے اجتماعی رخ کے نیچے دبی ہوئی دکھائی دیتی ہے۔

واضح رہے کہ جب فرد کی شخصیت کا سماجی رخ زیادہ تو انا ہو تو وہ سماجی قوانین اور روایات سے ہم آہنگ ہو کر ایک طائپ یا مثالی نمونے میں ڈھل جاتا ہے۔ لیکن جب اس کا انفرادی رخ زیادہ تو انا ہو تو وہ خود تجربات سے گزرتا اور نئی قدروں کو وجود میں لاتا ہے اس دور کی اردو نظم میں فرد کا سماجی رخ زیادہ تو انا ہے یعنی اگرچہ انفرادی رخ ایک حد تک موجود ہے تاہم یہ سماجی رخ کے بوجھ تلے دیکھا پڑتا ہے۔ نتیجہً خارجہ زندگی کے بیان میں انفرادیت کی رمتی تو موجود ہے۔ تاہم سماجی رخ نے اس انفرادیت کو اپنے بھرپور اظہار کی اجازت نہیں دی

بعض نقاد، شاعر کے غیر شخصی اظہار فن پر زور دیتے ہیں۔ شخصیت کی نفی کا یہ نظریہ فن کے سائنسی ہے۔ حقیقت یہ ہے کہ شخصیت کے متعدد مدارج فن میں منعکس ہوتے ہیں۔ اگر شخصیت اپنی بوجھل حیثیت اور خصوصی کوائف کے ساتھ فن میں درائے تو دم کرنے کی کیفیت پیدا ہوگی لیکن اگر شخصیت کی تہذیب ہو جائے اور یہ "انفرادیت" کے روپ میں لطیف اور سکبار ہو کر تخلیق میں شامل ہو جیسے پھول کی خوشبو کرے میں پھیلتی ہے، تو اعلیٰ درجے کا فن وجود میں آئے گا۔ ممکن ہے شخصیت کی اس تہذیب کو ان نقادوں نے غیر شخصی اظہار فن کا نام دیا۔ لیکن "غیر شخصی" ایک منفی ترکیب ہے جو بہت سی غلط فہمیوں کو جنم دے سکتی ہے۔

یہی اس دور کی اردو نظم کا المیہ بھی ہے۔

خارجی زندگی کو دیکھتے چلے جانے اور آخر میں "گریز" کر کے اپنی ذات کی طرف آنے کی روش اس دور میں عام ہے لیکن ایسا نہیں ہوا کہ خارجی زندگی کے بیان نے انکشافِ ذات کے لئے لیس منظر کا کام بھی دیا ہو۔ مثلاً موسمِ سرما کے بارے میں سودا کی مشہور نظم سے یہ اقتباس دیکھئے :-

سردی اب کی برس ہے اتنی شدید	صبح نکلے ہے کانپتا خورشید
جتنا عالم تھا کاشمیر ہوا	بلکہ کہئے کہ زہریر ہوا
ان دنوں چرخ پر نہیں ہے ہر	گود میں کانگریسی رکھے ہے پہر
لیک دیکھا جو غور کر کے میں آپ	نکلے ہے منہ سے آسماں کے بھانپ
پانی پر جس جگہ کہ کائی ہے	سبز وہ شال کی رضائی ہے
گر پڑے برگ تاک بھڑکے تمام	بلیبلیں مر رہیں اکثر کے تمام
آگ بھی ٹھنڈ سے ٹھنڈتی ہے	گودوں کے بیچ چھپتی پھرتی ہے
قرطیہ سے دیکھئے جس کو	دست زیر بغل ہے مثلِ سب
کرے ہے ان دنوں جو کوئی بیاہ	ساس سسرے کے آگے رو ہے بیاہ
پڑا سکرے ہے نہ کنارہ بوس	زانو آغوش میں ہیں جائے عروس
لیٹے رہتے ہیں روئی میں مزدور	جس طرح ناشپاتی و انگور
سقا بولے ہے بھر کے آنکھوں میں اشک	یار و پانی نکالو چیر کے مشک
غرض ایسی ہی کچھ پڑے ہے ٹھنڈ	مٹ گیا زہریر کا بھی گھنڈ
سودا آخر ہے سردی کا مذکور	شعر بھی گر خنک ہوں رکھ عبور

آگے جاتا نہیں ہے اب بولا

ہو گئی ہے زبان بھی اولاً

اس نظم میں سودا نے موسمِ سرما کا نقشہ کھینچتے ہوئے فنی بصیرت کا ثبوت دیا ہے اور زندگی کے مختلف مظاہر پر سرما کے اثرات کو شاعرانہ انداز میں بیان

کیا ہے۔ لیکن نظم کے آخر میں اس نے تان صرف اس بات پر توڑی ہے کہ اب شاعر کی زبان بھی منبجہ ہو گئی ہے۔ اس لئے نظم ختم ہوتی ہے معاً قاری سوال کرتا ہے کہ شاعر نے اتنے بڑے کینوس کی تعمیر کس بات کے اظہار کے لئے کی تھی؟ کیا محض اس لئے کہ یہ بتانا چاہتا تھا کہ اس بار سردی معمول سے زیادہ ہے؟ چنانچہ قاری کا اعتراض برہمن ہے کہ سوڈا کی یہ نظم محض خارجی زندگی کا بیان ہے اس میں شاعر کی ذات منکشف نہیں ہوئی۔ یہی حال سوڈا کی دوسری نظموں کا بھی ہے اور اب میٹر کی نظم، در مذمت برشکال۔

کیا کہوں اب کی کسی ہے برسات	جو شہ بازاراں سے بہہ گئی ہر بات
نوند تقسمتی نہیں ہے اب کی سال	چرخ گویا ہے آب در غربال
ماہ و خورشید اب نکلتے نہیں	تارے ڈوبے ہوئے اچھلتے نہیں
لڑکوں نے کی زمانہ سازی ہے	خاک بانہ ہی اب آب بانہی ہے
وسعتِ آب پوچھ مت کچھ یار	کوچھ موجوں کے ہو گئے بازار
عزق ہے چڑیا اور گلہری ہے	خشکی کا جانور بھی حبسری ہے
شعر کی بحر میں بھی ہے پانی	بہتی پھرتی ہے اب غزل خوانی
ہر طرف ہیں نظر میں ابر سیاہ	پانی ہے جس طرف کو کرئیے نگاہ
لکھے کیا میٹر مینہ کی طغیانی	
ہو گئی ہے سیاہی بھی پانی	

اس نظم کے آخر میں شاعر کا رد عمل سوڈا کی مندرجہ بالا نظم سے کچھ ایسا مختلف نہیں اور باقی نظم میں بھی شاعر نے صرف واقعہ کے بیان پر ہی ساری توجہ صرف کی ہے نظم میں کوئی "دوسری سطح" بھی موجود نہیں جو اسے ایک بھر پور شعری تجربے کا درجہ عطا کرتی۔ یوں ثروت نگاہی کا یہ تقاضا ضرور ہے کہ کوئی ناقد میٹر کی اس منظم میں برسات کی طغیانی کے پیر تو میں کسی گہرے مفہوم کی نشان دہی کرے لیکن حقیقت یہ ہے کہ نظم صاف تبارہ ہی ہے کہ میٹر کے پیش نظر کوئی ایسا چھپا ہوا مفہوم ہرگز

نہیں تھا۔ نظم کا مقصد برسات کے موسم کے مختلف پہلوؤں کو پیش کرنا تھا اور بس!

اس دور میں خالص نظم کے ضمن میں اہم ترین نام نظیر اکبر آبادی کا ہے یوں تو نظیر نے مثنوی۔ واسوخت۔ شہر آشوب۔ منقبت۔ قطعات اور رباعیات میں وافر شعری سرمایہ پیش کیا تاہم اس کی اصل عطا خالص نظم کا وہ حصہ ہے جس میں اس نے اپنے وطن کی دھرتی سے گہری وابستگی کا ثبوت دیا ہے۔ نظیر کی حیثیت اس سیاح کی سی نہیں جو کبھی ملک کے ایک کونے سے دوسرے کونے تک ہر شے پر ایک نگاہ غلط انداز ڈالتا چلا جائے بلکہ اس نے تو دھرتی کے ایک سپوت کی طرح نہ صرف دھرتی کے ہر جذباتی اباں میں شرکت کی ہے بلکہ اس کی باس کو سونگھا اور اس کے لمس کو محسوس بھی کیا ہے۔ غزل کے ایک ایسے دور میں جب شاعر نے اپنی دھرتی کے بجائے دوسرے ممالک کی دھرتی سے ذہنی اور جذباتی وابستگی کا اظہار کیا تھا۔ نظیر نے اپنے وطن کے مظاہر سے ناتا جوڑا اور کسی تخیلی فننا میں خود کو گم کرنے کے بجائے آنکھیں کھول کر ارد گرد کی فننا کو دیکھا اور اس کی اشیا اور تحریکات سے خود کو ہم آہنگ کر لیا۔ وہ ایک تماشائی نہیں بلکہ شریک کار ہے اور کسی اونچے ٹیلے پر ایسا وہ نہیں بلکہ ناچتے اور تھکتے ہوئے انبوہ کا ایک جزو ہے۔ نظیر کی نظم کو اس سے فائدہ بھی پہنچا ہے اور نقصان بھی! فائدہ اس طرح کہ اس نے نظم کے تخلیقی اور تجزیاتی عمل کو اپنا کر زمین کی سطح پر پیش قدمی کی ہے اور یوں اس کے ہاں اکتساب کے بجائے تجربے کا عمل واضح ہوا ہے نقصان اس طرح کہ اس تجربے کی حیثیت انفرادی نہیں بلکہ اجتماعی ہے۔ نظم نگار کا کام محض یہ نہیں کہ وہ اجتماعی تحریکات کا بناؤں ہو بلکہ یہ بھی ہے کہ وہ انبوہ کے عام میلان میں بہنے سے خود کو روکے اور اپنے انفرادی رد عمل کو بروئے کار لائے۔ اس ضمن میں نظیر۔ ولشیزو بھگتی تحریک کے بعض شعرا سے بطور خاص متاثر ہے کہ اس نے انبوہ کے رد عمل کی عام طور سے عکاسی کی ہے۔ اور زندگی کے مختلف مظاہر سے ایسے نتائج اخذ کئے ہیں جو ہندی ضرب الامثال کے عین مطابق ہیں یہ کیفیت ان نظموں میں بہت نمایاں ہے جو اس نے موٹ۔ روٹی کی فلسفی

اور بنجارہ وغیرہ عنوانات کے تحت لکھیں یہاں شاعر کا رد عمل روایت کا ایک حصہ ہے اور اس میں ایک الگ ہستی کا فطری اُبال زیادہ اجاگر نہیں ہوا۔ دوسری نظموں میں بھی جہاں شاعر نے انبوہ کا ایک جزو بن کر شبِ برات، ہولی، بسنت، عید، راکھی، دیوانی، برسات، کنہیا جی کی راس اور بلدیو جی کے میلے میں شرکت کی ہے۔ شاعر کی انفرادیت سطح پر نہیں آسکی۔ اور اس کے نتیجے میں اس کی ذات کا بھرپور اظہار قطعاً پس منظر میں رہا ہے یہی حال اس کی ان نظموں کا ہے جو کنکوڑے اور پٹنگ کی تعریف، کبوتر بازی، بلبلاؤں کی لڑائی، رچھو کا بچہ، بیبا، آگرے کی لکڑی، بکلیا، آندھی یا خر بوزے کے بارے میں ہیں کہ ان میں شاعر نے نظم کے مخصوص تجزیاتی عمل کو تو اختیار کیا ہے اور اشعار کو مس کرنے کے رجحان کو بھی اپنایا ہے تاہم اس نے ان اشعار کی نسبت سے اپنی ذات کے کسی گہرے رد عمل کو اجاگر نہیں کیا۔ مثلاً یہ چند نمونے :-

شبِ برات :-

چہرہ کسی کا جل گیا آنکھیں بھلس گئیں
 چھاتی کسی کی جل گئی باہیں بھلس گئیں
 مانگیں بچیں کسی کی تو رانیں بھلس گئیں
 سوچیں کسی کی چھک گئیں پلکیں بھلس گئیں
 رکھے کسی کی داڑھی پہ چنگاری شبِ برات

شبِ برات کا یہ قصہ خاصا طویل ہے اور شاعر نے شبِ برات کے مختلف نظماؤں کے بیان پر اپنا سارا زورِ قلم صرف کیا ہے لیکن خود شاعر نظم کے آخری بند ہی میں سامنے آتا ہے اور وہ بھی صرف اس قدر :-

کوئی دوستوں کو دل میں سمجھتا ہے اپنے بغیر
 کوئی دشمنوں سے دل کا نکالے ہے اپنا بغیر
 کہتا ہے وال نظیر تھی آتش کی دیکھ تیر
 یارب تو سب کی کھپو رہا رہیں گی خیر
 بے طرح کر رہی ہے نموداری شبِ برات


ہر چار طرف خوش وقتی سے دف باجے رنگ اور نگ ہوئے
 کچھ دھو میں فرحت عشرت کی کچھ عدیش خوشی کے رنگ ہوئے
 دل شاد ہوئے خوش حالی سے اور عشرت کے سو ڈھنگ ہوئے
 یہ تھکی رنگت ہولی کی جو دیکھنے والے دنک ہوئے
 محبوب پر ی رو بھی نکلے کچھ تھپک تھپک کچھ ٹھٹک ٹھٹک

ہولی کے تہوار کا یہ اجتماعی رنج نظم کا خاص موضوع ہے۔ شاعر حسب معمول
 اس تہوار کا ایک موم جڑو ہے اور اتنوہ سے مہٹ کر اس کی حیثیت صفر کے برابر
 ہے نظم کے آخر میں وہ اپنی ذات کو محض اس حد تک اجاگر کرتا ہے۔

وہ شوخ رنگیلا جب آیا یاں ہولی کی کرتیاری
 پوشاک سنہری زہیب بدن اور ہاتھ چمکتی پیکاری
 کی رنگ تھڑکنے سے کیا کیا اس شوخ نے ہر دم عیاری
 ہم نے بھی نظیر اس جنچل کو پھر خوب بھگو یا ہر باری
 پھر کیا کیا رنگ ہے اس دم کچھ ڈھلک ڈھلک کچھ چپک چپک

اردو نظم میں نظیر کی سب سے بڑی عطا یہ ہے کہ اس نے شعر کو آسان سے
 اتز نے اور زمین کی باس سونگھنے کی طرف متوجہ کیا اور یوں اپنے وطن کی دھرتی
 اور اس کی اشیاء ہی کو نہیں بلکہ اس کی روایات، تلمیحات اور ثقافتی مظاہر
 سے بھی گہری وابستگی کا ثبوت بہم پہنچایا۔ پھر اس نے تخیل محض کے بجائے تخیل اور
 تجزیے کا عمل اختیار کیا جو نظم کا ایک نہایت اہم پہلو ہے۔ علاوہ ازیں اس نے
 اخفائے ذات کے عمل کو خود پر مسلط نہیں ہونے دیا اور جنسی پہلوؤں کو بھی اسی
 غلو سے بیان کیا جس سے کہ زندگی کے دوسرے پہلوؤں کو اور آخر میں نظیر
 نے ایک زندہ اور متحرک انسان کی طرح خود کو زندگی کے کسی خاص پہلو تک

محدود نہیں رکھا بلکہ ایک صحت مند لڑکے کی طرح اس کی ہر کروٹ سے لطف
اندوز ہوا۔ لیکن نظیر نے زندگی کے مختلف مظاہر سے لطف اخذ کرنے کے لئے
ابن وہ کے حسین اجتماعی ردّ عمل کا مظاہرہ کیا اور ہر ناچھے اور حقارتی ہوئے
گروہ میں جس طرح خود کو گھیتا صنم کر دیا اس سب کے نتیجے میں اس کی اپنی ذات
پوری طرح سامنے نہ آسکی۔ اگر ایسا ہو جاتا تو نظیر سرد و منظم کے جدید رنگ
کا سب سے بڑا پیش رو قرار پاتا۔



(۶۱)

اردو نظم کا اگلا دور سماجی اور اس کے رفقا کا عہد تھا۔ اس زمانے میں غزل کے بجائے نظم کو مرکزی حیثیت تفویض ہوئی تاہم یہ کہنا کہ اس زمانے میں جدید اردو نظم کا بھی آغاز ہوا۔ کچھ ایسا درست نہیں دراصل اردو نظم کے بیشتر نقادوں نے موضوع کی تبدیلی کو جدید نظم کی ابتداء کے مترادف قرار دے کر یہ کلیہ قائم کیا ہے۔ ورنہ جدید اردو نظم سماجی کے دور میں بہت کم دکھائی دیتی ہے دراصل موضوع کی تبدیلی تو ہر نئے دور کا ایک امتیازی نشان ہے کیوں کہ نیا دور اپنے سابقہ نئی اشیا نئے محرکات اور نئے مسائل لاتا ہے۔ دکنی دور میں نظم نے خود کو زیادہ تر مذہبی جذبات کی ترسیل کا ذریعہ اور داستان گوئی اور قصیدہ نگاری کا ایک وسیع بنا کر پیش کیا تھا لیکن تیرا اور سوڈا کے زمانے میں جب کساد بازاری طوائف الملوکی، انتشار اور شکست و بے یقینی کی فضا مسلط ہوئی تو اس کے نتیجے میں ہجو اور شہر آشوب کی روش بھی وجود میں آگئی۔ گویا ایک نیا موضوع ابھر آیا تاہم ان دونوں ادوار میں اردو نظم کا سپیکر جوں کا توں قائم رہا اور نظم نے خود کو زیادہ تر خارجی زندگی کی عکاسی اور اجتماعی شعور کے لئے وقف رکھا اور اس کے رفقا کے زمانے میں زندگی کے موضوعات ایک بار سے تیرا اور سوڈا سے لے کر غالب کے دور تک ہندوستان کو پرانا چکا تھا۔ آخر میں احساسات سے لبریز تھی۔ اور انفعالییت کا

تو اس زوال اور انفعالیت نے ارہنی رجحان کو بھی برا نگینہ کر دیا۔ جس کے نتیجے میں خود غرضی۔ بے راہروی اور قدروں کی شکست اور ریخت کا عمل اپنے تمام گھناؤنے پہلوؤں کے ساتھ وجود میں آ گیا۔ غدر اس سلسلے کی آخری کڑی تھی کہ اس میں ہندوستانی قوم کو سماجی سطح کے علاوہ قومی اور سیاسی سطح پر بھی نہر میت کا منہ دیکھنا پڑا۔ لیکن یہ زوال اور شکست کی آخری حد تھی جب انسان کسی طاقت ور حریت کے دباؤ کے تحت قدم قدم پیچھے کو ہٹتا بالآخر ایک ایسے مقام پر پہنچ جائے جہاں اس کی پشت دیوار بن جائے اور فرار کے تمام راستے مسدود ہو جائیں تو وہ تحفظ ذات کے جذبے کے زیر اثر ایک اذکھی توانائی کا مظاہرہ کرتا اور حریت سے متصادم ہونے کے لئے اپنی ساری سکت کو بروئے کار لاتا ہے۔ یہی کچھ تدر کے بعد ہوا کہ ہندوستانیوں نے نہ صرف اپنے حریت یعنی انگریز سے سیاسی سطح پر ایک طویل جنگ کا آغاز کر دیا بلکہ خود کو انگریز کی تہذیبی سطح تک اوپر اٹھانے اور یوں ایک شدید احساس کمتری سے نجات پانے کی تحریک بھی شروع کر دی۔

پہلی صورت کا نگر س اور مسلم لیگ کے قیام اور ایک طویل جنگ آزادی میں متشکل ہوئی اور دوسری صورت نے مغربی تہذیب کو اپنانے اور مغرب کے ترقی پسند عناصر کا ساتھ دینے کی اس روش کو اختیار کیا جسے سر سید احمد خاں اور دوسرے اکابر نے تو آشر بادوسی لیکن جسے اکبر الہ آبادی۔ شبلی اور مسلمان علماء نے ہرگز پسند نہ کیا لیکن ان دو صورتوں کے علاوہ ایک تیسری صورت بھی تھی جسے اس سارے دور کا ایک امتیازی نشان قرار دینا چاہئے۔ یہ صورت اصلاح کا وہ جذبہ تھا جس کے تحت حالتی اور اس کے رفقاء نے شعوری طور پر قوم میں ایک نئی روح بھونکنے کی کوشش کی۔ حالتی کے ہاں عزل کے اس خاں رنگ کو ترک کرنے کا اقدام جس میں ابتداء۔ جنسی بے راہروی اور کنگھی چوٹی کے مضامین کی فراوانی تھی۔ بجائے خود ایک اصلاحی عمل تھا۔ تاہم اس حقیقت سے انکار مشکل ہے کہ حالتی کے دور کی اردو نظم موصوع کی تبدیلی کے باوصف مزاجاً نظم کے قدیم رنگ ہی کی مقلد تھی اور اس میں خارجی زندگی کی عکاسی اور ایک

اونچے سنگھاسن سے ماحول کو دیکھنے کا وہی زاویہ ابھرا تھا جو پہلے ادوار میں موجود تھا۔ خارجی زندگی سے داخلی زندگی کی طرف آنے کا وہ انداز جو نظم کا اختیاری وصف سے حالتی کے دور کی نظم میں بھی عام طور سے ناپید ہے چنانچہ اصولاً جدید اردو نظم کی ابتدا کو اقبال سے متعلق کرنا چاہئے نہ کہ حالتی سے!

یاس ہمہ اس بات سے انکار مشکل ہے کہ غزل کے بجائے نظم کو مرکزی حیثیت تفویض کرنے کی تحریک کا آغاز یقیناً حالتی کے دور میں ہوا۔ اس کی کئی وجوہ تھیں۔ اول یہ کہ اس زمانے کی غزل جسم اور اس کے لوازم کی عکاسی کر رہی تھی اور نظم کی تحریک غزل کے اس رجحان سے نجات پانے کی ایک کوشش تھی۔ دوم یہ کہ حالتی کا موقف شعر کو قومی اصلاح کے لئے استعمال کرنا تھا اور غزل اپنے محدود کینوس کے باعث اس اصلاحی تحریک کا پوری طرح ساتھ نہ دے سکتی تھی۔ اس کے مقابلے میں نظم کا تسلسل موضوع کی تمام منطقی کرٹوں کا باسانی احاطہ کر سکتا تھا۔ تیسری وجہ یہ تھی کہ حالتی کا دور سماجی اور سیاسی تحریک کی ابتدا کا دور تھا یہ تحریک ایک بڑی حد تک ریل۔ تار برقی۔ دیہات سے شہر کی طرف آبادی کا انتقال۔ پریس کی ترقی اور مغربی تہذیب کے نفوذ کے باعث تھا اور اس تحریک کو پوری طرح گرفت میں لینے کے لئے نظم کا حربہ ہی زیادہ کارآمد تھا۔ تاہم یہ بھی ایک حقیقت ہے کہ اس دور میں فرد معاشرے کا مرکز نہیں تھا بلکہ ایک کھولتا ہوا معاشرہ بجائے خود اپنا مرکز بن گیا تھا اور اس کے ساتھ اس طور چمٹ گیا تھا جیسے درخت جنگل کے ساتھ معاشرے کے تحریک نے نظم کے فروغ میں تو مدد دی۔ تاہم فرد کی انفرادیت کے پوری طرح نہ ابھرنے کے باعث نظم کا داخلی پہلو تشنہ ہی رہا۔ اس کام کو بعد ازاں اقبال نے مکمل کیا اور فرد کی آزادی اور انفرادیت کے اظہار کے لئے راہ ہموار کی۔ اس کا ذکر بعد میں آئے گا۔

حالتی کے دور میں نظم کی ترویج اور فروغ کی چوتھی وجہ یہ تھی کہ حب الوطنی کی ایک فعال تحریک کے تحت شاعری کو وطن کی دھرتی اور اس کے منظر پر سے قریب تر کرنے کی ایک رو وجود میں آگئی تھی اور چونکہ غزل کی بہ نسبت نظم میں اشیا کو مس کرنے کا میلان زیادہ قوی ہے۔ اس لئے قدرتی طور پر اسے ملک کے

موسموں۔ رسم و رواج۔ اشیاء اور مظاہر سے ناتا جوڑ اور یوں اس زمانے کی ایک اہم نفسیاتی ضرورت کو پورا کرنے کے لئے کام میں لایا گیا۔ آخری وجہ یہ تھی کہ اس دور میں "پیروٹی مغربی" کا ایک بھرپور میلان جنم لے چکا تھا اور یہ کوشش ہو رہی تھی کہ مذہبی نظریات سے لے کر رہن سہن کے آداب تک کو مغربی اقدار سے ہم آہنگ کر دیا جائے اس کام کے لئے شعر کی وہی صنف زیادہ کار آمد تھی جو خود مغربی شاعری میں عام تھی یعنی نظم؛ چنانچہ اس دور میں "پیروٹی مغربی" کے تحت نہ صرف اردو نظم کو حسب الوطنی اور ملکی مناظر کی عکاسی کے لئے استعمال کیا گیا بلکہ اسے مغرب کے بلینک درس سے قریب تر کرنے کی کوشش بھی کی گئی یہ سب ایک سوچے سمجھے ہوئے منصوبے کے عین مطابق تھا۔

حالی کے دور میں نظم کی تحریک کسی داخلی اباں کا نتیجہ نہیں تھی بلکہ ایک بہت بڑی اصلاحی تحریک میں محض ایک حربے کی حیثیت رکھتی تھی۔ دوسرے لفظوں میں حالی کے دور میں نظم کی ترویج کا منصوبہ عوام کو جذبہ باقی سطح پر تعمیر نو کی طرف متوجہ کرنے کی ایک شعوری کوشش کے سوا اور کچھ نہیں تھا۔ اس کا ادنیٰ ثبوت یہ ہے کہ اس دور کی نظم کو از خود موضوعات منتخب کرنے اور فرد کی ذات کو اجاگر کرنے کی اجازت نہیں ملی۔ اس دور کی نظم میں داخلی ہیجان کی کمی کا اصل باعث یہی ہے۔ چونکہ یہ اصلاحی تحریک ایک قومی اور اجتماعی نوعیت کی تھی اس لئے اس میں فرد کی ذات کے شخصی رخ کے بجائے اس کے سماجی رخ کو سامنے لانے کا جذبہ زیادہ تو انا تھا۔ گویا اس کا مقصد فرد کے ان اقدامات کو تیز تر کرنا تھا جو قوم اور ملک کے اجتماعی مفاد کے لئے مدد ثابت ہو سکتے تھے۔ جب الوطنی کے جذبے کو برانگیختہ کرنے کی کوشش۔ ملت کو جگانے کا اقدام، ایک بہتر سوسائٹی کی تشکیل کے لئے فرد کو خاص ساچوں میں ڈھالنے کی سعی۔ یہ سب کچھ فرد کی شخصیت کے سماجی رخ کو صیقل کرنے ہی کی ایک سوچی سمجھی پوائی کاوش تھی اس نمایاں مقصد کے زیر اثر جب شعرا نے نظم لکھی تو قدرتی طور پر اس میں وہ خودروانی پیدا نہ ہو سکی جو ہمیشہ ایک داخلی اباں سے وجود میں آتی ہے۔

اس دور کے نظم گو شعرا میں حالی کے علاوہ محمد حسین آزاد، اسماعیل میرٹھی، شبلی

اور اکبر الہ آبادی کے نام قابل ذکر ہیں۔ بظاہر یوں لگتا ہے، جیسے حالتی۔ آزاد۔ اور اسماعیل میرٹھی تو ایک مکتبہ فکر کے علم بردار تھے اور شبلی اور اکبر دوسرے رخ کے عکاس تھے۔ لیکن حقیقت یہ ہے کہ مقصد دونوں گروہوں کا ایک ہی تھا یعنی قوم کی اصلاح! فرق صرف یہ تھا کہ حالتی اور اس کے رفقاء تلقین، وعظ اور نصیحت سے قوم کی اصلاح چاہتے تھے۔ جب کہ اکبر اور شبلی زیادہ تر طنز کے ذریعے ناہمواریوں کو ختم کرنے کے درپے تھے۔ ایک فرق اور بھی تھا۔ حالتی کا خیال تھا۔ کہ اہل وطن کی ترقی صرف اس صورت میں ممکن ہے کہ وہ اپنا کھو یا ہوا وقار دوبارہ حاصل کریں۔ اس کے لئے اس نے اسلاف کے کارناموں کو پیش کرنے کی کوشش کی اور زمانے کے ترقی پذیر رجحانات کو اپنانے کی ترغیب دی۔ دوسری طرف اکبر کا یہ خیال تھا کہ یہی ترقی پذیر رجحانات قوم کو متوازن اور انخطاط کی طرف لے جا رہے ہیں۔ فرق دراصل افہام و تفہیم کا تھا ورنہ ان دونوں کے پیش نظر اصل مقصد قوم کی اصلاح تھا اور بس!

دراصل حالتی اور اکبر اپنے زمانے کے دو بڑے ستون تھے بلکہ وہ تو دو بڑے سورج تھے جن کے گرد کئی چھوٹے چھوٹے سیارے گردش کرتے رہتے تھے لیکن قوم کے اذہان کو متاثر کرنے کا مقصد ان دونوں کے ہاں مشترک تھا۔ نظم کو اس صورت حال سے یہ فائدہ تو ضرور پہنچا کہ اس کے موضوعات میں کشادگی پیدا ہوئی۔ نیز جب اسے مرکزی حیثیت تفویض ہوئی تو قدرتی طور پر اس کی آئندہ ترقی کے راستے بھی کھل گئے۔ تاہم اس حقیقت سے انکار مشکل ہے کہ اس دور کی اردو نظم مزاجاً پہلے ادوار کی نظم سے کچھ ایسی مختلف نہیں تھی۔ مثلاً حالتی کی نظموں کو لیجئے! حالتی نے قوم کو گویا اپنے شاگردوں کی ایک ٹوٹی سمجھ لیا تھا اور وہ جماعت کے کمرے میں کھڑا مختلف حکایات سنا سنا کر اس ٹوٹی کو سیدھے راستے پر چلانے کی کوشش میں مصروف تھا۔ حالتی اگر نظم کو اخفائے ذات کا وسیلہ نہ بناتا تو ظاہر ہے کہ وہ اس ہیجان کو اپنا موضوع بناتا جو خارج حجاز زندگی کی تبدیلیوں کے باعث اس کی اپنی ذات کے اندر برپا تھا۔ پھر دیکھنے والی شاگردوں کی ایک ٹوٹی نہ ہوتی بلکہ قارئین کا ایک حساس گروہ ہوتا جو شاعر کی ذات کی جھلک سے بہرہ مند ہو سکتا۔ لیکن حالتی اپنے باطن کو

میٹھا کر کے پیش کرنے کے حق میں نہیں تھا۔ اس نے قطعاً غیر شعوری طور پر اپنی بعض غزلوں میں تو ایسا کیا لیکن جہاں تک نظم کا تعلق ہے۔ حالی نے اپنے سر پر ایک وزنی عمامہ رکھ لیا اور قارئین کو تلقین اور وعظ سے جھنجھوڑنے لگا۔ اسی لئے وہ نظم کو اپنی ذات کی طرف موڑنے میں ناکام بھی ہوا۔ حالی کی نظم کا عام مزاج ”مدرس حالی“ کے ان چند بندوں سے بخوبی واضح ہو سکتا ہے۔ پہلے یہ بند لیجئے جن میں حالی نے اپنی قوم کی زبوں حالی کا مقابلہ اسلاف کی برتری سے کیا ہے :-

یہ گدلا ہوا جب کہ چشمہ صفا کا گیا چھوٹ سر رشتہ دین ہدیٰ کا

رہا سر پہ باقی نہ سایہ ہمت کا تو پورا ہوا عہد تھا جو خدا کا

کہ ہم نے بگاڑا نہیں کوئی اب تک

وہ بگاڑا نہیں آپ دنیا میں جب تک

نہ ثروت رہی ان کی قائم نہ عورت گئے پھوڑ سا تھا ان کا اقبال و دولت

ہوئے علم و فن ان سے ایک خست مٹیں خوبیاں ساری نوبت بہ نوبت

رہا دین باقی نہ اسلام باقی

اک اسلام کا رہ گیا نام باقی

اسی طرح یہ بند لیجئے جس میں حالی نے ترقی یافتہ قوموں کے مقابلے میں اپنی قوم

کے تنزل کی نشان دہی کی ہے :-

کسی وقت جی بھر کے سوتے نہیں وہ کبھی سیر محنت سے ہوتے نہیں وہ

بصاعت کو اپنی ڈبو تے نہیں وہ کوئی لمحہ بے کار کھوتے نہیں وہ

نہ چلنے سے بھگتتے نہ اکتاتے ہیں وہ

بہت بڑھ گئے اور بڑھ جاتے ہیں وہ

مگر ہم کہ اب تک جہاں تھے وہیں ہیں جمادات کی طرح بارز میں ہیں

جہاں میں ہیں ایسے کہ گویا نہیں ہیں زمانے سے کچھ ایسے فارغ نشین ہیں

کہ گویا ضروری تھا جو کام کرنا

وہ سب کر چکے ایک باقی ہے مرنا

یہ بات صرف مستردس حالی تک محدود نہیں۔ دوسری اصلاحی نظموں میں بھی حالی نے منبر پر کھڑے ہو کر بات کرنے کی کوشش کی کہیں بھی وہ ایک ایسے فرد کی صورت میں نہیں ابھرا جس کے ہاں خارجی تصادم شخصی ہیجان میں متشکل ہو چکا ہو اور فردی قدروں کی تلاش میں شخصی سطح پر متحرک ہو گیا ہو۔ حالی تو چٹان پر کھڑے ہوئے اس شخص کی طرح ہے جس کے چاروں طرف لہریں موجزن ہوں لیکن جو خود بلندی پر سے ان کا نظارہ کر رہا ہو۔ کہنے کا یہ مطلب ہرگز نہیں کہ یہ لہریں حالی کی شخصیت کو مس نہیں کرتیں۔ ضرور کرتی ہیں۔ لیکن صرف شخصیت کے بیرونی چھلکے کو جس کے نتیجے میں اس کی ذات کا صرف سماجی اور اجتماعی رُخ ہی برانگیختہ ہوتا ہے۔ کم سے کم حالی کی نظم کا تو یہی حال ہے۔

نظم کو اصلاحی تحریک کے لئے استعمال کرنے کی روش حالی کے معاصر محمد حسین آزاد کے ہاں بھی ہے لیکن آزاد کی نظموں میں حالی کی نسبت شاعرانہ طریق کار زیادہ نمایاں ہے۔ حالی سامنے کی باتوں کو موضوع بناتا ہے۔ اس کا ایک ہاتھ سدا قوم کی نبض پر رہتا ہے۔ وہ مرض کی تشخیص کرتا اور پھر مریض کے لئے نسخہ بھی تجویز کرتا ہے۔ منطق اور استدلال اس کی نظم کے امتیازی اوصاف ہیں۔ ان "اوصاف" سے حالی کی نظم کو جو نقصان پہنچا۔ وہ کسی سے مخفی نہیں لیکن حالی کے مقابلے میں آزاد بنیادی طور پر ایک خوابگار ہے۔ اول تو وہ سامنے کے موضوعات پر قلم اٹھانے کے بجائے اوصاف اور قدروں کو اپنا موضوع بناتا ہے۔ جیسے امید۔ انصاف۔ قناعت۔ امن۔ حُب۔ وطن معرفت وغیرہ دوم وہ اپنے نقطہ نظر کو منطق سے کہیں زیادہ اپنے تخیل سے تقویت پہنچاتا ہے اور یہ حقیقت ہے کہ اگر آزاد پر اصلاح کا جذبہ مسلط نہ ہوتا اور وہ خارجی سطح کے ساتھ داخلی سطح کو بھی مناسب اہمیت دیتا تو یقیناً اردو نظم میں ایک نہایت اہم آواز قرار پاتا۔ اب صورت یہ ہے کہ آزاد کے ہاں خواب اور تخیل کے قیمتی عناصر کو بھی محض ایک خاص نظریے کی تبلیغ کے لئے استعمال کرنے کا رجحان ابھرا ہے جو حالی کی اصلاحی تحریک ہی سے منسلک ہے۔ پھر خواب اور تخیل کو اہمیت دینے کے باوجود آزاد کے ہاں بھی اپنی ذات غوطہ زن ہونے کی وہ روش وجود میں نہیں آئی جو نظم کا طرہ امتیاز ہے۔ مثال کے طور پر آزاد نے سودا کی طرح

زمستان پر ایک نظم لکھی ہے جو مزاجاً سودا کی نظم سے کچھ ایسی مختلف نہیں۔ فرق ہے تو محض اس قدر کہ نظم کے متن میں آزاد اپنے تخیل کو ہمیشہ لگا کرتا ریح کے بعض ادوار کا بھی احاطہ کرتا ہے جبکہ سودا خود کو صرف زمستان تک محدود رکھتا ہے تاہم سودا کی طرح آزاد نے نظم میں زمستان اور شاعر کی ذات کے ربطِ باہم کو اجاگر کرنے یا تصادم کی تہ درتہ کیفیات کو سطح پر لانے کی کوشش ہرگز نہیں کی۔ جب وہ نظم میں اپنی ذات کی طرف لوٹتا ہے تو اس کا طریق کچھ یوں ہوتا ہے :-

بس کراے دل کہ نہیں بکھنے کی طاقت باقی

مارے سردی کے نہیں ہاتھ میں حالت باقی

دیکھ کاغذ کا ورق ہاتھ میں تھرتا ہے

اور قلم ہاتھ سے تھرا کے گرا جانا ہے

میرے اللہ تو ہی اب ہے بچانے والا

یرے آزاد کو جاڑے سے پڑا ہے پالا

معاً قاری سوچتا ہے کہ کیا شاعر نے اتنے بڑے کینوس کی تعمیر محض ان آخری

چند غلطی باتوں کے اظہار کے لئے کی تھی؟ واضح رہے کہ اس نظم میں کوئی دوسری سطح بھی

موجود نہیں جو اسے جدید نظم کے رنگ کا ایک نمونہ قرار دے سکتی مثلاً اگر آزاد اپنی نظم

میں جاڑے کے انجماد کو سماجی۔ سیاسی اور ذہنی انجماد کے لئے ایک علامت کے طور

پر استعمال کرتا تو یقیناً ایک بات پیدا ہو جاتی۔

تثلیث کا تیسرا اسمعیل میرٹھی کی ان نظموں کی نشان دہی کرتا ہے جو حالی

کی اصلاحی تحریک کے تحت لکھی گئیں اور جن میں پند و نصائح کی بھرمار ہے۔ اسمعیل

میرٹھی کو شاید جلد ہی اس بات کا احساس ہو گیا تھا کہ پند و نصائح کی یہ روش

بڑوں کے بجائے بچوں کے لئے زیادہ مناسب ہے اور اگرچہ اس نے بڑوں کے

لئے نصیحت آموز تنظیمیں لکھنے اور یوں انہیں ان کی لغزشوں کا احساس دلانے

کی روش کو جاری رکھا تاہم اس نے زیادہ تر بچوں کے لئے سیدھی سادھی سبق آموز

تنظیمیں لکھ کر ہی نام پیدا کیا۔ یہ تنظیمیں ایک واضح مقصد کو سامنے رکھ کر لکھی گئی ہیں

اور شاعر کی ذات سے ان کا کوئی تعلق قائم نہیں ہو سکا۔ پھر پیردئی مغرب کے تحت مولانا اسماعیل میرٹھی نے مظاہر فطرت مثلاً گرمی۔ برسات۔ رات شفق۔ ہوا اور قوس قزح کو بھی شاعرانہ انداز میں بیان کرنے کی کوشش کی ہے لیکن ان نظموں سے بھی شاعر کی ذات ایک پر اسرار طریق سے غائب ہے اس کے علاوہ اسماعیل میرٹھی نے غالباً پہلی بار بے قافیہ نظم لکھنے کا تجربہ بھی کیا ہے۔ اس تجربے کو ایک تاریخی اہمیت یقیناً حاصل ہے اور بعض نقاد تو شاید محض اس تجربے کی بنا پر ہی اسے جدید نظم کا بانی و مترار دینا مناسب سمجھیں تاہم حقیقت یہ ہے کہ بے قافیہ نظموں کے یہ نمونے آزاد نظم کی ہدایت اور مزاج سے کچھ زیادہ متعلق نہیں۔ ایسا محسوس ہوتا ہے جیسے اسماعیل میرٹھی نے محض اس لئے اس صنف میں طبع آزمائی کی کہ مغرب میں اسے رواج مل چکا تھا ورنہ وہ خود اس کے مزاج اور مقتضیات سے قطعاً نا آشنا تھا۔ آزاد نظم کے تقاضوں کو سمجھنا تو خیر اس زمانے میں ایک خاصی مشکل بات تھی لیکن دلچسپ امر یہ بھی ہے کہ اسماعیل میرٹھی کی بے قافیہ نظموں، نظم کے صحیح مزاج کے مطابق بھی نہیں اور محض خارجی شاعری کا ایک عام سامونہ ہیں۔ مثلاً ان کی ایک بے قافیہ نظم کے چند شعر کچھ یوں ہیں:-

دو تین چھوٹے بچے چڑیا کے گھونسلے میں

چپ چاپ لگ رہے ہیں سینہ سے اپنی ماں کے

چڑیا نے مامتا سے پھیلا کے دونوں بازو

اپنے پردوں کے اندر بچوں کو ڈھک لیا ہے

اس طرح روزمرہ کرتی ہے ماں حفاظت

سردی سے اور ہوا سے رکھتی ہے گرم ان کو

لیکن چڑا گیا ہے چچکا تلاش کرنے

دانہ کہیں کہیں سے پوٹے میں اپنے بھر کر

جب لائے گا تو بچے منہ کھول دیں گے جھٹ پٹ

ان کو بھر آئے گا وہ ماں اور باپ دونوں

بچوں کی پرورش میں مصروف ہیں برابر
اور چھوٹے بچے خوش ہیں تکلیف کچھ نہیں ہے

لیکن ” بڑے بچے “ بالخصوص نظم کے قارئین اس صورت حال سے خوش
نہیں ہیں اور ایسی بے قافیہ نظم پڑھ کر انھیں واقعتاً بڑی تکلیف ہوتی ہے کیوں کہ
نظم کا یہ نمونہ بے قافیہ نظم کے معیار پر پہنچنا تو درکنار شاعری کے عام
معیار سے بھی لپٹ ہے۔



(۷)

حالی۔ اکبر اور ان کے معاصرین نے نظم کے افق کو وسیع کر کے جدید اردو نظم کے لئے راہ تو ہموار کی تھی۔ لیکن دراصل اس کی ابتداء اقبال سے ہوئی۔ اقبال نے نظم کو خارجی زندگی کے بیان کے علاوہ داخلی زندگی کی عکاسی کے لئے استعمال کیا اور یوں گویا فرد کی داخلی دنیا کو براہِ انجمنہ کر دیا۔ انفرادیت کی طرف اقبال کا ہی رجحان اسے جدید اردو نظم کا اولین علم بردار قرار دینے کے لئے کافی ہے۔

جدید اردو نظم کی تحریک میں اقبال کی عطا کا اندازہ کرنے کے لئے ان دو بنیادی نظریوں پر غور کرنا ضروری ہے جو اقبال کے زمانے میں عام ہو چکے تھے اور جن سے اقبال کا ذہنی نظام ایک بڑی حد تک مرتب ہوا تھا ان میں سے ایک نظریہ تو حالی کا تھا۔ حالی نے قوم کی زبوں حالی کے پیش نظر اسلاف کے کارناموں کو بڑی اہمیت دی تھی اور ماضی کے ساتھ اپنا تعلق قائم کر کے حال کو بہتر بنانے پر عوام کو اکسایا تھا۔ اقبال نے اسلاف کی بلند اخلاقی سطح کا یہ تصور حالی سے اخذ کیا اور آگے چل کر جب اس نے اسلامی نظریہ حیات کی ترویج میں حصہ لیا تو اس کے اس میلان میں مستدس حالی کی گونج برابر سنائی دیتی رہی۔ دوسرا نظریہ اکبر کا تھا۔ اکبر مغربی تہذیب کی تقلید کے خلاف تھا۔ اس کی اس نفرت کے پس پشت احساسِ نہایت قوی تھا کہ کہیں اس کی قوم مغربی تہذیب کو اپنا کر تنزل اور زوال کا

شکار نہ ہو جائے۔ اپنی قوم کو مغربی تہذیب سے محفوظ رکھنے کے لئے اس نے طنز و مزاح کے حربوں کو عام طور سے استعمال کیا۔ اقبال نے مغربی تہذیب سے نفرت کرنے کی یہ روایت اکبر سے حاصل کی بے شک ایک نظریہ یہ بھی ہے کہ اقبال نے سفرِ یورپ کے بعد ردِ عمل کے طور پر اس طریق کو اپنایا لیکن ابتدا ہی میں اکبر کے تابع میں نظمیں لکھنے کی روش صاف طور پر اس بات کی عکاسی ہے کہ اس ردِ عمل کی تعمیر میں اکبر کے اثرات نے بنیادی کام سرانجام دیا تھا۔ تاہم اقبال نے بہت جلد اکبر کے طنزیہ طریق کار کو ترک کر دیا اور ایک علمی اور نظریاتی سطح پر مغربی تہذیب کے خلاف صفت آرا ہو گیا۔ حالی اور اکبر مختلف خیال ہونے کے باوجود ایک ہی اعلیٰ مقصد کے لئے کوشاں تھے یعنی اصلاح کے ذریعے قوم کو ترقی کے راستے پر گامزن کرنے کا مقصد! یہ الگ بات ہے کہ اس مقصد کے حصول کے لئے حالی نے مثبت اور اکبر نے منفی طریق اختیار کیا۔ جہاں تک اقبال کا تعلق ہے اس نے اسلاف کی عظمت کا تصور تو حالی سے اور مغربی تہذیب کی نفی کا تصور اکبر سے مستعار لیا اور یوں قطعاً غیر شعوری طور پر ایک بلند سطح پر اکھٹرا ہوا لیکن اقبال کے ہاں حالی اور اکبر کے میلانات سے مطابقت کا رجحان اس ایک نقطے پر ختم ہو جاتا تھا مثلاً حالی قوم کو خارجی سطح پر خوش حال دیکھنے کا متمنی تھا اور اس کام کے لئے اس نے عوام کو مغرب کی ترقی یافتہ قوموں کے قدموں سے قدم ملا کر چلنے کی ترغیب دی تھی۔ جب کہ اقبال مغربی تہذیب کو ایک بندی خانہ تصور کرتا تھا اور اس کا یہ خیال تھا کہ یہ ”تہذیب“ اپنے ہاتھوں سے آپ ہی خود کشی کر لے گی۔ غالباً مغربی تہذیب سے ایسی شدید نفرت کا باعث اقبال کا یہ احساس بھی تھا کہ وہاں سرد روحانی طور پر متحرک نہیں رہا اور مشین کا ایک پرزہ سا بننے لگا ہے۔ پھر حالی اور اکبر کے ہاں ایک بلند اخلاقی سطح سے عوام کو مخاطب کرنے کی روش عام تھی اور ان دونوں کا مقصد یہ تھا کہ قوم کو تنزل اور زوال سے بہر صورت بچانا نہایت ضروری ہے ان کے ہاں فرد کی آزادی اور یہود کا تصور قوم کی آزادی اور یہود کے مقصد تلے دم توڑ چکا تھا۔ یہودیوں کے ابتدائی دور میں ان کے پیغمبر قوم کو مخاطب کرتے اور قوم کو بحیثیت ایک ”مکمل“ نجات پانے کی ترغیب دیتے تھے۔ حالی اور اکبر کے زمانے میں انداز

گفتگو بالکل ویسا تو نہیں تھا۔ تاہم اس بات سے انکار مشکل ہے کہ یہاں بھی فرد کے مقابلے میں قوم، جزو کے مقابلے میں کل اور زمین کے مقابلے میں آسمان کو زیادہ اہمیت حاصل تھی بے شک اقبال نے مخاطب کا انداز اور ایک اونچے سنگھاسن پر کھڑے ہونے کی روش تو حالی اور اکبر سے مستعار لی۔ لیکن اُس نے پہلی بار معاشرے میں فرد اور کائنات میں انسان کو اس کا کھویا ہوا منصب واپس دلانے کی کوشش کی۔ انفرادیت کے اسی رجحان میں اقبال کی عظمت پنہاں ہے۔

اقبال کے ہاں فرد اور سوسائٹی کے رشتے کے کئی مدارج ہیں اور بعض نقادوں کو اس ضمن میں اقبال کے ہاں تضادات بھی نظر آتے ہیں۔ کسی شاعر کے ہاں فکری تضاد کی منو کوئی عیب کی بات نہیں کیوں کہ شاعر تو اپنے تصورات کو پیش کرتا ہے۔ کسی مربوط اور منظم فلسفے کا داعی بن کر ظاہر نہیں ہوتا۔ اقبال کے سلسلے میں المیہ یہ ہوا کہ یار لوگوں نے اسے شاعر سے کہیں زیادہ ایک فلسفی کے روپ میں پیش کرنے کی کوشش کی ہے۔ اس سے معترضین کو کھل کر بات کرنے کی تحریک ملی ہے کیوں کہ اقبال کے ہاں نہ صرف فکری تضاد ملتا ہے بلکہ اس کے بیشتر نظریات مختلف حکما سے مستعار بھی ہیں لیکن اقبال کی عظمت فی الاصل اس کی شاعرانہ حیثیت کے باعث ہے اور شاعرانہ حیثیت کے تحت فکری تضاد محض احساسی ارتقار کی مختلف کڑیوں کی صورت میں سامنے آتے ہیں۔ مثلاً اقبال کے ہاں فرد اور سوسائٹی کے رشتے کو لیجئے! آغاز کار میں حب الوطنی کے جذبے کے تحت اقبال نے ہندوستان کی دھرتی سے گہری وابستگی کا ثبوت دیا ہے پھر جب وہ آگے بڑھا ہے تو اسے وطن کے مقابلے میں ملت کا تصور زیادہ جاندار نظر آیا ہے۔ پہلی صورت میں فرد زمین کے ساتھ اس طور پر چمپا ہوا تھا جیسے بچہ ماں کے ساتھ موز خرا لڈو کی کیفیت کے تحت سماج اور فرد کا رشتہ، مشین اور اس کے پیرزے کا رشتہ ہے۔

فرد قائم ربط ملت سے ہے تنہا کچھ نہیں

لیکن جلد ہی اقبال کے ہاں ایک متوازن نظریہ ابھر آتا ہے اور وہ فرد

اور سماج کے رشتے کو

• صنوبر باغ میں آزاد بھی ہے پابہ گل بھی ہے

سے ظاہر کرتا ہے۔ احساسی ارتقار کی یہ سطح بے حد خیال انگیز ہے کہ اس تک پہنچنے کے بعد اقبال نے فرد اور سماج کو ہم ملپہ کر دیا ہے اب فرد محض مشین کا ایک پرزہ نہیں اور نہ وہ ایک ایسی ہستی ہے جسے سماجی قوانین اقدار اور بندشوں میں ہمیشہ ہمیشہ کے لئے جکڑ دیا گیا ہو بلکہ اب اس کے ہاں حریت کے تصور نے واضح طور پر حجم لے لیا ہے اور وہ پابہ گل ہونے کے باوجود آزاد بھی ہے یہی وہ مقام ہے جہاں اقبال اردو نظم گو شعرا کی قطار سے بالکل الگ ہو جاتا اور انفرادیت کا علم بردار بن کر نمودار ہوتا ہے۔ اردو نظم کو اس کے اصل مزاج سے قریب تر کرنے میں اقبال کے اس اقدام کو بڑی اہمیت حاصل ہے۔ بے شک اقبال نے فرد کو پوری طرح آزاد ہو جانے کی اجازت نہیں دی لیکن اسے جزوی طور پر آزاد کر کے مکمل آزادی کی طرف اسے گامزن ضرور کیا ہے۔ آگے چل کر جدید اردو نظم میں انفرادیت کا جو بھرپور رجحان وجود میں آیا۔ اقبال کے اس اقدام کے بغیر ممکن ہی نہیں تھا۔

اقبال کے ہاں انفرادیت کی نمود کا دوسرا بڑا مظہر انسان اور کائنات کا وہ رشتہ ہے جس میں اس نے لامحدود کائنات میں انسان کی عظمت کو اجاگر کر کے قدیم مابعد الطبیعیات سے اپنا قدم باہر نکالا ہے۔ فرد اور کائنات کی کشمکش کے بیان میں تو اقبال ایک حد تک اخفائے ذات کے عمل میں مبتلا تھا کہ وہ ایک مخصوص سیاسی اور مذہبی فضا میں فرد کی انفرادیت کا حکم پوری طرح بلند کرتے ہوئے بچکچاتا تھا لیکن انسان اور کائنات کے رشتے کے بیان میں اس نے ان قدیم تصورات سے پوری طرح انحراف کیا جن کے تحت کائنات میں انسان بے بس مجبور اور لاچار تھا اور اس کی ہستی ایک لازوال قوت کے مقابلے میں قطعاً بے معنی اور حقیر تھی۔ اقبال نے ”زوالِ آدمِ خاکی“ کے اس تصور کو قبول نہیں کیا کیوں کہ وہ ایک بے نام جزوی طرح کائنات کے کل کے ساتھ چمٹے رہنے کو پسند نہیں کرتا تھا۔ چنانچہ جہاں اقبال کی یہ عطا قابل ذکر ہے کہ اس نے فرد کو سوسائٹی کے تسلط سے آزاد کرانے کی کوشش کی وہاں اس کا یہ اقدام بھی قابلِ تعریف ہے کہ اس نے کائنات میں آدم کو ایک

مناسب مقام دلانے کی سعی کی۔ اقبال کے نزدیک تحرک اور تغیر کی کمی کوئی قابل فخر بات نہیں تھی۔ آدم کا آنکھیں میچ کر ایک منضبط اور منظم کائنات میں محض ایک بے جان پرزے کی طرح کام کئے جانا فخر کا نہیں رونے کا مقام تھا۔ چنانچہ اقبال کی نظم آدم کو کائنات کے تسلط سے آزاد کرانے اور اس کی انفرادیت کو اجاگر کرنے کی ایک دلاویز کاوش ہے، اس کے تحت اقبال نے آدم کی عظمت کو دریغوں شاہین اور عقاب ایسی علامات سے ظاہر کیا ہے اور اس میں قوت، ہمت، تحرک اور ذہنی اور جسمانی تفوق کے جملہ عناصر کو یکجا دیکھنے کی آرزو کی ہے۔ خدا کے ساتھ اقبال کی مد مقابل کی سی باتیں دراصل آدم کی نئی نوعی انفرادیت کے منظر عام پر آنے ہی کے باعث ہیں۔ یہ چند مثالیں دیکھئے۔

عشق کی آشفگی نے کر دیا صحرای مجھ

مشتِ خاک ایسی نہاں نیرِ قبا رکھتا ہوں میں

آرزو ہر کیفیت میں اک نئے جلوے کی ہے

مضطرب ہوں دل سکوں نا آشنا رکھتا ہوں میں

مجھ کو پیدا کر کے اپنا نکتہ چیں پیدا کیا

نقش ہوں اپنے صورت سے نکل کر کھتا ہوں میں

(عاشق ہر جانی)

نالے طبل کے سنوں اور بہت گوش رہوں ہم نوا! میں بھی کوئی گل ہوں کہ خاموش ہوں

جرأت آموز مری تاب سخن ہے مجھ کو

شکوہ اللہ سے عاکم بدہن ہے مجھ کو

(شکوہ)

قطرہ ہے لیکن مثالِ بحر بے پایاں بھی ہے

دیکھ تو پوشیدہ تجھ میں شوکتِ طوفان بھی ہے

تو اگر سمجھے تو تیرے پاس وہ سلاں بھی ہے

(شمع اور شاعر)

اپنی اصلیت سے ہو آگاہ اے غافل کہ تو

کیوں گرفتارِ طلسمِ بیچِ مقداری ہے تو

ہفت کشور جس سے ہو تیرے تیغ و تنگ

ہاں نمایاں ہو کے برق دیدہ خفاش ہو

اے دل کون و مکاں کے راز مضمرفاش ہو

(نوید صبح)

پھر یہ انساں آں سوتے افلاک ہے جس طرح نظر

قدیوں سے بھی متقاعد میں ہے جو پاکیزہ تو

(والدہ مرحومہ کی یاد میں)

تو اسے ہیماۃ امروز و فردا سے نہ ناپ

جاوداں پیہم دواں، ہر دم جواں ہے زندگی

بندگی میں گھٹ کے رہ جاتی ہے اس جوئے کم آب

اور آزادی میں بحر بے کراں ہے زندگی

(زندگی)

خودی میں ڈوب جا غافل یہ سیرِ زندگانی ہے

نکل کر حلقہ شام و سحر سے جاوداں ہو جا

(طلوعِ اسلام)

غالب و کار آفرین کار کشا و کار ساز

حلقہ آفاق میں گرمی مہل ہے وہ

روحِ اُمم کی حیات کشمکش انقلاب

(مسجدِ قرطبہ)

ہاتھ ہے اللہ کا بندہ مومن کا ہاتھ

عقل کی منزل ہے وہ عشق کا حال ہے وہ

جس میں نہ ہو انقلاب موت ہے وہ زندگانی

ہے گرمیِ آدم سے ہنگامہ عالم گرم

سورج بھی تماشا سانی تارے بھی تماشا سانی

(لالہ صحرا)

ققط ذوق پرواز ہے زندگی

سفر اس کو منزل سے بڑھ کر پسند

خودی کیا ہے بیداری کائنات

(ساقی نامہ)

سمجھتا ہے تو راز ہے زندگی

بہت اس نے دیکھے ہیں پت و بلند

خودی کیا ہے از درون حیات

عطا ہوئی ہے تجھے روز و شب کی بے تابی
خبر نہیں کہ تو خاکی ہے یا کہ سیمابی

تری نوا سے ہے بے پردہ زندگی کا صنمیر
کہ تیرے ساز کی فطرت نے کی ہے مضرابی

(فرشتے آدم کو جنت سے رخصت کرتے ہیں)

ان مثالوں پر غور کریں تو جدید اردو نظم کے سلسلے میں اقبال کی عطا کا فوراً اندازہ ہو جاتا ہے۔ پہلی بات تو یہ ہے کہ اقبال نے اس تصور کی نفی کی جس کے تحت آدم کو ایک گناہ گار کے لبادے میں پیش کیا گیا تھا۔ اقبال کا موقف یہ تھا کہ آدم کی لغزش بھی اس کی عظمت کی دلیل ہے اور یہ آدم ہی تو ہے جس نے خاک کو افلاک کے مقام پر پہنچا دیا ہے۔ اس طور کہ فرشتوں کو بھی اسی پر رشک آتا ہے آدم کو ایک شدید احساس کمتری اور شکست و زوال کی فضا سے باہر نکال کر اس میں خود اعتمادی اور خود شناسی کا جوہر پیدا کرنے کا یہ اقدام فرد کی انفرادیت کو منظر عام پر لانے ہی کی ایک کاوش تھی چوں کہ اقبال سے قبل اردو نظم نے عام طور سے فرد کی اس انفرادی حیثیت کو لجا کر نہیں کیا تھا اس لئے ظاہر ہے کہ اقبال کی یہ روش ایک بالکل نیا اور تازہ اقدام تھا اور اس کے باعث افراد کے اذہان میں ہیجان اور ابال وجود میں آیا جس نے آگے چل کر نظم کو ایک بھرپور انداز میں ظاہر ہونے میں مدد دی۔

دوسری بات یہ ہے کہ اقبال سے قبل آدم کے علاوہ اس کے خاکی مسکن یعنی زمین کو بھی کثافت، زوال اور پستی کی آماجگاہ متصور کیا گیا تھا اور اس کے مقابلے میں آسمان کی عظمت، رفعت اور پاکیزگی کو عام طور سے سراہا گیا تھا۔ اقبال نے جب آدم کی عظمت کے گن گائے تو قدرتی طور پر اس نے آدم کے مسکن کو بھی بڑی اہمیت دی۔ قیاس غالب ہے کہ خاک سے اقبال کی اس وابستگی میں حب الوطنی اور دھرتی پوجا کے اس میلان کا بھی ہاتھ تھا جو اقبال کے ابتدائی کلام میں بہت نمایاں ہوا تھا۔ نظریاتی طور پر تو اقبال نے اس ”میلان“ کو عبور کیا تاہم نفسیاتی سطح پر اس کا استیصال ناممکن تھا۔ چنانچہ اب اس نے وطن سے محبت کے جذبے کو خاک سے محبت کے جذبے میں تبدیل کر دیا۔ نظم کی ترویج کے سلسلے میں خاک سے

اقبال کی یہ وابستگی بہت اہم تھی کہ نظم خارجی اور ارضی اشیاء اور مظاہر سے اپنا رشتہ استوار کر کے دھیرے دھیرے اندر کی دنیا کی طرف آتی ہے۔ اقبال نے جب آدم اور اس کے مسکن کو ایک داخلی تحرک سے آشنا کر کے ”ہم دوش ثریا“ کرنے کی کوشش کی تو نظم کے ایک اہم پہلو سے مطابقت کا ثبوت دیا۔

آخری بات یہ ہے کہ اقبال نے خاک کے پتلے کو ایک ساکن اور جامد حالت میں دیکھنے کے بجائے اس میں تغیر حرکت اور حرارت کی نمونہ پر زور دیا اور اسے خودی کے حصول کے لئے ایک لمبا سفر اختیار کرنے کی ترغیب دی۔ یہ سفر جو خارجی سطح پر ہی نہیں۔ داخلی اور روحانی سطح پر بھی اہمیت کا حامل ہے۔ نظم کے مزاج کے عین مطابق تھا۔ سفر کا تصور بجائے خود اس امر کا غماز ہے کہ فرد اب اپنے معاشرے کا ایک بے نام جزو نہیں اور نہ اس کا محرک محض ایک عارضی جست کا حامل ہے بلکہ اب وہ رخت سفر باندھ کر ایک طویل سفر کے لئے ”جنگل“ سے باہر نکل آیا ہے اقبال کا خیال کہ ”گھر میرا“ نہ دلی نہ صفا ہاں نہ سمرقند اس سفر ہی کی نشان دہی کرتا ہے۔

اقبال فرد کی انفرادیت کا علم بردار تھا تاہم اس کے ہاں فرد اور سوسائٹی انسان اور کائنات کے مسئلے پر ایک اونچے سنگھاسن سے نظر ڈالنے کی روش شروع سے آخر تک قائم رہی بے شک بانگ درا کی بعض ابتدائی نظموں میں اقبال نے اس اونچے سنگھاسن سے اتر کر اپنی ذات کی شخصی سطح کو بھی ایک حد تک اُجاگر کیا ہے اور خود کو بطور ایک فرد پیش کر کے اپنی آرزو تبتیس، غم اور مسرت کے اظہار کی بھی کوشش کی ہے مگر اقبال کا یہ رجحان کچھ زیادہ دیر پا ثابت نہیں ہوا اور اس نے جلد ہی ایک بلند آدرش کو اپنا کر اور ایک اونچے ٹیلے پر کھڑے ہو کر پیغمبرانہ اندازِ مخاطب اختیار کر لیا ہے اور اس کے ہاں فکری عنصر ٹھہر گیا ہے۔ اپنی اس حیثیت میں اقبال نے فرد اور سوسائٹی اور انسان اور کائنات کے رشتے پر ایک گہری نظر تو ڈالی اور فرد اور انسان کے تصور کو پیش کر کے نظم کی آئندہ ترقی کے راستے بھی کھول دیئے تاہم وہ اس بلند ٹیلے سے اتر کر شخصی سطح پر نہیں آسکا۔ دوسرے لفظوں میں اس نے فرد اور انسان کی وکالت

تو کی اور فرد کے ذہنی ہیجان اور تصادم اور آزادی حاصل کرنے کے عزم کو نظم بھی کیا لیکن وہ خود ایک فرد کی سطح پر اتر کر اپنے شخصی اور داخلی ہیجان اور تصادم کو پیش کرنے کی طرف مائل نہ ہوا چنانچہ ابتدائی نظموں سے قطع نظر اقبال کے ہاں زندگی پر ذرا فاصلے سے نظریں دوڑانے کی روش ملتی ہے۔ اس نے خود کو ایک تمللاتے۔ سلگتے جذباتی خلفشار سے گزرتے اور شخصی سطح پر ایک نئی مفاہمت کی تلاش کرتے ہوئے فرد کے طور پر پیش نہیں کیا اسی لئے اس کے ہاں اخفائے ذات کا عمل زیادہ نمایاں ہے گویا اقبال نے فرد کی انفرادیت کا علم بردار ہونے کے باوصف اپنی ذات کو شخصی سطح پر اجاگر نہیں کیا۔ اس کی نظموں کے مطالعہ سے تجربے کی حدت کے بجائے سوچ کی انگیختگی کا زیادہ احساس ہوتا ہے۔ باایں ہمہ اردو نظم کے سلسلے میں اقبال نے جو اجتہادی روش اختیار کی اس کی قدر و قیمت اپنی جگہ قائم ہے۔

اردو نظم میں اقبال کی حیثیت ایک موڑ کی سی ہے۔ وہ نظم کے کلاسیکی دور اور رومانی دور کے سنگم پر ایستادہ ہے۔ اس کے ہاں کلاسیکیت کا انضباط رکھ رکھاؤ اور تنظیم بھی ہے اور رومانیت کا تحریک، داخلیت پسندی اور ہیجان بھی! لیکن اس کی عظمت اس بات میں ہے کہ اس نے کلاسیکیت کے ٹھراؤ، روایت کی کڑی گرفت اور اسلوب کی سنگلاخی کیفیت سے بھی خود کو بچائے رکھا اور رومانیت کے انتشار اور مریضانہ ہیجان انگیزی سے بھی محفوظ رہا اسلوب میں اس نے پرانی تمیحات کا استعمال تو کیا لیکن ایک اجتہادی روش اختیار کر کے ان کے مفاہیم میں کشادگی بھی پیدا کر دی۔ اسی طرح فنکری سطح پر اس نے اسلاف، روایت اور اجتماع سے اپنا تعلق قائم رکھتے ہوئے بھی فرد کی انفرادیت کو منظر عام پر لانے کی کوشش کی۔ نفسیاتی سطح پر اس نے بیرونی مینی کے رجحان کی نفی نہیں کی اور اپنے معاشرے پر خارجی اثرات کی نشان دہی کرتا رہا۔ لیکن ساتھ ہی اس نے درون مینی کے رجحان کو بھی سراہا اور فرد کی خودی پر روشنی کا ایک نیا پرتو ڈالا۔ اس کے ہاں درون مینی کا یہ رجحان شخصی سطح پر متحرک نہیں تھا تاہم اس سے نظم میں وہ جہت یقیناً نمودار ہوتی جس نے نظم کو باہر سے اندر کی طرف موڑ دیا۔ چنانچہ یہ کہنا ممکن ہے کہ اقبال ہی سے اس رومانی تہذیب کا آغاز ہوا جس نے بعد ازاں جدید اردو نظم میں داخلیت کے قیمتی عناصر کا

اردو نظم کی اس رومانی تحریک نے اب تک تین واضح صورتیں اختیار کی ہیں۔ رومانی، نیم رومانی اور داخلی! رومانی تحریک کے علم برداروں میں اختر شیرانی اور عظمت اللہ کے نام اہم ہیں۔ نیم رومانی تحریک براہ راست اقبال سے متاثر ہے اور اس میں جوش اور حفیظ کے علاوہ ترقی پسند تحریک کے بیشتر شعرا کو شامل کیا جاسکتا ہے۔ اور داخلی تحریک میراجی اور اس کے معاصرین سے لے کر جدید علامت پسند شعرا تک پھیلتی چلی گئی ہے۔

ان میں سے پہلے رومانی تحریک کو لیجئے! یہ تحریک حالی سے اقبال تک کے دور کے کلاسیکی انداز اور ذات کے بجائے کائنات کو موضوع سخن بنانے کی روش سے رد عمل کے طور پر نمودار ہوئی۔ ویسے اس کی نمو میں زمانے کے حالات اور انگریزی ادب کے اثرات کی نشان دہی بھی ممکن ہے۔ مثلاً ہندوستان کی تاریخ میں یہ زمانہ انتشار اور کھلبلی کا دور تھا جس نے سیاسی اور سماجی سطح پر ہی نہیں۔ ذہنی اور نفسیاتی سطح پر بھی ایک ہیجان کی کیفیت پیدا کر دی تھی۔ پھر ۱۹۱۷ء میں پہلی جنگ عظیم کا آغاز ہوا جس نے اذہان کو بطور خاص متاثر کیا۔ یورپ کی شاعری نے اس واقعے کے بعد جو روش اختیار کی۔ اس کا تذکرہ یہاں مناسب نہیں تاہم خود ہندوستان میں حقائق۔ ظلم۔ موت کی ارزانی۔ زبان بندی۔ غلامی اور مطلق العنانی کی فضا سے گریز اختیار کر کے رومان کے قلعے میں پناہ لینے کی روش کا پیدا ہونا قطعاً غیر فطری عمل نہیں تھا۔ اردو نظم کی خالص رومانی تحریک کو اس وسیع پس منظر میں دیکھنا نہایت ضروری ہے۔

نفسیاتی سطح پر اس تحریک کی نمو کا جواز کچھ اور بھی تو انا تھا۔ وہ یوں کہانی سے اقبال تک کے دور میں اردو نظم نے عورت سے بے اعتنائی کی روش کو عام طور سے اختیار کیا تھا۔ اکبر نے تو عورت کے پردہ سے باہر آنے کو بھی مرد کی بے عزتی اور بے عقلی پر محمول کر دیا تھا جس کا مطالبہ بجز اس کے اور کیا ہو سکتا ہے کہ اس زمانے میں مرد نے سماجی سطح پر متحرک ہونے کے لئے عورت کو شجر ممنوعہ قرار دینا ضروری سمجھا تھا۔ عورت کے بارے میں یہ خاص رد عمل اس دور کے متحرک اذہان میں اس قدر مشترک

تھا کہ خود اقبال نے غیر شعوری طور پر ”آہ بے چاروں کے اعصاب پہ عورت ہے سوار“ کہہ کر عورت کی نفی کرنے کی کوشش کی۔ اپنی نظموں سے تو اقبال نے شعوری طور پر عورت کے موضوع کو تقریباً خارج ہی کر دیا جن چند ایک نظموں میں یہ موضوع ابھرا ہے۔ وہاں بھی احنافے ذات کے عمل نے اس کی اہمیت کو بالکل گھٹا دیا ہے واقعہ یہ ہے کہ حالی سے اقبال تک کی اردو نظم بجاتے خود ایک اعصابی خوف کی نشان دہی کرتی ہے اس دور کے سب شعرا جسم کی سطح پر تو بالکل زندہ، متحرک اور حساس ہیں اور اس لئے ان کا جنس اور محبت کی طرف راغب ہونا ایک بالکل فطری عمل ہے۔ تاہم ذہن کی سطح پر احنافوں نے ملک، ملت اور سماج کی بہبود کے پیش نظر عورت کے موضوع کو اپنی شاعری سے خارج کر دیا ہے۔ دراصل اس زمانے کے شعرا نے عشق اور عاشقی کو اپنے قومی زوال اور شکست کی ایک وجہ قرار دے لیا تھا اور اب وہ اب رَدِ عمل کے طور پر شاعری کو قومی ترقی کے لئے آلہ کار بنانے کی فکر میں تھے۔ اگر یہ بات ایک شدید ضرورت کے تحت وجود میں آتی تو شعر خود بول اٹھتا کہ میں آیا ہوں۔ لایا نہیں گیا ہوں لیکن چوں کہ محبت اور عورت سے اجتناب کی اس صورت کے پس پشت یہ اعصابی خوف موجود تھا کہ اگر ایک دفعہ عورت کا ذکر چھڑ گیا تو پھر قومی تعمیر کا سارا منصوبہ دھڑکے گا اور وہ جائے گا اس لئے ظاہر ہے کہ اس دور کی اردو نظم میں عورت کے موضوع کو نظر انداز کرنے کا ایک غیر فطری اور مصنوعی رجحان پیدا ہو گیا۔ دراصل عورت تو ایک خاص جہت، زندگی کے ایک خاص پہلو کے لئے ”علامت“ کی حیثیت رکھتی ہے وہ محض ایک جسم نہیں جو مرد کی بے قراری اور متحرک کو مائل بسکون کرتا اور یوں جذبے کی آسودگی کا وسیلہ بنتا ہے بلکہ عورت تو ذات۔ اجتماعی لاشعور اور دھرتی کے مترادف بھی ہے اور اس کا کام کسک، احساسِ زیاں اور موت کا ایک شدید خوف بھی پیدا کرنا ہے۔ نظم کی ساری توانائی ان کیفیات ہی کی مرہون ہے جب شاعر عورت سے بے اعتنائی کی روش اختیار کرتا ہے تو دراصل اپنی ذات، اپنے اجتماعی لاشعور میں غوطہ لگانے کی روش کو ترک کرتا ہے۔ حالی کے دور کے نظم گو شعرا نے عورت (ذات) کی دنیا سے فرار حاصل کر کے انارج کی دنیا میں پناہ لے لی تھی اور اس لئے ان کی نظمیں اس داخلیت سے تہی ہیں جو اعلیٰ شاعری کا امتیازی وصف ہے۔

لیکن اقبال سے ایک تبدیلی کا احساس ہوتا ہے۔ اقبال نے اپنے زمانے کے رائج تصورات کا احترام کرتے ہوئے عورت اور اس کے لئے محبت کے جذبے کو براہ راست تو اپنی نظموں میں جگہ نہیں دی لیکن عقل کے مقابلے میں دل اور عشق کو اور سماج کے مقابلے میں فرد کو اہمیت تفویض کر کے جس راستے کو سہوار کیا وہ عورت کی دنیا ہی کی طرف جاتا تھا۔ اوپر والی سطح پر تو اقبال کی یہ مراجعت نظر نہیں آتی لیکن سطح کے نیچے اس کی اصل جہت کے شواہد عام طور سے مل جاتے ہیں۔

اردو نظم میں عورت کے موضوع کو اس کا کھویا ہوا مقام واپس دلانے کا کام اس رومانی تحریک نے سرانجام دیا جس کے علم بردار اختر شیرانی اور عظمت اللہ تھے۔ ان دونوں شعرا کی نظموں کو یورپ کی رومانی تحریک کے اصل مزاج کے عین مطابق قرار دینا بہت مشکل ہے۔ یورپ کی رومانی تحریک کا طرہ امتیاز۔ فرد کا اپنی ذات کی گہرائی میں غوطہ لگا کر ایک نئی سطح کو دریافت کرنے کا عمل تھا اور یہ تحریک سوسائٹی کے مقابلے میں فرد، تہذیب کے مقابلے میں کلچر اور سماجی قدروں کے مقابلے میں انفرادی قدروں کو اہمیت دینے کی ایک کاوش تھی۔ اختر شیرانی اور عظمت اللہ کے ہاں اس تحریک کے صرف ایک پہلو کو اہمیت حاصل ہوئی یعنی ان شعرا نے مرد اور عورت کی محبت کو تمام تراہمیت تفویض کر کے نظم کی جہت کو باہر سے اندر کی طرف موڑ دیا جاتی کا دور کلاسیکی تحریک کا دور تھا جس میں ایک طرف

تو شاعر نے سوسائٹی کے اجتماعی رجحانات سے ہم آہنگ ہو کر انفرادیت کے رجحان کو بادیہا دیا تھا۔ (عورت اور جنس کے موضوع کو خارج کر دینے کی روش اس کا ایک ثبوت ہے، اور دوسری طنز و مزاح کے ذریعے ہر اس شے کا مذاق اڑایا تھا جو سوسائٹی کی تسلیم شدہ اقدار کے منافی تھی۔ گویا اس دور میں فرد کے مقابلے میں سوسائٹی کو تمام تراہمیت حاصل تھی جس کے نتیجے میں اردو نظم نے بھی رکھ رکھاؤ، تنظیم اور خود کو مروجہ سانچوں میں ڈھالنے کا طریق اختیار کیا۔ اختر شیرانی اور عظمت اللہ اس کلاسیکی اندازِ نظر کے مقابلے میں رومانی تحریک کے شخصی اقبال کو تو وجود میں نہ لاسکے تاہم انہوں نے اپنی جہت میں تبدیلی پیدا کر کے اصلاح اور تنظیم کے مقصد کے بجائے اپنے جذبات کے اظہار کو اہمیت بخشی اور یوں نظم کی داخلی تحریک کے لئے راستہ سہوار کر دیا ان میں سے عظمت اللہ اپنے زمانے کی مروجہ نظم اور اس کے موضوعات سے قطعاً

مطمئن نہیں تھا اور اسے دم رکنے کا احساس ہو رہا تھا۔ چنانچہ ایک تو اس نے
 ہندی بچروں کو اختیار کر کے اردو نظم کے بچے میں تبدیلی پیدا کرنے کی کوشش
 کی اور سہیت کے تجربات کی طرف اپنے زمانے کے اذہان کو متوجہ کیا۔ یہ اس لئے
 ضروری تھا کہ ایک خاص سانچے کو بار بار استعمال کرنے سے جو میکانیکی کیفیت پیدا
 ہوتی ہے۔ وہ سانچے کی تبدیلی سے ایک بڑی حد تک ختم ہو جاتی ہے۔ تخلیقی قوت
 اپنے اظہار کے لئے آزادی چاہتی ہے۔ عظمت اللہ نے آزاد نظم کو تو اختیار نہ
 کیا البتہ تخلیقی قوت کے اظہار کے لئے مختلف اور متنوع سانچوں کو اختیار
 کر کے آزاد نظم کی ترویج کے امکانات یقیناً روشن کر دیئے بہر حال عظمت اللہ
 کے ہاں روحانی تحریک کا یہ پہلو ضرور موجود تھا۔ کہ وہ مروجہ اسالیب بیان سے
 مطمئن نہیں تھا اور اس کی بے قرار طبیعت اظہار کے لئے سانچوں کی تلاش میں لگتی۔
 دوسرے عظمت اللہ نے سوسائٹی کے اخلاقی اور اخلاقیاتی معیاروں کو پیش کرنے
 کے بجائے اپنی ذات کے اظہار کو زیادہ اہمیت دی۔ یہ نہیں کہ وہ واقعات ذات
 کی تہ میں بھی انزاتا ہم یہ کیا کم تھا کہ اس نے قومی۔ وطنی یا نظریاتی موضوعات کے
 بجائے محبت ایسے "شجر ممنوعہ" کو موضوع بنایا اور یوں نظم کے سلسلے میں زمانے
 کی عام روش کو بدل دیا۔ عظمت اللہ کی "محبت" میں کسی گہری کسک کی تلاش
 بے سود ہے۔ یہ محبت ایک بڑی حد تک سطح کے واقعات اور تجربات سے متعلق ہے
 اور اس میں عورت کے سراپا کو بیان کرنے کا میلان ہی زیادہ قوی ہے پھر اس محبت
 میں انفعالی رجحان کا عمل دخل بھی ہے جو اسے گیت کے مزاج سے قریب تر کر دیتا
 ہے۔ بہر حال عظمت اللہ کی نظم کا طریق کار روحانی تحریک ہی کا ایک حصہ ہے کہ اس
 میں عورت (ذات) کو اہمیت دینے اور دھرتی کے ثقافتی پہلوؤں سے لطف
 اندوز ہونے کا رجحان نہایت تو انا ہے یہ چند مثالیں قابل غور ہیں :-

تمہیں یاد ہیں وہ دن بھی کہ لگی تھی آگ من میں

وہ دو ان پن کا سن بھی کہ بھری تھی برق تن میں

مراد ن بھی رات تم تھیں مری کائنات تم تھیں

تمہیں یاد ہیں وہ دن بھی

کھلی پھنگوں پر ہلکی دھوپ
قدرت کا ایک سہانا روپ

نیلا امبر، ہنستا سورج، رنگ میں ڈوبے ہوئے بادل
دھوئی نہائی، بھومی سندس سر پہ سنہری سا آنچل

کر ڈہا گھوڑے دوڑاتی
پہاڑ لٹھکاتی آئی

بادل گرجے وہ گھڑ گھڑا ہٹ آئی لٹھکتی لٹھکتی
بارشوں پر بارشیں داغتی آئی اور لڑکتی لڑکتی

سوندھا سوندھا آیا چھینا
پون کا جھکڑ، مینہ کا ترنٹرا

بجلی چمکے بادل گرجے۔ پون کے گھوڑے بد کائے
بجلی کوندی، ٹوٹا تارا، ہر دے کرک نے دھلائے

— برکھارت کا پہلا مینہ

لگی مہندی یہ ہے گرم گرم
ذرا آنکھ تو مسلاؤ تم

یہ ہے اک بھول سا ہاتھ نرم
بھلا اب مجھ سے کہاں کی شرم

مری مینوں میں ساؤ تم، مرے من میں بسواؤ تم

— پہلا آمناسا منا

نے بیج پر لی ہے انگڑائی

بھور بھئی ہے صبح کی دُہن

وہ سر کی تاروں کی دلائی

بگڑی بگڑی رات کی بن ٹھن

رات کے کالے بادلوں میں سے چاند سی صورت وہ مسکائی

صبح

ان چند مثالوں ہی سے عظمت اللہ کے ہاں جذبے کی گھن گرج کا کچھ اندازہ
ہو سکتا ہے۔ اس کے ہاں عورت اور مرد کی محبت ہی سب سے بڑا موضوع ہے لیکن
اس نے اسے عناصرِ فطرت کی علامات میں بھی منتقل کیا ہے چنانچہ بادل کی کرک
اور گرج میں جنسی جذبے کی کرک اور گرج صاف سنائی دیتی ہے۔ پھر عورت کے سراپا
کو بیان کرتے ہوئے بھی اس نے کسی عمومی ہستی کے بجائے ایک خاص گوشت پوست

کی عورت کو ابھارا ہے۔ اسلوب میں بھی ایک نیا آہنگ ہے اور تشبیہوں، استعاروں کے استعمال میں بھی تازگی کا احساس ہوتا ہے۔ اگر عظمت اللہ ان سب لوازم کو اپنی ذات کی کسک کے اظہار کے لئے پورے طرح استعمال کرتا تو اسی سے اردو نظم کی داخلی تحریک کا آغاز ہو جاتا۔ لیکن ایسا نہیں ہوا۔ تاہم عظمت اللہ نے غواہی کے عمل کی طرف نظر کو راغب ضرور کر دیا۔

دوسرا نام اختر شیرانی کا ہے۔ اختر شیرانی کے ساتھ، رومان، کا لفظ اس طور چپک گیا ہے کہ اردو تنقید میں رومانی تحریک کے مزاج کا تعین بھی اب عام طور سے اختر کے رومان کی روشنی میں ہوتا ہے۔ حالانکہ رومانی تحریک ایک وسیع تر شعبے ہے جو یقیناً جوانی کے معاشرے تک محدود نہیں۔ رومانی تحریک تو ایک تخلیقی اُبال کے تحت پامال راستوں کو ترک کرنے اور فرسودہ ڈھانچوں کو توڑ بھوڑ کرتی قوتوں کی تلاش میں منہمک ہونے کا ایک عمل ہے۔ مختصر اردو رومانی تحریک سوسائٹی پر فرد کی فتح کے مماثل ہے اور وہ سوسائٹی کے خارجی سپر سے کچھ اخذ کرنے کے بجائے غواہی کے عمل کو اختیار کر کے ذات سے روشنی کی تحصیل کرتی ہے۔ اس اعتبار سے اختر شیرانی کی رومانی شاعری ایک بڑی حد تک سطحی ہے کہ اس کی حدود جوانی کے معاشرے سے آگے نہیں جاسکیں۔ تاہم اردو نظم کے سلسلے میں اختر کی یہ عطا اہمیت کی حامل ہے کہ اس نے نظم کو ایک متکلاخی کیفیت سے نجات دلا کر اور اسے سوسائٹی کی کڑی گرفت سے آزاد کر کے فرد کی ذات کی طرف متوجہ کیا۔ بیشک وہ ذات کی گہرائیوں میں اتر نہیں سکا لیکن نظم میں عورت کو محبت کا محور قرار دینے نیز نظریاتی طور پر اسے ایک بلند مقام عطا کرنے میں اس نے نبل سے کام نہیں لیا اور یوں اردو نظم کے رخ کو واضح طور پر باہر سے اندر کی طرف موڑ دیا۔

اختر شیرانی کی نظموں کے مطالعہ سے یہ تاثر مرتب ہوتا ہے کہ اس کا موضوع اسلاف کے کارناموں کا بیان یا خودی کی فلسفیانہ توجیح نہیں بلکہ کائنات میں عورت کی اہمیت کو اجاگر کرنا ہے۔ ان نظموں میں عورت زندگی کے ایک خاص رخ کی علامت بنا کر نمودار ہوئی ہے اور اختر نے اس کی تخلیقی حیثیت کو واضح کیا ہے۔ اس کے نزدیک عورت صرف حسن اور خیر ہی کا سرچشمہ نہیں بلکہ تخلیق اور محبت کا منبع بھی ہے یہ عورت

ایک ایسی نسوانی ہستی ہے جو تمام سلماؤں اور تاہمیدوں میں ایک قدر مشترک کے طور پر موجود ہوتی ہے۔ بے شک اس خاص زاویے کو اختیار کر کے اختر نے غزل کے مزاج سے اپنی مطابقت کو بھی ظاہر کر دیا ہے کیوں کہ غزل بھی بتوں کو عبور کر کے ان کی ہمشکر صفت، تک رسائی حاصل کرتی ہے تاہم اس سے کم از کم یہ ضرور ثابت ہوتا ہے کہ اختر کے ہاں نظریاتی طور پر عورت ہی کو باقی سب اشیاء پر فوقیت حاصل ہے اس سے دوسرا نتیجہ یہ اخذ ہوتا ہے کہ عورت کے ضمن میں اختر کا عام رجحان زیادہ تر تخیلی اور افلاطونی ہے۔ یعنی اس کے ہاں عورت اپنی گوشت پوست کی حیثیت میں نمودار نہیں ہوئی (اس کا ذکر آگے لگا) نظریاتی سطح پر اختر نے عورت کو جو اہمیت دی ہے، اس کے ثبوت میں یہ چند مثالیں دیکھئے :-

ہر اک تصویر کے رنگوں میں نگہت اس کی آوارہ
 حسین اور خوشنما اشعار شاداب اس کے نعموں سے
 ہمارے بر لبوں کے تار بے خواب اس کے نعموں سے
 بتوں کے مرمیوں پر دلوں میں نگہت اس کی آوارہ
 عرض جب تک یہ دنیا ہے اور اس کی خوشنمائی ہے
 ہماری زندگی پر صرف عورت کی خدائی ہے
 — عورت

کہاں میں اور کہاں تو ذرہ میں، بہر درخشاں تو
 جو امرِ واقعی ہے میں وہ کرتا ہوں بیاں تجھ سے
 تری صورت تو مجھ سے بڑھ کے شادابی کا پیکر ہے
 بجا ہے گر ہو شرمندہ بہار گلستاں تجھ سے
 مجھے اس پر ہزاروں افتخار و ناز ہیں سلئے
 کہ نسبت دے رہی ہے مجھ کو شاعر کی زباں تجھ سے

— عورت اور بھول

یک بیک اک شفق اندام ستارہ ٹوٹا
 بن کے اک غنچہ زرین گرا وادی میں
 اور اک خواب ناپھول کھلا وادی میں

— کلو سپرٹا

حیات و حرمت و مہر و وفا کی شان ہے عورت
 شباب و حسن و انداز و ادا کی جان ہے عورت
 حجاب و عصمت و شرم و حیا کی کان ہے عورت
 جو دیکھو عورت سے ہر مرد کا ایمان ہے عورت
 اگر عورت نہ ہوتی کل جہاں ماتم کدہ ہوتا
 اگر عورت نہ ہوتی ہر مکان اک غم کدہ ہوتا

— عورت

وہ جذبہ جو نسائی جذبوں کا منتہا ہے
 دنیا میں نام اس کا اک ماں کی مانتا ہے
 آنکوش ناز گنج اقبال سے بھرا ہے
 یا خواب روح مستِ تعبیر ہو رہا ہے
 وہ رہ کے مانتا کا اظہار کر رہا ہے
 بے تاب ہو رہا ہے اور پیار کر رہا ہے

— مانتا

یہ چند مثالیں اختر کے مسلک کو واضح کرنے کے لئے کافی ہیں دوسری نظموں کے
 مطالعہ سے محسوس ہوتا ہے کہ اختر کو ساری کائنات ہی ایک عورت کے روپ میں
 نظر آتی ہے۔ اس کے اس قسم کے اشعار کہ۔

سارے عالم پر ہے اک گہرا نشہ چھپا یا ہوا
 ساری دنیا پر ہے اک دوشیزگی چھپائی ہوئی

— اندھی لڑکی

یا

اسی کی بو ہے دنیا کے لہکتے غنچہ زاروں میں
اسی کا رنگ گلشن کی مہکتی نو بہاروں میں

— عورت

اس کے اندازِ فکر کی پوری طرح نمائندگی کرتے ہیں۔ نفسیاتی مطالعہ کرنے والے تو اختر کے اس طریقِ فکر میں شاید ماں سے وابستگی کی ایک واضح صورت بھی تلاش کر لیں۔ عورت کو بیک وقت پاکیزگی، رفعت اور حسن کی علامت اور بے وفا اور ہرجائی کا لقب دینے کی روش اختر کے ہاں اوڈیٹس الجھن کی طرف بھی ذہن کو منتقل کرتی ہے۔ اس ضمن میں غزل سے گہرے شغف نے بھی اختر کے ردِ عمل کو بطور خاص متاثر کیا ہے اور اسے نظر انداز نہیں کرنا چاہئے۔ اختر نے خود کو اس الجھن سے آزاد کرنے اور عورت کے سلسلے میں نظم کے طریق کار کو اپنانے کی کوشش تو کی ہے لیکن چند ناموں یا نوخیز جوانی کی افلاطونی محبت اور اس کے مظاہر کے تذکرے کے سوا اور کوئی نتیجہ برآمد نہیں ہو سکا۔ دوسرے لفظوں میں اختر نے سلمیٰ، ناسید اور دوسرے نام لے لے کر عورت کے ایک خاص روپ کو اجاگر تو کیا ہے لیکن صاف محسوس ہوتا ہے کہ گوشت پوست کی زندگی میں یہ خاص عورت "موجود نہیں مثلاً میری داستانِ حیات" میں لکھا ہے :-

کبھی سلمیٰ کے رومانِ حسیں کے تذکرے کیجے

کبھی عدرا کے افسانے کو عشقِ رائیگاں لکھئے

کبھی پرویں کی مرگِ عاشقی پر فاتحہ پڑھئے

کبھی شمسہ کے زہر آلود ہونٹوں کا بیان لکھئے

کبھی شیریں کے متانہ تبسم کا بیان کیجئے

کبھی لیلیٰ کے خونیں آنسوؤں کی داستان لکھئے

اس مثال سے صاف ظاہر ہے کہ اختر کے ہاں کوئی گوشت پوست کی عورت نہیں ابھری بلکہ اس نے شمشیر، پروتین، عذرا اور سلمیٰ میں ایک ہی مثالی عورت کو دیکھا ہے تلمیحات کی زبان میں یہی عورت لیلیٰ نورد جہاں اور شیریں بن کر ابھرتی ہے اور یوں اختر کے مسلک کو آئینہ کر دیتی ہے۔ ظاہر ہے کہ اس خاص میدان میں اختر غزل کے طریق کار سے متاثر تھا اور کسی خاص عورت کے بجائے ایک مثالی عورت کی تعریف میں رطب اللسان تھا جہاں کہیں وہ محبت کی واردات میں گم ہوا ہے وہاں بھی بات، انگوٹھی، رومال یا محبوبہ کے شہر کے بیان سے آگے نہیں جاسکی۔ صاف محسوس ہوتا ہے کہ اختر کی نظموں میں محبوبہ کے جسم کا قرب موجود نہیں اور اختر نے صرف اوائل جوانی کی افلاطونی محبت ہی کو اجاگر کیا ہے۔ حقیقت کی دنیا سے فرار حاصل کر کے تخیل کی دنیا میں پناہ لینے کی روش اختر کا ایک محبوب رجحان بھی ہے۔ مثلاً وہ اکثر دنیا کے ہنگاموں سے دور ایک آسمانی فضا کے خواب دیکھتا ہے۔ یہ آسمانی فضا کوئی چین، جزیرہ یا وادی اسرار ہے جہاں سردی آواز کا راج ہے۔ یہی وہ سرزمین عشق ہے جو اختر کے خوابوں کا مسکن ہے۔ چنانچہ جب وہ کہتا ہے کہ "انے عشق کہیں لے چل: تو دراصل اس آب و گل کی دنیا سے بھاگ کر تخیل کی کسی واوی میں پہنچنے کی آرزو کرتا ہے۔ اختر کا یہ سارا میلان خالصتاً رومانی ہے لیکن اختر کے ہاں المیہ یہ ہوا کہ ایک تو اس نے سلمیٰ، عذرا یا ناہید میں ایک مثالی عورت تلاش کرنے کی کوشش کی۔ خود عذرا، سلمیٰ یا ناہید کے قریب نہیں آیا یوں محبت میں تجربہ اور کسک کا عنصر پیدا نہ ہو سکا۔ دوسرے وہ ایک ایسے تخیلی مسکن کی آرزو کرتا رہا جو دراصل اس کی ذات کے باہر ایک "گوشت عافیت" تھا۔ گویا اختر کا رد عمل اوائل جوانی کا رد عمل تھا اور وہ کسی یوٹوپیا کا خواب دیکھنے میں منہمک تھا۔ اگر وہ اس تخیلی مسکن کی تلاش میں باہر کے بجائے اپنی ذات کی طرف منعطف ہوتا تو یقیناً رومانی تخریک کے اصل مزاج سے ہم آہنگ ہو کر

اعلیٰ پائے کی نظمیں لکھتا۔ موجودہ صورت میں اس کے ہاں محبت اور عورت کے بیان میں ایک تخیلی زاویہ نگاہ ابھرا ہے جو نظم کے اصل مزاج سے ہم آہنگ نہیں تاہم اس بات کا اعادہ ضروری ہے کہ اختر وہ پہلا اہم شاعر ہے جس نے نظم کے رخ کو خارج سے باطن کی طرف موڑا ہے اور عورت کو اہم ترین موضوع کے طور پر پیش کر کے نظم کو داخلیت کی راہ دکھائی ہے۔



(۸)

ہر چند اردو نظم کی اس رومانی تحریک نے انکشافِ ذات کے عمل کو پیش نہیں کیا۔ تاہم تبلیغ اور مخاطب کے کھر درے اور بلند آہنگ انداز میں سلامت اور گداز ضرور پیدا کر دیا۔ چنانچہ رومانی تحریک کے فوراً بعد جو نیم رومانی تحریک وجود میں آئی وہ تو ایک بڑی حد تک حالی اور اقبال اور کسی حد تک انقلاب اور مارکسزم کے نظریات سے متاثر تھی۔ تاہم اس میں رومانی اسلوب کی کچھ صفات بھی شامل ہوئیں جن کے باعث نظم کا وہ سپاٹ پن مدہم پڑ گیا جو حالی کے دور میں نقویت حاصل کر چکا تھا۔ بحیثیت مجموعی یہ رومانی تحریک جس میں حفیظ، جوش اور ترقی پسند شعرا کے نام شامل ہیں۔ دراصل اسلوب اور جہت دونوں اعتبار سے اقبال کی خوشہ چینی ہی کی ایک صورت ہے۔

نظم کی اس نیم رومانی تحریک پر اقبال کے جو اثرات مرتسم ہوئے ان میں اسلوب اور لہجے کا اثر نسبتاً قوی تھا۔ خود اقبال کے ہاں یہ لہجہ اس کے زمانے کی مختلف آوازوں اور اقبال کی اپنی فعال شخصیت کے امتزاج سے تشکیل پذیر ہوا تھا۔ لیکن اس کے بعد آنے والے شعرا نے ایک بڑی حد تک محض اس لہجے کی تقلید کی۔ حالی کے زمانے میں سماج کو فرد پر فوقیت حاصل تھی اور اس لئے شعر نے بھی آسان۔ سیدھا سادھا اور غیر مبہم انداز اختیار کر لیا تھا تاکہ شاعر کی بات آسانی سے عوامی سطح پر سمجھی جاسکے۔ لیکن اقبال کے ہاں انفرادیت کے اباں کے تحت لہجے کی

تبدیلی نمودار ہوئی۔ سطح پر یہ تبدیلی زبان کی سادگی کے بجائے فارسی اندازِ تکلم کو اختیار کرنے کی ایک صورت تھی شاید اس کی وجہ ایک بڑی حد تک نفسیاتی تھی کہ شاعر اپنے تخلیقی اباں کے تحت اظہار کے مروجہ سانچوں سے مطمئن نہیں ہوتا اور عوامی سطح سے ہٹ کر بات کرتا ہے۔ کہنے کا یہ مطلب ہرگز نہیں کہ فارسی آمیزی کا یہ رجحان مستحسن بھی ہے۔ مقصد تو تخلیقی دباؤ کی جہت کو واضح کرنا ہے جو مروجہ اسلوب سے انحراف کرتی ہے۔ درنہ فارسی آمیزی کا سے ہٹ کر بھی اسلوب کے اجتہادی انداز کو قائم کیا جاسکتا ہے۔

بہر حال اقبال نے جو نیا لہجہ اختیار کیا اس میں خطیبانہ انداز تو اس نے زمانے کی خطیبانہ روش سے اخذ کیا۔ فارسی آمیزی کی روش "بیان کی وسعت" کے پیش نظر اختیار کی اور اس میں اپنی فعال شخصیت کا اضافہ کر کے ایک نہایت جاندار اسلوب پیش کر دیا۔ لیکن اقبال کے بعد آنے والے شعرا کے ہاں اقبال کی شخصیت

..... کی توانائی کا فقدان تھا۔ چنانچہ انہوں نے اقبال کے عام لہجے کو تو اختیار کرنے کی کوشش کی لیکن ایک "تاؤ" کی کرنے ان کے ہاں تقلیدی روش کو ابھارا نہ کہ تخلیقی روش کو۔ جو سن اس روش کی المناک مثال ہے کہ اس کے ہاں ذات کی توانائی کا فقدان ہے اور اس کا اسلوب محض گونجتے اور تھرتھرتے ہوئے الفاظ کا ایک ڈھیر سا دکھائی دیتا ہے۔ لفظ مقصود بالذات نہیں بلکہ اظہار کا ایک وسیلہ ہے۔ ایک عظیم شاعر لفظ کو یوں استعمال کرتا ہے کہ یہ اس کی شخصیت کے مقابلے میں بے دست و پا ہو کر جاتا ہے۔ لیکن معمولی شاعر کو سامنے پا کر لفظ دلیر ہو جاتا اور اس کی شخصیت

..... پر چھا جاتا ہے۔ جو سن کے ہاں یہ حادثہ ہوا ہے کہ الفاظ اس کی شخصیت پر مسلط ہو گئے ہیں۔ ان جنات کی طرح جو پیر کے قبضہ قدرت سے نکل کر خود پیر پر قابض ہو گئے ہوں۔ لیکن اقبال کے اسلوب کا اثر جو سن تک ہی محدود نہیں۔ حفیظ۔ فیض اور نذقی پسند شعرا کی ایک پوری قطار اقبال

سے متاثر نظر آتی ہے، — ان سب کے ہاں خطا بہت کا انداز فارسی تراکیب کا استعمال اور لہجے کی بلند آہنگی ایک مشترکہ میراث کے طور پر موجود ہے۔

اسلوب کے علاوہ موضوع کے ضمن میں بھی اقبال سے اثرات قبول کرنے کا چلن عام ہے۔ مثلاً اقبال کے ہاں دو قوتیں متحرک تھیں۔ سوسائٹی کی قوت اور فرد کی قوت! اقبال ایک طرف تو سوسائٹی یا ملت کے کل، کو قائم رکھنا چاہتا تھا اور اس کے تحت ایسی نظمیں لکھ رہا تھا جن میں عوامی اپیل زیادہ تھی دوسری طرف وہ فرد کو سوسائٹی کے تسلط سے ایک حد تک آزاد دیکھنے کا بھی متمنی تھا۔ مؤخر الذکر اقدام اقبال کے ہاں انفرادیت کی نمو کا ایک منطقی نتیجہ تھا۔ اقبال کی عطا یہ ہے کہ اس نے سوسائٹی اور فرد میں ایک نئی سطح پر مفاہمت تلاش کرنے کی کوشش کی لیکن اس کے بعد آنے والوں نے خود کو محض اس موضوع کی گردان تک محدود رکھا۔ مثلاً جوش کے ہاں انقلاب کا سارا فلسفہ سوائے ہم وطنوں کو جگانے کی وہی کوشش ہے جس کا اقبال سے آغاز ہوا تھا۔ فرق صرف یہ ہے کہ اقبال نے فرد کو روحانی طور پر متحرک ہونے کی ترغیب دلائی تھی جب کہ جوش کے ہاں مادی نقطہ نظر محیط ہے۔ حقیقتاً جاندھری کے ہاں کوئی ایسا خاص نقطہ نظر تو نہیں ابھرا البتہ اس نے عوامی سطح سے ہم آہنگ ہونے کی کوشش عام طور سے کی ہے مثلاً عورتوں میں بے پردگی کے خلاف اس کی نظموں یا حسب الوطنی کے جذبے کے تحت وطن کی حمد و ثنا یا عوام کے مذہبی جذبات کی تسکین کے لئے بڑے جذباتی انداز میں اسلاف کے کارناموں کو پیش کرنے کی روش۔ یہ تمام باتیں مقبول عام نظریات کو پیش کر کے عوام سے داد و تحسین حاصل کرنے کی کوشش کے سوا اور کچھ نہیں جوش کے ہاں بظاہر مذہبی، جھکاؤ موجود نہیں اور اس نے خود کو اکثر و بیشتر مذہب و ملت کے تصورات سے بلند و بالا قرار دینے کی بھی کوشش کی ہے لیکن غالباً یہ سب سطح کی باتیں ہیں۔ سوسائٹی کے مرد و جہ اندازہ نظر سے جوش بھی محفوظ نہیں چنانچہ جوش نے جو مرثیہ سید الشہداء لکھا ہے اسے اگرچہ اس نے انقلاب کے مصنوعی فلسفے کی تزئین کے لئے آرا کار بنانے کی سعی کی ہے تاہم اس سے جوش کے ان مذہبی

اعتقادات کی ایک جھلک ضرور مل جاتی ہے جو اس کے لاشعور میں موجود تھے یہاں اس بات سے بحث نہیں کہ جوش کا انداز نظر مذہبی ہے یا غیر مذہبی! دیکھنے کی بات فقط یہ ہے کہ جوش کے ہاں ایسی نظیں لکھنے کی روش عام ہے جن کا مقصد سوسائٹی کی اقدار سے ہم آہنگ ہونا اور سوسائٹی کی خوشنودی حاصل کرنا ہے۔ سوسائٹی کی اقدار سے ہم آہنگی ان نظموں سے بھی ثابت ہوتی ہے جو اجنبی تہذیب کے خلاف لکھی گئیں یا جن میں سماج کی ناہمواریوں اور بے اعتدالیوں کو نشانہ مطنز بنایا گیا۔ یہی حال حفیظ کا بھی ہے کہ اس نے قوم کی اس بے راہ روی کی نشان دہی کی جو مغربی تہذیب کے نفوذ کے باعث پیدا ہو گئی تھی۔ اس ضمن میں جوش کی طرح حفیظ بھی اقبالی کے ایک اہم رجحان سے متاثر تھا۔ حفیظ کے ہاں حب الوطنی کے تحت نظیں لکھنے کی روش بھی اقبالی ہی سے ماخوذ ہے۔ غالباً اس روش کا مقصد بھی اجنبی تہذیب کی یلغار سے اپنی تہذیب اور وطن کے تحفظ کے علاوہ اور کچھ نہیں۔ دوسرے لفظوں میں حفیظ کے ہاں فطرت پرستی کے رجحان کی نوعیت اس مثبت عمل کی سی نہیں جس کے تحت شاعر فطرت سے اپنی شخصیت کو ہم آہنگ کر کے ایک نئی احساسی سطح کی تلاش کرتا ہے۔ بہر حال سوسائٹی کی اقدار کا نقیب اور داعی بننے کا جو رجحان اقبالی کے ہاں ابھرا تھا۔ جوش اور حفیظ نے ایک نسبتاً پست سطح پر اس کی تقلید کی ہے۔

لیکن اقبالی کے ہاں فرد کو آزادی دلانے کا ایک رجحان بھی موجود تھا جو رومانی نقطہ نظر کا ایک اہم پہلو ہے۔ اقبالی فرد کی انفرادیت کو متحرک کرنے کے لئے بعض پرانی دیواروں کو ڈھارینے کے حق میں بھی تھا۔ رومانی تحریک بھی اپنی انتہائی صورت میں ایک زبردست تخریبی عمل میں مبتلا ہو جاتی ہے، لیکن اقبالی نے شروع سے آخر تک اعتدال اور توازن کا دامن نہیں چھوڑا اور زیادہ سے زیادہ بعض قابل نفرت غیر ہمواریوں کے خلاف ایک حدائے احتجاج بلند کرنے تک ہی خود کو محدود رکھا۔ زر کی غیر مادی تقسیم کے خلاف احتجاج اور فرد کو اپنی خودی تک رسائی پانے کی تلقین، یہ سب باتیں اقبالی کے ہاں ایک رومانی نقطہ نظر ہی کے باعث تھیں۔ اقبالی کے بعد آنے والے شعرا نے اس خاص ضمن میں

اقبال کے دکھائے ہوئے راستے ہی کو اختیار کیا۔ چنانچہ جوش کا انقلابی نعرہ توڑ پھوٹ
 کے اس رجحان ہی کی ایک صورت ہے جس کا اقبال سے آغاز ہوا تھا اور فرد کے مقابلے
 میں "انسان" اور "آدمی" کی بلند بانگ و کالت بھی اقبال ہی سے اکتساب کی ایک
 صورت تھی۔ حقیقت کے ہاں انفرادیت کا عمل کچھ زیادہ آجا کر نہیں ہوا۔ تاہم اس نے
 ایک صاحب بصیرت تماشائی کا منصب ضرور ادا کیا ہے۔ حقیقت کی انفرادیت
 اس سے زیادہ نہیں کہ وہ ایک بلند سطح پر کھڑے ہو کر گزرتے ہوئے کاررواں کو
 "دیکھتا چلا گیا" کے تحت دیکھتا چلا گیا ہے۔ نہ تو اس نے اقبال کی طرح احساسی
 طور پر خود کو اس گزرتے ہوئے کاررواں سے ہم آہنگ کیا ہے اور نہ خود نیچے اتر کر
 انہوں میں شامل ہوا ہے۔ اس کا منصب محض ایک تماشائی یا سیاح کا سا ہے تماشائی
 کا منصب اس بات سے بھی عیاں ہے کہ حقیقت کی نظم میں یا اس یا کسک موجود
 نہیں جو حقیقت سے مقناوم ہونے کے بعد شاعر کو حاصل ہوتی ہے۔ چنانچہ
 رجائیت کی ایک خفیف جھلک اس کے کلام میں سدا موجود رہتی ہے۔ یہی حال جوش
 کا ہے۔ جوش اپنے داخلی تضادم یا ذات کے اندر برپا ہونے والے طوفان کو پیش
 کرنے کی بہ نسبت مستقبل کی طرف زیادہ مائل ہے اس کا نظریہ انقلاب کسی یوٹوپیا
 کی تخلیق کی نشان دہی تو کرتا ہے تاہم جوش اس یوٹوپیا کے غم و حال کو نمایاں
 کرنے سے قاصر ہے۔ یہ محض ایک رومانی انداز نظر کا قدرتی اور منطقی نتیجہ ہے
 مگر اس سے جوش کو نقصان یہ پہنچا ہے کہ اس کے ہاں شخصی سطح پر تاثر قبول کرنے
 کی روش دب کر رہ گئی ہے۔ جوش اپنے زمانے کے اس پر جوش لیڈر کی طرح ہے
 جو عوام کو سہانے خواب دکھا کر سوسائٹی کے فسادہ نظام کو بدلنے کی ترغیب دے
 لیکن جس نے نہ تو سہانے خواب کو خورد دیکھا اور اس کا تجزیہ کیا ہو اور نہ جسے فسادہ
 نظام سے براہ راست مقناوم ہونے کی سعادت ہی نصیب ہوئی ہو چنانچہ جوش کی نظم
 مختلف مروجہ نظریات کو شعری سانچوں میں ڈھالنے کی ایک صورت ہے اس میں
 شاعر کا تخلیقی اہل، اجتہادی انداز نظر یا اس کی ذات سے ابھرنے والی گہری کسک
 موجود نہیں۔ فقط لفظوں کی گونج، خطابت کی گھمبیرتا اور جذبات کی نمائندگی کا راج
 ہے۔ یہی جوش کا المیہ ہے۔

اقبال کے اثرات فقط جوش - حفیظ اور ان کے معاصرین تک محدود نہیں تھے تاہم چونکہ یہ شعرا اقبال سے براہ راست متاثر تھے۔ اس لئے ان کے ہاں اقبال کی آواز نسبتاً زیادہ گہری ہے۔ ان کے بعد آنے والے ترقی پسند شعرا نظر یا تالی طور پر تو اقبال سے متصادم تھے تاہم اسلوب اور لہجے کے ضمن میں ان کے ہاں بھی اقبال کے اثرات ہی زیادہ قوی ہیں۔

واضح رہے کہ آغاز کار میں ترقی پسند اور داخلیت پسند شعرا میں کوئی حد فاصل قائم نہیں تھی۔ چنانچہ ایک طویل عرصہ تک تمام جدید نظم گو شعرا کو ترقی پسند شاعری کا داعی اور علم بردار قرار دیا گیا۔ غالباً اس غلط فہمی کا باعث یہ تھا کہ اس دور کی ترقی پسند شاعری مزاجاً نیم رومانی تھی۔ یہ بات اقبال کی خوشہ چینی کی ایک صورت بھی تھی۔ وہ یوں کہ اقبال نے خارج کی دنیا کی طرف قاری کی توجہ کو مبذول کیا تھا اور کہیں کہیں دولت کی غیر مادی تقسیم کے خلاف احتجاج بھی کیا تھا۔ "کارخ اعرار کے درو دیوار ہلا درو" کا نعرہ اس ضمن میں بطور ثبوت پیش کیا جاسکتا ہے۔ ترقی پسند نظم گو شعرا نے سماجی شعور کی یہ روایت اقبال سے اخذ کی اور اس میں مارکسزم کا اضافہ کر کے اقبال کے دوسرے نظریات سے انحراف کیا۔ تاہم مزاجاً یہ ایک ہی روش تھی یعنی خارج کے مسائل کو دیکھنے کی روش! سارا فرق ان مسائل کو سمجھانے کے سلسلے میں پیدا ہوا۔ اقبال اس ضمن میں فرد کی انفرادیت کو بروئے کار لانا چاہتا تھا اور یہی اقبال کی اہم ترین عطا بھی ہے۔ جوش انقلاب لانے کا خواہاں تھا۔ اگرچہ انقلاب کی جہت اور مزاج سے وہ قطعاً نا آشنا تھا۔ غالباً اس کا "انقلاب" اس کے اپنے زمانے کے سیاسی نعرے "انقلاب زندہ باد" سے ماخوذ تھا۔ لیکن ترقی پسند شعرا اس سلسلے میں کسی ابہام یا گولگو کے عالم میں گرفتار نہیں تھے۔ ان کے سامنے ایک واضح منزل تھی اور وہ معاشرے کو بدلنے کے لئے مارکسزم کے موقف کو اختیار کرنے کے متمنی تھے۔ بے شک معاہجے کی حد تک تو اقبال اور ترقی پسند شعرا میں اختلاف موجود تھا تاہم خارجی مسائل کی طرف دیکھنے کا زاویہ ان میں یقیناً مشترک تھا۔ ترقی پسند شعرا کے ہاں اقبال کا اثر اس بات سے بھی ظاہر ہے کہ انہوں نے خارجی زندگی میں تبدیلی لانے کے لئے ایک مکمل حقیقت پسندانہ رویہ اختیار

نہ کیا بلکہ رومان کے راستے سے ہو کر اس کی طرف بڑھے۔ عدم کا شعر کہ :-
میں میلوے کی راہ سے ہو کر گذر گیا

اس صورتِ حال کی بڑی اچھی عکاسی کرتا ہے۔ کہ ایسا کیوں ہوا اور ترقی
پند شعرا نے ایک واضح مسلک کے پیش نظر وہ سیدھا سپاٹ راستہ آغاز کار میں
ہی کیوں نہ اختیار کیا جو بعد ازاں ان کو بے حد عزیز تھا اور جس کے تحت ہزاروں
کے بعد کی ترقی پسند نظم وجود میں آئی تھی ؟ جو اب اس کا یہ ہے کہ ترقی پسند نظم اقبال
کے رحمانِ انفرادیت سے بھی ایک حد تک متاثر تھی لیکن اس اہم تبدیلی کے
ساتھ کہ اس نے فرد کو بحیثیت ایک "کل" پیش کرنے کے بجائے صرف اس کے
رومانی یا عشقیہ تجربے کی عکاسی کی ! قیاس غالب ہے کہ اقبال کا یہ رحمانِ انفرادیت
ترقی پسند شعرا تک منتقل ہونے کے دوران میں اختر شیرانی کے خالص رومانی انداز
نظر سے ملوث ہو گیا۔ چنانچہ تقریباً تمام اہم ترقی پسند شعرا کے ہاں رومان کے راستے
سے حقیقت تک رسائی پانے کا ایک واضح رحمان دکھائی دیتا ہے اسی لئے ترقی
پند تحریک کو نیم رومانی تحریک قرار دینے میں قطعاً کوئی حرج نہیں !

رومان کے راستے سے حقیقت کی طرف آنے کا عمل فیض کے ہاں بہت واضح
ہے لیکن فیض کو تو اس سلسلے میں اولیت کا درجہ بھی حاصل ہے۔ فیض کے اس
اقدام کے دو پہلو ہیں۔ پہلا یہ کہ فیض نے شعر کو اس خالص رومانی فنا سے نجات
دلانی جس نے اختر شیرانی کے اثرات کے تحت نظم کو محدود کر دیا تھا۔ فیض
کی یہ عطا قابل ذکر ہے کہ اس نے عرفانِ ذات کی حدود کو عرفانِ کائنات کی حدود
تک پھیلا دیا۔ اور اپنے ذاتی غم کو کائناتِ غم میں مدلل کرنے کی کوشش کی۔ فیض
کے اس اقدام میں غزل کے مزاج سے اس کی ہم آہنگی کا بھی ہاتھ تھا کہ غزل اندر
سے باہر کو لپکتی ہے اور شخصی تجربے کے عمومی رخ کو منظر عام پر لاتی ہے۔ تاہم نظم میں
تحریک اور کشادگی کی جو آمیزش فیض کے ہاتھوں ہوئی۔ اس کی اہمیت سے انکار
ناممکن ہے۔ دوسرا پہلو یہ ہے کہ فیض نے "اندر کی" دنیا کو ایک خاص مقصد کے تحت
باہر کی دنیا کے مطابق ڈھالنے کی کوشش کی۔ یہ مقصد عام سطح پر تو رومان کو
بچ کر حقیقت کا شعور دلانے کی ایک کاوش تھی اور نظم ریاضیاتی سطح پر مروجہ

نظام سے بے اطمینانی کا اظہار کر کے کسی "روشن سحر" کو دیکھنے کا ایک زاویہ تھا
ایسا بہت کم ہوا کہ فیض نے مروجہ نظام سے بے اطمینانی میں مبتلا ہو کر خود اپنی
ذات کے اندر غوطہ لگانے اور ایک نئی "مفاہمت" تلاش کرنے کی کوشش کی
ہو۔ اس نے مرض کا علاج ایک خاص نسخے کے استعمال میں دیکھا اور اپنی نظموں
کا ڈھانچہ کچھ یوں تیار کیا کہ پہلا حصہ "مرض" اور دوسرا "علاج" کی صورت
اختیار کر گیا اور بے احتیاطی یہ کہ ان دونوں حصوں کے سنگم میں امتزاج اور
ملاکت کی کیفیت پیدا نہ ہونے دی۔ چنانچہ اس سے وہ "تھبول" نمودار ہوا جس
کا احساس ایک عام قاری کو فی الفور ہو جاتا ہے۔ مثلاً :-

تو نے دیکھی ہے وہ پیشانی وہ رخسار وہ ہونٹ

زندگی جن کے تصور میں لٹا دی ہم نے

تجربہ پہ اکٹھی ہیں وہ کھوئی ہوئی سا آ نکھیں

تجربہ کو معلوم ہے کیوں عمر گنوا دی ہم نے

ہم پہ مشترکہ ہیں احسانِ غمِ الفت کے

اتنے احسان کہ گنواؤں تو گنوا نہ سکوں

ہم نے اس عشق میں کیا کھویا ہے کیا پایا ہے

جز ترے اور کو سمجھاؤں تو سمجھا نہ سکوں

اور اب گریز —

عاجزی سیکھی۔ غریبوں کی حمایت سیکھی

یاس و حرمان کے دکھ درد کے معنی سکھے

— رقیب سے

یا

آج پھر حسنِ دلآرا کی وہی دھج ہو گی

وہی خواہیدہ سی آنکھیں وہی کاجل کی بکیر

رنگِ رخسار پہ ہلکا سا وہ غازے کا غبار

صندلی ہاتھ پہ دھندلی سی جنا کی تحریر

اپنے افکار کی اشعار کی دنیا ہے یہی
جانِ مضمون ہے یہی شاید معنی ہے یہی

اور اب گریز

آج تک سرخ وریہ صدیوں کے سائے کے تلے
آدم و حوا کی اولاد پہ کیا گزری ہے

یہ دونوں مثالیں محل میں ٹاٹ کے سپوند کو نمایاں کرتی ہیں۔ تاہم فیض کے
ہاں سر جگہ یہ بات نہیں اس کی بعض نظموں بالخصوص "میرے سہم میرے دوست"
میں یہ گریز خاصا قدرتی ہے اور نظم کو جھول سے محفوظ رکھتا ہے۔

فیض کی نظم نگاری کی ابتدا رومان سے ہوئی۔ یہ رومان رسمی اور روایتی نہیں
بلکہ ایک جذباتی دھچکے کی پیداوار ہے۔ اور اسی لئے اس میں خلوص بھی ہے۔ مزید
یہ کہ فیض کے ہاں محبوبہ ایک منفرد گوشت پوست کی ہستی کے روپ میں
اُبھری ہے۔ اس ضمن میں بھی فیض کی نظم کو بڑی اہمیت حاصل ہے کہ اس
نے کسی عمومی یا تکنیکی ہستی کو پیش کرنے کے بجائے ایک سیج سیج کی عورت کو پیش
کیا۔ لیکن فیض نے جیسے جان بوجھ کر محبت کی راہ سے ذات میں اترنے اور
وہاں سے ایک زاویہ نگاہ لے کر باہر آنے کی روش کو ترک کیا اور باہر سے
ایک نظریہ مستعار لے کر اپنی تخلیقی قوتوں کا رخ اس کی طرف موڑ دیا۔ فیض کی
نظم میں بعد ازاں انجناد کی جو کیفیت پیدا ہوئی وہ اس کے اسی اقدام کے باعث
تھی۔ وہ اگر نئی مفاہمت، کی تلاش میں اپنی ذات کا رخ کرتا تو "تنہائی" اور
"شام" ایسی لاتعداد نظموں لکھ کر اردو نظم کی سطح کو بلند کر دیتا لیکن نظم کی اصل
جہت کو ترک کر کے اس نے گویا خود کو ٹھہرا لیا۔ فیض کے ہاں ذات کی کسک
اُبھری تھی اور یہی کسک ارتقاء پا کر نسل کی مشترکہ گہری کسک کے اظہار
کی صورت اختیار کر سکتی تھی لیکن فیض نے ایک خاص نقطہ نظر سے لگاؤ کے
باعث اسے ایک ثانوی حیثیت دے دی اور یوں "منزل و گام" کے درمیان
فراق کی ایک مستقل دیوار کو لاکھڑا کیا۔

رومان سے حقیقت کی طرف آتے کامیلان فیض تک ہی محدود نہیں
بلکہ ایک مینیفیسٹو کے طور پر ساری ترقی پسند نظم کے پیش نظر ہے۔ یوں لگتا ہے
جیسے ترقی پسند شعرا نے اپنی محبوبہ کو، بڑی محبوبہ، یعنی مارکسزم کے تابع کر دیا ہے
یا یوں کہئے کہ خریداروں کو ایک قسم کا مال، دکھا کر ایک قطعاً دوسری قسم کا مال
خریدنے کی ترغیب دی ہے۔ شاعر کی یہ تاجرانہ اندازہ نظر کمونزم کے بنیادی
مسئلہ کے مطابق تو نہیں لیکن ترقی پسند شعرا نے اسے اختیار ضرور کیا
ہے مثلاً :-

کوئی فطرت کا بہار میں نغمہ

چاند تاروں کا جھار میں نغمہ

یا شگوفوں کا نگار میں نغمہ

کون سا گیت سنو گی انجم؟

یا محبت کا نزارہ کوئی

گنگنا تا سا فسانہ کوئی

کیسے بنتا ہے نشانہ کوئی

کون سا گیت سنو گی انجم؟

یا بغاوت کا دیکھتا ہوا راگ

قلب انساں میں سلگتی ہوئی آگ

پھر سے جاگے ہوئے مزدور کے بھاگ

کون سا گیت سنو گی انجم؟

— (جاں نثار اختر)

تاج تیرے لئے اک مظہر الفت ہی سہی

تجھ کو اس داری رنگیں سے عقیدت ہی سہی

میری محبوب! کہیں اور ملا کر مجھ کو

یہ عین زار یہ جہنا کا کنارہ۔ یہ محل

یہ منقش در و دیوار یہ محراب یہ طاق

اک شہنشاہ نے دولت کا سہارا لے کر
ہم غریبوں کی محبت کا اڑایا ہے مذاق

میری محبوب کہیں اور ملا کر مجھ کو
— تاج محل (ساحر لدھیانوی)

حجابِ فتنہ پر دراب اٹھا لیتی تو اچھا تھا
خود اپنے حسن کو پرورہ بنا لیتی تو اچھا تھا
ترے ماتھے کا ٹیکہ مرد کی قسمت کا تارا ہے
اگر تو سازِ بیداری اٹھا لیتی تو اچھا تھا
ترے ماتھے پر یہ آنچل بہت ہی خوب ہے لیکن
تو اس آنچل سے اک پرچم بنا لیتی تو اچھا تھا

— نوجوان خاتون سے (مجاز)

تمہاری آنکھیں جو میرے سینے میں تیرتی ہیں
کنول کی کلیاں جو میرے دل میں کھلی ہوئی ہیں
انہی سے دو اور آنکھیں بیدار ہو گئی ہیں
وہ ننھے ننھے چمکتے ہیرے وہ ننھی کنیاں
جو میری آنکھوں کا نور لے کر تمہارے آنچل سے جھانکتی ہیں
پھر اور آنکھیں، پھر اور آنکھیں پھر اور آنکھیں
یہ سلسلہ تا ابد چلے گا۔

ہماری آنکھوں سے آج شعلے برس رہے ہیں
مگر وہ گل کا حسین دن دیکھو کتنا نزدیک آ رہا ہے
ہماری آنکھوں سے جب بہا رہیں چھلک پڑیں گی
— تمہاری آنکھیں

(سردار جعفری)

رومان سے حقیقت کی طرف جست بھرنے کا یہ عمل ترقی پسند نظم میں ایک
بنیادی موڑ کی حیثیت رکھتا ہے اردو نظم کے ارتقا میں اس موڑ کی اہمیت اس

بات میں ہے کہ اس سے رومان کی ملائمت اور حقیقت کے کھرورے پن میں ایک
مفاہمت پیدا ہوئی۔ بے شک آخر میں ترقی پسند نظم نے ایک خاص سیاسی مسلک
کے تحت جنتا سرخ سویرا اور مزدور کے لئے سیدھے سپاٹ انداز میں پراپوگنڈا بھی
کیا لیکن اس کا ذکر اس لئے بے کار ہے کہ یہ نظمیں تو شاعر کی ذات سے منقطع ہونے
کے باعث شاعری کے زمرے ہی سے خارج ہیں۔ بعض ترقی پسند نظم گو شعرا بالخصوص
فیض اور ندیم کو اس بات کا شدید احساس تھا کہ فن کو فقط نظر پر قربان نہیں کیا
جاسکتا۔ چنانچہ انہوں نے اپنی ذات کو خارج کی دنیا سے منسلک کرنے کی کوشش کی
اس میں وہ کہیں کامیاب اور کہیں ناکام ہوئے تاہم انہوں نے فن کا بہر حال ساتھ دیا
شاعر کے عشق کو زندگی کی خارجی سطح سے منسلک کرنے کی یہی وہ روش تھی جس کے
پیش نظر ترقی پسند تحریک کو نیم رومانی تحریک کا نام دینے میں کوئی حرج نہیں رومان
سے اس تحریک کی وابستگی کا ایک یہ ثبوت بھی ہے کہ ترقی پسند شعرا نے محض رومان اور
حقیقت میں صلح صفائی یا تصادم پیدا کرنے کی کوشش نہیں کی بلکہ خالص رومانی یا
عشقیہ نظموں بھی لکھیں۔ فیض کی "نقش فریادی" کا پہلا حصہ احمد ندیم قاسمی کی متعدد
نظموں اور مجاز۔ سائر۔ جاں نثار اختر اور متعدد دوسرے ترقی پسند شعرا کے مجموعوں
کے ابتدائی اوراق خالص رومانی نظموں ہی کو پیش کرتے ہیں۔ یہ خاص رومان شیریانی
کی رومانی تحریک سے متاثر تھی مگر ان شعرا کے ہاں اختر شیریانی کے رومان کی سطحی
کیفیات سے آگے بڑھنے کا ایک واضح رجحان نظر آتا ہے۔ فیض کی نظموں "انتظار"
"سرو و شبانہ" "خدا وہ وقت نہ لائے" اور "یاس"۔ احمد ندیم قاسمی کی "ترکِ محبت
کے بعد" رات کی بات" "آخری سجدہ" اور "جدائی کی پہلی رات" سائر لدھیانوی
کی شکست؟ جاں نثار اختر کی "تصور اور" تگر کے کنارے" مجاز کی "بربط شکستہ"
ایک نغمین یادہ اور ایسی متعدد نظموں شاعر کے داخلی ہیجان کا پتہ دیتی ہیں۔ ان
نظموں کی کسک۔ تجربے کی استجائی اور ایک خاص گوشت پوست کے محبوب سے ہم کلام
ہونے کا میلان انہیں اعلیٰ پائے کے شعری تخلیقات میں شامل کرتا ہے۔ البتہ صرف
یہ ہوا ہے کہ اپنی ذات کو یوں مس کرنے کے بعد ان شعرا نے اس راستے کا رخ باہر
کی طرف موڑ دیا اور — نظم کو اجتماعی مفاد کے لئے وقف کر دینے کی کوشش کی

اردو نظم کے تدریجی ارتقا میں ترقی پسند نظم کی اہمیت اس بات میں ہے کہ اس نے شاعر کے باطن کو مس کیا ہے اور محبت کے جذبے کو ایک کشادہ کینوس عطا کرنے کی کوشش کی ہے مگر اس کام کی شکلیں کے لئے اس نے جو جہت اختیار کی ہے وہ نظم کی بنیادری جہت سے ہم آہنگ نہیں یعنی ان شعرا نے اندر سے باہر کے "کل" کی طرف محبت بھرنے کی کوشش کی ہے۔ باہر سے اندر کے "کل" کی طرف نہیں آئے حقیقت یہ ہے کہ انسان ارضی اور سماجی سطح پر بھی "کل" کے تابع ہے اور داخلی اور روحانی سطح پر بھی "کل" ہی سے منسلک ہے (داخلی سطح کے "کل" کو یونگ نے اجتماعی لاشعور کا نام دیا ہے) ایک رہبر یا مصلح کا کام یہ ہے کہ وہ فرد کو باہر کے "کل" سے منسلک کرنے اور یوں اسے مشین میں ایک پرزہ بنا دینے کی کوشش کرتا ہے تاکہ سوسائٹی کی مروجہ اقدار کے تحت زندگی بسر ہوتی چلی جائے لیکن شاعر اپنی ذات میں غوط لگا کر نسل کے اجتماعی لاشعور یا "داخلی کل" سے رابطہ استوار کرتا اور وہاں سے نئی قدریں لے کر برآمد ہوتا ہے۔ ترقی پسند نظم گو شعرا نے باطن کی طرف دوستی کا ہاتھ بڑھایا (اور یہ ان کی ایک اہم عطا ہے) لیکن جب انہوں نے ارادی طور پر "خارجی کل" کے پرچم تلے جمع ہونے کی کوشش کی تو ان کی نظم شاعری کے اصل مزاج سے دست کش ہو کر موضوعاتی اور خارجی رنگ اختیار کرنے لگی بے شک ترقی پسند شعرا میں سے چند عمدہ فنکاروں مثلاً فیض اور ندیم نے خاصی احتیاط برقی اور اسی لئے ان کے فن میں توانائی رفت اور اثر انگیزی صفات باقی رہیں۔ لیکن ذرا پختی سطح کے شعرا کے ہاں یہی بات نظریاتی تبلیغ میں ڈھل گئی جس سے فن کو سخت دھچکا پہنچا۔

ترقی پسند شعرا نے خارجی زندگی کو دیکھنے کا زاویہ ہی اقبال سے مستعار نہیں لیا بلکہ اسلوب کی بلند آہنگی بھی اقبال ہی سے اخذ کی یوں دیکھئے تو اسلوب کی یہ بلند آہنگی ترقی پسند تحریک کے عزائم کے مطابق بھی تھی۔ ترقی پسند تحریک کا مقصد عوام کو مخاطب کر کے ان میں جوش اور ولولہ ہی پیدا نہیں کرنا تھا بلکہ انہیں ایک تشیل کیفیت میں مبتلا کرنا بھی تھا اس کے لئے بلند آواز کے علاوہ ایک مخصوص آہنگ بھی درکار تھا تاکہ انہوں نے ڈھول کی ایک مخصوص تال پر نقرہ کتا چلا جائے

اقبال کے ہاں بات ذرا مختلف تھی۔ بے شک اقبال کی آواز بھی بلند آہنگ تھی اور اس نے ایک بلند ٹیلے پر سے عوام کو مخاطب کیا تھا۔ لیکن یہ آواز اقبال کی داخلی توانائی کے باعث تھی اس سے بحث نہیں کہ اقبال کی یہ آواز کہاں تک حق بجانب تھی لیکن اس سے انکار نہیں کہ یہ اس کی اصلی آواز ضرور تھی۔ اقبال کے فوراً بعد جو شعرا آئے ان میں سے بیشتر نے بلند آواز میں بات کرنے کی ایک شعوری کوشش کی تاکہ فضا کی تیز اور بلندے سے خود کو ہم آہنگ کر سکیں اور اس میں وہ خاصی ریاضت کو بروئے کار بھی لائے مگر اصل اصل ہے اور نقل نقل! ایک ایسے شخص کا تصور کیجئے جس کے گلے میں ایک قدیر تی توانائی ہے اور جس کے سینے میں اتنی طاقت ہے کہ وہ اپنی آواز کو دور دور تک پہنچا سکتا ہے اور پھر ایک ایسے شخص کا تصور کیجئے جس کی آواز تو منحنی ہو لیکن جسے لاؤڈ سپیکر حاصل ہو گیا ہو۔ ادراک وہ اپنی آواز کو دور دور تک پہنچانے کی کوشش کر رہا ہو۔ اقبال کے بعد جوش اور بے ترقی پسند شعرا کے ہاں لاؤڈ اسپیکر استعمال کرنے کا یہ رجحان بہت توانا ہے پھر جن شعرا نے لاؤڈ اسپیکر کو چھوڑنا پسند نہیں کیا ان کے ہاں بھی اقبال کے لہجے کے اثرات ضرور موجود ہیں یہ چند مثالیں دیکھئے جو آواز کو مصنوعی طور پر بلند کرنے کی ایک کاوش کے سوا اور کچھ نہیں۔

اٹھ اور زمیں پہ نیا لالہ زار پیدا کر	نہ آئی ہو جو کبھی وہ بہار پیدا کر
عقول مردہ و مرطوبِ نوح انساں ہیں	شرار و شعلہ و دُور و بنجار پیدا کر
مٹا دے سلسلہ آلِ خلد و نسلِ حجیم	اٹھ اور ملکِ حکمت شعار پیدا کر
ضمیرِ اہلِ مناجات کے تقطُّل میں	خروشِ جذبہ تکمیل کا رہ پیدا کر
کلاہِ خواجگی کا سنات کج کر کے	
نیا زمانہ نیا روزگار پیدا کر	

— نوجوان سے خطاب (جوش ملیح آبادی)

اس نظم میں لاؤڈ سپیکر کے استعمال کا احساس کچھ اور بھی شدید ہو جاتا ہے جب اقبال کی اسی موضوع پر مندرجہ ذیل نظم نظروں کے سامنے آتی ہے۔ جوش کے ہاں ایک مصنوعی بلند آہنگی اور لفظوں کا بارگراں ہے جب کہ اقبال کی آواز میں توانائی کے باوجود ملائمت موجود ہے۔

دیارِ عشق میں اپنا مقام پیدا کر نیاز مانہ نئے صبح و شام پیدا کر
خدا اگر دلِ فطرت شناس ہے تجھ کو سکوتِ لالہ و گل میں کلام پیدا کر
اشنانہ شیشہ گرانِ فرنگ کے احساں سفال ہند سے مینا و جام پیدا کر
میں شاہِ پاک ہوں میری غزل ہے میرا اثر مرے شعر سے مئے لالہ فام پیدا کر

مرا طریق امیری نہیں فقیری ہے
خودی نہ بیچ، غریبی میں نام پیدا کر

— جاوید کے نام (اقبال)

ترقی پسند شعرا کے ہاں لاؤڈ سپیکر کا استعمال ان چند ٹکڑوں سے واضح

ہو سکتا ہے۔

جلالی آتشِ برگ و سحاب پیدا کر اجل بھی کانپ اٹھے وہ شباب پیدا کر
ترے خرام میں ہے زلزلوں کا رازِ نہاں ہر ایک گام پہ اک انقلاب پیدا کر
صلائے تیشہ مزدور ہے ترا لغتہ تو سنگ و خشت سے چنگ و رباب پیدا کر

تو انقلاب کی آمد کا انتظار نہ کر

جو ہو سکے تو ابھی انقلاب پیدا کر

— نوجوان سے (مجاز)

ہونے لگے تابوِ خداوندِ زرو سیم پیدا ہوئی حاجت کے تحت مال کی تقسیم

اب وقت کے ہاتھوں میں ہے انصاف کی میزان — بیدار ہے انسان

تھر کے گرے جلتے ہیں شاہوں کے علم آج اکھڑے نظر آتے ہیں حکومت کے قدم آج

نوروں سے بغاوت کی ہے گونجا ہوا میدان — بیدار ہے انسان

— بیدار ہے انسان

(جاں نثار اختر)

حشون بپا ہے کٹیافوں میں اونچے ایواں کانپ رہے ہیں

مزدوروں کے بگڑے تیور دیکھ کے سلطان کانپ رہے ہیں

جھاگے ہیں افلاس کے مارے اٹھے ہیں بے بس دکھیارے

سینوں میں طوقاں کا تلام، آنکھوں میں بجلی کے شرارے

چوک چوک پر گلی گلی میں، سُرخ پھریرے لہرائے ہیں
مظلوموں کے باغی لشکر سیلِ صفت اٹھائے ہیں

— طلوعِ اشتر اکیت (ساحر لدھیانوی)

یہ آدمی کی گذرگاہ — شاہراہِ حیات
ہزاروں سالوں کا بارگراں اٹھائے ہوئے
ادھر سے گذرے ہیں چنگیز و تادر و تیمور
لہو میں بھگی ہوئی مشعلیں جلائے ہوئے
شکتہ دوش پہ دیوارِ چین کو لادے
سروں پہ مصر کے اہرام کو اٹھائے ہوئے

اٹھو اور اٹھ کے انہی قافلوں میں مل جاؤ
جو منزلوں کو ہیں گردِ سفر بنائے ہوئے
قدم بڑھائے ہوئے اے مجاہدانِ وطن
مجاہدانِ وطن! ہاں قدم بڑھائے ہوئے

— شاہراہِ حیات (علی سردار جعفری)

ترقی پسند نظم گو شعرا میں ندیم کو ایک خاص اہمیت حاصل ہے۔ فنِ فنّ کی
طرح ندیم نے بھی اپنی نظم کو بے رحم حقیقت نگاری کی زد میں آنے سے بچایا ہے
اور اس میں شعری کیفیات کی کمی نہیں آنے دی۔ بے شک ایک خاص ضابطہٴ حیات
سے منسلک ہونے کے باعث ندیم کے ہاں بھی کہیں کہیں آواز کی بلندے کا احساس
ہوتا ہے اور اس نے مصنوعاتی نظموں کو بھی ترک نہیں کیا۔ تاہم ندیم
کی نظموں کے مطالعہ سے قاری کو یقیناً یہ احساس ہوتا ہے کہ وہ ایک سچے شاعر کی
آواز کو سن رہا ہے۔ یہ سچائی دراصل تجربے کی سچائی ہے جسے قوتِ متخیلہ نے اثر
انگیز بنا دیا ہے۔ ندیم کے ہاں حسی تصورات کی فراوانی ہے۔ اور اس کی نظموں میں
جگہ جگہ ایسے فنی روابط موجود ہیں جن سے قاری جمالیاتی حظ حاصل کرتا ہے۔ ندیم
کی ان نظموں سے قطع نظر جو محبت کے جذبے سے متعلق ہیں اس کی دوسری

نظموں میں بھی لطافت اور حسن کی فراوانی ہے۔ اگر وہ اپنی تخلیقی قوتوں کو اظہارِ ذات کے لئے پوری طرح وقف کر دیتا اور ان کا رخ خارجی مسائل کی طرف موڑ دینے کی کوشش نہ کرتا تو نظم میں اس کا مرتبہ کچھ اور بھی بلند ہوتا۔ ویسے ندیم کے سلسلے میں ایک خوش آئند بات یہ ہے کہ اس کے ہاں "انجاد" موجود نہیں اور اس نے خود کو ہر زمانے کی تازہ کروٹوں سے اخذ و اکتساب کی طرف مائل رکھا ہے۔ گویا اس کے فن میں شگفتنِ ذات کا عمل ابھی جاری ہے۔ قیاس غالب ہے کہ اگر وہ زمانے کی تازہ کروٹوں سے ہم آہنگ ہو کر "خارجی کل" کے بجائے "داخلی کل" کی طرف پوری طرح متوجہ ہو گیا تو اس کی نظم میں کچھ اور بھی توانائی پیدا ہو جائے گی۔

ندیم کی ایک اہم عطا قطعہ نگاری ہے۔ اس خاص میدان میں ندیم نے ایک بہت بلند مقام حاصل کیا ہے اس نے اپنے قطعات میں دیہاتی زندگی کے وسیع کینوس پر چھوٹی چھوٹی کہانیوں کے اقتوس ابھارے ہیں۔ اور یوں شاعری کو مصدقہ سے مربوط کر دیا ہے۔ علاوہ ازیں ان قطعات میں داخلی واردات کا بھی نہایت خوبی اور نفاست سے اظہار ہوا ہے اور زبان بھی لطیف اور شیریں ہے ان قطعات سے قطع نظر جن میں کسی خاص نقطہ نظر کی تبلیغ کی گئی ہے۔ ندیم کے بیشتر قطعات ذات کی مختلف پرلوں ہی کو نظر کے سامنے لاتے ہیں اور یہی چیز ان کی اصل اہمیت کا باعث بھی ہے۔ قطعہ نگاری کے سلسلے میں اختر انصاری اور عارف عبدالمتین کے نام بھی بہت اہم ہیں ان میں سے اختر انصاری نے تقسیم سے پہلے کے دور میں بڑے خوبصورت قطعات تحریر کئے تھے اور عارف نے تقسیم کے بعد قطعہ نگاری کی طرف توجہ کی ہے۔ عارف کے ان قطعات میں لہجے کا مردانہ پن بہت نمایاں ہے۔ یہ مردانہ پن دراصل اس کی داخلی توانائی کی ایک صدائے بازگشت ہے۔ اسے کسی لاؤڈ سپیکر کا درست نگر قرار دینا بے حد مشکل ہے۔

(۹)

اقبال کے بعد اردو نظم کی دو سطحیں وجود میں آئی ہیں۔ پہلی سطح اقبال کے لہجے اور جہت سے متاثر ہے۔ دوسری سطح داخلیت کے اس رجحان کی نشان دہی کرتی ہے جس نے اقبال کے دکھائے ہوئے راستے کو ترک کر کے اپنے لئے ایک نئی راہ تراستی ہے۔ پہلی سطح کی ایک سے زیادہ کہیں ہیں۔ مثلاً اس کی ایک تہ ترقی پسند نقطہ نظر کی غماز ہے یہاں لہجے کی بلند آہنگی تو واضح طور پر اقبال سے مستعار ہے اور جہت بھی وہی ہے یعنی خارج کے موضوعات کی طرف پیش قدمی! تاہم منزل کا تصور اقبال سے مختلف ہے۔ نظم نگاری کی یہ روفینین۔ ندیم۔ مجاز۔ سرو آر جعفری۔ احسان دانش اور ان کے معاصرین سے لے کر ظہیر کاشمیری۔ عارف عبدالمتین۔ جمیل ملک۔ فارغ بخاری۔ احمد قرظی۔ مخدوم محی الدین۔ ظہیر کاشمیری۔ ظہور نظر۔ قتیل شفائی۔ حمایت علی شاعر اور دوسرے شعرا تک پھیلتی چلی گئی ہے۔ ان میں سے بعض شعرا نے تو خود کو بڑی سختی سے اپنے مسلک کے ساتھ وابستہ رکھا ہے اور بعض نے ایک داخلی دباؤ کے تحت قید و بند کی حالت کو پسند نہیں کیا اور آگے چل کر اپنی جہت کو بدلا ہے۔ اس سطح کی دوسری تہ ہے جس کے تحت ہوش۔ حفیظ اور ان کے بعد گلن ناگھ آزاد۔ مصطفیٰ زیدی۔ جعفر طاہر۔ شورش علیگ۔ عبدالعزیز خالد۔ رفیق خاقد اور بعض دوسرے شعرا نے نظریں لکھی ہیں۔ ان کے ہاں لہجے کی بلند آہنگی اور لفظوں کا شکوہ اور کرفر موجود ہے اور ان کے موضوعات بھی زیادہ تر خارج ہیں۔ تاہم ان کے ہاں ترقی پسند شعرا کی

طرح کسی خاص منزل کا تصور نہیں ابھرا۔ انہوں نے انقلاب کے گن بھی گلے ہیں
 حب الوطنی کے تحت بھی نظریں لکھی ہیں۔ اسلاف کے کارناموں کو بھی سراہا ہے
 اور تاریخ ثقافت اور اساطیر سے بھی اپنے لئے موصوعیات تلاش کئے ہیں ان
 میں مشترکہ صفت لہجے کی گونج اور خارجی موصوعیات کو نظم کرنے کا رجحان ہے۔ اس
 سطح کی تیسری تہ ان طنزیہ اور مزاحیہ نظموں پر مشتمل ہے جن کے ساتھ راجہ تھری علی علی
 سید محمد جعفری۔ مجید لاہوری۔ شاد عارفی۔ مخمور جالندھری اور ضمیر جعفری کے نام
 وابستہ ہیں۔ طنز ایک بلند ٹیلے پر سے ماحول کو دیکھنے کا زاویہ ہے اور طنز نگار
 انکشافِ ذات کے بجائے خارجی زندگی کی ناہمواریوں کو نظر کے سامنے لاتا ہے
 دیکھنے کا یہ زاویہ ایک حد تک اقبالی کے طریق کار سے مماثل ہے کہ اقبالی نے بھی ایک
 بلند جگہ سے خارجی زندگی کو نظر کی گرفت میں لیا ہے اور اس کے ہاں بھی جگہ جگہ مغربی
 تہذیب کو بد وقت طنز بنانے کا رجحان ابھرا ہے مگر اسے کلینٹا اقبالی کی عطا قرار دینا
 مناسب نہیں اور یہ اس لئے کہ اس کے ڈانڈے اقبالی سے قبل اکبر الہ آبادی۔
 اور دھپنچ کے معادین اور مرزا سورا سے ملے ہوئے ہیں۔

دوسری سطح داخلیت کا وہ رجحان ہے جس کا سب سے اہم علم بردار میراجی
 تھا۔ واضح رہے کہ یہ دونوں سطحیں باطن اور خارجہ کے ربط باہم ہی کو اجاگر کرتی
 ہیں۔ فرق صرف جہت کا ہے۔ پہلی سطح باطن کی دنیا کو خارج کی اشیاء یا موصوعیات
 سے منسلک کرنے کی ایک کاوش ہے۔ اس طور کہ خارج کا تسلط صاف محسوس ہوتا
 ہے۔ دوسری سطح خارج کی دنیا کو باطن سے منسلک کرتی ہے۔ اس طور کہ داخلی دنیا
 غالب نظر آتی ہے۔ نظم کی اصل جہت باہر سے اندر کی طرف ہے (بعینہ جیسے غزل
 کی جہت اندر سے باہر کی طرف ہے، اور یوں نظم اپنے سفر کے دوران میں خارجی
 زندگی سے تجربات حاصل کر کے باطن کی آگ میں انہیں صیقل کرتی ہے۔ اگر نظم کسی
 آدرش، نقطہ نظر یا کسی خارجی شے کو اپنی منزل بنا کر باہر کو لیکے تو اس میں مقصد کی وہ
 گونج اور لہجے کی وہ بلند بانگ کیفیت جنم لے گی جو نظم کے اصل مزاج کے منافی ہے
 جہت کا یہ فرق موصوع پر بھی اپنے اثرات مرتب کرتا ہے۔ باہر کی طرف بڑھے ہیں
 امید۔ رجائیت۔ حرک اور گونج کی صفات پیدا ہوتی ہیں جب کہ اندر کی طرف

آنے میں مدافعتی انداز۔ یاس۔ کسک۔ خوف۔ رہے پاؤں چلنے کا انداز اور لہجے کی لطافت اور لوجج جھمکتا ہے۔ باہر کو بڑھنے والا سماجی نظام اور اس کے مستقبل سے اپنا رشتہ استوار کرتا ہے لیکن اندر کو آنے والا ذات اور نسل۔ جدت اور ثقافتی بنیادوں سے منسلک ہو کر گویا انسان کے ماضی کی طرف لوٹتا ہے نظم کے تدریجی ارتقار کو ملحوظ رکھیں تو اس میں ایک قوس کا سا انداز نظر آئے گا یعنی اس کا ابتدائی حصہ محرک، گونج اور ایک حد تک شعوری بیخاری کی غمازی کرے گا اور دوسرا (اور اصل حصہ) بے بسی۔ کسک، مدافعت اور دھیمی لے گا۔ خود اردو نظم میں میراجی کی داخلیت پسندی قوس کے اس مقام کی نشان دہی کرتی ہے جہاں سے اس نے مڑ کر اندر کی طرف بڑھنے کا آغاز کیا ہے۔

اردو نظم میں داخلیت کی اس رُو نے تا حال دو واضح لہروں کی صورت اختیار کی ہے اور تیسری لہر بڑی تیزی سے سطح پر آئی ہے۔ پہلی لہر میراجی اور اس کے معاصرین یعنی۔ ن۔ م۔ راشد اور تصدق حسین خالد وغیرہ کی نظموں پر مشتمل ہے۔ دوسری مجید مجد۔ قیوم نظر۔ یوسف ظفر۔ اختر الایمان۔ مختار صدیقی۔ صنیا جالندھری۔ محمد صفدر۔ عارف عبدالمتین، ظہور نظر۔ بلراج کومل۔ منیر نیازی۔ خلیل الرحمن اعظمی۔ قاضی سلیم۔ محمد علوی وغیرہ کی نظموں سے عبارت ہے اور آخری لہر ابھی طوفان اور تخریب کے مراحل سے گزر رہی ہے۔ جیسے ہی اس لہر میں اعتدالی اور سکون پیدا ہوا تو دیکھنے والے دیکھ سکیں گے کہ اس نے ساحل پر کوئی موتی بھی پھینکا یا محض شمس و خاشاک کے ڈھیر لگا دیئے۔

میراجی اردو نظم میں داخلیت کا ایک اہم علم بردار ہے لیکن اس ضمن میں تصدق حسین خالد اور ن۔ م۔ راشد کی عطا کو نظر انداز کرنا بھی ممکن نہیں۔ میراجی کی طرح ان دونوں شعور نے بھی نظم آزاد اور معرا کو بڑی اہمیت دی ہے بلکہ بعض لوگوں کا تو یہ خیال ہے کہ جدید دور میں آزاد نظم کو رائج کرنے والا تصدق حسین خالد تھا۔ میراجی اور ن۔ م۔ راشد اس کے بعد اس میدان میں آئے۔ موجودہ بحث کے لئے پہلے اور بعد کا یہ مسئلہ کوئی اہمیت نہیں رکھتا۔ دیکھنا صرف یہ ہے کہ ان میں سے داخلیت کے رجحان کو کس نے کس حد تک اپنایا۔ خالد اور راشد دونوں کے ہاں فرد

کی کلبلا ہٹ موجود ہے جو گویا انفرادیت کی منور پردال ہے۔ خالد کی نظریں۔ ایک کتبہ اور حسن قبول ہ کتبے اور پیر کو علامتی رنگ تفویض کر کے فرد کی بے اطمینانی اور ناآسودگی ہی کو پیش کرتی ہیں۔

راشد کے ہاں بے اطمینانی کی لہر نسبتاً زیادہ شدید ہے۔ یہ بے اطمینانی خارجی سطح پر بھی موجود ہے۔ اور داخلی سطح پر بھی۔ خارجی سطح پر تو وہ اجنبی حکومت سے برسر پیکار ہے۔ اور داخلی سطح پر مروجہ نظریات سے اسی طرح فن کی سطح پر وہ روایتی اسلوب اور گھسی پٹی تراکیب کے خلاف ہے اور اپنے اظہار کے لئے نئے نئے سانچوں کی تخلیق پر مائل! رومانی اندازِ نظر کا سارا ہیجان تخلیقی اقبال۔ تندہی اور برہمی راشد کے ہاں موجود ہے۔ اس نے فراز سے ماحول کا نظارہ نہیں کیا بلکہ ہموار زمین پر کھڑے ہو کر اس سے متصادم ہوا ہے۔ اسی لئے اس نے حب الوطنی کے تحت ایک بلند آورش کا پراپوگنڈا کرنے کے بجائے اجنبی حکمرانوں سے انتقام لینے کی کوشش کی ہے عشق کی رومانی عمومیت میں مبتلا ہونے کے بجائے ایک گوشت پوست کی عورت سے اپنے قرب کا احساس دلایا ہے اور مروجہ طریق فکر کو تسلیم کرنے کے بجائے ذہن کو بغاوت پر اکسایا ہے۔ اردو نظم کو نقطہ نظر کے انجم اور رومان کی بوجھل فضا سے باہر نکالنے میں راشد کے اقدام کو بطور خاص اہمیت حاصل ہے کہ یوں راشد نے فرد کو اپنی ذات کے اظہار کی طرف مائل کر کے نظم کی داخلیت پسندی کے رجحان کو تحریک دی ہے۔ لیکن راشد کے ہاں برہمی اور تخریب کا انداز شعور کی سطح سے نیچے نہیں جاسکا۔ اس کے ہاں فرد۔ یکایک جاگ تو اٹھا ہے لیکن یوں محسوس ہوتا ہے جیسے وہ کچی نیند سے بیدار ہو گیا ہو اور اب برہم سما ہو کر ہر شے کو توڑنے پھوڑنے پر تل گیا ہو۔ یہ نہیں ہوا کہ بیمار ہونے پر اس فرد نے اپنی ذات کی سیاحت کا آغاز بھی کر دیا ہو۔ اگر ایسا ہوتا تو راشد کے ہاں نہ صرف لہجے کی گونج کم ہو جاتی بلکہ وہ خارجی مسائل کی نسبت داخلی واردات کو زیادہ اہمیت دینے لگتا اب صورت یہ ہے کہ خارجی زندگی کے جن پہلوؤں کے خلاف راشد نے جہاد کیا وہ زمانے کا ایک ہی کروٹ سے مٹ چکے ہیں اور یوں اب راشد کے جہاد کی عمومی اپیل بھی از خود ختم ہو گئی ہے۔ با اس ہمہ راشد کی یہ عطا کچھ کم نہیں کہ اس کے ہاں

سمات اور ماحول سے سمجھوتہ کرنے اور ایک پزیرے کی طرح مشین میں کام کئے جانے کا رجحان نہیں ابھرا بلکہ اس کے کلام میں تو وہ ایک بسورتے کراہتے اور تڑپتے ہوئے فرد کے وجود کا احساس ہوتا ہے۔ یہ چند مثالیں قابلِ غور ہیں۔

ایک لمحے کے لئے دل میں خیال آتا ہے۔

تو مری جان نہیں

بلکہ ساحل کے کسی شہر کی دو تیز ہے

اور ترے ملک کے دشمن کا سپاہی ہوں میں

(بیکراں رات کے سناٹے میں)

میر اعظم آخری ہے یہ کہ میں

کو درجاؤں سا توں منزل سے آج

آج میں نے پالیا ہے زندگی کو بے نقاب

(خودکشی)

نہیں اس ردیچے کے باہر تو دکھو

خدا کا جنازہ لئے جا رہے ہیں فرشتے۔

(پہلی کرن)

بس ایک ہی عنکبوت کا جال ہے کہ جس میں

ہم ایشیائی اسیر ہو کر تڑپ رہے ہیں۔

(ایران میں اجنبی)

تصدق حسین خالد اور ن۔ م راشد نے اظہارِ فرات کے لئے زمین بھوار کی

کھی۔ لیکن میراجی نے اس اظہار کی تکمیل کی۔ میراجی کی نظم ترقی پسند نقطہ نظر کی

۱۔ نظم جدید کی کروٹیں ص ۴۷ از مصنف۔

بھی ضد ہے۔ ترقی پسند نظم میں تحریک اور تجزیاتی میلان موجود ہے لیکن آدرش اور نقطہ نظر کی چند سیادینے والی روشنی سرشے پر مسلط ہے۔ جہاں کہیں اس نظم نے باطن سے اپنا تعلق ٹوٹنے نہیں دیا۔ اس کی فنی اہمیت برقرار رہی ہے لیکن جہاں یہ باطن سے کٹ کر کسی خاص منزل کی طرف ارادی طور پر بڑھا ہے۔ اس کی ادبی حیثیت کو سخت نقصان پہنچا ہے۔ بحیثیت مجموعی ترقی پسند نظم قوس کے پہلے نصف کی نشان دہی کرتی ہے۔ میراجی کی نظم اس مقام سے شروع ہوتی ہے جہاں سے قوس نے اپنے دوسرے نصف کا آغاز کیا ہے یعنی اب اوپر کو جانے کے بجائے مڑ کر نیچے کی طرف آنا شروع ہوئی ہے۔ بالکل جیسے سورج نصف النہار پر پہنچنے کے بعد رو بہ زوال ہو جاتا ہے۔ ڈھلنے ہوئے سورج کی منزل رات (سمندر زمین یا رحم مادر) کے سوا اور کچھ نہیں اور جیسے جیسے وہ زمین سے قریب آتا ہے۔ اس کی درخشندگی ماند پڑتی جاتی ہے اور اس پر رات غالب آنے لگتی ہے میراجی کی نظم کسی جھکتے ہوئے آدرش کی شاعری نہیں بلکہ رو بہ زوال سورج کی کہاں سے اور اس لئے اس کا رخ واضح طور پر باہر کے بجائے اندر (ذات۔ لاشعور، گریٹ مدر) کی طرف ہے۔

نظم کی اس خاص جہت نے میراجی کے ہاں باطن کی دنیا کو برا نگینتہ کر دیا ہے تو انسانی زندگی میں جب جوانی کا زور ٹوٹتا ہے۔ تو آنے والی موت کے سائے نظر آنے لگتے ہیں۔ جوانی اپنے ہیجان۔ ابالی اور زور میں بالکل اندھی تھی۔ اسے عافیت یا خوف سے کوئی غرض نہیں تھی۔ لیکن عمر کے ڈھلنے ہی انسان کو یا قوس کے دوسرے نصف کے ساتھ چلنے لگتا ہے اور موت کا خوف ایک ذہنی خلقشار کو جنم دے دیتا ہے۔ نظم میں یہی چیز جبلت مرگ کی برا نگینگی پر وال ہے قوس کے پہلے نصف نے نظریاتی تصادم سے قوت اور موضوع اخذ کیا تھا لیکن دوسرا نصف نفسیاتی تصادم سے خون حاصل کرتا ہے۔ چنانچہ پہلا حصہ جذباتی ابال۔ امید اور رجائیت کا علمبردار ہے جبکہ دوسرے حصے میں مدافعت، خوف، بے بسی ایسا اور

موت کی آمد کا احساس ابھر آتا ہے پہلے حصے پر اگر سہجان اور رہ جائیت کا عنصر پوری
 طرح مسلط ہو جائے تو کم تر درجے کی نظم وجود میں آئے گی۔ دوسرے حصے میں اگر
 مدافعت کی کوئی صورت نہ ابھرے تو بھی عمدہ نظم تخلیق نہ ہوگی۔ نظم تو زندگی اور
 موت کے تضادم سے عبارت ہے۔ قوس کے نصف آخر میں جب یہ تضادم ایک
 شدید کرب کی صورت اختیار کرتا ہے تو نظم میں گہرائی، استحکام اور توازن پیدا
 ہوتا ہے۔ یہی میراجی کی نظم کا بنیادی مزاج ہے۔ کہ اس کا رخ موت کی طرف
 ہے لیکن میراجی نے ہر قدم پر موت سے سنجہ آزمائی کی ہے۔ یوں اس کے ہاں
 ایک شدید نفسیاتی تضادم وجود میں آیا ہے۔ میراجی کے ہاں جبلت مرگ کی شدت
 کا اندازہ ان بہت سے مظاہر سے ہوتا ہے جو موت کی علامتیں بن کر نمودار ہوتے
 ہیں۔ مثلاً جنگل، تیرگی، بھوت، ڈائن، سمندر، غار، خون، سایہ۔ یہ تمام چیزیں
 روشنی کے بتدریج ماند پڑنے پر اپنے سارے بہیمانہ نقوش کے ساتھ اجاگر ہوتی
 ہیں۔ میراجی کی نظم میں یہ سب علامتیں "زوال" کی جہت کو نمایاں کر کے ظاہر سے
 باطن کی طرف شاعر کی پیش قدمی کو سامنے لاتی ہیں۔ جنگل، تیرگی، سمندر یا غار وغیرہ
 ماں کے کالی روپ کی علامتیں بھی ہیں اور اس بات کو ثابت کرتی ہیں کہ میراجی
 کے ہاں واپسی کا عمل کسی قدر توانا ہے۔ لیکن یہ میراجی کے ساتھ بڑی زیادتی ہوگی
 اگر یہ فرض کر لیا جائے کہ وہ بڑی بے بسی سے موت دردمادر، تیرگی، جنگل، میں بغیر کوئی
 مدافعتی سرگرمی دکھائے۔ گرتا چلا گیا ہے۔ ایسا ہونا ممکن تھا اور عام زندگی میں کئی بار
 ایسا ہوتا ہے لیکن ایسی صورت میں اعلیٰ فن پیدا نہیں ہو سکتا۔ میراجی کی حیثیت
 اس بات میں ہے کہ اس نے موت کی آواز کو سنا ہے۔ اس کی مقناطیسی کشش کو
 محسوس کیا ہے، موت کی مختلف علامتوں کو بڑے قریب سے دیکھا ہے لیکن اپنی
 ذات کے تحفظ کے لئے مدافعتی سرگرمی بھی دکھائی ہے۔ جبلت حیات اور جبلت
 مرگ کی اسی کشمکش سے میراجی کی نظم کا سارا استحکام عبارت ہے اس تضادم
 کو میراجی کی نظم "سمندر کا بلاوا" بڑی اچھی طرح اجاگر کرتی ہے:

یہ سرگوشیاں کہہ رہی ہیں اب آؤ کہ تم کو بلاتے بلاتے
 مرے دل پہ گہری تھکن چھا رہی ہے
 کبھی ایک بل کو کبھی ایک عرصہ صدائیں سنیں مگر یہ انوکھی ندا آرہی ہے
 بلاتے بلاتے تو کوئی نہ اب تک تھا کہ ہے نہ آئندہ شاید تھکے گا۔
 "مرے پیارے بچے" مجھے تم سے کتنی محبت ہے! "دیکھو اگر یوں کیا تو برا مجھ سے
 بڑھ کر نہ کوئی بھی ہوگا! خدا یا! خدایا!
 کبھی ایک سسکی، کبھی اک تبسم، کبھی صرف تیوری
 مگر یہ صدائیں تو آتی رہی ہیں۔
 انہی سے حیاتِ دوروزہ ابد سے ملی ہے۔
 مگر یہ انوکھی ندا جس پہ گہری تھکن چھا رہی ہے۔
 یہ ہر اک صدا کو مٹانے کی دھمکی دینے جا رہی ہے۔
 اب آنکھوں میں جنبش نہ چہرے پہ کوئی تبسم نہ تیوری
 فقط کان سنتے چلے جا رہے ہیں۔

یہ اک گلستاں ہے، ہوا بہا ہاتی ہے، کلیاں چسکتی ہیں، غنچے لہکتے ہیں
 اور پھول کھلتے ہیں بھل کھل کے مرجھا کے گرتے ہیں۔

اک فرشِ محل بناتے ہیں جس پر
 مری آندوں کی پریاں عجب آن سے یوں رواں ہے۔
 کہ جیسے گلستاں ہی اک آئینہ ہے۔
 اس آئینے میں ہر اک شکل نکھری، سنور کر مٹی اور مٹ ہی گئی، پھر نہ ابھری

یہ پریت ہے خاموش! ساکن!
 کبھی کوئی چشمہ رلبتے ہوئے پوچھتا ہے کہ اس کی چٹانوں کے اس پار
 کیا ہے؟
 مگر مجھ کو پریت کا دامن ہی کافی ہے۔ دامن میں وادی ہے۔

وادی میں ندی ہے۔ ندی میں بہتی موٹی ناؤ ہی آئینہ ہے۔
اس آئینے میں ہر اک شکل نکھری، مگر ایک پل میں جو بننے لگی ہے تو پھر وہ نہ ابھری۔

یہ صحرا ہے، پھیلا ہوا خشک بے برگ صحرا
بلوے یہاں تند بھوتوں کا عکس مجسم بنے ہیں۔
مگر میں تو دور ایک پیڑوں کے جھرمٹ پر اپنی نگاہیں جمائے ہوئے ہوں۔

نہ اب کوئی صحرا، نہ پر بت نہ کوئی گلستاں
اب آنکھوں میں جنبش، نہ چہرے پہ کوئی تنہم نہ تیوری
فقط اک انوکھی ادا کہ رہی ہے کہ تم کو بلاتے بلاتے مرے دل پہ گہری
تھکن چھا رہی ہے۔

بلاتے بلاتے تو کوئی نہ اب تک تھکا ہے نہ شاید تھکے گا۔
تو پھر یہ نہ آئینہ ہے فقط میں تھکا ہوں کسی کو بلاتے بلاتے

میراجی کی یہ نظم بڑی پہلو دار ہے۔ ایک طرف تو اس میں شاعر کو سمندر،
موت یا ماں اپنی طرف بلاتی ہے اور دوسری طرف خود شاعر کے ہاں موت یا
ماں کی آغوش میں جانے کی آرزو ابھرتی ہے (واضح رہے کہ میراجی نے یہ نظم
اپنی زندگی کے آخری ایام میں لکھی تھی) لیکن اس نظم میں گلستان، ناؤ اور
پیڑوں کے جھرمٹ پر نگاہیں مرکوز رکھنے کی خواہش۔ جبلت حیات کی
کار فرمائی کی بھی غماز ہے۔ یوں اس نظم نے ایک کرب انگیز داخلی تصادم کو بڑے
فنکارانہ انداز میں پیش کر دیا ہے۔ اس نظم کا ایک اور پہلو بھی ہے یعنی اس میں
"ماں" کے انا پورنا (مثبت روپ) کے نقوش بھی ملتے ہیں۔ وہ نقوش جو آسودگی
حیات تو اور تازگی کی نشان دہی کرتے ہیں۔ چنانچہ شاعر موت کی طرف آتے ہوئے تجلید

حیات کا بھی متمنی ہے خود جبلت مرگ میں بھی موت اور حیات تو کا تصادم
موجود ہے جو وہ ہرے نفسیاتی کرب کو وجود میں لاتا ہے۔ میرا جی کے ہاں یہ کرب
بدرجہ اہم موجود ہے۔

میرا جی کی نظموں میں جنس کا موضوع بہت نمایاں ہے۔ بعض لوگوں
نے اس سلسلے میں نفسیات سے میرا جی کے گہرے شغف اور ملازمت وغیرہ کے
اثرات کا ذکر بھی کیا ہے لیکن حقیقت یہ ہے کہ منظم میں کسی خاص رجحان کی بنیاد
کبھی اکتسابی نہیں ہوتی۔ اس کا نہایت گہرا تعلق شاعر کی ذات سے ہوتا ہے۔
میرا جی کا جنس اور اس کی علامات کو برتنا دراصل ایک اہم نفسیاتی ضرورت
کے تابع تھا۔ ان جنسی علامات میں روزن دوسری عورت، گودا اور من کے
بالک کا، کھین کو چندرماں، مانگنا۔ یہ سب باتیں ماں کی دنیا کی جانب لوٹنے
کے عمل ہی کو ظاہر کرتی ہیں۔ لاشعور کی اس منقناطیسی کشش کے مقابلے میں شاعر
کا مدافعتی عمل ان بہت سی جنسی الجھنوں اور پیچیدگیوں کو وجود میں لاتا ہے جو
میرا جی کی نظموں میں بکھری پڑی ہیں۔ تاہم میرا جی کے ہاں جنسی موضوعات سے
وابستگی کو محض جوانی کے اباں تک محدود کرنا بڑی سطحی سی بات ہوگی۔ اصل
بات یہ ہے کہ میرا جی «اندر» کی دنیا کی طرف مڑتے ہوئے بڑے فطری اندازہ میں
«عورت» کے کل کی طرف مڑ گیا ہے۔ اور عورت سے وابستہ بہت سی جنسی علامات
از خود اسی کی نظموں میں ابھرتی چلی آئی ہیں۔

لیکن میرا جی کی اس خاص جہت کی گہرائی یہ بھی ہے۔ یہ تہذیب کے
ماضی کی طرف میرا جی کی مراجعت کو ظاہر کرتی ہے۔ عجیبی اثرات نے ایک طویل
مدت تک اردو نظم کو وطن کی دھرتی سے قریب آنے کی اجازت نہیں دی تھی
حتیٰ کہ حب الوطنی کے جذبے کے تحت لکھی گئی۔ بیشتر نظمیں بھی دراصل ایک
اونچے سنگھاسن سے اپنے وطن کے گن گانے اور اسے دوسرے ممالک سے برتر
ثابت کرنے کی ایک کاوش کے سوا اور کچھ نہیں تھیں۔ میرا جی کے ہاں پہلی بار
دھرتی کا لمس اور اس کی خوشبو بڑے بھرپور اندازہ میں ظاہر ہوئی۔ ثبوت اس
کا یہ ہے کہ میرا جی نے نہ صرف ہندوستان کے ارضی مظاہر کو اپنی نظموں میں سمویا ہے

بلکہ تلمیحات اور استعارات کے سلسلے میں بھی زیادہ تر ویسی اثرات ہی کو قبول کیا ہے۔ یوں محسوس ہوتا ہے جیسے میرا جی نے جب قوس کے دوسرے نصف کے ساتھ چلنا شروع کیا تو آسمان کی طرف پرواز نہ کرنے کے بجائے اپنے وطن کی دھرتی پر اترتا چلا آیا اور ایسا کرنے میں اس نے اپنی زمین کے غالب اثرات کو بڑی فیراج دلی سے قبول کر لیا۔ ولینو بھگتی نثر ایک سے میرا جی کا تعلق خاطر بھی دراصل اپنی تہذیب کے ماضی کی طرف اس کی مراجعت ہی کو ظاہر کرتا ہے پھر خود ولینو بھگتی نثر ایک میں تقسیم زر تیزی بہت پرستی چھٹے اور پلٹے کے جو اوصاف موجود تھے۔ میرا جی کے ہاں بھی اگلہ تے چلے آئے ہیں جنس کے بارے میں میرا جی کی مخصوص بہت بھی ایک بڑی حد تک سندوستانی تہذیب کے ماضی کی طرف اس کی زمینی مراجعت ہی کا ایک نتیجہ ہے مثلاً کرشن اور رادھا کے معاشرے نے اس پر گہرے اثرات مرتسم کئے ہیں اور ہندو مندروں میں متھن کی روایت۔ کالی اور شولنگ کی پوجا کے رجحان اور جنگل کے معاشرے نے اس کی نظم کے جنسی پہلوؤں کو ایک خاص صورت عطا کی ہے۔ جنگل کے معاشرے کے اثرات تو میرا جی کے ہاں بہت ہی نمایاں ہیں؛ میرا جی کی نظموں میں جنگل کی یہ فضا اپنی ساری متنوع کیفیتوں کے ساتھ بڑے بھرپور انداز میں نمایاں ہوئی ہے۔ بلکہ یہ کہنا شاید زیادہ موزوں ہوگا کہ جنگل کی طرف میرا جی کی مراجعت دراصل قدیم سندوستان کی فضا کی طرف مراجعت ہے۔ اسی لئے میرا جی کے ہاں بار بار تاریخی میں سمٹنے کا رجحان ملتا ہے۔ جو نہ صرف جنگل کی تاریکی میں ضم ہونے کا رجحان ہے بلکہ جو ماضی کی تاریکی میں کھو جانے کی آرزو پر بھی دلالت کرتا ہے۔ پھر خلوت، تنہائی اور روزن میں گھس جانے کی آرزو بھی دراصل اسی جنگل (جنگل) رسم ماور کے لئے ایک علامت بھی ہے ہر کی خلوت، تنہائی اور مندرا یا غار کی پہنائیوں میں گم ہو جانے کی آرزو ہے۔ میرا جی کی نظموں میں جنگل کی یہ فضا اپنی تمام متنوع کیفیات کے ساتھ اس طور قائم ہے کہ اس کے ثبوت میں میرا جی کی قریب قریب ہر نظم کو پیش کیا جاسکتا ہے۔ جنگل کی طرف میرا جی کی

یہی وہ مراجعت ہے جس کے باعث اس کی نظم میں جنگل سے والبتہ منظر یعنی
 ڈائمنیں، بھوت، چیتے، خون اور خوف کے جملہ عناصر ابھر آئے ہیں۔ مبادا اس
 سے یہ خیال پیدا ہو کہ میراجی مادی دنیا سے ہٹ کر اپنے لاشعور میں قطعاً گم ہو گیا
 ہے تو اس سلسلے میں اس بات کا اعادہ ضروری ہے کہ میراجی نے خارجی منظر سے
 اپنا تعلق شروع سے آخر تک قائم رکھا ہے۔ وہ نہ صرف جسمانی طور پر متحرک رہا ہے
 اور بقول خود اس کا "جسمانی اور روحانی سفر شمال سے جنوب کی طرف تھا۔ بلکہ
 اس نے "زندگی" کے بہت قریب آکر خود تجربات بھی حاصل کئے ہیں۔ یہ تجربات
 گھناؤنے اور مکروہ بھی ہیں اور اعلیٰ وارفع بھی اتنا سم ان سے یہ بات ضرور ثابت
 ہوتی ہے کہ میراجی کی نظم میں خارجی زندگی اور داخلی زندگی کا تضاد ابھرا ہے نہ کہ
 محض آزاد تلامذہ خیال کار حجان جو اس سے منسوب کر دیا گیا ہے۔

جدید اردو نظم میں فراز سے نشیب کی طرف لڑھکنے کا آغاز میراجی سے ہوتا
 ہے۔ لیکن میراجی نے اپنی مدافعتی قوتوں کی مدد سے تحفظِ ذات کی کوشش بھی کی
 ہے جس کے نتیجے میں تضاد اور آویزش کے متعدد پہلو اس کی نظموں میں ابھرتے
 چلے آئے ہیں۔ بڑی بات یہ ہے کہ میراجی سے اردو نظم کی ایک نئی جہت کا آغاز
 ہوتا ہے۔ جہت جو کسی روشن سحر یا درخشاں منزل کے نشانات کو ظاہر نہیں
 کرتی بلکہ وقت کی گزران کا احساس دلا کر فنا اور موت کی حقیقت کو نظر کے
 سامنے لاتی ہے۔ خود انسانی زندگی میں امید اور رجائیت کا دور بے حد مختصر
 ہے اور باطن کی ایک معمولی جنت کا غماز ہے۔ شاعر کا باطن پوری طرح صرف
 اس وقت ابھرتا ہے جب اسے کسی بحران کا سامنا ہو اور خود شاعر کی بقا معرین
 خطر میں پڑ جائے۔ چنانچہ زوال سے مراد توئی کا مضمحل ہونا نہیں بلکہ کسی ایسے بحران
 کی آمد ہے جو انسان کی نظروں کو باہر سے مٹا کر اندر کی طرف منعطف کر دے
 یہ بحران کوئی حادثہ بھی ہو سکتا ہے جیسے محبت میں ناکامی کسی عزیز کی موت، جنگ
 یا جسم و جان کے رشتے کو برقرار رکھنے کے لئے ایک طویل تنگ و دو اور وقت کی
 گزران اور موت کی آمد کا وہ احساس بھی جو نہ باوہ حساس اذہان میں بہت جلد پیدا
 ہو جاتا ہے۔ بہر حال یہ بحران انسان کو تحفظِ ذات کی طرف مائل کرتا اور اس کی

ذات کی بہت سی چھپی ہوئی قوتوں کو برانگیختہ کر دیتا ہے کسی واضح منزل کی طرف بڑے پرامید انداز میں جذبے اور جوش کی گھن گرج کے ساتھ بڑھنے اور کسی بحرانی کیفیت سے نبرد آزما ہونے کے لئے باطن کی تمام تر قوتوں کو بروئے کار لانے میں بڑا فرق ہے اور یہی فرق نظم کے دو مختلف نمونوں کو وجود میں لاتا ہے۔ پہلے نمونے میں جوش اور ولولے کی ایک نمائشی حسبت ابھرتی ہے۔ دوسرے نمونے میں حسرت، کسک، غم اور مدافعت کے وہ قیمتی عناصر نمودار ہوتے ہیں جو ایک قوی تر حرف سے شاعر کے تصادم کی پیداوار تھے۔ میراجی کی نظم موخر الذکر نمونے کو پیش کرتی ہے اور اس کی اس جہت نے جدید اردو نظم پر گہرے اثرات مثبت کئے ہیں۔

میراجی کی نظم کی جہت باہر سے اندر کی طرف ہے اور یہی نظم کی بنیادی جہت بھی ہے۔ ظاہر ہے کہ اس جہت کو اختیار کرنے سے نظم میں "باطن کی دنیا" نسبتاً زیادہ اجاگر ہوتی ہے۔ پھر چونکہ نظم کا شاعر ایک منفرد "کل" کی حیثیت میں ابھرتا ہے اور اس کا باطن اپنے خصوصی کوائف، حالات، کسی خاص حس کی برانگیختگی اور موردی عناصر کے باعث دوسروں سے قطعاً مختلف ہوتا ہے اس لئے جب اس باطن سے نظم جنم لیتی ہے تو لامحالہ اس کا ذائقہ بھی منفرد ہوتا ہے۔ اگر باطن کی یہ "انفرادیت" موجود نہ ہو تو تمام شاعر کے ہاں ایک سی نظمی تخلیق ہوں بعض اردو نقاد نظم میں شخصیت کے اظہار کو مستحسن نہیں سمجھتے ان کا خیال ہے کہ شاعر کو غیر شخصی اظہار فرار کے تابع ہو کر شخصیت سے فرار حاصل کرنا چاہئے۔ شخصیت سے فرار کا یہ نظریہ دراصل ٹی۔ ایس ایلیٹ نے پیش کیا تھا اور اردو کے بعض نقادوں نے "وفادار مریدوں" کی طرح اسے اس حد تک اپنایا ہے کہ شاعری میں انفرادیت یا داخلیت کی بھی نفی کر دی ہے حالانکہ خود ٹی ایس ایلیٹ کا بھی یہ موقف ہرگز نہیں تھا۔ ایلیٹ نے جب شخصیت سے فرار کو شاعری کے لئے ضروری قرار دیا تھا تو اس کا مطلب محض یہ تھا کہ اگر جذبہ اپنی بوجھل کیفیات سمیت فن میں داخل ہوگا یا شاعر کے نجی حالات اور واقعات بجنسہ شعر کا موضوع بنیں گے تو لامحالہ اس سے فن مجرد ہوگا۔ دراصل یہ ساری الجھن شخصیت کے لفظ کو اس کی محدود حیثیت میں استعمال کرنے سے پیدا ہوئی ہے ورنہ اگر شخصیت کو

وسیع تر معنوں میں استعمال کیا جائے تو ذہن شاعر کے نجی حالات و واقعات کے بجائے اس کی اس "ذات" کی طرف منتقل ہوگا جو ان حالات، واقعات، تاثرات، تجربات اور سزا دوسری باتوں سے مل کر وجود میں آتی ہے۔ اس ضمن میں ایلینٹ نے شاعر کی شخصیت کے بجائے شاعر کو بحیثیت ایک ذریعہ پیش کرنے پر زور دیا ہے اور کہا ہے کہ شاعر اپنی شخصیت کا اظہار نہیں کرتا بلکہ اس میڈیم کا اظہار کرتا ہے جس میں تاثرات اور تجربات قطعاً غیر متوقع انداز میں مجتمع ہو جاتے ہیں لیکن یہ میڈیم کیا ہے؟ کیا یہ میڈیم شاعر سے الگ کوئی چیز ہے اور کیا خود اس کی تعمیر میں شاعر کی زندگی کی مختلف کروٹوں، اس کی حسیات، موروثی عناصر حتیٰ کہ اس کے مطالعہ، عادات و اطوار اور سزا دوسری باتوں کا ہاتھ نہیں ہوتا؟ دوسرے لفظوں میں اگر اس میڈیم کی حیثیت ایک الگ پردے کی سی ہے تو کیا اس پردے پر خارجی اور داخلی زندگی کے تمام عناصر نقوش اور علامتوں کی صورت میں ظاہر نہیں ہوتے؟ ایلینٹ کا خیال ہے کہ جب شاعر شعر کہتا ہے تو ان جذبات کا اظہار تک نہیں کرتا جو اسے عام زندگی میں عزیز تھے گو یا شعر کی دنیا شاعر کی نجی زندگی سے قطعاً مختلف ہے مگر ایلینٹ کی یہ منطق اس لئے قابل قبول نہیں کہ شعر میں جن احساسات کا اظہار ہوتا ہے وہ کسی نہ کسی حد تک شاعر کی عام زندگی کے جذبات سے ضرور متعلق ہوتے ہیں۔ البتہ میڈیم کی مشین سے گزرنے کے بعد ان کی صورت کچھ یوں بدل جاتی ہے کہ پہچانے تک نہیں جاتے۔ یہ بالکل ایسے ہی ہے جیسے کوئی رات کو خواب دیکھے اور اسے اپنی عام زندگی سے ایک بالکل مختلف تجربہ قرار دے حالانکہ حقیقت یہ ہے کہ خواب عام زندگی کے تجربات، واقعات اور لاشعوری خواہشات ہی کا ایک علامتی اظہار ہے۔ ایک اچھے خواب بین کی طرح نظم کے ایک ٹکڑہ شاعر کے ہاں بھی واقعات و حالات کی تہذیب ہو جاتی ہے اور پوچھیں کہ وہ ایک اور لطیف احساس میں ڈھل جاتا ہے۔ گو یا شروع سے آخر

تک یہ ایک مثبت عمل ہے۔ اسے شخصیت یا ذات سے فرار کا مترادف قرار دینا
ہرگز مستحسن نہیں۔

جدید اردو نظم پر میراجی کی داخلیت پسندی کے رجحان نے جو اثرات مثبت
کئے۔ انہیں دو زاویوں سے دیکھنے کی ضرورت ہے۔ ایک یوں کہ میراجی کے بعد
اردو نظم نے کس حد تک اس کی اس خاص جہت کو قبول کیا۔ دوسرے اس اعتبار
سے کہ اس دور کے بعض نظم گو شعرا کے ہاں تصادم اور آویزش نے کس قسم کے
رد عمل کو تحریک دی؟ پہلا زاویہ محض جہت کے عام انداز کی نشان دہی کرے گا
اور نظم میں وقت کی گزران، فن کے احساس اور موت کے مختلف مظاہر کو سامنے
لائے گا اور دوسرا زاویہ اس خاص جہت کے علم بردار شعرا کے ہاں اس رد عمل کو اجاگر
کرے گا جو باطن اور خارج کے تصادم سے وجود میں آتا اور شاعر کے کلام کو ایک
منفرد مزاج عطا کر دیتا ہے۔

جدید اردو نظم میں داخلیت کے علم بردار شعرا کی تخلیقات کچھ برسوں پہلے
برسوں کے عرصہ پر پھیلی ہوئی ہیں۔ یہ عرصہ قومی اور بین الاقوامی دونوں اعتبار سے بڑا
اہم ہے اور اس نے نظم کی اس خاص جہت کو ابھرنے میں مدد دی ہے۔ مثلاً اس
عرصہ میں دوسری جنگ عظیم لڑی گئی اور اس میں جو کشت و خون ہوا اور اس
کے آخری سال میں امریکہ نے جس شقاوت قلب کا مظاہرہ کرتے ہوئے ہیروشیما
اور ناگاساکی پر بم گرائے، ان تمام باتوں نے حساس اذہان کو سیری طرح جھنجھوڑ دیا
ایٹم بم کا یہ حادثہ بین الاقوامی سطح پر ایک بہت بڑا المیہ تھا۔ قومی سطح پر ۱۹۴۷ء
میں ملک تقسیم ہوا اور اہل وطن نے صدیوں کے رکھ رکھاؤ اور تہذیبی مفاہمت
کو بالائے طاقت رکھ کر بربریت کا وسیع پیمانے پر مظاہرہ کیا اور انسانیت پر ایسا
زخم لگایا جو عام لوگوں کے ہاں تو کچھ عرصہ کے بعد مندمل ہو گیا لیکن قوم کے حساس
طبقے نے کبھی فراموش نہ کیا۔ تقسیم کے بعد ملک میں خود غرضی، افراتوافتی، دھاندلی
زبان بندی اور شخصی آزادی کو مفلیح کرنے کی ایک ایسی رو چلی جس نے حساس
طبقے کو رکنے اور اپنے اندر جھانکنے پر مجبور کر دیا۔ تاریخ تہذیب میں ہمیشہ ایسے ہی ہوتا
آیا ہے۔ جب تہذیبی اقدام محض رسوم کی ادائیگی تک محدود ہو کر رہ جاتی ہیں۔ اور

سوسائٹی اپنے ابتدائی حیوانی مزاج کی طرف مراجعت کرتی ہے تو قدرتی طور پر
 حساس اذہان انبوه کے عام رجحانات سے دست کش ہو کر اپنی ذات میں اترنے
 اور وہاں نئی قدروں کی تلاش کرتے ہیں۔ میراجی کے بعد جدید اردو نظم میں «اندر»
 کی طرف آنے کا رجحان ان قومی اور بین الاقوامی حالات کا ایک نتیجہ بھی ہے۔ تاہم
 محض یہ حالات ہی اس کی نمو کا باعث نہیں بنے۔ ایک تدریجی ارتقاء کا بھی یہ تقاضا
 تھا کہ نظم زود یا بدیر اپنے اصل مزاج کو دریافت کرے۔ اردو نظم ایک طویل عرصہ
 تک خارجی مسائل، مقاصد اور لفظ ہائے نظر کے تحت تخلیق ہوتی رہی تھی لیکن
 ایک وقت ایسا بھی آیا کہ اس نے اپنی اصل جہت دریافت کرنی اور بتدریج خارج
 کو باطن سے منسلک کرتی چلی گئی۔ جدید اردو نظم میں یہ جہت پوری طرح منظر عام پر
 آئی ہے۔ لیکن ان تمام پہلوؤں کے باوصف اس حقیقت سے انکار مشکل ہے کہ
 غواصی کا یہ عمل خود شاعر کی مخصوص افتادِ طبع کا منت کش بھی ہے۔ جدید اردو نظم
 کے حق میں یہ ایک نیک فال ہے کہ میراجی کے بعد اسے درجنوں ایسے شعرا مل گئے
 جن کے ہاں باہر سے اندر کی طرف آنے کی پہچ بہت نمایاں تھی۔ مثلاً یوسف ظفر
 قیوم نظر، مجید امجد، اختر الایمان، مختار صدیقی، ضیا جان دھری، جذبی، منیب الرحمن
 انجم رومانی، محمد صفد، وشو امر عادل، سید فیضی، منظر سلیم، سلام پھلی شہری۔
 تخت سنگھ، محمود جان دھری، سردار انور، الطاف گوہر اور ان کے بعد بلراج کوئل
 عارف عبدالمتین، ظہور نظر ابن انثار، فارغ تجاری، جمیل ملک، قاضی سلیم شہزاد احمد
 میزبانی، خلیل الرحمن اعظمی، احمد فراز، شاد تمکنت، شاد امرتسری، اور کچھلے چند
 ساہوں میں عرش صدیقی، شکیب جلالی، نور تجوری، شہریار، ساقی فاروقی، نذیر ناجی،
 جیلانی کامران، شہاب جعفری، ادیب سہیل، احمد شمیم، کرشن ادیب، محمد علوی۔
 صلاح الدین ندیم، کمار پاشی، محمود سعیدی رحمان فراز، سلیم الرحمن، عمیق حنفی،
 بشر توآز، عزیز تمنائی اور درجنوں دوسرے شعرا نے اس خاص پہچ ہی کو اپنایا
 ہے۔

• حلقہ ارباب ذوق لاہورہ کی مجلس انتخاب نے ۱۹۴۶ء کی بہترین نظموں

کے پیش لفظ میں لکھا تھا ۱۹۴۱ء سے چلتا ہو۔ یہ کارواں بتدریج افسردگی اور

اور اسی کی فنا کی طرف بڑھ رہا ہے۔ یہ افسردگی منزل ہے یا سنگ میل۔ اس کا فیصلہ مستقبل کے ہاتھ میں ہے؟ اس بات کا فیصلہ کہ یہ افسردگی ایک منزل تھی۔ یا سنگ میل، بنیادی طور پر کوئی اہمیت نہیں رکھتا۔ اصل بات محض یہ ہے کہ ^{۱۹۴۱ء} اس کے بعد اردو نظم میں بتدریج غم اور افسردگی کی فنا پیدا ہوتی چلی گئی ہے؟ اس کے جواب میں غالباً یہ کہا جائے گا کہ دوسری جنگ عظیم۔ کساد بازاری اور "گھر کے شیرازے کا منتشر ہونا اور اس کے نتیجے میں انفرادیت کی نمونے اس افسردگی کو جنم دیا تھا۔ یہ بات اس حد تک تو درست ہے کہ ان تمام عناصر نے شاعر کے ہاں افسردگی اور غم کو ضرور مہمیز لگائی ہوگی۔ تاہم حقیقت یہ ہے کہ ^{۱۹۴۱ء} کے بعد نظم نے اپنی اصل جہت یعنی دریافت کرنی تھی یعنی ظاہر سے باطن کی طرف آنے کی جہت! اس جہت کو اختیار کرنے والے کے ہاں کم مانگی تہنائی، خون اور اس کے نتیجے میں غم اور افسردگی کا پیدا ہو جانا ایک بالکل قدرتی بات تھی۔ انسان نے جب بھی اپنی ذات میں غوطہ لگایا ہے۔ اسے ایک ازلی وابدی غم کا ضرور سامنا ہوا ہے۔ یہ غم ایک شدید احساس فنا کی پیداوار ہے اور انسان کو اس کے نسلی ورثے میں ملا ہے نظم میں کسی آورش یا نقطہ نظر کو اپنانے کی روش اس احساس فنا سے کنارہ کش ہو کر کسی تعمیری منصوبے میں خود کو مستغرق کرنے کی ایک کاوش ہے اور اسے ایک حد تک "فرار" کا نام بھی دیا جاسکتا ہے۔ لیکن نظم میں باطن کی طرف اگر موت کی آنکھوں میں آنکھیں ڈالنے اور اپنی مدافعتی قوتوں کو لبرانگیختہ کرنے کی روش غم اور افسردگی کو جنم دیتی اور اسی نسبت سے نظم کو گہرا اور تہ دار بھی بنا دیتی ہے۔ میرا حجبی کے بعد کے دور میں اردو نظم کا غم اور افسردگی سے مملو ہونا زیادہ تر اس لئے تھا کہ شاعر اب اپنی ذات میں غوطہ لگا کر "موت" کے روبرو آن کھڑا ہوا تھا۔ لیکن المیہ محض موت کی آمد کے احساس میں نہیں تھا۔ المیہ اس بات میں بھی تھا کہ انسان نے اپنی شخصیت کی تعمیر کر کے خود کو احساس بقا سے آشنا کر رکھا تھا اور اب اسے شخصیت کے زریہ زریہ ہو جانے کا خطرہ لاحق ہو گیا تھا۔ جدید اردو نظم میں افسردہ دلی نے یقیناً جنم لیا ہے۔ لیکن اسے بعض خارجی عوامل تک محدود کر دینا ایک بالکل سطحی بات ہوگی۔ اصل بات یہ ہے کہ نظم کی بنیادی جہت کو اختیار کرنے سے شاعر کو اپنی ذات کے زور یا بدسپارہ

پارہ ہو جانے کا عرفان ہوا ہے اور اس نے اپنی ساری داخلی قوت سے اس احساس کا مقابلہ کیا ہے چنانچہ ایک طرف تو اسے دقت کی گزران کا شدید احساس ہے، دوسری طرف اسے موت (یا شام) کے سائے اپنی طرف لپکتے ہوئے دکھائی دیئے ہیں۔ موت ایک عجیب سی شے ہے کہ یہ عورت کی طرح بیک وقت راحت کا گہوارہ بھی ہے (انا پورنا) اور خوف کا باعث بھی (کالی) شاعر موت کے سحر میں مبتلا ہو کر اس کی طرف کھینچا چلا جاتا ہے۔ لیکن شعور ذات کے ابھر آنے کے باعث اپنے اقدام کے نتیجے سے آگاہ ہو کر ایک شدید خوف کا ہدف بھی بنتا ہے۔ موت کی طرف بڑھنے اور موت سے فرار حاصل کرنے کے ان دو متضاد رجحانات نے اس کے ہاں ایک نفسیاتی تصادم پیدا کیا ہے۔ یہ تصادم میراجی کے بعد کی نظم میں پوری طرح موجود ہے۔ مبادا کوئی غلط فہمی پیدا ہو جائے یہاں اس کا ذکر ضروری ہے کہ اردو نظم میں موت ایک خاصا محبوب موضوع رہا ہے۔ لیکن بالعموم شاعر نے فکر کے ایک بلند سنگھاسن پر کھڑے ہو کر اس پر ایک نظر ڈالی ہے۔ جدید نظم میں کیفیت اس سے بالکل مختلف ہے۔ یہاں شاعر موت کی فلسفیانہ توجیح کی طرف مائل نہیں اور مائل ہو بھی کیسے سکتا ہے کیوں کہ وہ اب کنارے پر کھڑا ہوا ایک تماشہ بین نہیں بلکہ خوف کے کرب سے گزرتا ہوا ایک انسان ہے۔ پہلی صورت میں موت کی طرف شاعر کا رد عمل نظریاتی تھا لیکن اب اس کی نوعیت احساسی اور جذباتی ہے اسی لئے اس میں تجربے کی حدت کا احساس بھی نہایت شدید اور گہرا ہے۔ یہ چند مثالیں قابل غور ہیں:

ایک کنارے جیون کی رتنار رتوں کے سنگ
تیرا سہانا دل، برستی برف، کھنکتے ساز
ایک کنارے، امرت پیتے، جیتے جگوں کی اوٹ
میری آخری سانس کی دھیمی، بے آواز۔ آواز

مجید امجد (ایک نوٹ)

میں ہوں ایسا پات ہوا میں پیر سے جو ٹوٹے اور سوچے
 دھرتی میری گور ہے یا گھر، یہ نیلا آکاش جو سر پر
 پھیلا پھیلا ہے، اور اس کے سورج، چاند ستارے مل کر
 ایک اک کر کے کھو جائیں گے، جیسے میرے آنسو اکثر
 پلکوں پر تھرا تھرا کرتا رہتی ہیں کھو جاتے ہیں
 جیسے بالک مانگ مانگ کرنے کھلونے سو جاتے ہیں

اختر الایمان (بلاوا)

شفق کی سرخی بھی رفت رفت دھوئیں میں تحلیل ہو چکی ہے
 میں آج ان برف سے ڈھکی وادلوں کے اس پار جا رہا ہوں
 وہاں جہاں اس خط پر اسرار کے ادھر چند چوٹیاں ہیں
 جہاں ہمیشہ سے برف ہی برف ہے بہار و خزاں نہیں ہیں
 کہ موت آغوش و لکے اس جگہ میری راہ تک رہی ہے
 مگر خدا جانے زندگی کس لئے ابھی تک جھجک رہی ہے

سید ضیاء جالندہری (زمستان کی ایک شام)

یہ قلم بیکراں، یہ موجدین

یہ وقت کا دھیرے دھیرے آغوش نیستی میں سمٹتے جانا
 میں ہر گھڑی دُور ہوتا جاتا ہوں اپنی دنیائے آرزو سے

منیب الرحمن (سمندر)

یہ تیرگی

اور ہر گھڑی بڑھتی ہوئی

اس کی انوکھی دلکشی

جیسے سکوں کے بحرِ بے پایاں کی حامل ہے یہی۔

دنیا کی منزل ہے یہی

قیوم نظر (الحسن)

اگر سفر سے مفر نہیں ہے تو قیدِ منزل کا ذکر کیا ہے
کوئی بہار و خزاں مری راہ میں نہ آئے گی۔ چل رہا ہوں
عمیق غاروں میں ڈھل رہا ہوں

یوسف ظفر (بازگشت)

جب ڈھلا سورج ترے تپتے پھلتے پیار کا
تا حدِ احساس۔ تا حدِ قیاس

ذہن سے دل اور دل سے روح کے بے انتہا پھیلاؤ تک
رنگ پھیلے۔ حسرتوں کے رنگ، لالچ اور رنگ

اس شفق، اس سرخی، خونِ تمنا میں وہ حدت تھی کہ میرا انگ انگ
دکھ کی بے انداز، بے آواز برصغیر کی دہشت سے بھی لذت گیر تھا۔

اور میں یوں سوز کر خوش تھا کہ ایسی لذتِ غم ناک، ایسا جھپٹنا

اس قدر رنگیں اور اسی، اس قدر لگی انجامِ نشاطِ دل ہو اس کو نصیب!

ظہور نظر (لذتِ افتاد)

ہوا تیز تر ہو گئی

سرافراختہ پیر کے گرد پھیلے سمندر میں طوفان لپکتے لگا۔

سرافراختہ پیر پھر اٹھا، نرم شانوں کی چیخوں سے افلاک کا سینہ پھٹنے لگا

سمندر کا طوفان اچھوٹی بلندی سے آنکھیں ملانے لگا۔

سرافراختہ پیر کے پاؤں اکھڑے تو وہ سرنگوں ہو گیا

سیل میں کھو گیا۔

عارف عبدالمتین (طوفان سے پہلے، طوفان کے بعد)

چاروں سمت اندھیرا گھپ ہے اور گھٹا گھنگور

وہ کہتی ہے، "کون،"

میں کہتا ہوں، "میں"

کھو لو یہ بھاری دروازہ

مجھ کو اندر آنے دو

اس کے بعد اک لمبی چپ اور تیز ہوا کا شور

مغیر نیازی (صدابصحا)

کب تلک خشک ساحل پہ بیٹھے ہوئے۔

آتی جاتی صداؤں کے لوہے سنیں

کیوں نہ اتریں سمندر کے غاروں میں ہم

کیوں نہ یہ خاک کی سرزمین پھوڑویں

شہزاد احمد (کیمیا)

آئے گا آئے گا کوئی تو شہاب ثاقب

اس کے دامن میں دیکھتے ہوئے انگاروں کی چادر کا اک آنچل ہی سہی

میں تماشائی سہی آج تری خلوت کا

میری اس حیرت طفلی پہ نہ جا

ماں! تجھے گھورتے رہنے کا خطا کار ہوں میں

حامد عزیز مدنی (مادر گیتی سے)

برف کی پتیاں رُک رُک کے کبھر جائیں گی، گر جائیں گی۔

اور دھندلے کی خموشی میں یہ بادل سے

برف پھر بہتی ہوئی آئے گی

دور تاریک درختوں کے تنوں سے آگے۔

نیم جان جسم سے پیرا سہن صد چاک کو لپٹائے ہوئے۔

صبح کی پیرزن حسن فروش

کانپتے ہو تنوں سے دیوانی ہنسی ہنسنے کو ہے۔

برف پھر گرنے کو ہے۔

صفدر میر (برف بار کا)

ذرا سی کاوش سے ان نمونوں کی تعداد میں اضافہ ہو سکتا تھا۔ یہاں مقصد

صرف نظم کی اس خاص جہت کو اجاگر کرنا ہے جو قوس کے دوسرے نصف کی جہت

ہے اور جس کے سامنے موت ایک منزل کی طرح کھڑی ہے۔ بالعموم ان نمونوں میں موت کو سمندر سے تشبیہ دی گئی ہے اور سمندر رعم مادر کا مماثل ہے کہ وہ بیک وقت زندگی کا قاتل بھی ہے اور اس کا خالق بھی! سمندر کے علاوہ برف نارا غار، تاریکی یا تاریک کمرہ بھی موت یا "گریٹ مدر" کے لئے ایک علامت کے طور پر مستعمل ہیں اور علم النفس اس بات کی توثیق کرتا ہے۔ گو یا جدید اردو نظم میں شاعر نے تشبیہ کی طرف اپنی نظر کھڑا ہٹ کر ایک اہم موضوع کے طور پر قبول کیا ہے اور موت کی طرف اپنی بے بس پیش قدمی اور اس کے نتیجے میں ابھرنے والے متنوع احساسات کو اپنی تخلیقات میں سمویا ہے۔ موت کی طرف بڑھنے کا یہ سارا ڈراما مرد اور عورت کے جنسی فعل سے ایک بڑی حد تک مماثل ہے اس میں عورت کا پرکشش سراپا ابھرتا ہے۔ مرد کی مدافعت وجود میں آتی ہے۔ پھر موت یا سمندر مرد کو سرنگول کرتا ہے۔ اور وہ تاریکی میں کھو جاتا ہے۔ مثلاً عارف عبدالمتین کی نظم میں سرفراختہ پیر کا سمندر میں ڈوب جانا یا منیر نیازی کی نظم صدا البحر میں کمرے کا نو وارو کو نگل جانا مرد اور عورت کے جنسی فعل میں مرد کی لمحاتی موت ہی کو اجاگر کرتا ہے۔ نظم کے ان نمونوں میں موت، سمندر یا عورت کبھی تو شاعر کے ہاں خوف کو جنم دیتی ہے اور یہ خوف اس خطرے کے پیش نظر ابھرتا ہے کہ اب شاعر کا انجام قریب ہے اور کبھی اس کے باقی احساسات کو مفلوج کر کے وصل کی لذت کے احساس کو شدید تر کر دیتی ہے اور اسے عورت یا سمندر سکون کا گہوارہ نظر آنے لگتا ہے۔ پہلی حالت عورت کے کالی روپ کی غماز ہے۔ صفد مہر کی نظم، برف باری، میں صبح کی پیر زین حسن فروش (جسے اب شام کا نام دینا چاہئے)

۱ واضح رہے کہ شاعر نے شعوری طور پر اس نظم کا عنوان صدا البحر رکھا ہے حالانکہ یہ نظم اس بات کی طرف اشارہ ہے کہ بھاری دروازہ کھلا اور پھر آنے والے کا نام و نشان تک باقی نہ رہا! اس کے بعد اک لمبی چپ اور تیز ہوا کا شور ایک کرب ناک انجام کی نشان دہی کرتا ہے اور اس بات کا ثبوت بہم پہنچاتا ہے کہ بھاری دروازے نے آنے والے کو نگل لیا تھا۔

اسی کالی روپ کا ایک نمونہ ہے۔ دوسری حالت عورت کے انا پور کو وجود میں لاتی ہے اور اسے سمندر یا تاریکی میں ایک انوکھی دلکشی اور سکون محسوس ہوتا ہے۔ سیدھیا جاندھری کی نظم "رستان کی شام" اور قیوم نظر کی "الچھن" میں عورت کا یہی روپ ابھرا ہے اور شاعر پروانہ وار اس کی طرف کھنچا چلا گیا ہے۔

جدید اردو نظم میں قوس کے دوسرے نصف کو اپنانے کا اقدام ایک تو عورت کے دونوں پہلوؤں کو وجود میں لایا ہے اور دوسرے اس نے تاریخ تہذیب کے ماضی یعنی جنگل کے معاشرے کی طرف شاعر کی مراجعت کو ظاہر کیا ہے۔ اس مراجعت سے پوری طرح آشنا ہونے کے لئے جنگل کی فضا کو ملحوظ رکھنا نہایت ضروری ہے صحرا کے برعکس جنگل خطرات کا مسکن ہے اور جب کوئی شخص جنگل میں سے گزرتا ہے تو اسے قدم قدم پر خوف محسوس ہوتا ہے کبھی اسے کوئی چا پ سناٹی دیتی ہے کبھی اسے پتوں میں سے تند و تیز آنکھیں گھورنے لگتی ہیں کبھی اس کے پاؤں میں سانپ پھسکارتا ہے اور کبھی کوئی کانٹے وار شاخ اس کے دامن کو پکڑ لیتی ہے۔ انسانی تہذیب کا ماضی اسی جنگل کے معاشرے یعنی تہذیب الارواح کا دور تھا۔ اس دور میں جنگل کی فضا نے انسان کے دل میں خوف پیدا کیا اور اسے اپنے تحفظ کے لئے ٹوٹے ٹوٹے گنڈے ٹھونڈے اور جادو کی مختلف رسوم سے مدد لینے کی طرف مائل کیا۔ اسی معاشرے میں ڈانٹوں، بھولوں اور بدروحوں نے جنم لیا۔ فی الواقعہ جنگل کا باسی موت سے خوف زدہ تھا اور چونکہ موت بے پاؤں اس کی طرف آتی تھی اس نے موت سے وابستہ مظاہر مثلاً سائے، چا پ، کانٹے، سانپ گھورتی ہوئی آنکھیں، ڈانٹیں اور بھوت ان سب کو موت ہی کا مترادف قرار دے لیا۔ جدید اردو نظم میں جب شاعر قوس کے ساتھ مرٹا تو یہ مراجعت اس کے ابتدائی تہذیبی مراحل کی طرف واپسی کی ایک صورت تھی۔ موت سے انسان کو مفر نہیں اور ہر زمانے میں اسے موت کے خوف میں مبتلا ہونا پڑا ہے۔ جدید دور میں جنگ، بیماری، حادثات وغیرہ نے اسے موت کی ارزانی کا عام طور سے احساس دلایا ہے تاہم جب اس نے نظم کی جہت کو اختیار کیا ہے تو اس کے ہاں موت کا یہ احساس بتدریج موت

کے اس نسلی خوف میں مبتدل ہوتا چلا گیا ہے جو تہذیب اللادواح کے دور میں
اس پر پوری طرح چھایا ہوا تھا۔ چنانچہ اب اس نے محض سمندر، غار یا رحم مادہ
کی طرف مراجعت نہیں کی بلکہ تہذیب کے ماضی یعنی جنگل کے معاشرے کی طرف بھی
لوٹ آیا ہے نتیجہً جدید اردو و نظم میں جنگل اپنے تمام خوفناک عناصر کے ساتھ پوری
طرح اظہار نظر آتا ہے یہ چند مثالیں دیکھیے :-

چار سو تیرگی ہے جس میں دھواں ہے آہوں کا، آرزوں کے بھوت
رہ رہ کے ناچتے ہیں

اداس دھندلی سی ٹٹھاہٹ کھبی کھبی اس فضا نے تیرہ میں کانپتی ہے
کہ جیسے مستی کا خشک ڈھانچا فرودہ آنکھیں جھپک رہا ہو۔
یہ ممکن تیرگی مجسم فرودگی ہے۔

بلراج کومل (بیداری تک)

گہری، چاندنی راتوں میں یا گرمیوں کی دوپہروں میں
سُونے تنہا رستوں میں یا بہت پرانے شہروں میں
نئی نئی شکلوں میں آکر لوگوں کو پھسلاتی ہیں
پھر اپنے گھر لے جا کر ان سب کو کھا جاتی ہیں

منیر نیازی (چڑیلین)

جس کے کالے سایوں میں ہے وحشی چیتوں کی آبادی
اس جنگل میں دیکھی میں نے لہو میں لتھڑی اک شہزادی
اس کے پاس ہی ننگے جسموں والے سادھو تھوم رہے تھے
پیلے پیلے دانت نکالے نعش کی گردن چوم رہے تھے
ایک بڑے سے بڑے اوپر کچھ گدھ بیٹھے اونگھ رہے تھے
سانپوں جیسی آنکھیں میچے خون کی خوشبو سونگھ رہے تھے

منیر نیازی (جنگل کا جادو)

تم اس اندھیرے اداس رستے پہ کیوں مرے ساتھ آ رہی ہو
میں تم سے کہتا ہوں کوٹ جاؤ۔

یہاں سے راہیں گھنے اندھیروں میں کھوج چلی ہیں
یہاں سے آگے اداس جنگل کا راستہ ہے

سلیم الرحمن (امید)

یہ بھیا نک سیہ گھنا جنگل
کون جانے کھڑا ہے یوں کب سے
موٹے موٹے تنے درختوں کے
جس کی صورت سے خوف طاری ہے
وقت پر اس کی عمر بھاری ہے
جھریاں چھال پر درشت وہیب
گرتی گرتی جھکی جھکی شاخیں
ابھری ابھری جڑیں عجیب عجیب

قیوم نظر (بہی آدم)

چلو جنگلوں میں
وہاں اپنے ساقی
درختوں کی شاخوں پہ بیٹھے ہوئے۔
راہ تکتے ہیں اپنی
درختوں کے بتے
ہواؤں میں ارڈر
ہیں ڈھونڈتے ہیں
چلو جنگلوں میں
مکانوں میں یوں قید کب تک رہو گے

محمد علوی (مراجعت)

ابھی ہر سمت دھواں دھار گھسا چھائی ہے
پڑ رہی ہے ابھی آکاش سے تاریک پھوار
ابھی زندانِ خموشی کے سیہ مجرے میں
سن رہا ہوں کسی ناگن کی مسلسل پھنکار

خون سے دیکے ہوئے بیٹھے ہیں صدمہ پانچھی
تہ بہ تہ شاخوں کی تاریک گچھاؤں میں ابھی
تخت سنگھ (دھلتی رات)

چشم و لب کے رقص پر ہاتھ موڑ موڑ کر
رقص کی شراب میں
مورست ہو گیا
سانپ جیسے سو گیا
عکس ماہتاب میں
ایک پیکر گداز اور ناچنے لگا
ڈھولکوں کی مست چیخ اور تیز ہو گئی
جنگلی حسینہ اور شعلہ ریز ہو گئی

سلام چھپی شہری (ایک نینگ)

آج آخر میں نے دل میں ٹھان لی
آج جا پہنچا، میں جا پہنچا وہاں
خستہ دلی سیرٹوں کی اک سونی قطار
خشک شاخیں، کھڑکھڑاتی ٹہنیاں
بے کفن لاشوں کی طسرع اونچیت
اپنی جھولی میں لئے پہنائے دشت
برگ و برگ کی لاکھ لشتوں کے مزار
ان میں جھونکوں کی صدائے بازگشت
جس طرح مردے کر سیں سرگوشیاں

مجید امجد (دور کے پیر)

پیراجی کے بعد کی اردو نظم میں ظاہر سے باطن کی طرف شاعر کی مراجعت کا
تیسرا پہلو یہ ہے کہ اس نے وطن کی دیو مالاسے اپنا تعلق قائم کیا ہے۔ دیو مالابراہ راست

دھرتی سے متعلق ہوتی ہے اور اس کے مختلف کردار اس دھرتی کے باسی کے اہل شاہ
 جذبات، خوابوں، اور وسوسوں کی عکاسی کرتے ہیں۔ ان کی حیثیت محض انسانی نہیں
 نہیں ہوتی بلکہ وہ تو دھرتی کے مخصوص اوصاف کی علامتیں بن کر نمودار ہوتے
 ہیں چنانچہ دیو مالانہ صرف دھرتی کے باسیوں کے مشترکہ محوسات اور خواہشات کی
 پیداوار ہے بلکہ نسل کے اجتماعی لاشعور میں سدا زمدہ بھی رہتا ہے اگر کسی قوم کا
 اپنی دھرتی کے ساتھ رشتہ مضبوط نہ ہو تو قدرتی طور پر جب وہ متحرک ہوگی اور
 اس کے ہاں مستقبل سے رابطہ استوار کرنے کا رجحان ابھرے گا تو وہ اپنے نسلی ثقافتی
 سرمائے سے بہرہ اندوز نہیں ہو سکے گی۔ دوسری طرف جب قوم کی جڑیں زمین میں
 بہت گہری جا چکی ہوں تو وہ مستقبل سے ہاتھ ملاتے ہوئے بھی اپنے ماضی سے رشتہ
 قائم رکھتی ہے۔ بلکہ ماضی سے قوت اخذ کر کے ہی سفر کی اگلی منزل کی طرف بڑھتی ہے
 نظم کا صحیح مزاج اس وقت ابھرتا ہے جب شاعر آوارہ خراچی کے باوجود مراجعت
 کر کے اپنی نسل کے ماضی کی طرف آتا ہے چنانچہ نظم میں نہ صرف دھرتی کی مخصوص
 باس اور رنگ نکھر آتا ہے بلکہ نسل کا دیو مالانی سرمایہ بھی سطح پر آجاتا اور شاعر کی
 امیدوں اور وسوسوں کو ایک خاص علامتی صورت تفویض کر دیتا ہے۔ میرا جملہ کے ہاں
 وطن کی دھرتی اور اس سے وابستہ دیو مالانی کردار اپنے بھرپور انداز میں ظاہر ہوئے
 تھے لیکن اس کے بعد بھی جدید اردو نظم کا یہ پہلو نکھرتا ہی چلا گیا ہے (حد یہ ہے کہ پاکستان
 کی اردو نظم میں بھی اس برصغیر کی دیو مالانی پوری عکاسی موجود ہے جو اس بات کو ثابت
 کرتی ہے کہ اگر غواصی کے عمل کو اپنایا جائے تو دھرتی کا مشترکہ نسلی سرمایہ ضرور سطح
 پر آتا ہے، جدید نظم سے یہ چند مثالیں اس نکتے کی وضاحت کے لئے کافی
 ہیں :-

کنھیا سہی راتیں یہ رادھا سے دن
 یہ تو بیجا ہوا۔ اس کے زرخیز جھونکے
 خشک، خشک، آزاد۔ بے آب، گل ریز جھونکے
 افق۔ کندنی بادلوں کے سمندر میں رادھا کو ڈھانپنے کنھیا
 جواں گوپیاں گرمی جستجو، رنگ و بو سے بھجھو کا۔

غزل خواں، پرافشاں
بہت مطمئن، پھر بھی نامطمئن!

قیوم نظر (بہارِ نو)

کوئی نہیں ہے۔
جو میری صورت پر اک اچھتی نگاہ ڈالے
یہ میری صورت کہ جس نے اب تک
اجدھیا کے سنگھا سنوں کا سروپ دیکھا
کہ جس نے بن باس کے ہزاروں عذاب جھیلے
کہ جس نے منسی کی مدھ بھری راگنی سے رادھا کا چین کھویا۔
کوئی نہیں ہے۔

شاد امر تسری (سے کا دکھ)

میرا جو دواع کھلا میرا جو آنسو چمکا
خود ترے چاند ستاروں نے اسے پھین لیا
میں نے کیا پاپ کیا
میں نے کیا جرم کیا
اے مرے نیلے کنول سے دیوتا!
کتے نغمات محبت کے لئے ساز نہیں۔
کتی رادھاؤں کی پازیب میں جھنکار نہیں۔
دل نے بے ربط و بے ساز بھی گانا چاہا
آنکھ نے غنچہ رنگیں کو ہنسانا چاہا۔
میں نے کیا پاپ کیا!

سلام چھپلی شہری (پوجا)

مرے چاند آؤ، رچاؤ ساری سکھیوں سنگ راس
میرمی رادھا آؤ بھی
جی کے شتیل گات میں، اک اک سجیلے انگ میں

ہوں سدا رنگ اب رنگیلے پریت کے اس پیار میں
میر کی رادھا آؤ بھی

میری پیار می میری راتوں کی نو پٹی جاندنی
مختار صدیقی (خیال چھایا)

اے جادو گر پاس ترے کیا ایسا بھی کوئی جادو ہے
مجھ کو جو اک دم پنکھ لگا دے اور کیلاش پہ پہنچا دے
ساتھ میں اپنے، گھور اندھیرے اس دنیا کے بے جاؤں
اور کیلاش پہ برساقوں

پارتی کو سیس نو اوں اور شوجی سے یہ پوچھوں
تم جو یہاں کیلاش پہ بیٹھے امرت جام چڑھاتے ہو
اور تاروں کی قندیلیوں سے اپنا سورگ سجاتے ہو
کوئی تمہیں دکھ درد نہیں، تم ہر دم عیش مناتے ہو

عزیز صدیقی (اے جادو گر)

چاروں جانب سے ہے کالے دیوؤں کی یلغار
پاپ کے اندھیاروں میں جیسے گھر جائیں انوار
ٹوٹ پڑیں ہوں جیسے بادہ خانے پر مے خوار
ٹوٹ رہی ہو پریم نگر کو راکھشوں کی ڈار
لے ڈوبے مسکان کی کشتی کو غم کی منج بھار
بن کی دیوی سیتا سے راتوں کا اندھ پیار

فارغ بخاری و ساحل کی ایک شام

یہ سن کر جو یوگی نے پلکیں اٹھائیں
تو پھر وہ ندی تھی نہ پتھر نہ لہریں
فقط ایک میں تھا ہمارا کی بیٹی تھی۔

اور وہ مدن تھا۔

جسٹیشن نے اپنے ہاتھوں سے اک دن۔

جلا کر بھسم کر دیا تھا
مگر آج پھر بان بھولوں کے بے کر
اشوکا کے اونچے درختوں کے پیچھے
اسی طرح چھپ کر کھڑا تھا

قاضی سلیم (سنجوگ)

یہ بوڑھی کم زور ہوئیں
اپنی آنکھیں کھو بیٹھی ہیں
پھر بھی مجھ کو چھو کر یاد دلاتی ہیں کچھ بیتی باتیں
اور کہتی ہیں :-

تم وہ ہو جو ڈر پڑھ قدم میں
ساری برکتوں کی
ساتوں ساگر لانگھ گئے تھے

کمار پاشی (بوڑھی کہانی)

پیر چلے چندا کی اور
توڑ کے ماٹی سے بندھن
پگھلے میلوں کے پاتھر
پتھر پتھر پر پھیلا کنڈن
کومل کامنی شکلوں سے
پورم پور بھرے آنگن
بادل کے ہنڈولے میں
کھنکارا دھے کا کنگن
شیام سندر نے ہیکایا
چکنا چکیلا چندن

ظفر اقبال (نظم)

یہ تو تھا میرا آجی کے بعد اردو نظم میں جہت کا عام انداز! اس میں کوئی شک نہیں کہ نظم کے اصل مزاج سے واقف ہونے پر شعرا نے اس کی بنیاد کی جہت کو اختیار کر لیا تاہم اس بات سے انکار مشکل ہے کہ میرا آجی وہ پہلا شاعر تھا جس نے اس جہت کی نشان دہی کی اور اردو نظم کے دھارے کا رخ ذات کی طرف پوری طرح موڑ دیا۔ میرا آجی کے بعد آنے والے شعرا نے جب اس کے دکھائے ہوئے راستے کو اختیار کیا تو قدرتی طور پر ان کی نظموں میں نہ صرف جبلتِ حیات اور جبلتِ مرگ کی آویزش نمودار ہوئی۔ نہ صرف تہذیب الارواح کے عناصر ظاہر ہوئے بلکہ ہندوستان کی دیومالا کے مختلف پہلو بھی ابھرتے چلے آئے۔ اس مقام پر شاید یہ اعتراض وارد ہو کہ جب نظم گو شعرا نے میرا آجی کی خاص جہت کو اختیار کیا تو قدرتی طور پر ان کی نظموں میں بھی میکا نگی اور تقلید ہی رجمان پیدا ہو گیا ہو گا۔ جواب اس کا یہ ہے کہ ایسا ہونا ممکن تھا لیکن چونکہ میرا آجی نے کسی خارجی منزل آویزش یا نقطہ نظر کی تبلیغ کو اپنا موقوف قرار نہیں دیا تھا اس لئے اس کے دکھائے ہوئے راستے کو اختیار کرنے کے باوصف ہر شاعر کی انفرادیت اپنی جگہ قائم رہی اور نظم کسی میکا نگی صورت میں نہ ڈھل سکی۔ ترقی پسند نظم نے نہ صرف جہت کے بارے میں بلکہ نظم کے مواد کے سلسلے میں بھی ایک واضح منزل کو نظر کے سامنے رکھا تھا اور شاعر کی انفرادیت کو ابھرنے کی بہت کم اجازت دی تھی۔ چنانچہ اس کے تحت جو نظم تخلیق ہوئی اس پر ایک خاص نقطہ نظر کی چھاپ ثبت تھی۔ لیکن میرا آجی نے صرف جہت کی نشان دہی کی۔ اس کے بعد کے مراصل کو شاعر کے مخصوص رد و عمل کے لئے کھلا چھوڑ دیا۔

بات دراصل یہ ہے کہ نظم کی اس خاص جہت کو اختیار کرنے کے بعد ایک ایسا مقام آتا ہے جب شاعر ایک دورا ہے پر اکھڑا ہوتا ہے۔ یہ وہ مقام ہے جہاں وہ ایک طرف موت کی مقناطیسی کشش کو محسوس کرتا ہے اور دوسری طرف زندہ رہنے کی لگن کو متحرک پاتا ہے۔ اس آویزش میں شاعر کی ذات ایک نہایت اہم کردار ادا کرتی ہے اور ذات کا یہ کردار ہی دراصل شاعر کی نظم کو انفرادی رنگ عطا کرتا ہے۔ یہی بات ایک مثال سے شاید زیادہ واضح ہو سکے۔ فرض کیجئے کہ چار آدمی ایک

جنگل میں سے گزر رہے ہیں اچانک ان کے سامنے ایک شیر آجاتا ہے۔ شیر کو
 دیکھتے ہی ان میں سے ایک شخص تو خوفزدہ ہو کر بے ہوش ہو جاتا ہے۔ دوسرا سر پر
 پاؤں رکھ کر بھاگ جاتا ہے۔ تیسرا لپک کر قریبی درخت پر چڑھ جاتا ہے اور چوتھا
 اپنی پھڑکی سنبھال کر شیر پر حملہ آور ہو جاتا ہے۔ اب دیکھنا یہ ہے کہ شیر کو سامنے
 پا کر ان میں ہر شخص نے اپنی مخصوص شخصیت کا اظہار کیا ہے اور قطعاً غیر شعوری
 طور پر ایک ایسے رد عمل کو پیش کیا جو اس شخص کی بنیادی کمزوری یا توانائی کی
 پیراوار تھا۔ بالکل یہی حال نظم گو شاعر کا ہے۔ جب وہ نظم کی مخصوص جہت کو
 اختیار کر کے اپنے من کے جنگل میں داخل ہوتا ہے تو موت کو سامنے پا کر اپنی شخصیت
 کے مطابق ہی اس کا مقابلہ کرتا۔ اس سے ہار مان جاتا یا فرار حاصل کرتا ہے۔ چنانچہ
 اس کی نظم میں "رافعت" کا سارا انداز اس کی شخصیت کے رنگ میں ڈوب کر ابھرتا ہے
 اور شخصیت کی کمزوری یا توانائی ہی اس کی نظم میں تنگ دامانی یا کشادگی کو جنم دیتی
 ہے۔ میراجی کے بعد اردو نظم نے اس کے دکھائے ہوئے راستے کو یقیناً اختیار کیا ہے۔
 (ادرا سے کرنا بھی چاہئے تھا) لیکن میراجی کے بعد آنے والے تمام اہم نظم گو شعرا نے
 اپنی اپنی شخصیت کو بروئے کار لا کر ایک دوسرے سے مختلف رد عمل کا مظاہرہ کیا
 اور یوں اپنی نظم کو کسی مخصوص سانچے میں ڈھل جانے سے باز رکھا ہے۔ مثال کے طور
 پر مجید احمد نے موت اور اس کے مظاہر کو سامنے پا کر فرار حاصل کرنے کی کوشش نہیں کی
 بلکہ "حال" کے نقطے پر کھڑے ہو کر گرد و پیش کو دیکھا ہے۔ نتیجہً ایک شدید کرب میں مبتلا
 ہونے کے باوجود وہ ایک ناظر کی حیثیت میں ابھرا ہے اور اس نے لحظہ بھر کے لئے
 وقت کے سیل رواں کے ساتھ بہتے چلے جانے سے انکار کر دیا ہے۔ وقت موت
 کا دست راست ہے کہ اس کی گزران شکتی و رجحانیت کے عمل کو جنبش دیتی ہے
 مجید احمد نے حال کے لمحے پر رک کر گویا وقت کے تخریبی عمل کی نفی کی ہے اور یہ
 چیز وہن کو فی الفور شاعر کی داخلی توانائی کی طرف منتقل کرتی ہے لیکن مجید احمد
 نے محض رکھنے پر اکتفا نہیں کیا۔ اس نے جب حال کے لمحے پر کھڑے ہو کر ماضی
 اور مستقبل پر نظر ڈرائی ہے تو ایک ایسی بلندی پر بھی آ گیا ہے جہاں اسے عرفان
 ذات حاصل ہوا ہے گویا اس کی نظیں تجربے کے کرب کے ساتھ ساتھ فکر کی روشنی

کو بھی سامنے لائی ہیں اور شاعر کے باطن کی پوری طرح عکاس ہیں مجید مجاہد کے
ہاں حال کے لمحے پر رکنے کا عمل ان کی نظم "زندگی اے زندگی" کے مطالعہ
سے واضح ہو سکتا ہے۔

خرقہ پوش و پابہ گلی
میں کھڑا ہوں تیرے در پر زندگی
ملتی و مضمحل

خرقہ پوش و پابہ گلی
اے جہانِ خار و خس کی روشنی
زندگی اے زندگی!

میں ترے در پر چمکتی چلمنوں کی اوٹ سے
سن رہا ہوں قہقہوں کے دھیمے دھیمے زمرے
کھٹکھٹاتی پیالیوں کے شور میں ڈوبے ہوئے

گرم، گہری گفتگو کے سلسلے
منتقل آتش بجاں کے متصل
اور ادھر باہر گلی میں خرقہ پوش و پابہ گلی
میں۔ کراک لمحے کا دل

جس کی ہر دھڑکن میں گونجے دو جہاں کی تیرگی
زندگی اے زندگی!

اس نظم میں شاعر نے اپنے ایک خاص رد عمل کو اجاگر کیا ہے۔ اسے دو جہاں
کی تیرگی کا سامنا ہے۔ لیکن وہ شکست تسلیم کرنے کے بجائے زندگی کے در پر آن کھڑا
ہوا ہے اور اس سے اکتسابِ نور کا خواہاں ہے۔ یہی نور انکشافِ ذات کی صورت
میں اسے حاصل بھی ہوتا ہے اور اس کے باطن کے ایک اہم پہلو کو سامنے لاتا ہے
ایک اور نظم لیجئے جس میں شاعر نے "لمحہ و محقر" کو مقامِ کراہی و داخلی تو انائی کا اظہار
کیا ہے۔۔

یہ جو کچھ کہ میرے زمانے میں ہے اور یہ جو کچھ کہ اس کے زمانے میں میں ہوں۔

یہی میرا حصہ۔ ازل اور ابد کے غزالوں سے ہے بس یہی میرا حصہ
مجھے کیا خبر وقت کے دیوتا کے حسین رفقہ کے پہنچوں تلے پس چکے ہیں۔
مقدر کے کتے کھلونے، زمانوں کے ہنگامے، صدیوں کے صد ہا سوئے
مجھے کیا تعلق۔ سری آخری سالن کے بعد بھی دوش گیتی پہ چلے
مہ رسال کے لازوال آبشار رواں کا وہ آئینل جو تاروں کو چھوئے
مگر آہ یہ لٹو محقر۔ جو میری زندگی مر ازاد سفر ہے

مرے ساتھ ہے مرے بس میں ہے، میری مقصیلی پہ ہے یہ لبالب پیالہ
یہی کچھ ہے لے دے کے میرے لئے اس خراباتِ شام و سحر میں، یہی کچھ
یہ اک مہلت کاوش درد مہستی، یہ اک فرصت کوشش آہ و نال

اس ایک لمحے میں جب مجیداً مجد رک کر گرد و پیش پر ایک نظر دوڑاتا ہے تو اس کے
ہاں قلب کی وہ وسعت جنم لیتی ہے جو اسے ایک صاحب بصیرت ناظر کا منصب عطا
کرتی ہے۔ "طلوعِ فرض" یہ کنوال؟ ہری بھری فصلاو، لاہود، صاحب کافروٹ فارم،
اور متعدد دوسری نظموں میں مجیداً مجد کا یہ اندازِ نظر پوری طرح موجود ہے اور شاعر
کے داخلی رد عمل کا نمائندہ ہے۔

یوسف ظفر کے ہاں "رد عمل" کی نوعیت قدرے مختلف ہے۔ نظم کی اصل جہت
کو اختیار کر کے جب اس شاعر نے اپنی ذات کی غواصی کی ہے تو اسے موت اور اس
کی علامات کا عام طور سے سامنا ہوا ہے۔ اس کے ہاں موت بے تاریکی اور سناٹے کا
روپ دھار کر برآمد ہوئی ہے۔ ایسا کیوں ہوا؟ اس کا جواب خود یوسف ظفر کی
زندگی کے مختلف حادثات کا مطالعہ کرنے پر بخوبی مل جاتا ہے تاہم موت کے اس بہروپ
کو سامنے پا کر یوسف ظفر نے قطعاً غیر شعوری طور پر ڈٹ کر اس کا مقابلہ کیا ہے اور روشنی
اور تحرک کے جملہ عناصر کو اپنے تحفظ کے لئے استعمال کیا ہے۔ وہ ساری بات ہی روشنی
اور تحرک کی زبان میں کرتا ہے۔ اس کے ہاں موت ایک طرف تو تاریکی، سائے، دھواں
اور کہرے کی صورت میں اور دوسری طرف گرد، دیوار، زنجیر اور سردی وغیرہ کے روپ

میں ابھری ہے اور یوسف ظفر نے اس کی نفی کرنے کے لئے روشنی اور تحرک کے
 جملہ مظاہر سے مدد لی ہے۔ وہ اپنی نظم میں ایک جان ہار سپاہی کی طرح ابھرا ہے مدافعت
 کا یہ بھرپور انداز اس بات پر بھی دال ہے کہ اس کے ہاں موت کا ایک گہرا افسانہ
 خوف موجود ہے۔ اور وہ جب تاریکی اور سناٹے سے رٹتا ہے۔ تو دراصل خود کو موت
 سے بچانے کا تدارک بھی کرتا ہے لیکن یہ جنگ ہی کچھ ایسی ہے کہ اس میں سپاہی کو زود
 یا بدیر اپنے انجام کو پہنچنا ہوتا ہے۔ یوسف ظفر کو بھی آخر میں اس بات کا عرفان
 ہوا ہے اور اس پر شکست و ریخت کا احساس چھا گیا ہے لیکن یہاں بھی اس کی داخلی
 دنیا اس کے آٹے آئی ہے اور اسے شکست قبول کرنے سے باز رکھ کر روحانی طور پر
 روشنی کی تحصیل پر آمادہ کرنے میں کامیاب ہو گئی ہے دوسرے لفظوں میں جب
 مادی زندگی میں شاعر نے تاریکی اور سناٹے کا مقابلہ کرتے ہوئے شکست کھائی ہے
 تو وہ روحانی طور پر اس کا مقابلہ کرنے کے لئے میدان میں اتر آیا ہے روحانی سطح
 پر موت کے آگے سینہ سپر ہونے کا یہ میدان اس کی نظم "ارمان" میں پوری طرح
 اُجاگر ہوا ہے۔

میں کب سے اس چاندنی میں بیٹھا ہوں جیسے پتھر کا کوئی بت ہو۔
 مرے بدن، میری سرد آنکھوں۔ مرے لبوں، میرے بازوؤں میں
 چھ جلی جا رہی ہیں کرنیں
 کہ جیسے مجھ کو ٹٹولتی ہو
 کہ جیسے غصے میں بولتی ہوں

مرے خدا! میرے دل کا ارمان نہ سرد مسکوں کی روشنی ہے۔
 نہ گرم صہبوں کی چاندنی ہے۔
 نہ میں کسی مندِ معنی کا خانقاہی
 کہ جس سے حاصل ہو کج کلاہی
 مرے لئے جیسے تری دنیا میں کچھ نہیں ہے۔
 بس ایک یہ چاندنی ہے جس کی ادائے بیگانہ بھاگتی ہے۔

جو میرے دل پر میری نظر پر۔ مری تمنا پہ چھا گئی ہے۔
 مرے خدا تو ہر ایک دل کی پکار سنتا ہے۔ میری سن لے
 مرے بھی رامن کو اپنی اس چاندنی سے بھر دے
 یہ چاندنی لازوال کر دے!

قیوم نظر کی نظموں میں افسردہ دلی کی کیفیت عام ہے اور اس نے اپنے "شخصی غم" کو اس طور پھیلا دیا ہے کہ اس میں ماحول کی بیشتر یا اس انگیز کیفیت صدمہ ہو کر رہ گئی ہیں افسردہ دلی کی یہ کیفیت شاعر کی زندگی کے تمام ادوار میں موجود ہے جس کا صاف مطلب یہ ہے کہ شاعر کے دل میں فنا کا احساس ہمیشہ قائم رہا ہے۔ آغاز کار میں جب ابھی جوانی کا خون گرم تھا۔ تو اس کے ہاں احساس بقا کی موجودگی نے فنا کے احساس کو پوری طرح سطح پر آنے کی اجازت نہ دی لیکن جب قوی ذرا مضمحل ہوئے اور مدافعت کی قوت کمزور پڑ گئی تو ایسے کے نقوش صاف نظر آنے لگے اور شاعر نے خود کو شکست و ریخت سے بچانے کے لئے ماضی کی طرف مراجعت کرنے اور جوانی کی یادوں کو بطور "بریک" استعمال کرنے پر مائل پایا۔ بحیثیت مجموعی قیوم نظر کی نظم میں ہیجان، بغاوت، رجائیت یا رفتوں کی طرف بڑھنے کا رجحان موجود نہیں۔ اس کے برعکس اس نے بڑے ٹھنڈے دل کے ساتھ تشیب کی طرف اپنی لڑکھڑاہٹ کو او اس او اس نظروں سے دیکھا ہے۔ اسے وقت کی گذران کا ہنایت شدید احساس ہے لیکن اس کی مدافعت زیادہ سے زیادہ ماضی کی یادوں میں خود کو منہمک کرنے کی حد تک ہے۔ اس سے آگے نہیں۔ یہ چیز قیوم نظر کی خنک مزاجی کے باعث بھی ہے۔ وہ بحرانی کیفیت میں مبتلا ہونے کے باوجود باہر نکالنے کے امکانات پر ٹھنڈے دل سے غور کرتا ہے۔ چنانچہ اس کا "رد عمل" اسی اور افسردہ دلی کی ایک سہوار رو سے متاثر ہے۔ چند مثالیں:

ایک بے کیف شام کے بس ہیں
 رینگتے سائے، اونگھتی راہیں

چند سہمے ہوئے چہے اور میں

بے بس

کون اس بھونکے کو سمجھائے
 صحنِ چمن سے جو اٹھا ہے
 سو کھے پیر کو چھڑ رہا ہے
 وہ واپسی ۰

اب نہ وہ خواب نہ وہ باتیں ہیں
 دقت نے منزلیں کی ہیں کیا طے
 تجھ سے بیگانہ ہوئی ہے ہر شے
 ہر طرف پھیلی سیہ راتیں ہیں
 اب نہ وہ خواب نہ وہ باتیں ہیں

» خوابِ کارہ «

اختر الایمان کے ہاں غم اور کسک کی ایک نہایت گہری کیفیت ابھری ہے۔ یہ کیفیت اس بات پر دال ہے۔ کہ شاعر کو زندگی اور اس کے مظاہر سے بڑا پیار ہے اور وہ شکست و رنجت کے اس عمل سے ہر اماں ہے جو اسے اور اس کی دنیا کو ختم کر دینے کے درپے ہے۔ اختر الایمان کے غم میں زبیاں کا ایک گہرا احساس شامل ہے اور اس کے پس منظر میں زندگی کے بعض حادثات کی پرچھائیاں بھی صاف نظر آتی ہیں۔ لیکن موت یا زوال کو سامنے پا کر اختر الایمان نے فرار حاصل کرنے یا روحانی طور پر خود کو اوپر اٹھانے کی کوشش نہیں کی بلکہ ایک شدید الجھن کی زد میں آ کر رک سا گیا ہے وہ جگہ جہاں اختر الایمان کے دراصل ایک ایسا مقام ہے جس سے آگے بڑھیں تو نشیب کی لڑکھڑاہٹ وجود میں آجائے اور پیچھے ہٹیں تو زندگی کے مظاہر سے لپٹنے کا میلان جنم لے یہ وہ نقطہ ہے جہاں ہر فنکار اپنے ظرف کے مطابق ایک خاص ردِ عمل کا مظاہرہ کرتا ہے بعض آگے بڑھ کر موت سے متصادم ہو جاتے ہیں۔ بعض پیچھے ہٹ کر یادوں کا دامن تھام لیتے ہیں اور بعض اس مقام پر کھڑے ہو کر اوپر اٹھ کتے ہیں لیکن اختر الایمان نے ان میں سے کوئی طریق بھی اختیار نہیں کیا۔ وہ تو خطرے کو سامنے پا کر گویا تذبذب کے عالم میں دم بخود ہو کر رہ گیا ہے اور غصیلہ کرنے سے قاصر ہے کہ آگے بڑھے یا پیچھے کو ہٹ جائے! اس کیفیت کی ایک صورت یہ بھی تھی کہ شاعر موت کی مقتنا طبعی کشش کے

سامنے قطعاً بے دست و پا ہو کر رہ جاتا ہے۔ لیکن اختر الایمان کے ہاں ایسا نہیں ہوا
 البتہ وہ ایک نفسیاتی ادھیڑ بن میں ضرور گرفتار ہو گیا ہے۔ وہ وہی کیفیت ہے جس
 میں شکیر کا کردار سہلٹ و سیر ہو گیا تھا۔ اختر الایمان کی بہترین نظیمن اسی کیفیت
 کی عکاس ہیں۔ اس کے بعد شاعر نے مراجعت کر کے ذہن کی جس دوسری سطح کو اپنایا
 ہے۔ وہ ایک عارضی اور ہنگامی فرار کے سوا اور کچھ نہیں۔ بہر حال موت کو سامنے پا کر
 اختر الایمان کے ہاں جو ایک خاص اور منفرد رد و عمل وجود میں آیا۔ وہ تذبذب اور
 ادھیڑ بن ہی سے عبارت تھا۔ یہ چند مثالیں قابل غور ہیں۔
 ایک دور ہے یہ حیران ہوں کس سمت برکھوں
 اپنی زنجیروں سے آزاد نہیں ہوں شاید

محرومی

ہے مرکز نگاہ پر چٹان سی کھڑی ہوئی
 ادھر چٹان سے پرے وسیع تر ہے تیرگی
 اسے پھلانگ بھی گیا تو اس طرف خبر نہیں
 عدم خراب تر ہے نہ موت ہو نہ زندگی

نقش پا

راہ کے پیچ و خم میں کوئی انا دامن کھینچ رہا ہے
 فردا کا پیچ دھند لکا، ماضی کی گھنگھریا ہے
 یہ خاموشی، یہ سناٹا، اس پر اپنی کورنگاہی

.....
 جیون کی پگڈنڈی یونہی تاریکی میں بل کھاتی ہے
 کون ستارے چھو سکتا ہے راہ میں سانس اکھڑ جاتی ہے
 راہ کے پیچ و خم میں کوئی الجھا رہا ہے دیکھ رہا ہے

پگڈنڈی

عارف عبدالمعتین کی نظموں میں ایک ایسا فرد موجود ہے جو اگرچہ سیل فنا کی زد میں آچکا ہے تاہم جس کی نظر میں طوفان کے بعد کے منظر کو بھی اپنی گرفت میں لینے کے قابل ہیں۔ دوسرے لفظوں میں شکست و ریخت کی فنا سے متصادم ہو کر عارف نے بار ماننے یا سہارا لینے کی کوشش نہیں کی بلکہ خود کو مستقبل کی طرف آنکھ اٹھا کر دیکھنے پر مائل کیا ہے۔ زندہ رہنے کا یہ بھی ایک زاویہ ہے جو اگر شاعر کے داخلی دباؤ کے تحت ابھرے تو ایک مدافعتی عمل میں ڈھل جاتا ہے۔ مذاہب میں روح کا تصور اور عام زندگی میں بچے کی پیدائش و اصل مستقبل سے رشتہ استوار کرنے اور یوں موت کو شکست دینے ہی کی ایک کاوش ہے۔ عارف نے تاریکی اور دھوئیں کی فنا کے باوجود آگے کی طرف دیکھنے کی کوشش کی ہے اور یہ کوشش اس کی ذات کی ایک اہم طلب کو بے نقاب کرتی ہے۔ بڑی بات یہ ہے کہ عارف کی یہ کوشش اور طلب اس کے داخلی دباؤ کا نتیجہ ہے کسی فرضی منزل کے تصور سے ملوث نہیں۔ چنانچہ جہاں فنا کے احساس کے تحت وہ کہتا ہے کہ۔

لیکن اک ہم ہیں کہ دریائے کنارے کی طرح
بھرا ندوہ میں کٹ کٹ کے گرے جاتے ہیں
اور ہر آن یہ احساسِ فنروں ہوتا ہے
ایک بھی آنکھ ہمارے لئے نمناک نہیں

(کرب)

وہاں وہ طوفان کے بعد کے منظر کو بھی فراموش نہیں کرتا۔

ہوا رک گئی

سمندر کا طوفان فسانہ ہوا

ہوا کے حسین دوش سے خشم آلود ذرے اتر آئے اور جھلملانے لگے

اب ان کی نگاہوں میں شعلوں کا پرتو نہ تھا بھول گئے۔

ہوا چل پڑی

مستقبل کی طرف دیکھنے کا یہ خاص انداز گویا گہرے بادل میں بجلی کے ایک

کوندے کے مانند ہے اور غارت نے اسی چپک میں آنے والے لمحوں کے نقوش کو
دیکھا ہے۔

ضیاء جالندھری کی نظموں میں موت سے سمجھوتہ کرنے کی آرزو ابھری ہے
اور اصل ضیاء موت سے فرار اختیار کر کے ماضی کی یادوں میں سکون کا متلاشی ہے
لیکن یہ یادیں اس قدر تلخ ہیں کہ سکون مہیا کرنے کے بجائے الٹا اسے کرب میں مبتلا
کر دیتی ہیں۔ چنانچہ وہ ان سے مایوس کر اور مسرت کے تھپن جانے کا ماتم کر کے موت
کو قبول کر لیتا ہے۔ موت کو قبول کرنے کا یہ عمل ایک تو اس احساس کے باعث ہے
کہ موت ناگزیر ہے اور زور دیا بدیر ہر شے کو ابدی کا نیند سلا دیتی ہے دوسرے اس
لئے کہ موت کرب ناک ہونے کے باوجود سکون اور آرام کا گہوارہ بھی ہے تیسرے
اس لئے کہ موت ازلی و ابدی نہیں بلکہ تسلسل حیات میں محض ایک نقطہ ہے
یہ وہ برف زار ہے کہ جب سورج کی حدت سے پگھلتا ہے تو اس کے نیچے سے
ایک نئی زندگی پھوٹ کر نکل آتی ہے۔ اس سے بحث نہیں کہ ضیاء کے ان مختلف
احساسات کا منطقی جواز کیا ہے۔ دیکھنے کی بات یہ ہے کہ ضیاء نے موت سے ہنگامی طور
پر فرار اختیار کرنے کے بعد اسے گویا اپنا لیا ہے۔ اپنانے کے اس عمل میں کوئی
جذباتی خروش یا مسرت کا اظہار موجود نہیں۔ یہ ایک مجبور ہی ہے جس سے شاعر
نے احساسی اور ذہنی دونوں سطحوں پر سمجھوتہ کیا ہے۔ سمجھوتے کا یہ انداز کسی مخصوص
نظریہ حیات کے تابع نہیں بلکہ اس نے شاعر کے داخلی و باؤ سے جنم لیا ہے۔
چند مثالیں:-

وہ لمحہ جو آتا ہے جاتا ہے لیکن گزرتا نہیں

اسی ایک لمحے کی پیہم بدلتی ہوئی ہیئتوں میں روحانی حیات

ازل سے ابد تک رواں ہے حیات

نہیں موت کچھ بھی نہیں۔ موت بھی زندگی کا ہی اک روپ ہے

(زمہریہ)

اب آرزو ہی نہیں کہ کوئی اچک کے اوج فلک کو چھوئے

جو دل میں ہو بھی کوئی تمنا

تو اس کے اظہار کا کسی کو نہ جو صلہ ہے نہ آرزو ہے
کہ اب زمستان کی شام عالم پر چھا چکی ہے۔

(زمستان کی شام)

اور ٹوٹے گرتے لاکھوں اشجار
کہتے رہیں مجھ سے سنبھالو سنبھالو
میں سمحت و سیاد پتھروں سے
ٹکراتا ہوا لڑھکتا جاؤں
اس شور میں کوئی کہہ رہا ہو
یہ موت نہیں ہے زندہ گی ہے

(سنبھالا)

ذہن مرجھائے ہوئے پھولوں کا گلستان ہے
اب تو یہ تاب نہیں زلیلت کی تبدیلی کروں
دلوں کے ڈوب گئے وقت کے طوفانوں میں
اب تو سینے میں ہے ٹھہری ہوئی موجوں کا سکون

(بجھی ہوئی آگ)

ضیاء اللندہری کی نظموں میں برف، زمہریز، زمستان بجھتا ہوا الاؤ اور دوسری
چیزیں موت کی علامات بن کر نمودار ہوئی ہیں اور شاعر نے ان میں سکون تلاش کر کے
یا انہیں زندگی کے مترادف قرار دے کر دراصل موت سے سمجھوتہ کرنے کی کوشش
کی ہے۔

جہاں ضیاء کے ہاں یادیں ہنایت تلخ اور کرب انگیز ہیں اور اسے سکون اور
آرام کے لئے موت اور اس کی علامتوں میں پناہ لینے کی ضرورت محسوس ہوتی ہے
وہاں منیر نیازی کے ہاں یادوں کا نگر سہی سب کچھ ہے۔ بے شک موت کی قربت
کا احساس منیر نیازی کی نظموں میں بھی موجود ہے اور اس نے جنگل کی ان علامات کا
عام طور سے سہارا لیا ہے جو دراصل موت ہی سے متعلق ہیں تاہم اس کے ہاں موت
کا کرب محض اس لئے شدت اختیار نہیں کر سکا کہ منیر نے خود کو ہنایت نازک سبک پا

اور ملائم یادوں میں گم کر دیا ہے۔ یہ یادیں ہوا۔ خوشبو۔ چپ اور دستک کے
 روپ میں اُسے اپنی طرف متوجہ کر کے اس کے زخموں پر پھاہا رکھتی ہیں۔ ان یادوں
 کا مرکز ایک ایسی نازک اندام لڑکی ہے۔ جس نے شاعر سے خاموش محبت کی ہے
 لیکن اب اس لڑکی اور شاعر کے درمیان کڑے فاصلے حائل ہو گئے ہیں۔ اس
 مسافت کو شاعر نے اس یاد کی مدد سے عبور کیا ہے۔ جو خوشبو میں بسی ہوئی
 ہو اکی طرح بے روک ٹوک بڑھی چلی آئی ہے۔ منیر نیازی نے اسی یاد میں سکون پایا
 اور آنے والی تاریکی سے خود کو بچا یا ہے۔ یہ چند مثالیں قابلِ غور ہیں۔

آہ یہ بامانی رات

میںہ ، ہوا ، طوفان ، رقصِ صاعقات
 شش بہت پر تیرگی اڑی ہوئی
 ایک سناٹے میں گم ہے بزمِ گاہِ حادثات
 آسماں پر بادلوں کے قافلے بڑھتے ہوئے
 اور مری کھڑکی کے نیچے
 کانپتے پیروں کے پات
 چار سو آوارہ ہیں
 بھولے بسرے واقعات
 جھکڑوں کے شور میں
 جلنے کتنی دور سے
 سن رہا ہوں تیری بات !

(برسات)

ہزار گوشے ہیں
 جن سے پاگل بنانے والی
 سیاہ زلفوں کی مست خوشبو اڈ رہی ہے
 مگر وہ ایک ایسا پیارا چہرہ
 جو ایک رت کے اداس جھونکے

کے ساتھ آ کر
چلا گیا ہے !

(ہزار داستان)

آس پاس کوئی گاؤں نہ دریا اور بدیر یا چھائی ہے
شام بھی جیسے کسی پرانے سوگ میں ڈوبی آئی ہے
پل پل بجلی چمک رہی ہے اور میلوں تنہائی ہے

کتے جتن کئے ملنے کو پھر بھی کتنی دوری ہے
چلتے چلتے ہار گیا میں پھر بھی راہ اُدھور کا ہے
گھائل ہے آواز ہوا کی اور دل کی مجبور ہے

(راستے کی تھکن)

منیر نیازی کے برعکس بلراج کو مل ماضی کی یادوں میں گم نہیں ہوا بلکہ "حال" کے نقطے سے گویا لپٹ گیا ہے۔ لپٹنے کا یہ انداز اس شخص کا سا نہیں جو ڈوبنے وقت تنکے کا سہارا لیتا ہے بلکہ اس کے تحت بلراج کو مل نے "حال" کے لمحے کو ایک روحانی پرتو تفویض کر کے اسے بیکراں ہو جانے کی راہ دکھائی ہے۔ اس کے ہاں مادے کی پریشانی کا جذبہ نہیں ابھرا۔ اس کے برعکس اس نے "اب" کے نقطے سے چمٹ کر جسم کو روحانی طور پر اوپر اٹھایا ہے۔ خاص طور پر عورت کے لئے اس کی محبت میں یہ طریق کار بہت نمایاں ہے۔ بلراج کو مل کی انفرادیت اس بات میں ہے کہ "حال" کے لمحے میں رہ کر بھی وہ وقت کے سیل رواں سے ہم آہنگ اور اس لئے متحرک اور زندہ ہے۔ وہ ایک تختے کی طرح وقت کی موج کے رحم و کرم پر ہرگز نہیں بلکہ ایک زندہ انسان کی طرح اس تختے کے ساتھ بندھا ہوا آگے کو بڑھ رہا ہے اور اپنی اس حالت کا اسے پورا پورا احساس بھی ہے۔ مثلاً اس کی نظم "عالم کل" کا یہ ٹکڑا دیکھیے۔

آسماں صدیوں پرانی رنگرز

میں مگر اس رگزر کے موڑ پر

سنگِ خار کی طرح

وقت کے آغاز سے انجام تک موجود ہوں

دیکھتی آنکھوں سے ہر شے دیکھتا ہوں روز و شب

مصطرب ہوں جانے والوں کے لئے

منتظر ہوں آنے والوں کے لئے ۰

(رشتہ دول)

حال کے نقطے پر رکنے کا یہ انداز مجیداً مجد کے بنیادی رجحان سے صرف ایک حد تک مماثل ہے۔ ورنہ مجیداً مجد نے ایک ناظر کا منصب اختیار کر کے ایک بلند ٹیلے پر سے وقت کے مختلف ادوار کو دیکھا ہے۔ جب کہ کوئل حال کے لمحے سے چمٹ کر بہتا بھی چلا گیا ہے پھر ان دونوں شعرا کے ہاں اس رجحان کے اجزائے ترکیبی کے ضمن میں بھی فرق موجود ہے اور اس فرق نے ان دونوں کی شعری تخلیقات کو بھی متاثر کیا ہے۔ بہر کیف نظم میں انفرادیت کے عنصر کی آمد سے بوقلمونی اور تنوع کا ایک پورا سلسلہ جنبش میں آجاتا ہے۔ انفرادیت محض بنیادی "رد عمل" کے انتخاب ہی میں خود کو ظاہر نہیں کرتی بلکہ اپنی مخصوص خوشبو، رنگ اور حرارت سے بھی نظم کو ایک جدا کیفیت سے مملو کر دیتی ہے۔ چنانچہ باصرہ، لامرہ، ذائقہ، سامعہ یا شامہ کی توانائی یا کمزوری ہر شاعر کی تخلیق پر اپنی چھاپ ثبت کرتی ہے۔ پھر ہر شاعر کا نسلی ورثہ اس کی زندگی کے واقعات و حادثات اور اس کی جسمانی صحت یا بیماری بھی اس کے رد عمل کی تشکیل میں ایک اہم حصہ لیتی ہے۔ نتیجتاً جب شاعر کی ذات کسی بحران کی زد پر آتی ہے تو ایک بالکل منفرد رد عمل کا مظاہرہ کرتی اور اسی نسبت سے نظم کے پیکر کو متاثر بھی کرتی ہے۔ یہ سب قوس کے دوسرے نصف کی جہت کو اختیار کرنے کا ایک منطقی نتیجہ بھی ہے۔ دوسری طرف اگر ذات کا رخ شعوری طور پر کسی خارجی منزل کی طرف موڑ دیا جائے تو اس کے پھلنے پھولنے کے بیشتر امکانات

ختم ہو جاتے ہیں اور اس کے نتیجے میں جو نظم و جو در میں آتی ہے وہ ذات کے بجائے
نقطہ نظر اور ش یا مقصد کی مطیع ہو کر داخلی توانائی سے محروم ہو جاتی ہے۔



اردو نظم میں داخلیت کی یہ رو اب تک خود کو دو واضح لہروں میں متشکل کر چکی ہے لیکن کچھ عرصہ سے ایک تیسری لہر بھی سطح پر آرہی ہے۔ اس لہر کے ہم نواؤں نے نظم میں علامتوں کے استعمال ہی پر سارا زور صرف کیا ہے لیکن علامت کے فنی تقدس، نیز علامت کے ضمن میں بلائع کی اہمیت کو نظر انداز کر کے ایک ایسی روش اختیار کی ہے جو نئی پود میں تو بہت جلد مقبولیت حاصل کر گئی ہے لیکن جس میں علامت کا استعمال آزادانہ تلامذہ خیال کے طریق کے تحت ہوا ہے نہ کہ تحقیقی عمل رابطہ کے تحت نتیجہ جو نظمیں تخلیق ہوتی ہیں ان کا معتد بہ حقد بے ربطی کا علم بردار اور تجربے کی بے مانگی کا غماز ہے۔

علامت کیا ہے؟ علامت سے مراد یہ ہے کہ جب کسی شے کا ذکر آئے تو یہ شے اس تصور کی طرف ذہن کو منتقل کرے جو اس کا بنیادی وصف ہے۔ مثال کے طور پر جب پانی کا ذکر آئے گا تو انسانی ذہن اس خیال کیفیت کی طرف منتقل ہوگا جو پانی کے ہر عودپ میں ضروری طور پر موجود ہوتی۔ اسی طرح جب مکان کا ذکر آئے گا۔ یا چند آڑھی۔ ترھی لکیروں کی مدد سے ایک ایسا خاکہ پیش ہوگا جس

Free Association

۱

Creative Bisociation

۲

میں سے مکان کے تصور کو اخذ کرنا سب کے لئے ممکن ہو گا تو یہ کہا جائے گا کہ مکان
 کے لفظ یا لکیروں سے ترتیب دیئے گئے خاکے نے مکان کے تصور تک انسانی ذہن
 کو منتقل کر دیا ہے چنانچہ مکان ایک علامت قرار پائے گا۔ دوسری طرف اشارہ یا نشان
 شے اور اس سے وابستہ تجربے میں کوئی خلیج حائل نہیں ہونے دیتا۔ جب کسی واقعہ
 یا شے کے نمودار ہوتے ہی ایک غیر شعوری رد عمل وجود میں آئے جیسے ٹیلیفون کی
 گھنٹی کے بجنے سے یہ احساس کہ کال آئی ہے تو یہ اشارہ ہے نہ کہ علامت۔ اسی
 طرح جب ریلوے گارڈ سبز بھنڈی کو ہلانے تو یہ اس بات کا اشارہ ہے کہ اب
 ریل گاڑی حرکت میں آجائے گی۔ لیکن اگر سبز بھنڈی کو دیکھتے ہی مسافر اضطراب
 طور پر گاڑی کے پائند ان کی طرف لپکنے کے بجائے کسی رنگین آنچل کے تصور میں کھو جائے
 تو اس کے نتیجے میں وہ گاڑی میں سوار ہونے سے تو یقیناً رہ جائے گا۔ البتہ سبز بھنڈی
 کو اشارہ کے تصرف سے نجات دلا کر تشبیہ یا استعارے میں منتقل کرنے میں ضرور
 کامیابی حاصل کرے گا۔ چنانچہ تشبیہ یا استعارہ، اشارے سے ایک قدم آگے ہے کہ
 اس میں کسی ایسی شے کی طرف ذہن منتقل ہوتا ہے جو اصل سے کوئی ارضی مشابہت
 رکھتی ہے مثلاً زلف کو اگر بادل سے تشبیہ دی جائے تو زلف کا رنگ اور لہرانے
 کی کیفیت بادل کے رنگ اور اس کے لہرانے کی کیفیت میں اپنا پر تو پیش کرے گی
 علامت اس سے اگلا قدم ہے کہ یہ شے یا لفظ کے استعمال سے اس کے مخفی معنی
 تک انسانی ذہن کی دسترس کو ممکن بناتی ہے۔ یہ مخفی معنی تجربے کی سطح پر اس
 شے یا لفظ سے مربوط ہوتا ہے تاہم اس کی کوئی معین صورت نہیں ہوتی اس سے
 بعض لوگ یہ سمجھ لیتے ہیں کہ علامت کا معنی کسی بنیادی ضابطے کے تابع نہیں
 ہوتا۔ بلکہ ہر شخص کی مخصوص ذہنی افتاد سے اپنی صورت مرتب کرتا ہے۔ ساری غلط
 فہمی اس نظریے کے اختیار کرنے سے پیدا ہوئی ہے۔ کیوں کہ علامت تو قاری کو
 ایک ایسے تصور کی طرف لے جاتی ہے جو تمام انسانوں کا مشترک تجربہ ہے اور یہی
 چیز علامت کی بقا کی ضامن بھی ہے۔ جیسے ہی علامت اپنے تصور سے جدا ہو کر
 کسی فرد کے آزاد تلامذہ خیال کا حصہ بن جاتی ہے۔ اس میں فریق ثانی کی شرکت
 کے امکانات ختم ہو جاتے ہیں اور جب علامت یا تجربے میں دوسرے کی شرکت

ناممکن ہو تو اسے علامت کہنے کے بجائے مجذوب کی بڑکھنا زیادہ مناسب

ہے۔

علامت کی تو صنیع کے لئے سبز بھنڈی کی مثال کو سامنے رکھیں تو بات کچھ یوں ہوگی کہ اگر مسافر اس بھنڈی کو دیکھتے ہیں ریل کی طرف لیکے تو اس کی (یعنی بھنڈی کی) حیثیت ایک اشارے سے زیادہ نہیں۔ اگر وہ اسے دیکھ کر کسی رنگین آنچل کے تصور میں کھوجائے تو اس کی نوعیت ایک تشبیہ کی سی ہے۔ لیکن اگر سبز بھنڈی کے نمودار ہوتے ہیں مسافر کے سینے میں ایک ٹیس سی اٹھے اور اس کی آنکھوں میں آنسو آجائیں تو اس کی حیثیت ایک علامت کی ہوگی۔ بظاہر سبز بھنڈی اور سینے کی ٹیس میں بڑا فاصلہ ہے۔ لیکن اگر تجربے کی سطح پر یہ دونوں آپس میں مربوط ہیں تو مسافر کا ذہن فی الفور سبز بھنڈی سے آنسو تک کی طویل مسافت کو طے کر جائے گا۔ مثلاً سبز بھنڈی سے اس کے ذہن میں سبز آنچل ابھرے گا۔ آنچل ناکامی محبت کی داستان کو سامنے لائے گا۔ پھر فراق کی کیفیت ابھرے گی اور محبوب سے آخری ملاقات کا منظر نظروں کے سامنے آجائے گا۔ یکا یک ایک ٹیس سی جنم لے گی اور اس کی آنکھوں میں آنسو آجائیں گے۔ اگر کوئی شخص نظم میں ناکامی محبت کی اس ساری داستان کو بالتفصیل بیان کرے تو نظم علامتی رنگ کی حامل قرار نہیں پائے گی لیکن اگر وہ کفایت کو ملحوظ رکھتے ہوئے محض سبز بھنڈی کی مدد سے دل کی کیفیت کو بیان کر دے تو نظم علامتی رنگ میں ڈھل جائے گی۔ شاعر کی کامیابی اس بات میں ہے کہ وہ تجربے کی سطح پر بھنڈی کو آنسو سے مربوط کرے۔ محض ذہن کی سطح پر اس ربط کو وجود میں نہ لائے۔ یہی ایک طریق ہے جس سے وہ علامت کے محض مفہوم کی جانب قاری کو متوجہ کر سکتا ہے۔

علامت شے کو اس کے محض تصور سے منسلک کرتی ہے بلکہ یوں کہتے کہ جب سے علامت کا روپ اختیار کرتی ہے تو قاری کے ذہن کو اپنے محض تصور کی طرف موڑ دیتی ہے۔ جب شاعر کسی شے یا لفظ کو علامت کے طور پر استعمال کرتا ہے تو اپنی تخلیقی جہت کی مدد سے اس شے اور اس کے محض معنی میں ایک ربط دریافت کرتا ہے۔ شاعر کا سارا جمالیاتی حظ اس کی اسی جہت کے باعث ہے لیکن شے اور اس

کے معنی میں ایک خلیج کا ہونا ضروری ہے ورنہ جہت بھرنے کا سوال ہی پیدا نہ ہوگا
بعض اوقات جب شے اور اس کا محض مفہوم ایک دوسرے سے چپک جاتے ہیں
تو یہ مفہوم اس شے کے لئے ایک نشان کی صورت اختیار کر لیتا ہے اور شاعر اس
رابطہ کو اجاگر کرتے وقت ذہن کی ایک سطح سے ایک بلند تر سطح پر جہت بھرنے
کی ضرورت ہی محسوس نہیں کرتا۔ چنانچہ اسے جا لیا تھی حظ بھی حاصل نہیں ہوتا دوسری
طرف جب یہ علامت قاری کے سامنے آتی ہے تو وہ بھی شاعر ہی کی طرح شے اور
اس کے محض معنی کے درمیانی فاصلے کو عبور کرنے کی کوشش کرتا اور یوں گویا
ایک جہت سے بھرتا ہے۔ قاری کا جا لیا تھی حظ بھی اسی جہت کے باعث ہے اگر شے
اور اس کے محض مفہوم کا رابطہ قاری پر پہلے سے عیاں ہو یا بغیر کسی تخلیقی کاوش کے عیاں
ہو جائے تو اس سے اُسے لطف حاصل نہ ہوگا لیکن اگر شے اور اس کے مفہوم کی درمیانی
خلیج اتنی کشادہ ہو کہ جھیل کے ایک کنارے پر کھڑا ہوا انسان جھیل کے دوسرے کنارے
کا تصور بھی نہ کر سکے تو بھی علامت اپنا منصب پورا کرنے میں ناکام ہو جائے گی کہنے
کا یہ مطلب ہرگز نہیں کہ ایک کنارے سے دوسرا کنارہ نظر بھی آجائے تاہم یہ ضروری
ہے کہ دوسرے کنارے کا تصور قاری تک ضرور منتقل ہو جائے تاکہ اس کے تلازمہ
خیال کی جہت ایک خاص منابط کے تابع رہے اور وہ بعض جدید علامت
پسند شعراء نے علامت کے اس تصور کو اپنے انفرادی رد عمل کے تحت کر کے اس
کی جہت کو متعین کرنے کی کوشش ہی نہیں کی۔ چنانچہ جب وہ جھنڈی کے لفظ سے
اگر مراد لیتے ہیں تو قاری اس بنیادی تصور سے کٹ جاتا ہے جس کی نشان دہی
علامت کا اولین فرض ہے۔ جب یہ کہا جاتا ہے کہ نظم کے لئے ابلاغ ضروری ہے تو
اس کا یہ مطلب ہرگز نہیں ہوتا۔ کہ دو اور دو سے چار اسی کا مفہوم مرتب ہو۔ یہ کبھی
تو ممکن ہے کہ دو اور دو قاری کو بائیس کی طرف منتقل کر دیں بلکہ شے اور اس کے
بنیادی تصور کے درمیان فاصلہ قائم ہونا اشد ضروری ہے کہ اس کے بغیر فن وجود
میں آہی نہیں سکتا ابلاغ سے مراد یہ ہے کہ فنکار اپنی تخلیقی جہت کی مدد سے دو کناروں
میں ایک رابطہ کا احساس دلائے اور قاری ان دو کناروں کے درمیان متحرک ہو کر لفظ
یا شے کے محض مفہوم کی جہت کو دریافت کرے۔ گویا شاعر اور قاری ان دو کناروں

کے درمیان متحرک ہو کر لفظ یا شے کے محض مفہوم کی جہت کو دریافت کرے
گو یا شاعر اور قاری ایک ہی بنیادی منابطے کی لکیر کو اختیار کریں۔ اس لکیر کو
وجود میں لانے کی ذمہ داری تمام تر شاعر پر ہے کہ شاعر نظم کا خالق ہے اگر وہ اپنی تخلیق
میں بے ربط ہو جائے اور ایک دیوانے کی طرح کبھی مشرق، کبھی شمال، کبھی جنوب
اور کبھی مغرب کی طرف بھاگے تو ایک ایسی بے ربطی اور سراسیمگی پیدا ہوگی کہ نہ صرف
اس کی تخلیق شعری معیار سے گر جائے گی بلکہ قاری بھی اس کا ساتھ نہ دے سکے گا
ابلاغ کا مطلب بنیادی منابطے میں شاعر اور قاری کا اشتراک ہے اس کے
علاوہ اور کچھ نہیں۔ دراصل علامت تو اس موم بتی کی طرح ہے جس کی زبان
پر ایک شعلہ مساتا چتا ہے اور جس کے گرد نور کا ایک دائرہ مساقائم ہو جاتا ہے
اگر یہ موم بتی بجھا دی جائے یا از خود بجھ جائے تو اس کی حیثیت موم کے ایک
ٹکڑے سے زیادہ نہ ہوگی جو موم بتی کے لئے محض ایک نشان قرار پائے گا
شاعر کا منصب یہ ہے کہ وہ جس شے کو ہاتھ لگائے وہ موم بتی کی طرح روشن ہو کر
مفہوم کے ایک ایسے نورانی دائرے کو وجود میں لائے جس کی طرف سب آنکھوں
وائے متوجہ ہو سکیں۔ شاعر کے محض اس اعلان سے بات نہیں بنتی کہ اس نے
موم بتی روشن کر دی ہے جب تک دیکھنے والوں کو بھی اس روشنی کے وجود کا
احساس نہ ہو۔ قاری کی حیثیت تو اس بچے کی سی ہے جو بے اختیار کہہ اٹھا تھا
مگر بادشاہ سلامت تو ننگے ہیں؟ چنانچہ اسے دھوکہ دینا بہت مشکل ہے دوسری طرف
شعری صداقت اس بات کی متقاضی بھی ہے کہ شاعر ہر بار اپنی ذات سے ایک
نیا شعلہ اخذ کر کے موم بتی کو جلائے ورنہ اگر اس نے دوسروں کی جلائی ہوئی موم بتیاں
ستعار لیں تو اس کے کلام میں گھسی پٹی تراکیب جنم لیں گی۔ علامتی کیفیت پیدا
نہ ہو سکے گی۔

جدید اردو نظم میں علامت پسند شعرا کے ایک گروہ نے علامت کی
تخلیق کے سلسلے میں آزاد تلامذہ خیال کے طریق کو اختیار کیا ہے جو تخلیقی عملِ رابطہ

کی صند ہے۔ اگر آزاد تلامذہ خیال شاعری کے مرتبے کا حامل ہوتا تو یورپ کے نفسیاتی مرلینوں کا بے ربط ذہنی اباں بھی اعلیٰ شاعری کے زمرے میں شامل ہوتا۔ لیکن ہر شخص جانتا ہے کہ ڈاکٹر کی ڈاکٹر کی اور شاعر کی بیاض میں ایک بنیادی فرق ہے۔ اول الذکر نفسی پیچیدگی اور ذہنی خلفشار کو بیان کرتی ہے اور مؤخر الذکر تخلیقی عمل کو۔ آزاد تلامذہ خیال مجذوب کی بڑے۔ اس میں اشیا کا باہمی ربط نفسیاتی انتشار کے باعث منفی نوعیت کا حامل ہے اور ڈاکٹر اس کی مدد سے مرلین کی نفسیاتی بیماری کے اصل اسباب دریافت کرتا ہے لیکن تخلیقی عمل مرابطہ۔ شاعر کے تخلیقی دباؤ کے تحت ابھرتا ہے اور اس میں جب شے اور اس کے مخفی تصور کا ربط اجاگر ہوتا ہے۔ تو دریافت کا عمل وجود میں آتا ہے جو اسے فن کے مدارج تک پہنچا دیتا ہے۔ آزاد تلامذہ خیال کا نام ہنر اور ربط قطعاً منفی ہے جب کہ فن کا تخلیقی ربط ایک مثبت عمل ہے اور اس میں دریافت کا وہ عنصر واضح ہوتا ہے جسے آرٹھر کوئسٹلر نے "یوریکا طریقہ" کا نام دیا ہے۔ قاری کا جمالیاتی حظ بھی اس دریافت ہی کے باعث ہے وہ اس طرح کہ جب قاری شاعر کی تخلیق میں اپنے تجربے کو دریافت کرتا ہے تو اسے ایک تخلیقی لطف حاصل ہوتا ہے۔ گویا تجربے کی سطح پر قاری اور شاعر ایک مشترک کیفیت میں سے گزرتے ہیں تو فن کا مقصد پورا ہوتا ہے لیکن اگر کوئی شاعر اپنی تخلیق کے گرد لوہے کی باڑ لگا دے اور اس پر "یہ شارع عام نہیں ہے اور خلاف ورزی کرنے والا حوالہ پولیس ہو گا" کی تختی آویزاں کر دے تو قاری اور فنکار کا باہمی رشتہ ختم ہو جائے گا۔ اس مقام پر بعض جدید نظم گو شعرا یہ کہتے سنائی دیتے ہیں کہ اس میں حرج بھی کیا ہے؟ کیوں کہ یہ ضروری نہیں کہ شاعر قاری ہی کے لئے تخلیق کرے۔ تسلیم! لیکن وہ یہ بھول جاتے ہیں کہ خود فن کار بیک وقت قانع بھی ہے اور قاری بھی! وہ ایک تخلیقی حسرت کی مدد سے فن کو وجود میں لاتا ہے اور یوں ایک نفسیاتی کرب میں سے گزرتا ہے لیکن جب وہ اس تخلیق میں ایک نئی سطح کو دریافت کرتا ہے تو قاری کا منصب قبول کر کے اس سے جمالیاتی حظ بھی حاصل کرتا ہے۔

اگر وہ قاری کے وجود کی نفی کرنے پر لبند ہیں تو پھر فنکار کی اس حیثیت کی بھی نفی کریں جو قاری کی حیثیت ہے۔ اس کے بعد وہ دیکھیں گے کہ انہیں تخلیق کی حاجت ہی باقی نہیں رہے گی۔

در اصل علامت پسند شعرا علامت کو ایک قطعاً شخصی حیثیت تفویض کرتے وقت اس بنیادی غلطی کے مرتکب ہوئے ہیں کہ انسان اس کائنات میں تنہا ہے اور اس کی داخلی زندگی گویا سمندر میں ایک تنہا جزیرے کے مانند ہے۔ حقیقت یہ ہے کہ انسان ہر سطح پر اپنے چاروں طرف پھیلی ہوئی کائنات سے منسلک ہے سوامی رام تیرتھ نے ایک جگہ لکھا ہے۔

مادی سطح پر بھی ہم سب ایک ہیں

روحانی سطح پر بھی ہم سب ایک ہیں

— یہ تو خیر معرفت کی بات تھی جسے ایک خالص چوتھے میں رکھ کر دیکھنا ضروری ہے لیکن عام زندگی میں بھی دیکھئے کہ انسان سوسائٹی کا ایک فرد اور کائنات کا ایک باسی ہونے کی حیثیت سے اپنی سوسائٹی کی اقدار اور اپنی کائنات کے اصولوں کے تابع ہے۔ سماجی سطح اور حیاتیاتی سطح پر اس کے اقدامات اسے اپنے ماحول سے یقینی طور پر منسلک کر دیتے ہیں۔ دوسری طرف اس ماحول میں رہتے ہوئے بھی انسان ایک داخلی دنیا کا باسی ہے۔ علامت پسند شعرا یہ کہتے ہیں کہ علامت شاعر کی اس داخلی زندگی سے متعلق ہونے کے باعث قطعاً شخصی اور انفرادی نوعیت کی ہے لیکن وہ اس بات کو فراموش کر جاتے ہیں کہ ذات کے اندر بھی ایک مشترکہ تجرباتی میدان موجود ہے جیسے نفسیات نے اجتماعی لا شعور کا نام دیا ہے اور جس میں نسل کا سارا تہذیبی سرمایہ محفوظ رہتا ہے گویا انسان سطح کے اوپر بھی اور سطح کے نیچے بھی زندگی کے "کل" کو مس کرتا ہے۔ ایک مرغابی کا تصور کیجئے جو پانی کی سطح پر تیر رہتا ہے اور ہوا کے سمندر کے علاوہ پانی کے سمندر کی تہ میں بھی اترنے کی سکتا رکھتی ہے اور دونوں صورتوں میں ہوا اور پانی کے "کل" سے وابستہ ہے۔ غزل اور نظم میں علامت کے استعمال کا فرق اس مقام پر ہی واضح ہوتا ہے غزل گویا پانی کی تہ سے نکل کر اب تھکا کی طرف جست بھرتی ہے اور اس کی

علامتیں بھی سورج کی روشنی میں نسبتاً کم مبہم ہونے کے علاوہ خارجی زندگی کی اجتماعی
 تحریکات کو عام طور سے منعکس کرتی ہے پھر چونکہ یہ نسبت عارضی ہے اور ایک کھل
 پرواز سے مشابہ نہیں اس لئے علامت کا استعمال بھی عام طور سے رمز یہ انداز کا حامل
 ہے اس کے علاوہ ایک بات یہ بھی ہے کہ خارجی سطح پر متحرک ہونے کے باعث یہ
 علامتیں بہت جلد اجتماع کے تقلیدی رجحان سے متاثر ہو کر گھسی پٹی تراکیب میں
 ڈھل جاتی اور نشان بن جاتی ہیں۔ گویا غزل کی علامت، تہذیبی بیہنوویت سے متاثر
 ہو کر نہ صرف ایک ترشی ہوئی صورت میں اُبھرتی ہے بلکہ ایک خاص کیفیت یا صورت
 کی واضح انداز میں نشان دہی بھی کرتی ہے یہ کیفیت یا صورت کسی اجتماعی رجحان
 یا تحریک کی مختصر شکل ہوتی ہے جسے علامت مختصر ترین روپ میں پیش کر دیتی ہے
 مثلاً تیشہ ثابت قدمی کی علامت بن جاتا ہے اور صلیب قربانی کی۔ لیکن نظم
 علامت کی اس بیہنوی صورت سے کوئی سروکار نہیں رکھتی بلکہ علامتوں کی
 غیر معین اور ناتراشیدہ صورت کو انکشافِ ذات کے لئے استعمال کرتی ہے
 کسی ایک دور کے غزل گو شعرا کے ہاں علامتوں کی ایک خاص فہرست مرتب
 ہو جاتی ہے اور آئندہ دور کے غزل گو شعرا ایک الگ فہرست مرتب کرتے ہیں
 لیکن نظم کی جہت ہوا کے سمندر سے پانی کے سمندر کی طرف ہے پانی کے سمندر
 کی تہ تاریک، مبہم اور سرا سرا ہے اور وہاں روابط کی شکلیں واضح نہیں ہیں
 چنانچہ نظم میں علامت کا نہ دار گہرا اور ایک حد تک مبہم ہونا ایک قدرتی بات
 ہے تاہم اس کا قطعاً انفرادی ہونا ناقابل فہم ہے اس لئے کہ سمندر کی تہ میں
 بھی ایک مشترکہ معنوی میدان موجود ہے جسے مس کئے بغیر فن کی تخلیق ممکن
 نہیں وہ علامت پسند شعرا جو اس معنوی تہ تک پہنچ کر نفس کے اجتماعی داخلی
 تجربے میں شریک نہیں ہو سکتے ان کے ہاں صرف خارجی سطح کا تلاطم وجود میں
 آتا ہے اور وہ علامت کے بنیادی تصور سے ہم آہنگ نہیں ہو پاتے۔ چنانچہ
 ان کی نظموں بے ربط اور بے محور ہو کر فنی تخلیق کی سطح سے گر جاتی ہیں۔
 نظم میں علامت کے استعمال کے ضمن میں آخری قابل غور نکتہ یہ ہے کہ
 علامت کوئی مقصود بالذات شے نہیں بلکہ تجربے کے بیان میں محض ایک وسیلہ

کی حیثیت رکھتی ہے۔ اصل چیز تجربے کی اکائی ہے جس کے دباؤ کے تحت شاعر تخلیق کرنے پر خود کو مجبور پاتا ہے اب اس بات کا دار و مدار شاعر پر ہے کہ وہ اپنی ذات کے کس پہلو کو تخلیق میں اجاگر کرتا ہے کیوں کہ اس کا یہ اقدام ہی حقیقت علامتوں کے انتخاب میں اس کی مدد کرے گا۔ مثلاً اگر وہ استخراجی طریق کار کے تحت اندر سے باہر کو آتا ہے تو اس کی علامتوں کا مزاج بھی ایک خاص نوعیت کا ہوگا اور اگر وہ باہر کی دنیا سے اندر کی پر اسرار کائنات کی طرف آئے گا۔ تو نسبتاً دار علامت کا استعمال کرے گا۔ اس کے علاوہ علامت کتنی ہی خوبصورت تہہ دار اور معنوی گہرائی سے لبریز کیوں نہ ہو۔ اس کی اہمیت صرف اس بات میں ہے کہ اس نے فن پارے کی تخلیق میں حصہ لیا ہے۔ سوسن لینگ نے لکھا ہے کہ "نظم بحیثیت مجموعی تصویر یا ڈرامہ کی طرح تخلیقی پہلو کی علم بردار ہے۔ ہم اس کے بعض خوبصورت حصوں کو الگ کر کے دکھا سکتے ہیں۔ بعینہ جیسے ہم کسی تصویر کے بعض خوبصورت حصوں کو جدا کر کے پیش کر سکتے ہیں۔ لیکن اگر ان کا مفہوم نظم کے "کل" کے تابع رہ کر اور اس کے سہارے قائم نہیں۔ تو یہ فن پارہ اپنی لطیف کیفیات کے باوجود ایک سعی ناکام کے سوا اور کچھ نہیں؟ اردو کے بعض جدید علامت پسند شعرا نے نظم میں تجربے کی اکائی کو نظر انداز کر کے محض نظم کی چند علامتوں کو الگ کر کے دکھانے کی جو روش اختیار کی ہے اس سے شعری تجربے کا سارا عمل مسخ ہوا ہے۔ حقیقت یہ ہے کہ علامت تو نظم کے "کل" کا ایک حصہ ہے جب نظم کا "کل" محض بے ربط تصورات کے ایک ڈھیر کی صورت اختیار کرے تو اس میں چاہے کتنی ہی لطیف علامت کیوں نہ استعمال ہوں۔ ان کی فنی حیثیت صفر کے برابر ہوگی۔

حاصل منطعا

191

اس مطالعہ کا آغاز ان الفاظ سے ہوا تھا کہ دو مخالف قوتیں کائنات کے
 ہر جزو میں ایک دوسری سے متصادم ہیں۔ حقیقت یہ ہے کہ تصادم کی یہ صورت
 محض اجزات تک محدود نہیں بلکہ اس کا اطلاق ساری کائنات پر بھی ہوتا ہے۔
 کیوں کہ کائنات بجائے خود عدم اور وجود کی مسلسل آویزش کو پیش کرتی ہے۔
 دراصل وجود عدم کے لطن سے باہر کی طرف ایک جست سی بھرتا ہے اور ابتدائی
 میں دو مخالف قوتوں کے تصادم کو پیش کر دیتا ہے۔ فی الواقعہ جب تک منفی اور
 مثبت لہریں ایک دوسری سے متصادم نہ ہوں۔ جست کا برقی شرارہ پیدا ہو
 ہی نہیں سکتا۔ یہی نہیں بلکہ وجود بجائے خود اس تصادم ہی کا دوسرا نام ہے۔ اور
 جیسے جیسے یہ تصادم پھیلتا اور شدت اختیار کرتا ہے، وجود کا اظہار بھی مکمل ہوتا
 جاتا ہے۔ تا آنکہ ایک لمحہ ایسا آتا ہے۔ جب تصادم کا زور ٹوٹ جاتا ہے اور وجود
 ایک چکر سا لگا کر دوبارہ خود کو عدم میں ضم کر دیتا ہے۔ عدم کی حیثیت رحم مادر کی
 سی ہے کہ یہیں سے وجود کی تخلیق ہوتی ہے۔ لیکن خود رحم مادر تخم کو قبول کئے بغیر تخلیق
 کے عمل کو سرانجام نہیں دے سکتا۔ اب سوال پیدا ہوتا ہے کہ "وجود" کا یہ تخم
 کہاں سے آتا ہے؟ اس سلسلہ میں عام عقیدہ تو یہ ہے کہ کوئی ایسی نامحدود
 ولازوال ہستی ہے جو وجود اور عدم سے ماوراء ہے اور جس کے ایک ارتقا اشارے
 پر "عدم" کے اندر "وجود" کا تحریک پیدا ہو جاتا ہے (جس سے ایک عالم رنگ

دیا بھر آتا ہے) بے شک یہ عقیدہ بڑا مقدس اور قابل احترام ہے لیکن کبھی
 کبھی انسانی ذہن کچھ یوں بھی سوچتا ہے کہ شاید عدم اور وجود ایک ہی دائرے
 کی دو کر دہیں ہیں۔ اس دائرے میں عدم کی یہ خاصیت ہے کہ اس میں ایک
 طویل عرصہ تک مکمل انجماد قائم رہتا ہے لیکن پھر ایک فطری اصول کے تحت
 اس کے لطن میں "پیدا نحرک" پیدا ہو جاتا ہے۔ پھر یہ نحرک وجود میں ڈھل کر گویا
 رحم مادر سے باہر آتا اور ایک قوس کا سا انداز اختیار کر کے دوبارہ "رحم مادر" میں
 ڈوب جاتا ہے۔ یوں دیکھیں تو لظاہر کائنات کے دو حصے نظر آئیں گے۔ عدم کا حصہ
 جس میں کائنات گویا بیج کے اندر سمٹ کر رک جاتی ہے اور وجود کا حصہ جس
 میں کائنات اس بیج کو توڑ کر تنوں، شاخوں، پتوں اور پھولوں میں پھیلتی چلی جاتی
 ہے۔ لیکن ان میں سے کوئی حصہ بھی آخری منزل نہیں۔ بیج درخت کو وجود میں لاتا ہے
 اور درخت سمٹ کر بیج میں منتقل ہو جاتا ہے۔ تب یہ بیج ایک طویل عرصہ تک
 انجماد اور ٹھہراؤ کی حالت میں پڑا رہتا ہے۔ تا آنکہ مناسب پانی، دھرتی اور موسم
 کے ملتے ہی ایک فطری نمو کا اظہار کرتا ہے۔ گویا کائنات وجود، عدم اور وجود کے
 دائرے کا نام ہے۔ تاہم خود وجود تین واضح مراحل میں سے گزرتا ہے اول عدم کے
 لطن میں، پہلی کروٹ، "کا مرحلہ! دوم عدم کے لطن سے باہر کی طرف جست بھرنے
 کا مرحلہ! سوم ایک مکمل وجود کی صورت قوس کا سا انداز اختیار کر کے اور چکر
 سا لگا کر دوبارہ عدم کی طرف آنے کا مرحلہ! مگر دیکھنے کی بات یہ ہے کہ ثنویت وجود
 کی اہم ترین صفت ہے۔ اور وجود نہ صرف مخالف قوتوں کے تضاد کو پیش کرنا
 ہے بلکہ اس سے اپنے اظہار کے لئے قوت بھی حاصل کرتا ہے۔ وجود کے پیدا
 ہونے، پھیلنے اور ایک چکر سا لگا کر عدم میں دوبارہ ضم ہو جانے کے اس سارے عمل
 کو ایک شکل سے واضح کیا جاسکتا ہے (دیکھئے شکل الف)
 اس شکل میں عدم کی لکیر بیک وقت زندگی کی لکیر بھی ہے اور موت کی بھی موت

God is a circle whose centre is every where but
 circumference nowhere " Swami Ram Tirtha.

کی لکیر اس لئے کہ زندگی بالآخر اس لکیر میں ضم ہو کر خود کو ختم کر دیتی ہے اور زندگی کی لکیر اس لئے کہ یہ رحمِ مادر سے مماثل ہے اور اسی مقام پر زندگی یا وجود کی پہلی کلبلا ہٹ جہنم لیتی ہے۔ عدم کی اس لکیر میں ۲ وہ فرضی نقطہ ہے جہاں ایک فطری قانون کے تحت پہلا محرک، ظہور میں آتا ہے یعنی عدم کے لطن میں وجود کا ختم اپنی جڑ میں پکڑ لیتا ہے۔ ب اس محرک سے اگلا قدم ہے اور وجود کی جست سے مماثل ہے۔ انسانی زندگی میں یہ وہ مقام ہے جہاں بچہ لطنِ مادر سے باہر آتا (گو یا جست سے بھرتا) اور دوبارہ ماں کی چھاتی سے چمٹ جاتا ہے۔ ب ایک عجیب سا مقام ہے، ایک ایسا مقام جو وجود اور عدم کے درمیان معلق ہے یعنی اب عدم کا ٹھہراؤ تو باقی نہیں رہا اور وجود کی انفرادیت بھی پوری طرح وجود میں نہیں آئی تاہم آزادی کی طرف پہلی اہم جست یقیناً وجود میں آگئی ہے (د) اس سے اگلا قدم ہے کہ اب اس جست نے عدم کی لکیر سے خود کو منقطع کر لیا ہے اور ایک منفرد ہستی کی صورت ایک لمبے سفر پر روانہ ہو گئی ہے۔ لیکن اس سفر کے بھی دو حصے ہیں۔ پہلا وہ جو درخت سے تک پھیلا ہوا ہے اور عروج کی غمازی کرتا ہے۔ اور دوسرا جو س سے سج تک بڑھتا چلا گیا ہے اور زوال کی نشان دہی کرتا ہے عروج کا حصہ جست کی توانائی کے زیر اثر امید، رجائیت اور آگے بڑھنے کی آرزو سے ملو ہے۔ یہ درخت کا تنوں شاخوں، پتوں اور پھولوں میں منتقل ہونے کا ایک عمل ہے۔ لیکن جس طرح کمان کے ذریعے ایک تیر کو فضا میں پھینکا جائے تو وہ اپنے نقطہ عروج پر پہنچنے کے بعد ایک قوس سی بنا کر دوبارہ زمین کی طرف آتا ہے بالکل اسی طرح عروج کا یہ حصہ اپنی انتہا کی لکیر (جسے شکل الف میں "وجود" کی لکیر سے ظاہر کیا گیا ہے) کو چھونے کے بعد زوال ہوتا ہے۔ دراصل روبرو زوال ہونے کا میلان خود ابتدائی جست میں پوشیدہ تھا۔ لیکن جست کی توانائی، محرک اور شور میں قطعاً دب کر رہ گیا تھا۔ نقطہ عروج پر پہنچنے کے بعد جب جست کی قوت صرف ہو گئی تو اس کے اندر سے زوال کی قوت ابھر آئی۔ اور اس نے جست کا رخ زمین کی طرف موڑ دیا۔ چنانچہ زوال کا حصہ (جو س سے سج

۱۔ سائنس میں جست کی قوت کو Centrifugal Force کا نام ملا ہے۔ اور وجود کی واپسی کشش ثقل Gravitational Force کی مرہون قرار پاتی ہے۔

تک کی قوس پر محیط ہے) دوبارہ عدم (یا رجحان) کی طرف آنے کے میلان کو ظاہر کرتا ہے۔ تاہم جس طرح جست کی توانائی کے دور میں اس کے اندر چھپی ہوئی زوال کی قوت اس سے متضاد ہوئی تھی۔ بعینہ جست کے زوال کے دور میں زندہ رہنے کی قوت اس "زوال" سے متضاد ہو جاتی ہے اور امید رہ جانتیت اور ولولے کے بجائے خوف، کسک اور انفرادیت کو سطح پر لے آتی ہے مگر عدم کے مقابلے میں ب سے ج تک کی یہ ساری قوس دراصل "وجود" ہی کو ظاہر کرتی ہے۔ یہ وجود ب کے مقام سے جنم لے کر ج کے مقام پر دوبارہ عدم میں ضم ہو جاتا ہے اور پھر ک سے جنم لے کر گ تک کی قوس کو عبور کرتا اور گ کے مقام پر دوبارہ عدم کی لکیر میں خود کو ضم کر دیتا ہے۔ اب ذرا فاصلے سے اس شکل پر ایک نظر ڈالیں تو محسوس ہو گا کہ یہ ایک غبارہ ہے جس میں جب پہلی بار ہوا بھری گئی تو یہ ۱ سے ج تک پھیل گیا جب دوبارہ اس میں ہوا داخل کی گئی تو یہ ج سے ل تک پھیل گیا اور اسی طرح ہر بار ہوا کی پھونک سے بڑا ہوتا چلا گیا۔ وجود و عدم دراصل غبارے میں ہوا کی آمد و شد سے مشابہ ہیں اور ان کی ہر ضرب غبارے کے وجود کو بڑا کر رہی ہے۔ چنانچہ کائنات کی تخلیق کا عمل کہیں رکتا نہیں بلکہ وجود اور عدم کی ضربوں سے برابر بڑھتا اور پھیلتا چلا جاتا ہے چنانچہ ۱ سے ج۔ ج سے ل اور ل سے ہم تک کا فاصلہ کائنات کے تدریجی پھیلاؤ ہی کو ظاہر کرتا ہے۔

عدم کی لکیر سے ابھرنے والی ہر قوس تخلیقی ابال کو ظاہر کرتی ہے۔ شکل الف میں ب۔ س۔ ج۔ ک۔ ٹ۔ گ۔ اور ف۔ ڈ۔ ل۔ قوسیں ہیں۔ یہ تخلیقی ابال عدم کے اندر سے پیدا ہوتا ہے گویا بقول سجاد انصاری فرشتہ اپنے عروج پر پہنچنے کے بعد خود شیطان بن جاتا۔

۱۔ شکل ب کہکشاں کی Spiral shape کو ظاہر کر رہی ہے اور وجود کے تدریجی پھیلاؤ کی غماندہ ہے۔ دلچسپ بات یہ ہے کہ شکل ب، شکل الف سے گہری

ہے۔ یوں کہنا بھی غلط نہیں کہ عدم جب پوری طرح "پک" جاتا ہے تو اس میں سے محرک جنم لیتا ہے۔ یہی محرک ایک تخلیقی ابال کی صورت ب سے ج تک کے فاصلے کو طے کرتا اور اپنے اس عمل میں کائنات کو ۱ سے ج تک کشادہ بھی کر دیتا ہے۔ گویا خود تخلیقی ابال ایک عارضی جست کے مانند تھا لیکن اس نے اپنی قوت کو صرف کر کے کائنات میں ایک کشادگی سی پیدا کر دی اور اسے ۱ سے ج تک اونچا اٹھا دیا۔ کلچر اور تہذیب کا سارا مسئلہ بھی تخلیقی ابال اور سطح کی بلندی کے اس عمل ہی سے واضح ہوتا ہے۔ کلچر ایک تخلیقی ابال ہے جو تہذیب کے لطن سے پیدا ہوتا ہے اور اپنی قوت کو صرف کر کے خود تہذیب کو ایک بلند سطح پر اٹھا لیتا ہے (۱ سے ج۔ ج سے ل اور ل سے م) پھر جب یہ تہذیب کچھ عرصہ کے بعد رنگ آلود ہو جاتی ہے اور اس پر اونچا و طار بھی ہو جاتا ہے تو اس کے لطن سے دوبارہ کلچر کی ایک جست جنم لیتی ہے جو تہذیب کو ایک بلند تر سطح تفلو لہن کر دیتی ہے۔ یہ چکر اسی طرح جاری ہے اور کائنات کے اندر وجود اور عدم کی آویزش سے مماثل ہے۔

اردو شاعری میں تخلیقی ابال نے جن تین مراحل کو پیش کیا ہے (یعنی گیت، غزل اور نظم) وہ کائنات میں وجود کی نمو، جست اور ایک طویل سفر ہی سے مشابہ ہیں۔ گیت، عدم کی لکیر میں (کے نقطہ پر جنم لیتا ہے۔ یہ وہ مقام ہے جہاں رحم مادر کے اندر انسانی تخم کا پہلا محرک وجود میں آتا ہے۔ گویا جب انسانی دل میں محبت کی پہلی کروٹ جنم لیتی ہے اور دل محبوب کو سامنے بٹھا کر اس کی پوجا کرتا ہے تو شاعری میں گیت پیدا ہوتا ہے۔ گیت میں نہ صرف انسانی شخصیت کا انسانی رخ نمایاں ہوتا ہے بلکہ چمکنے اور لپٹنے کا وہ رجحان بھی سطح پر آتا ہے جو اس دور میں ماں اور بچے کے مابین قائم ہوا تھا۔ بت پرستی اسی لئے گیت کا طرہ امتیاز ہے۔ غزل ب کے نقطہ پر جنم لیتی ہے اور اس لئے وجود کی جست کو ظاہر کرتی ہے۔ اب بچے نے لطنِ مادر سے رہائی تو پائی ہے۔

تک کی قوس پر محیط ہے) دوبارہ عدم (یا رحم مادر) کی طرف آنے کے میلان کو ظاہر کرتا ہے۔ تاہم جس طرح جست کی توانائی کے دور میں اس کے اندر چھپی ہوئی زوال کی قوت اس سے متصادم ہوئی تھی۔ بعینہ جست کے زوال کے دور میں زندہ رہنے کی قوت اس "زوال" سے متصادم ہو جاتی ہے اور امید رہ جانتیت اور ولولے کے بجائے خوف، کسک اور انفرادیت کو سطح پر لے آتی ہے مگر عدم کے مقابلے میں ب سے ج تک کی یہ ساری قوس دراصل "وجود" ہی کو ظاہر کرتی ہے۔ یہ وجود ب کے مقام سے جنم لے کر ج کے مقام پر دوبارہ عدم میں ضم ہو جاتا ہے اور پھر ک سے جنم لے کر گ تک کی قوس کو عبور کرتا اور گ کے مقام پر دوبارہ عدم کی لکیر میں خود کو ضم کر دیتا ہے۔ اب ذرا فاصلے سے اس شکل پر ایک نظر ڈالیں تو محسوس ہو گا کہ یہ ایک غبار ہے جس میں جب پہلی بار ہوا بھری گئی تو یہ ۱ سے ج تک پھیل گیا جب دوبارہ اس میں ہوا داخل کی گئی تو یہ ج سے ل تک پھیل گیا اور اسی طرح ہر بار ہوا کی پھونک سے بڑا ہوتا چلا گیا۔ وجود و عدم دراصل غبارے میں ہوا کی آمد و شد سے مشابہ ہیں اور ان کی ہر ضرب غبارے کے وجود کو بڑا کر رہی ہے۔ چنانچہ کائنات کی تخلیق کا عمل کہیں رکتا نہیں بلکہ وجود اور عدم کی ضربوں سے برابر بڑھتا اور پھیلتا چلا جاتا ہے چنانچہ ۱ سے ج۔ ج سے ل اور ل سے ہم تک کا فاصلہ کائنات کے تدریجی پھیلاؤ ہی کو ظاہر کرتا ہے۔

عدم کی لکیر سے ابھرنے والی ہر قوس تخلیقی ابال کو ظاہر کرتی ہے۔ (شکل الف میں ب۔ س۔ ج۔ ک۔ ٹ۔ گ، اور ف۔ ڈ۔ ل۔ قوسیں ہیں) یہ تخلیقی ابال عدم کے اندر سے پیدا ہوتا ہے گویا بقول سجاد انصاری فرشتہ اپنے عروج پر پہنچنے کے بعد خود شیطان بن جاتا۔

۱۰ شکل ب کپکشاں کی Spiral shape کو ظاہر کر رہا ہے اور وجود کے تدریجی پھیلاؤ کی غماندہ ہے۔ دلچسپ بات یہ ہے کہ شکل ب، شکل الف سے گہری مماثلت رکھتی ہے۔

ہے۔ یوں کہنا بھی غلط نہیں کہ عدم جب پوری طرح "پک" جاتا ہے تو اس میں سے محرک جنم لیتا ہے۔ یہی محرک ایک تخلیقی ابال کی صورت ب سے ج تک کے فاصلے کو طے کرتا اور اپنے اس عمل میں کائنات کو ۱ سے ج تک کشادہ بھی کر دیتا ہے۔ گویا خود تخلیقی ابال ایک عارضی جست کے مانند تھا لیکن اس نے اپنی قوت کو صرف کر کے کائنات میں ایک کشادگی سی پیدا کر دی اور اسے ۱ سے ج تک اونچا اٹھا دیا۔ کلچر اور تہذیب کا سارا مسئلہ بھی تخلیقی ابال اور سطح کی بلندی کے اس عمل ہی سے واضح ہوتا ہے۔ کلچر ایک تخلیقی ابال ہے جو تہذیب کے لطن سے پیدا ہوتا ہے اور اپنی قوت کو صرف کر کے خود تہذیب کو ایک بلند سطح پر اٹھا لیتا ہے (۱ سے ج۔ ج سے ل اور ل سے م) پھر جب یہ تہذیب کچھ عرصہ کے بعد رنگ آور ہو جاتی ہے اور اس پر انجنا و طار ہی ہو جاتا ہے تو اس کے لطن سے دوبارہ کلچر کی ایک جست جنم لیتی ہے جو تہذیب کو ایک بلند تر سطح تفویض کر دیتی ہے۔ یہ چکر اسی طرح جاری ہے اور کائنات کے اندر وجود اور عدم کی آویزش سے مماثل ہے۔

اردو شاعری میں تخلیقی ابال نے جن تین مراحل کو پیش کیا ہے (یعنی گیت، غزل اور نظم) وہ کائنات میں وجود کی نمود، جست اور ایک طویل سفر ہی سے مشابہ ہیں۔ گیت، عدم کی لکیر میں آ کے نقطہ پر جنم لیتا ہے۔ یہ وہ مقام ہے جہاں رحم مادر کے اندر انسانی تخم کا پہلا محرک وجود میں آتا ہے۔ گویا جب انسانی دل میں محبت کی پہلی کروٹ جنم لیتی ہے اور دل محبوب کو سامنے بٹھا کر اس کی پوجا کرتا ہے تو شاعری میں گیت پیدا ہوتا ہے۔ گیت میں نہ صرف انسانی شخصیت کا انسانی رخ نمایاں ہوتا ہے بلکہ چمکنے اور لپٹنے کا وہ رجحان بھی سطح پر آتا ہے جو اس دور میں ماں اور بچے کے مابین قائم ہوا تھا۔ بہت پرستی اسی لئے گیت کا طرہ امتیاز ہے۔ غزل ب کے نقطہ پر جنم لیتی ہے اور اس لئے وجود کی جست کو ظاہر کرتی ہے۔ اب بچے نے لطنِ مادر سے رہائی تو پائی ہے۔

لیکن ابھی اس کی انفرادیت واضح نہیں ہوئی اور وہ جست سی بھر کر دو بارہ ماں سے چمٹ جاتا ہے۔ غزل کا طریق بھی یہی ہے کہ وہ جذبے کی بنیاد پر تخیل کی جست کو پیش کرتی اور بہت کو عبور کر کے آئڈیل تک پہنچنے کی سعی کرتی ہے غزل، ماں (عدم) کے شکنجے سے آزاد ہونے کی پہلی اہم کوشش ہے۔ یہ کوشش کامیاب بھی ہے اور ناکام بھی کامیاب اس لئے کہ جز اور کل کا فراق تو وجود میں آیا ہے۔ ناکام اس لئے کہ ابھی جز و کل کے تسلط سے آزاد نہیں ہو سکا!

نظم کے نقطے سے اپنے سفر کا آغاز کرتی ہے اور ج تک بڑھی چلی آتی ہے نظم، عدم کی لکیر (ماں) سے منقطع ہو کر خود ایک الگ "کل" کی صورت اختیار کرتی ہے۔ تحرک، انفرادیت اور شعور ذات اس کے امتیازی اوصاف ہیں لیکن نظم کے اس سفر کے بھی دو مراحل ہیں۔ پہلا وہ جس میں امید رجائیت اور نقطہ نظر کی شاعری پیدا ہوتی ہے اور جو من کے نقطے تک اپنی ابتدائی قوت کے بل بوتے پر بڑھتی جاتی ہے اور دوسرا وہ جس میں نظم قوس کے دوسرے نصف کے ساتھ چلتی ہوئی عدم موت یا نقطہ ج کی طرف اپنے رخ کو موڑ دیتی ہے۔ یہی وہ مقام ہے جہاں شاعر کے اندر موت یا فنا کا ایک شدید خوف پیدا ہوتا ہے اور وہ اپنی ذات کے تحفظ کے لئے ایک مدافعتی جنگ لڑتا ہے۔ اس مرحلے پر نظم ایک گہرے خوف، کسک اور داخلی تو آنائی کا اظہار کرتی ہے۔ بہر کیف شاعری کے یہ آئینوں مراحل (گیت، غزل، نظم، عدم کے اندر وجود کے ابتدائی تحرک، عدم کی لکیر سے وجود کی جست اور عدم سے انقطاع کے بعد وجود کے سفر کی داستان ہی کو پیش کرتے ہیں۔

عدم کے لطن میں وجود کا "پہلا تحرک" ثنویت کی ابتدا کا بھی غماز ہے۔ وہ یوں کہ جب تک عدم کی "میتائی" ثنویت کا روپ نہیں دھارتی۔ وجود جنم ہی نہیں لے سکتا۔ لیکن ثنویت ابتدا سے انتہا تک محض ایک ہی روپ میں ظاہر نہیں ہوتی بلکہ بیچ کے درخت میں منتقل ہونے کے سارے عمل کو آہستہ آہستہ پیش کرتی ہے۔ اس کا ابتدائی روپ وہ ہے جب یہ عدم (کل) کے اندر وجود (جز) کے پہلے تحرک کو پیش کرتی ہے۔ دوسرا روپ وہ ہے جب جز و لحظہ بھر کے لئے کل سے

اپنا ہاتھ پھڑپھڑا لیتا اور ایک جست سی بھر کر دوبارہ کل سے لپٹ جاتا ہے آخری روپ وہ جب جزو خود ایک کل میں تبدیل ہو جاتا ہے اور دونوں کل۔ دو متوازی قوتوں کے روپ ایک دوسرے کے سامنے آجاتے ہیں اس بات کو یوں کہنا بھی غلط نہیں کہ پہلے روپ میں بچہ ماں کے اندر ہے۔ دوسرے روپ میں بچہ ماں کی چھاتی سے چمٹا ہوا ہے اور آخری روپ میں ماں اور بچہ، دو مکمل ہستیوں میں دھل کر ایک دوسرے کے مقابل آگئے ہیں۔ گیت، جزو اور کل کی ثنویت کا پہلا روپ ہے کہ یہ انسانی جسم میں محبت کے ابتدائی محرک اور تخم کی پہلی جنبش کو پیش کرتا ہے غزل، ثنویت کا وہ اگلا روپ ہے جس میں جزو اور کل ایک دوسرے سے منقطع ہو کر لیکن ایک دوسرے کا ہاتھ تھامے ہوئے نظر آتے ہیں۔ اب ثنویت شروع ترقی ہو گئی ہے لیکن ابھی جزو اور کل کی آویزش پوری طرح منظر عام پر نہیں آتی۔ نظم میں جزو اور کل کی ثنویت اپنی شدید ترین صورت میں سامنے آتی ہے۔ یوں کہ جزو ایک کل میں تبدیل ہو کر دوسرے کل کے مقابل اکھڑا ہوتا ہے۔ نظم کی ساری قوت جزو اور کل کی اس آویزش ہی سے عبارت ہے۔

عدم یا کل ماں کا روپ ہے اور اس اعتبار سے اجتماعی لاشعور کے لئے ایک علامت کا کام بھی دیتا ہے۔ اس اجتماعی لاشعور کے دھندلکوں سے شعور (بچہ) برآمد ہوتا ہے جو گویا ماں کی انگنت پانہوں سے خود کو چھڑا کر اپنے وجود کا اعلان کرتا ہے۔ یہ بالکل ایسے ہی ہے جیسے سورج رات یا سمندر کے لطن سے باہر آ کر اپنی حدت اور تازت کا احساس دلائے۔ وجود کا عدم کے شکنجے سے باہر آنا عدم کی مقناطیسی کشش کا مقابلہ کرنا۔ اسے زیر کر کے آگے کو بڑھنا لیکن ایک خاص مقام کے بعد لپٹ کر عدم کی طرف آنا۔ اس میں ضم ہو جانا اور پھر انجماد اور ٹھہراؤ کے ایک معین وقفے کے بعد دوبارہ عدم کے لطن سے باہر آنا یہ سارا ڈراما انسانی دیو مالا میں بعینہ ابھرا ہے۔ چنانچہ دیو مالا کا ہیرو پیدا ہونے کے بعد سب سے پہلے اپنی ماں سے متصادم ہوتا ہے۔ یہ گویا ماں یا جنت سے خود کو آزاد کرانے کی ایک کاوش ہے اس دور میں ماں۔ سامنپ۔ اثر دیا یا بیل کا روپ دھار کر ظاہر ہوتی اور باہر کی طرف جاتے ہوئے ہیرو (یعنی بیٹے)

کو روکنے کی کوشش کرتی ہے۔ عام زندگی میں بھی دیکھتے کہ جب بچہ یا شعور ہو کر ماں کی رسولی سے قدم باہر نکالنے اور خارج کی وسیع دنیا میں قسمت آزمانے کا ارادہ کرتا ہے تو ماں کی مامتا اس کے راستے میں سینہ تان کر کھڑی ہو جاتی ہے۔ ماں کی یہ مامتا تو ایک خارجی حقیقت کے طور پر بیٹے کا راستہ روکتی ہے لیکن خود بیٹے کے دل میں ماں کی دنیا کو لوٹ جانے کی لاشعوری خواہش بھی یہی کام سرانجام دیتی ہے۔ تاہم چوں کہ بیٹا باہر کی طرف جہت لگانے پر بند ہے اس لئے وہ ماں کی مامتا اور خود اپنی خواہش کو کچل کر رکھ دیتا اور سفر پر روانہ ہو جاتا ہے۔ دیو مالا میں ماں کا بیٹے کے راستے میں کھڑا ہونے اور اسے اپنی بانہوں میں جکڑنے کا عمل سانپ یا اژدہا کی صورت میں عام طور سے ملتا ہے۔ چنانچہ متھرا ہیل کو مار دیتا ہے اور ہیرو کیسٹ۔ ہیرا کے سانپ کو کچل دیتا ہے۔ جس کا مطلب بجز اس کے اور کیا ہے کہ ہیرو نے ماں، جبلت یا اجتماعی لاشعور پر فتح حاصل کی ہے اور اب شعور کی مشعل ہاتھ میں لئے ایک لمبے سفر پر روانہ ہو گیا ہے۔ لیکن ماں پر ہیرو کی یہ فتح بالکل عارضی نوعیت کی ہے۔ ہیرو سورج کی طرح اور سورج شمسی دیو مالا کا سب سے بڑا ہیرو ہے اتا کے دھندلکوں پر فتح حاصل کر کے اپنی تمام تر رعنائی اور تمازت کے ساتھ آگے کو بڑھتا تو ہے۔ لیکن ایک خاص مقام پر پہنچنے کے بعد رو بہ زوال بھی ہو جاتا ہے اور اس کا رخ اسی سمندر رات یا ماں کی طرف ہو جاتا ہے۔ جس سے اس نے جھٹکارا حاصل کیا تھا۔ دراصل ماں کی دنیا کی طرف آنے یعنی موت کی خاموشی اور جبلت کے سکوت کی طرف پلٹنے کی یہ خواہش خود ہیرو کے دل میں آغاز کار ہی سے موجود تھی۔ تاہم ابتدائی بلغارہ کے شور اور ہنگامے میں دب کر رہ گئی تھی لیکن جب سورج کی تمازت میں اخطا پیدا ہوا۔ اور اس کا ہر سمندر کی جانب جھک گیا تو یہ خواہش ابھر کر سامنے آگئی۔ انسانی دیو مالا میں ہیرو کے اس سفر کو بڑی اہمیت دی گئی ہے۔ یہ سفر بالعموم ایک کشتی میں کیا جاتا ہے اور ہیرو کی زندگی میں آوارہ خراگی

کا مظہر ہے لیکن واپسی کی مستقل خواہش اب گویا اس کے پاؤں میں بیڑیاں ڈال کر اسے زمین کی طرف کھینچتی ہے اس واپسی میں ایک عجیب سا خوف پنہاں ہے۔ ایک طرف تو یہ خوف قریبی رشتہ دار سے جنسی رشتہ استوار کرنے کے خوف کی صورت میں ابھرتا ہے اور دوسری طرف موت کی آمد سے متحرک ہو جانا ہے۔ یہ وہ مقام ہے جہاں ہیرو اپنے دل میں غیر فانی ہو جانے کی آرزو کو روٹھیں لیتے ہوئے محسوس کرتا ہے۔ تاہم درحقیقت یہ آرزو محض موت کی آمد کے خوف سے جنم لیتی ہے۔ مگر غیر فانی ہونے کے لئے اسے باہر جانے کے بجائے اپنی ذات میں غوط لگانا چاہئے کہ ذات کے اندر ہی بقا کا خزانہ موجود ہے۔ دیو مالا میں یہی چیرہ آب حیات امر ویہ موتی یا کسی ایسی ہی نایاب شے کو پالنے کی ایک تگ و تازہ کو جنم لیتی ہے ہیرو اس قیمتی شے کی تلاش میں سرگرداں ہوتا ہے تو اڑدہا۔ مچھلی۔ غار۔ ریگستان یا طوفان اسے گویا نکل جاتا ہے لیکن ہیرو اس سے لڑتا ہے اور بالآخر ایک نئی زندگی لے کر برآمد ہوتا ہے۔ اڑدہا یا مچھلی کا ہیرو کو نکل جانا محض ایک سنگامی واقعہ ہی کی صورت نہیں (وہ واقعہ جس کے تحت ہیرو یا فنکار اپنی ذات کی گہرائیوں میں اتر کر تازہ دم ہوتا۔ اور گوہر مرادے کر برآمد ہوتا ہے) بلکہ عدم یا رحم مادر میں فنا ہونے (عورت کا کالی روپ) اور ایک نئے بیج کی صورت دو بارہ پھوٹ کر نمودار ہونے (انا پورنا روپ) سے بھی مماثل ہے۔ مثال کے طور پر ہندو دیو مالا میں ویشنو ایک گہری نیند میں چلا جاتا ہے (جو رحم مادر میں داخل ہونے کی ایک صورت ہے) اور وہاں برتھا کو جنم دیتا ہے جو ایک کنول پر بیٹھا ہوا ویشنو کے بدن سے باہر آ جاتا ہے اور اپنے ساتھ مقدس دید بھی لے آتا ہے اسی طرح حضرت نوحؑ کا طوفان میں گھر کر (گویا اپنی ذات میں ڈوب کر) دوبارہ زندگی (اور اس کے مظاہر یعنی درندے پرندے وغیرہ کا آغاز کرنا بھی عدم میں غوط لگانے اور وہاں سے ایک نئے پیکر میں ڈھل کر باہر آنے ہی کی ایک صورت ہے۔ حضرت یونسؑ کا بطن ماہی میں جا کر ایک قیمتی موتی حاصل کرنا بھی اسی طریق

کار کی غمازی کرتا ہے۔ گویا ہیر و اپنی ذات میں ڈوب کر دوبارہ خود کو جنم دیتا ہے۔ مصری دیو مالا میں اسیس کا رخم مادر (درخت، سمندر وغیرہ) میں جانا وہاں ٹکڑے ٹکڑے ہو جانا اور دوبارہ اپنے بیٹے کے روپ میں برآمد ہونا اسی ڈراما کو پیش کرنے کی ایک کاوش ہے مصری دیو مالا میں شمسی دیو تارسی کا آسمانی گائے کی پشت پر بیٹھ کر جانا اس بات کی طرف اشارہ ہے کہ وہ ماں کی دنیا کی طرف مراجعت کر رہا ہے تاکہ دوبارہ ہورس کی صورت میں ظاہر ہو۔ ہندو دیو مالا میں لکھا ہے کہ سورج ہنومان کو ساتھ لئے جو سفر تھا۔ سمندر پر اس کا سایہ پڑا تو سورج کو نکلنے والے اثر و باکی ماں راہونے ہنومان کو بکڑ کر نیچے کھینچ لیا۔ اس پر ہنومان نے فورا خود کو چھوٹا کر لیا اور راہونے کے جسم میں داخل ہو گیا۔ داخل ہونے کے بعد وہ ایک لخت بڑا ہونا شروع ہوا اور راہونے کے پیٹ کو پھاڑ کر باہر نکل آیا۔ کائنات کی تخلیق کے بارے میں ہندو دیو مالا میں لکھا ہے کہ پر جاتی نے خواہش کی کہ میں ایک سے ایک میں ڈھل جاؤں اور وہ چسپا کرنے کے بعد واقعتاً کثرت کا مظہر بن گیا۔ بینگ لکھتا ہے کہ پر جاتی ایک ایسا کائناتی انڈا ہے جسے وہ خود ہی سیتا ہے۔ خود ہی اسے زرخیز بناتا ہے۔ اور پھر خود ہی ایک عالم رنگ و بو کا روپ دھاڑ کر اس سے باہر نکل آتا ہے۔ اسی طرح جوئل نے لکھا ہے: ہماری حیات مختصر خواب میں ملفوف ہے۔ خواب ہی ہمارا بھولنا ہے۔ خواب ہی ہماری قبر ہے۔ اور خواب ہی ہمارا گھر ہے۔ گھر جس سے ہم صبح سویرے باہر جاتے ہیں اور جہاں شام کو ہم لوٹ آتے ہیں۔ ہماری زندگی محض ایک مختصر سی یا تزا ہے ابتدائی ایکتا سے ابھرنے اور اس میں واپس جانے کا درمیانی وقفہ!

Osiris ۱

Re ۲

Horus ۳

Jung - symbols of Transformation P. 380 ۴

Joel ۵

انسانی دیومالا کی لاتعداد کہانیوں کے پس پشت ایک ہی کہانی کی کردیاں موجود ہیں۔ یہ کہانی سورج کے برآمد ہونے، آسمان پر سفر کرنے، رات سمندر یا اثر دہا کے منہ میں اترنے اور وہاں ایک نئے سورج میں ڈھل کر اگلی صبح دوبارہ طلوع ہونے کی ایک کہانی ہے۔ لیکن سورج کے طلوع و غروب کی یہ کہانی دراصل محض علامتوں کے روپ میں جنسی فعل ہی کو پیش کرتی ہے۔ بچے کا رحم مادر سے جہنم لینا ایک مرد کی صورت اختیار کرنا۔ عورت سے بہکنار ہونا (سیاتیاتی طور پر ہم کنار ہونے کا عمل موت کو قبول کرنے کی ایک صورت ہے۔ مثلاً شہد کی نر مکھی جنسی اتصال کے فوراً بعد مرتی ہے) عورت کے رحم میں اپنا نطفہ پھونکنا اور یوں اس نطفے کے ذریعے اپنی تجدید کرنا۔ یہی وہ داستان ہے جس نے شمسی دیومالا کی علامتوں میں خود کو عام طور سے وسایا ہے۔ اردو شاعری بھی دیومالا کی اس اتالی واپدی کہانی کے مختلف ادوار ہی کو پیش کرتی ہے۔ گیت، رحم مادر میں نطفے (ہیرو) کی آمد کی ایک صورت ہے، غزل، ہیرو (سورج) کے اس تذبذب اور داخلی کشاکش کی منظر ہے جو رات (ماں) کی دنیا سے باہر آنے پر وجود میں آتی ہے۔ نظم نہ صرف ہیرو کے سفر کی داستان کو پیش کرتی ہے بلکہ موت، رحم مادر یا اثر دہا کی طرف شاعر کی پیش قدمی کی بھی غماز ہے۔ گویا یہ تینوں اصناف انسانی یا ترا کے تین اہم مراحل ہیں۔ ان میں سے ہر صنف اس یا ترا کے ایک خاص مقام ہی کی نشان دہی کرتی ہے۔

شعر کی ان تینوں اصناف کو اس برصغیر کے ثقافتی اور تاریخی پس منظر میں رکھ کر دیکھیں تو بات کچھ اور بھی واضح ہو جائے گی۔ آغانہ کار میں ہندوستانی معاشرہ دراصل جنگل کا معاشرہ تھا اور اس میں تہذیب الارواح کا نظام یک اور یونی کی پوجا کا تصور اور دائرے میں گھومتے چلے جانے کا طریق پورے طرح رائج تھا یہ مادری نظام ہزار ہا سال تک قائم رہا ہوگا پھر اچانک بحرہ روم کے علاقے سے ایک قوم اٹھی جو ایک طویل عرصہ تک صحراوردی میں مبتلا رہنے اور ستار کی تہذیب سے واضح اثرات قبول کرنے کے بعد اس برصغیر (ہندوستان) میں داخل ہو گئی۔ ہندوستان کے قدیم باشندوں اور نووارد قوم کے افراد میں جو آویزش اور میل جول

پیدا ہوا اس کے نتیجے میں وادی سندھ کی تہذیب نے جنم لیا ہے شک بنیادی طور پر یہ ایک
 مادی تہذیب تھی اور اس نے ایک ٹھہرے ہوئے معاشرے کو جنم دیا تھا تاہم اس میں نوواردوں
 کی آمد سے کسی نہ کسی حد تک داخلی تضام بھی پیدا ہوا ہو گا۔ وادی سندھ کے شہروں میں
 نہانے کا تالاب اور شیو کی ابتدائی صورت کے دیوتا کا وجود۔ مذہب کی ابتدا ہی کی طرف
 اشارہ کرتا ہے۔ قیاس غالب ہے کہ اس معاشرے میں گیت کی ابتدائی صورت بھی وجود میں آئی ہو گی۔
 تاہم چوں کہ اس تہذیب کی پیمپ ابھی تک پڑھنی نہیں جاسکی اس لیے وفاق کے ساتھ کچھ کہنا ناممکن ہے
 ایک ہزار پانچ سو قبل از مسیح کے لگ بھگ آریاؤں نے وادی سندھ کے علاقے پر حملہ کیا تو گویا
 ہندوستانی معاشرے کے تالاب میں روح کا پہلا اہم محرک بھی پیدا ہوا۔ دریاؤں کی تہذیب اور
 آریائی تہذیب کا یہ ملاپ عورت اور مرد کا ملاپ تھا۔ شاعری میں یہ محرک بت پرستی کے اس رجحان کی
 صورت میں ابھرا جس میں محبت (والہانہ اور جنونانہ پوجا) کو بڑی اہمیت حاصل ہو گئی۔ اس دور
 کی شاعری میں پرستش اور پوجا کا رجحان ہی ایک بنیادی رجحان تھا۔ یہ رجحان رگ وید کے اشلوکوں
 سے لے کر آثار و کالی ناس، بھرتھی ہری اور ان کے کافی عرصہ بعد میر آبائی۔ ددیاپتی۔ تکارام اور دوسرے
 ویشنو بھگتی شعراتک عام طور سے دکھائی دیتا ہے۔

مسلمانوں کی آمد سے ہندوستانی تہذیب کو دوسرے بڑے تہذیبی جھٹکے کا سامنا کرنا پڑا۔ ثقافتی اعتبار
 سے اس تضادم کی نوعیت آسمان اور زمین کے ملاپ کی سی تھی اور اس کے نتیجے میں شاعری ایک نئے محرک سے
 آشنا ہوئی یہ تہذیبی تضادم، غزل، ایسی صنعت کے فروغ کا باعث ثابت ہوا جس میں اکل اور خرد و کافوق
 وجود میں آتا ہے اور فرد بہت پرستی کے عمل کو توجہ کر (یعنی ماں کی دنیا سے منقطع ہو کر) لگے بڑھنے کی
 کوشش کرتا ہے۔ بہر حال مسلمانوں کی آمد کے بعد غزل کو خاص طور پر فروغ حاصل ہوا۔ یہ صورت حال انگریزی
 آمد تک جاری رہی۔ انگریزی تہذیب ہندوستانی معاشرے کے لئے تیسرے بڑے تضادم کی حیثیت رکھتی ہے کہ
 اس کے نتیجے میں مغرب کے اثرات عام ہوئے اور یوں نظم کو فروغ حاصل ہوا۔ نظم کے اس فروغ کا باعث سورج
 کا وہ محرک بھی تھا جو فرد کی انفرادیت کو سطح پر لانے کا موجب بنا تھا۔ آج صورت حال یہ ہے کہ اس بڑے مغرب
 اشیاء کی فراوانی ناپید ہے گھر اور خاندان کا شیرازہ تیزی سے منتشر ہو رہا ہے اور فرد خاندان کے ایک معمولی فرد
 کی حیثیت کو توجہ کر خود ایک علیحدہ کلہ میں ڈھلنے لگا ہے۔ یہی وہ باتیں ہیں جن کا باعث مغرب میں انفرادیت
 کا رجحان اور اس کے نتیجے میں نظم کا فروغ ممکن ہوا تھا اور یہی باتیں آج کے معاشرے میں نظم کی ترویج اور
 فروغ کا باعث ثابت ہو رہی ہیں۔

اختتامیہ

یہ کتاب کسی اصطنعاری جذبے کی پیداوار نہیں۔ اس کا خیال آج سے کم و بیش دس برس پہلے میرے ذہن میں پیدا ہوا تھا اس کے کئی ایک محرکات تھے۔ مثلاً ایک یہ احساس کہ اردو شاعری کی تینوں بنیادی اصناف یعنی گیت، غزل اور نظم کا فرق محض ہیئت کے فرق تک محدود نہیں بلکہ ان میں سے ہر صنف شعر مزاجاً بھی دوسری اصناف سے مختلف ہے۔ دوسرا احساس یہ تھا کہ اردو میں اصناف شعر کا مطالعہ زیادہ سے زیادہ کسی خاص دور کے سیاسی اور سماجی پس منظر کو ملحوظ رکھ کر کیا گیا ہے لیکن ثقافتی اور تہذیبی پس منظر کو عام طور سے نظر انداز کر دیا گیا ہے۔ گویا میرے سامنے دو اہم سوال تھے۔ ایک یہ کہ اردو شاعری کی بنیادی اصناف (یعنی گیت، غزل اور نظم) میں مزاجاً کیا فرق ہے۔ دوسرا یہ کہ ان میں سے ہر صنف شعر اس برصغیر کے ثقافتی اور تہذیبی کینوس کے کس مقام سے منسلک ہے پہلے سوال کا محرک یہ احساس تھا کہ ہر صنف شعر ذہن کی ایک کروٹ اور ماحول کے بعض غالب رجحانات سے تشکیل پذیر ہوتی ہے۔ اس لئے ضروری ہے کہ اس کے نفسیاتی تہذیبی، سماجی اور جغرافیائی محرکات کا سراغ لگا کر اس کے مزاج کا تعین کیا جائے۔ دوسرے سوال کے سلسلے میں مجھے اس برصغیر کے ثقافتی سرمائے کا جائزہ لینے کی ضرورت پڑی پہلے میرا یہ خیال تھا کہ مجھے اردو شاعری کا ثقافتی پس منظر اس ماحول میں تلاش کرنا چاہئے جو ہندوستان میں مسلمانوں کی آمد کے بعد ایک ثقافتی ابال کی صورت میں ابھر اٹھا۔ اور جس کی اہم ترین علامت بھگتی تحریک اور اس کی شاعری تھی لیکن جلد ہی مجھے محسوس ہوا کہ ہندوستانی ثقافت کی تاریخ میں یہ دور تو جدید کہلانے کا مستحق ہے اور اس لئے مجھے کچھ اور چھٹنا چاہئے۔ چنانچہ میں کچھ اور پیچھے ہٹ کر آریاؤں اور دراوڑوں کے تہذیبی تضادم اور اس کے ثقافتی اشارہ کا مطالعہ کرنے لگا تحقیق اور جستجو کا یہ مرحلہ دلچسپ تو ضرور تھا تاہم مجھے جلد ہی محسوس ہوا کہ ثقافت کی جڑیں سطح زمین سے بہت نیچے جا رہی ہیں۔ مجبوراً میں کچھ اور پیچھے ہٹا اور وادی سندھ کی تہذیب اور اس سے بھی قبل تہذیب الارواح کے مظاہر کا جائزہ لینے لگا۔

اور پھر یکا یک مجھے محسوس ہوا جیسے میں ایک بہت بڑی تہذیب کے محض ایک گوشے میں کھڑا تھا یہ عظیم ارضی تہذیب افریشیا کے اس خطہ زمین سے متعلق تھی جس عراق، ہندوستان، مصر اور ایران وغیرہ کی تہذیبیں شامل تھیں بحیثیت مجموعی یہ ایک کھڑی ہوئی تہذیب تھی اور اس کا نہایت گہرا رشتہ زمین کے ساتھ تھا۔ اس سے جب وسطی ایشیا کے خانہ بدوش قبائل متصادم ہوئے تو اس کے لہن میں وہ محرک پیدا ہوا جس نے ہندوستان اور مشرق وسطیٰ کے بیشتر مذاہب فلسفیانہ افکار اور ثقافتی مظاہر کو پیدا کیا۔ چنانچہ اب میں اس عظیم تہذیبی تصادم کا جائزہ لینے پر مجبور ہو گیا۔

برصغیر ہند کے ثقافتی پس منظر میں گیت، غزل اور نظم کو مختلف مقامات تفویض کرنا تو اب آسان تھا تاہم اس ثقافتی پس منظر کی "دوسری سطح" کا جائزہ لینا اور اس کی نسبت سے اصنافِ شعر کی "دوسری سطح" کو دریافت کرنا ایک نسبتاً مشکل کام تھا اور اس کے لئے مجھے ایک طویل ذہنی ریاضت کرنا پڑی۔ ثقافتی ماحول میں ثنویت کی دریافت اور اصنافِ شعر میں ثنویت کے مختلف مدارج کی عکاسی۔ یہ سب اسی ذہنی ریاضت کا ثمر تھا۔ میں نے تقریباً پانچ برس میں اس کتاب کو مکمل کیا ہے۔ تاہم دراصل میں گہری تامل کیوں میں اپنے لئے راستہ ہی تلاش کرتا رہا ہوں۔ اس میں کہاں تک کامیاب ہوا ہوں اس کا صحیح اندازہ کتاب کے قارئین ہی کر سکتے ہیں۔

اس کتاب کے مطالب کے ضمن میں جن ابواب سے میں نے تبادلہ خیالات کیا ان میں عارف عبدالمتین، وجہ الدین احمد، مرزا ادیب، جمیل ملک، سید جعفر طاہر، رحمان مذنب، ڈاکٹر سہیل بخاری، غلام جیلانی، اصغر، عصمت اللہ، سجاد نقوی اور نور سدید کے نام قابل ذکر ہیں اور میں ان تمام احباب کا دل سے ممنون ہوں۔ میر عبد الرشید آشکنے اپنی بے پناہ مصروفیات کے باوجود کتاب کے پرودے دیکھنے کی زحمت گوارا کی۔ مجھے ان کا بھی شکریہ ادا کرنا ہے۔

مولانا صلاح الدین مرحوم میری اس حقیر کاوش میں بے حد دلچسپی لے رہے تھے۔ دیکھ یہ ہے کہ وہ اسے مکمل صورت میں نہ دیکھ سکے اور میں اس کے بارے میں ان کی قیمتی رائے سے محروم رہا۔

سرگودھا

وزیر آغا

۲۱ مارچ ۱۹۶۵ء